




सीताजी की अग्निपरीक्षा ।

7.3
sc





सप्तशतीसर्वस्वं

नाम

नानाविधसप्तशतीरहस्यसंग्रहः

जयपुरमहाराजाश्रितेन द्विवेदोपाख्येन पण्डित-
राधारुष्णात्मजेन पण्डितसरयूप्रसादेन
संगृहीतः ।

सर्व

लक्ष्मणपुरे

प्रथमावृत्तौ

भार्गववंशावतंसश्रीयुतभुंशीनवलकिशोरयन्त्रालये मुद्रितः ।

अक्टूबर सन् १८८२ ई०

इस पुस्तक का हक तसनीफ महफूज है वहक इस बापेखाने के

भगवद्गीतानवलभाष्यका विज्ञापनपत्र ॥

प्रकटहो कि यह पुस्तक श्रीमद्भगवद्गीता सकल निगम पुराण स्मृति सांख्यादि सारभूत परमरहस्य गीताशास्त्र का सर्वविद्यानिधान सौशील्य विनयौदार्य सत्यसंगर शौर्यादि गुणसंपन्न नरावतार महानुभाव अर्जुनको परमअधिकारी ज्ञान के हृदयजनित मोहनाशार्थ सब प्रकार अपारसंसारनिस्तारक भगवद्भक्तिमार्ग दृष्टिगोचर कराया है वही उक्तभगवद्गीता वज्रवत् वेदांत व योगशास्त्रान्तर्गत जिसको अच्छे २ शास्त्रवेत्ता अपनीबुद्धिसे पार नहीं पासके तबमन्दबुद्धी जिनको कि केवल देशभाषाही पठन पाठन करनेकीसामर्थ्य है वहकब इसके अन्तराभिप्रायको जानसके हैं—और यहप्रत्यक्षही है कि जबतक किसी पुस्तक अथवा किसी वस्तुका अन्तराभिप्राय अच्छे प्रकार बुद्धि में न आसितहो तबतक आनन्द क्योंकर मिले इसप्रकार संपूर्ण भारतनिवासी श्रीमद्भगवत्पदाब्जरसिकजनों के चित्तानन्दार्थ व बुद्धिबोधार्थ सन्ततधर्मधुरीण सकलकलाचातुरीण सर्वविद्याविलासी भगवद्भक्तचनुरागी श्रीमान् मुंशीनवलकिशोर जी (सी, आई, ई) ने बहुतसाधन व्ययकर फर्रुखाबादनिवासि पंडित उमादत्तजी से इस मनोरंजन वेद वेदान्तशास्त्रोपरि पुस्तकको श्रीशंकराचार्य निर्मित भाष्यानुसार संस्कृत से सरल देशभाषामें तिलक रचाय नवलभाष्य आख्यसे प्रभातकालिक कमलसरिस प्रफुल्लित करादिया है कि जिसकोभाषामात्र के जाननेवाले पुरुष भी जानसके हैं ॥

सारस्वत सटीक का विज्ञापनपत्र

परिचित लोगोंको उचित है कि प्रथम जिस समय छोटे २ विद्यार्थी उनकेपास पढ़नेको आयें उनको अत्यन्त आदरसे अपने पुत्रके समान समझकर बहुत लाडलप्यारसे उनको अका-

रादि सबस्वरों और ककारादि सब व्यंजनोंको पहिचनवाकर
 लिखायें पढ़ायें और जिस समय छोटे बालकों के खेलने का
 समय योग्य समझें थोड़ीदेरके लिये छुट्टी भी देदिया करें जिस
 से बालक आनन्दसे पढ़ें इसप्रकारसे बहुत शीघ्र ऐसी सामर्थ्य
 करादेवें कि जिसमें बालकों को भाषा और संस्कृतके भी पढ़ने
 की शक्ति अच्छीतरहसे होजावे तिसपीछे अनुभूतिस्वरूपाचार्य
 उक्त सारस्वत पुस्तकको इस भांतिसे कि जिसतरह फरुखाबाद-
 निवासि स्वर्गवासि परिदत्तवर उमादत्तशास्त्री और उन्नामप्रदे-
 शान्तर्गत मुरादाबादनिवासि परिदत्त शक्तिधरजीने इसका अर्थ
 कियाहै प्रारंभकरावें इसमें उक्त परिदत्तजनोंने प्रथम मूल, पद-
 च्छेद, अन्वय करके भाषामें इस भांतिसे अर्थकियाहै कि जिसमें
 बालकोंको सहजही में ज्ञानहोकर पूर्ण बोध होजावे इसभांति
 संज्ञाप्रक्रिया, स्वरसन्धि, प्रकृतिभाव, व्यंजनसन्धि, विसर्गसन्धि,
 स्वरान्तपुंल्लिङ्ग, स्वरान्त स्त्रील्लिङ्ग, स्वरान्तनपुंसकल्लिङ्ग, हसान्त
 पुंल्लिङ्ग, हसान्त स्त्रील्लिङ्ग, हसान्त नपुंसकल्लिङ्ग, युष्मद्
 अस्मद् शब्द, अव्यय, स्त्रीप्रत्यय, कारक, समास और तद्धितको
 पढ़ाकर तिस पीछे सिद्धान्तचन्द्रिका और रघुवंश और कुमार-
 संभवादि काव्योंको पढ़ावें इसभांतिके पढ़ानेसे बहुतशीघ्र विद्वान्
 होसके हैं यही शोचकर श्रीभार्गववंशावतंस मुंशी नवलकिशोर
 (सी,आई,ई) ने बहुतसा द्रव्य व्ययकर उक्तपरिदत्तों से टीका
 रचाया है आशाहै कि जो विद्यार्थी इसपुस्तकको क्रमसे पढ़ेंगे
 वे शीघ्रही पूर्ण बोधहोकर विद्वान् होजावेंगे अन्यथा पढ़ानेसे बहुत
 समय लगकर बोध नहीं होताहै—क्योंकि बहुधा यही परिदत्तोंकी
 रीतिहै कि वे स्वरव्यंजन नाममात्रको बालकोंको पढ़ाकर व्या-
 करणका प्रारम्भकरादेतेथे और बालकोंको तोतेकी तरहसे कण्ठ
 हीकरातेथे जब उनबालकोंको अच्छीभांति अक्षरके पहिचानका
 ज्ञान नहीं है तो वे कैसे पूर्ण विद्वान् रटके पढ़नेसे होसकेथे—
 आशाहै कि जो लोग इसपुस्तकके क्रमसे व्याकरणका अध्ययन
 करेंगे वे थोड़ेहीसमयमें स्वल्पपरिश्रम से विद्वान्होजावेंगे—जब

व्याकरणमें विद्वान् होजावेंगे तो उनको ज्योतिष वैद्यक और अ-
ठारहोपुराण काव्यादिमें कुछभी परिश्रम न करनापड़ेगा थोड़ेही
परिश्रम करनेमें महान् विद्वान् होजावेंगे—

केनिङ्गकालेज के संस्कृताध्यापक श्रीपरिडितगङ्गाधरशास्त्री
नेभी इसपुस्तकको अवलोकनकर सार्टीफिकेटकेतौरपर अपनी
सम्मति प्रकटकीहै कि निश्चय यहपुस्तक उत्तम और बालकों
को हितैषी है ॥

मिताक्षरा भाषा टीका सहित ॥

यह पुस्तक सम्पूर्ण धर्मशास्त्रोंका शिरोमणिहै जिसमें आचार
काण्ड, व्यवहारकाण्ड औरप्रायश्चित्तकाण्ड नामक तीनकाण्डहैं
जिनसे गृहस्थादि चारोंआश्रम औरब्राह्मणादि चारोंवर्णों के
सम्पूर्ण कर्मधर्मादि औरराजसम्बन्धी कार्योंमें दायभागादि व्यव-
हारों में वादी प्रतिवादियों के धर्मशास्त्र सम्बन्धी मामिले और
मुकद्दमों की व्यवस्था वर्णितहै ॥

इतिहास

माहमार्च सन् १८८६ ई० से मुमालिक मगरबी व शिमाली
का बुकडिपो इलाहाबाद क्यूरेटरबुकडिपोसे मतवा मुंशीनवल-
किशोर मुक़ाम लखनऊमें आगयाहै इसबुकडिपोमें मगरबी व
शिमाली एजुकेशनल बुकडिपोके सिवाय और भी हरएक विद्या
की किताबें मौजूदहैं इनहरएक किताबोंकी खरीदारीकी कुलशर्तें
क्रीमतके सहित इस छापेखानेकी छपीहुई फ़ेहरिस्तमें दर्ज हैं
जोदरखास्त करनेपर हरएक चाहनेवालोंको बिलाक्रीमत मि-
लसक्तीहै जिनसाहिबोंको इनकिताबोंका खरीद करनाहो वे इसे
खरीदकरें और फ़ेहरिस्त तलबकरें

द० मनेजर अवधअखबार लखनऊ

मुहल्लाहजरत गंज

सप्तशतीसर्वस्वस्य भूमिका ॥

सुप्रसिद्धमेवास्ति, यत्खलु नानाविधसत्कर्म प्रकर्षेऽमुष्मिन्भारतवर्षेऽनादिकालप्रवर्तमानः सकलपुरुषार्थसाधकः सप्तशतीस्तवो मनोविषयातिगाभिलाषसंपादकत्वेन चिन्तामणि-कामधेनु-कल्पवृक्षानतिशेते । अत एवायमहरहरुच्चावचपरिपाटीपुरःसरं तत्तद्विषयवास्तव्यैरास्तिकपुंगवैः सादरं पठ्यते । अतश्चात्र नानाविधाः पाठभेदाः संप्रदायभेदाञ्चोपलभ्यन्ते । नन्वमुष्याम्नायवन्मन्त्ररूपत्वात् 'मन्त्रोहीनः स्वरतो वर्णतो वा मिथ्याप्रयुक्तो न तमर्थमाह । स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ' इत्यादिनीत्या वर्णमात्रव्यत्यासस्याप्यङ्गवैगुण्यप्रयोजकत्वादीहितार्थसार्थमूलच्छेद एव फलितो न तावदौहिका-मुष्मिकफलोदय संभावनाभासोऽपीति चेत् । न । संप्रदायभेदेन तत्तच्छाखामन्त्रभेदवदिहापि फले वैषम्याभावस्याङ्गीकारात् । अत एवाह भगवान् भाष्यकारः—“ एकशतमध्वैर्युशाखाः, सहस्रवर्त्मा सामवेदः, एकविंशतिधा बाह्वृच्यं, नवधार्थवणो वेदः ” इति । अथातिक्रामति कालचक्रेऽमुष्य गुणगणिनाऽनेकविधा गौडदाक्षिणात्यसंप्रदायगतपाठपरिचायिकाष्टीकाष्टिपण्यश्च संताः । तत्र सांप्रतमेता उपलभ्यन्ते—

१ अत्रेयमाख्यायिका—पुरा किल विश्वरूपाख्ये त्वष्टुः पुत्रे महेन्द्रेण हते सति कुपितस्त्वष्टा महेन्द्रस्य हन्तारं वृत्राख्यं पुत्रान्तरमुत्पिपादयिषुराभिचारिकं यागं कृतवान् । तत्र च इन्द्रस्य शातयिता शत्रुः, हिंसक इति यावत् । तथाभूतः सैनवर्धस्वेति प्रतिपादयितुं ' इन्द्रशत्रुवर्धस्व ' इति प्रयुक्तम् । इन्द्रशत्रुत्वस्य विधेयत्वान्न संबोधनविभक्तिः । एवं स्थिते इन्द्रशत्रुशब्दे तत्पुरुषसमासप्रयुक्तेऽन्तोदात्ते वक्तव्ये प्रमादादाद्युदात्तः किलोक्तः । तथा च पूर्वपदप्रकृति रवरण बहु-ग्रीह्यर्थोलब्धः । २ अध्वैर्युजुर्वेदः । ३ बह्वृचानामाग्नयो बाह्वृच्यम् । ' अन्तो गौथिक—' इत्यादिना व्यग्रत्ययः ।

- (१) शान्तिनवी, शान्तनुप्रणीता ।
- (२) पुष्पाञ्जलिः, लालमणिमिश्रविरचितः ।
- (३) रामाश्रमी, रामाश्रमाचार्यकृता ।
- (४) नागेशी, नागेशभट्टरचिता ।
- (५) गुप्तवती, भास्कररायगुम्फिता ।
- (६) दंशोद्धारः, काशिनाथशास्त्रिकल्पितः ।
- (७) दुर्गाप्रदीपः, नीलकण्ठस्वामिश्रितः ।

एवं चतुर्भुजमिश्र-भीमभट्टादिप्रणीता अन्येऽपि टीकाग्रन्थाः प्राप्यन्ते ॥ सप्तशतीस्तवसंबन्धिनः क्षुद्रकायाः शुद्धा अशुद्धा नानाविधाः प्रयोगविधयोऽपि तत्र तत्रोपलभ्यन्ते ॥ एतासु टीकासु प्रथमा, केवलव्याकरणांशप्रचुरा । दृश्यते चात्र भूयान्पाठभेदः ॥ द्वितीया, व्याकरणयोजनपुरःसरं नानाविधान्दृश्यं गमानर्थानाविष्करोति । पाठविसंवादांश्च परिहरति । किं बहुना, निजलेखनपाठवेन सर्वानपि सप्तशतीटीकाग्रन्थानधरीकुरुते ॥ तृतीया, सामान्यापि कुत्रचित्सम्यङ्मूलं योजयति ॥ चतुर्थी विख्यातगुणगौरवा ॥ पञ्चमी, केवलमन्त्राशयप्रकाशिका गूढप्रमेयांशाच ॥ षष्ठी, विषमार्थद्योतनिका ॥ सप्तमी, कतिपयप्रयोगविधिप्रदर्शिका शक्तितत्त्वनिश्चायिका च वर्तते ॥

इत्थं च स्फुटं परिणमति, यत्खलु कयाचिदप्येकया व्याख्या साकल्येन सप्तशतीप्रमेयांशो नावगन्तुं शक्यत इति हेतोर्वहुनायासेन मया नानाविधास्तटीकाग्रन्थान्, कात्यायनीतन्त्र-यटतन्त्र-क्रोडतन्त्र-मेरुतन्त्र-मरीचिकल्प-चिदम्बरसंहितादीनागममूलग्रन्थांश्च निपुणं पर्यालोच्य सप्तशतीसर्वस्वनामधेयोऽसौ ग्रन्थोऽग्रन्थि ।

अत्र ग्रन्थे त्रयो भागा वर्तन्ते । तत्र प्रथमभागे-शक्तिप्राधान्य-प्रतिपादनम्, पाठक्रमनिर्णयः नवार्णार्थमीमांसा, सव्याख्यानि-कवचार्गलाकीलकानि, सभाष्यं रात्रिसूक्तं च वर्तते ।

द्वितीयभागे—व्याकरणादिप्रमाणपुरस्सरं त्रयोदशाध्यायानां व्याख्यानम् । तत्र गौडपाठामूले दाक्षिणात्यपाठाष्टीकायां च न्यस्ताः । प्रत्याध्यायप्रारम्भे मन्त्रविभागो दर्शितः ।

तृतीयविभागे—सभाष्यं देवीसूक्तम्, सविवरणं रहस्यत्रयम्, खिलमार्कण्डेयोक्तमुपासनाकाम्यप्रयोगादि, तन्त्रोक्तं दीपदानादि, मन्त्रन्यासध्यानादि चास्ते ।

अथ यथामति परिष्कृत्यादो ग्रन्थरत्नं सी. आई. ई. पदभूषिताय भार्गवकुलकुमुदिनीचन्द्राय सौजन्यामृतसागराय परोपकारनिरताय श्रीयुतमुंशीनवलकिशोरमहोदयाय समर्पितम् । तेनाप्युत्साहभाजा लक्ष्मणपुरे स्वकीये यन्त्रालये मुद्रायितं च ।

सोऽयमास्माकीनः परिश्रमो गुणैकपक्षपातिनां सौजन्यामृततरङ्गितान्तःकरणानामास्तिकसत्तमानां विद्वज्जनानामुपकारायानन्दोद्गमाय च भविष्यतीति संभावयति

३०।७।१८९२। }
जयपुरे

द्विवेदोपाख्यः
सरयूप्रसादशर्मा ॥

अथ सप्तशतीसर्वस्वसूचीपत्रम् ॥

विषयाः	पृष्ठ	पं०	विषयाः	पृष्ठ	पं०
मङ्गलाचरणम्	१	१	महामायानु.	५७	२१
ग्रन्थस्थ विषयसूची	१	१०	स्वारोचिषेऽ.	५९	३
प्रकृतिपुरुषयोरैक्यम्	३	१२	तस्यपालयतः	५९	१८
प्रणवमायावीजयोरैक्यम्	४	१५	तस्यतैरभ.	६०	५
मायावीजात्त्रिशक्तीनामुत्पत्तिः	४	२१	ततःस्वपुरमा.	६०	१९
त्रिशक्तीनांनवार्णसप्तशत्योर्म			अमात्यैर्वलि.	६१	६
न्त्रयोः साम्यम्	४	२६	ततोमृगयाव्या.	६१	१९
सप्तशतीस्वरूपम्	५	१०	सतत्राश्रममद्रा.	६२	६
सप्तशतीसप्तशतीनिरुक्तिः	६	६	तस्यैकिकित्स.	६३	४
सप्तशत्याः पाठभेदमूलम्	६	२२	सोऽचिन्तयत्तदा	६३	१४
सप्तशतीपाठक्रमः	७	१०	न जानेसप्रधानो	६४	६
रात्रिसूक्तदेवीसूक्तयोर्व्यवस्था	७	२१	येममानुगता.	६४	२४
पाठेशापोद्धारकीलकौ	८	१३	असम्यग्व्ययशीलै.	६५	७
पाठे नियमाः	९	२	तत्रविप्राश्रमा.	६५	२५
स्तोत्रन्यासः	९	२८	सशोक इव	६६	९
ध्यानं पूजाच	१०	११	प्रत्युवाच	६६	१८
रहस्योक्तपूजाप्रकारः	११	३	समाधिर्नाम	६६	२६
अङ्गपट्टक प्रसंशा	१२	९	विहीनश्चधनैः	६७	१८
सविवरणकवचारम्भः	१३	१	सोऽहंनवेबि	६८	६
कवचस्थशक्तिनीनां नामक्रमः			किंनुतेषां	६८	१७
कवचश्लोकसंख्याच	२९	१०	यैर्निरस्तो	६९	३
अर्गलास्तुतिसविष्टतिः	३१	१	एवमेतद्यथा	६९	१३
अर्गलाश्लोक संख्या	३६	३	यैः संत्यज्यपितृ	६९	२०
अर्गलामंत्राणां प्रयोगाः	३६	४	किमेतन्नाभिजा.	७०	३
सटीकंकीलकम्	३७	१	तेषांकृतेमे	७०	११
कीलकश्लोकसंख्या	४१	२१	ततस्तौसहितौ	७१	४
गुरुकीलकपटलः	४१	२३	कृत्वातुतौ यथा	७१	१२
सभाष्यं देवीसूक्तम्	४४	१	भगवस्त्वामहं	७१	२२
अंनमश्चण्डिकायैव्याख्या	४६	१९	ममत्वंगतरा.	७२	१६
नवार्णमन्त्र व्याख्या	५१	११	अयंचनिकृतः	७२	२५
सप्तशतीमंत्रविभागव्यवस्था			एवमेष तथा	७३	१०
तत्क्रमश्च	५५	१	तत्केनैतन्महा.	७३	२०
प्रथमाध्यायारम्भः	५६	१	ज्ञानमास्तिस.	७४	१८
सप्तशत्युपोद्घातः	५६	१३	दिवांधाः प्राणिनः	७५	१६
सावर्णिः सूर्य.	५६	२५	ज्ञानिनोमनुजाः	७६	३

विषयाः	पृष्ठ	पं०	विषयाः	पृष्ठ	पं०
ज्ञानंचतन्मनुष्या.	७६	२१	एवमेपासमुत्पन्ना ..	१०१	१०
ज्ञानेऽपि	७७	९	द्वितीयाध्यायारम्भः		
मानुषामनुजव्या	७७	२१			
तथापिममतावर्ते	७८	५	मंत्रविभागः	१०३	१
तन्नात्रविस्मयः.	७८	१६	देवासुरमभू.	१०३	१२
ज्ञानिनामपिचे.	७९	११	तत्रासुरैर्म.	१०६	१७
तयाविसृज्यते	८०	२	ततःपराजिता	१०७	१
साविद्यापरमा	८०	२६	यथावृत्तं	१०७	१८
भगवन्काहिसा	८१	२०	सूर्येन्द्राग्न्यनि.	१०८	४
यत्स्वभावाच	८१	२२	स्वर्गाभिराकृ.	१०९	५
नित्यैवसाजग.	८२	११	एतद्वःकथितं	१०९	१९
देवानांकार्य.	८२	२५	इत्थंनिश्म्य	११०	१२
योगनिद्रां	८३	६	ततोऽतिकोपपू.	१११	२२
तदाद्वावसुरौ	८३	२३	अन्येषांचैवदे.	११२	३
सनाभिकमले२	८४	९	अतीवतेजसःकूटं	११२	१७
विश्वेश्वरींज.	८५	१३	अतुलंतत्रतत्तेजः	११३	७
त्वंस्वाहात्वंस्व.	८६	६	यदभूच्छाम्भवं	११४	२
अर्द्धमात्रास्थि.	८६	२५	सौम्येनस्तनयोः	११४	१२
त्वयैतद्धार्यते	८८	३	ब्रह्मणस्तेजसा	११५	१०
विसृष्टौसृष्टि	८८	२२	तस्यास्तुदन्ताः	११६	३
महाविद्यामहामा.	८९	१०	ध्रुवौचसंध्य.	११६	१३
प्रकृतिस्त्वंचसर्वस्य	९०	३	ततःसमस्तदे.	११६	२६
त्वंश्रीस्त्वमीश्वरी	९१	१	शूलंशूलाद्वि.	११७	१०
खड्गिनीशूलिनी	९१	१०	शङ्खंचवरुणः	११७	२४
सौम्यासौम्यतरा. ..	९२	२५	वज्रमिन्द्रःस.	११८	७
यच्चकिंचित्कचिद्. ..	९४	७	कालदण्डाद्य.	११८	२६
ययात्वयाजगत्स. ..	९४	१९	समस्तरामकू.	११९	१२
विष्णुःशरीरग्रह. ..	९५	६	क्षीरोदश्चामलम्	१२०	१३
सात्वमित्थं-प्रबोधं.२ ..	९५	१५	चूडामणिं. ३	१२०	२१
एवंस्तुता-नेत्रास्य ..	९६	१३	अम्लान पंकजां	१२२	९
उत्तस्थौच-मधुकैटभौ ३	९७	९	हिमवान्वाहनं	१२२	२३
समुत्थायततस्ता. ..	९८	८	शेषश्चसर्वनागे.	१२३	११
तावप्यतिबलो.	९८	२०	अन्यैरपिसुरैर्दे.	१२४	१
भवेतामद्यमे.	९९	५	तस्यानादेनघो.	१२४	२१
वंचिताभ्यामि	९९	१६	सुक्षुभुःसकला	१२५	१५
तथेत्युक्ताभगवता	१००	११	जयेतिदेवाश्च	१२६	१

विषयाः	पृष्ठ	पं०	विषयाः	पृष्ठ	पं०
दृष्टासमस्तं	१२६	१८	अथतृतीयाध्यायः		
आः किमेतदिति	१२७	३	तृतीयाध्यायमंत्रविभागः	१४४	१
सददर्शततो २	१२७	११	निहन्यमानं (सदेवी) १... १६	१४४	८
ततः प्रवृत्ते	१२८	१९	तस्यच्छिन्ना	१४५	१३
महिषासुरसे.	१२९	४	चिच्छेदच	१४६	१
रथानामयुतैः	१२९	२३	सच्छिन्नधन्वा	१४६	१८
पञ्चाशद्विंश	१३०	१५	सिंहमाहृत्य	१४७	३
गजवाजिसह.	१३१	१	तस्याः खड्गो	१४७	२१
विडालाख्यो	१३१	१४	चिक्षेपच	१४८	७
अन्येचतत्रायु.	१३१	२२	दृष्टातदाप.	१४८	१८
कोटिकोटिस.	१३२	३	हतेतस्मिन्	१४९	१
तोमरैभिन्द.	१३२	१२	सोऽपिशक्तिं	१४९	११
केचिच्चिक्षिपुः	१३३	१२	भग्नांशक्तिं	१४९	१९
सापिदेवीततस्ता.	१३३	२२	ततः सिंहः	१५०	१
अनायस्तानना	१३४	१०	युध्यमानौ	१५०	११
सोऽपिकुद्धोधुत.	१३४	२५	ततोवेगात्खमु.	१५१	८
निःश्वासान्मुमुचे	१३५	१२	उदग्रश्चरणे	१५१	१९
युयुधुस्तेपरशु.	१३५	२१	देवीकुद्धागदा	१५२	३
अवादयन्तपद.	१३६	१	उग्रास्यमुग्रवी.	१५२	१३
ततोदेवीत्रिशूलेन	१३६	१३	विडालस्यासिना	१५२	२१
पातयामासचैवा.	१३६	२३	एवंसंक्षीयमाणे	१५३	९
केचिद्विधाकृताः	१३७	९	कांश्चित्तुण्ड. २	१५३	२३
वेमुश्चकेचिद्रु.	१३७	२१	निपात्यप्रमथा.	१५४	१९
निरन्तराः शरौ.	१३८	८	सोऽपिकोपान्म.	१५५	३
केषांचिद्बाहवः	१३८	१६	धुतशृङ्गवि.	१५५	२४
विच्छिन्नजंघाः	१३९	१	इतिक्रोध	१५६	१७
छिन्नेऽपिचान्ये	१३९	११	साक्षिप्त्वा	१५६	२७
ननृतुश्चापरे	१३९	२३	ततः सिंहोऽभ.	१५७	२२
कवन्धाश्चि.	१३९	२४	ततएवाशु	१५८	७
पातितैरथना.	१४०	२६	करेणचम.	१५८	१५
शोणितौघा	१४१	१०	ततोमहासुरो	१५९	४
क्षणेनतन्महा.	१४२	१	ततः क्रुद्धाजग.	१५९	१५
सचसिंहोमहा.	१४२	१७	ननर्दचासुरः	१६०	१
देव्यागणैश्च	१४३	३	साचतान्प्रहि.	१६०	१०
			गर्जगर्जक्षणं	१६०	२१

विषयाः	पृष्ठ	पं०	विषयाः	पृष्ठ	पं०
एवमुक्त्वा	१६१	८	भगवत्या	१९०	६
ततः सोऽपिप.	१६१	१६	यदिवापि	१९०	१२
अर्द्धनिष्क्रान्त	१६१	२५	यश्चमर्त्यः	१९१	७
ततोहाहाकृतं	१६२	४	इतिप्रसादि	१९२	३
तुष्टुस्तांसु.	१६२	१७	इत्येतत्कथि.	१९३	१८
चतुर्थाध्यायारम्भः			पुनश्चगौरी२	१९३	३
चतुर्थाध्यायमंत्रविभागः	१६४	१	पञ्चमाध्यायप्रारम्भः		
शक्रादयः	१६४	८	पञ्चमाध्यायमंत्रविभागः	१९५	४
देव्यायया	१६५	२३	पुराशुम्भनिशुम्भा.	१९६	५
यस्याः प्रभाव.	१६७	१	तावेवसूर्यतां	१९६	२१
याश्रीः स्वयंसु.	१६७	१९	तावेवपवनर्द्धिं	१९७	५
किं वर्णयाम	१६८	२०	हृताधिकाराः	१९७	१४
हेतुः समस्त	१६८	१५	तयास्माकं२	१९८	२
यस्याः समस्त	१७०	१२	नमोदेव्यै	१९८	२०
यामुक्तिहेतु	१७१	१२	रौद्रायै	१९९	१३
शब्दात्मिकासु.	१७२	१४	कल्याण्यै	२००	२
मेधासिदेवि	१७४	२३	दुर्गायैदुर्गा	२००	१७
ईषत्सहासमम.	१७५	२६	अतिसौम्या.	२०१	८
दृष्ट्वातुदेविकुपि.	१७६	२४	यादेवीत्यादि२३	२०१	२४
देविप्रसीदपरमा	१७७	२५	इन्द्रियाणा.	२०८	१०
तेसम्मताजनपदे.	१७८	२४	चितिरूपेण	२०९	१
धर्म्याणिदेवि	१७८	१५	स्तुतासुरैः पूर्व.	२०९	१०
दुर्गेस्मृताहरसि	१८०	१०	यासांप्रतम्	२०८	२५
एभिर्हर्तैर्जगदु.	१८१	२१	एवंस्तवादि	२१०	१३
दृष्ट्वैवकिञ्चभ.	१८२	१४	सात्रवीक्षान्सु	२१०	२४
खड्गप्रभानि.	१८३	१२	स्तोत्रंममैतत्	२११	१४
दुर्वृत्तवृत्त	१८३	२६	शरीरकोशाद्यत्त.	२११	२०
केनोपमा	१८४	१६	तस्यांविनिर्गतायां	२१२	६
त्रैलोक्यमेत.	१८५	१४	ततोऽम्बिकाम्	२१३	१
शूलेनपाहि	१८६	८	ताभ्यांशुम्भाय	२१३	११
प्राच्यांरक्षप्र.	१८६	१५	नैवताहक्	२१३	२०
सौम्यानि	१८७	१६	स्त्रीरत्नमति	२१४	३
खड्गशूल	१८८	३	यानिरत्नानि	२१४	१२
एवंस्तुता२	१८८	१७	ऐरावतःसमा.२	२१४	२१
त्रियतां	१८९	२१	निधिरेष२	२१५	२३

सप्तशतीसर्वस्वसूचीपत्रम् ।

५

विषयाः	पृष्ठ पं०	विषयाः	पृष्ठ पं०
मृत्यांरुत्क्रान्ति	२१७७	दैत्येश्वरेणप्र	२३०२६
निशुम्भस्याब्धि	२१७२२	इत्युक्तःसोऽभ्य	२३१८
एवंदैत्येन्द्र	२१८७	अथकुद्धं	२३११५
निशम्येतिव	२१८१७	ततोधुतसटः	२३२६
इतिचेतिच	२१९३	कांश्चित्करप्र	२३२१९
सतत्रगत्वा	२१९१३	केषांचित्पाट	२३३६
देविदैत्येश्वरः	२१९२५	विच्छिन्नबाहु	२३३१८
अव्याहताज्ञः	२२०७	क्षणेनतद्वलं	२३४१
ममत्रैलोक्य	२२११	श्रुत्वातमसुरं २	२३४८
त्रैलोक्येवरर	२२११३	हेचण्डहेमुण्ड	२३४२१
क्षीरोदमथनो	२२१२१	केशेष्वाकुष्य	२३५७
यानिचान्या	२२२६	तस्यांहतायां	२३५१५
स्त्रीरत्नभूतां	२२२१४	अथसप्तमाध्यायः	
मां वाममानु	२२२१९		
परमैश्वर्य	२२२२५	सप्तमाध्यायमंत्रविभागः	२३६३
इत्युत्क्रवासा	२२३८	आज्ञप्तास्ते	२३६८
सत्यमुक्तां	२२३२१	दृष्टुस्ते	२३६१८
कित्वत्रयत्प्र	२२४७	तेदृष्टा	२३७४
योमांजयति	२२४१६	ततःकोपं	२३७१७
तदागच्छतु	२२४१	भुक्कुटीकुटि	२३८१२
अवलिप्तासि	२२५११	विचित्रखट्वांग	२३९१
अन्येषामपि	२२५१७	अतिविस्तार	२३९१९
इन्द्राद्याःसक	२२५२४	सावेगेनाभि	२४०७
सात्वंगच्छ	२२६५	प्रांष्णिग्राहां	२४०१४
एवमेतद्वली	२२६१४	तथैवयोधं	२४११
सत्वंगच्छ	२२६२५	एकं जग्राहके	२४११५
षष्ठाध्यायः		तैर्मुक्कानिच	२४१२२
		बलिनांतद्वलं	२४२३
षष्ठाध्यायमंत्रविभागः	२२८३	असिनानिहताः	२४२१२
इत्याकर्ण्य	२२८१२	क्षणेनतद्वलं	२४२१८
तस्यदूतस्य	२२८२२	शरंवर्षैर्महा	२४२३४
हे धूम्रलोच	२२९७	तानिचक्राण्य	२४३९
तत्परित्राणदः	२२९१३	ततो जहासाति	२४३२०
तेनाज्ञतः	२२९२५	उत्थायचमहा	२४४३
सदृष्टातांततो	२३०८	अथमुण्डोऽभ्य	२४४११
नचेत्प्रीत्याद्य	२३०१६	हतशेषंततः	२४४१७

विषयाः	पृष्ठ	पं०	विषयाः	पृष्ठ	पं०
शिरश्चण्डस्य ..	२४४	२४	कमण्डलु	२६०	२०
मयातवात्रो ..	२४५	५	माहेश्वरी	२६१	३
तावानीतौ ..	२४५	१८	ऐन्द्रिकुलि	२६१	१०
यस्माच्चण्डच ..	२४५	२३	तुण्डप्रहार	२६१	१९
अथाष्टमाध्यायारम्भः			नखैर्विदारि	२६२	८
अष्टमाध्यायमंत्रविभागः	२४७	३	चण्डाट्टहासै	२६२	१४
चण्डेचनिहते २ ..	२४७	६	इतिमातृगणं	२६३	३
अद्यसर्वबलैः	२४८	३	पलायनपरात्	२६३	१३
कोटिवीर्याणि	२४८	२१	रक्तविन्दुर्यदा	२६४	२
कालकादौर्हदा	२४९	४	युयुधेसगदा	२६४	१७
इत्याज्ञाप्यासुर ..	२४९	१३	कुलिशेनाहत	२६४	२५
आयान्तंचण्ड ..	२४९	२१	यावन्तःपतिताः	२६५	१६
ततःसिंहोमहा ..	२५०	५	तेचापियुयुधुः	२६५	२७
धनुर्ज्या सिंह ..	२५०	१४	पुनश्चवज्र	२६६	८
तंनिनादमु ..	२५१	१	वैष्णवीसमरे	२६७	६
एतस्मिन्नन्त २ ..	२५१	८	वैष्णवीचक्रभि	२६७	१३
यस्यदेवस्य ..	२५२	८	शक्त्याजघान	२६७	२०
हंसयुक्त	२५२	१८	सचापिगदया	२६८	४
माहेश्वरीवृ ..	२५३	८	तस्याहतस्य	२६८	२३
कौमारीशक्ति	२५३	२२	तैश्चामुरासृक्	२६९	५
तथैववैष्णवी	२५४	१०	तान्विषणान्	२६९	१९
यज्ञवाराहम ..	२५५	१	मच्छस्त्रपात	२७०	१२
नारसिंहानृ ..	२५५	११	भक्षयन्तीच	२७०	२०
वज्रहस्ता	२५५	१९	भक्ष्यमाणाः	२७०	२७
ततःपरिवृतः	२५६	४	मुखेनकाली	२७१	११
ततोदेवीशरी	२५६	१२	नचास्यावे२	२७१	१८
साचाहधूम्रज ..	२५६	२५	मुखेसमुद्र	२७२	५
झाडिशुम्भानि	२५७	६	देवीशूलेनव	२७२	२०
त्रैलोक्यमिन्द्रो	२५७	१७	सपपातमही	२७३	१०
बलावलेपा	२५८	१	ततस्तेहर्षम	२७४	७
यतोनिपुक्तो	२५८	१०	अथनवमाध्यायारम्भः		
तेऽपिश्रुत्वा	२५८	१	नवमाध्यायमंत्रविभागः	२७५	३
ततःप्रथम	२५९	१६	विचित्रमिदमा	२७५	१०
साचतान्प्रहि	२६०	५	भूयश्चेच्छाम्यहं	२७५	२२
तस्याग्रतस्त	२६०	१२	चकारकोपमतुलं	२७६	१२

विषयाः	पृष्ठ	पं०	विषयाः	पृष्ठ	पं०
हन्यमानं	२७६	२०	अथदशमाध्यायारम्भः		
तस्याग्रतस्तथा	२७७	६			
आजगाममहा	२७७	२०	दशमाध्यायमंत्रविभागः	२९४	३
ततोयुद्धमतीवा	२७८	३	निशुम्भंनिहतं	२९४	१४
चिच्छेदास्तान्	२७८	१५	बलाबलेपदुष्टे	२९५	३
निशुम्भोनिशि	२७८	२६	एकैवाहंजगत्य	२९६	५
ताडितेवाहने	२७९	९	ततस्समस्तास्ता	२९७	३
द्विन्नेचर्मणि	२७९	२१	अहंविभूत्या	२९७	१९
कोपाध्मातो	२८०	१	ततःप्रवृत्ते	२९८	१६
आविध्याथ	२८०	१३	शरवर्षैः	२९९	३
ततःपरशु	२८०	२३	दिव्यान्यस्त्रा	२९९	१३
तस्मिन्निध	२८१	८	मुक्कानितेन	३००	३
सरथस्थः	२८१	२०	ततःशरशतैः	३००	११
तमायान्तं	२८२	१	द्विन्नेधनुषि	३००	२४
पूरयामा	२८२	१०	ततःखड्गमु	३०१	७
ततःसिंहो	२८२	२३	तस्यापतत	३०१	२०
ततःकाली	२८३	१०	हताश्वः	३०२	५
अदृष्टहास	२८४	४	चिच्छेदाप	३०२	१९
दुरात्मैस्तिष्ठ	२८४	२६	समुष्टिपा	३०३	१
शुम्भेनागत्य	२८५	१३	तलप्रहारा	३०३	१४
सिंहनादेन	२८६	३	उत्पत्यच	३०३	२६
शुम्भमुक्कान्	२८७	७	नियुद्धंखे	३०४	१६
ततःसाचण्डि	२८७	१७	ततोनियुद्धं	३०४	६
ततोनिशुम्भः	२८७	२७	सक्षिप्तोध	३०५	२४
पुनश्चकृत्वा	२८८	१२	तमायान्तं	३०६	६
ततोभगवती	२८८	२३	सगतासुः	३०६	१४
ततोनिशुम्भो	२८९	९	ततःप्रसन्न	३०७	११
तस्यापततम्	२८९	१६	उत्पातमेघाः	३०७	२०
शूलहस्तंसमा	२८९	२४	ततोदेवगणाः	३०८	१३
भिन्नस्यतस्य	२९०	१०	अवादयन्स्त	३०८	२३
तस्यनिष्क्राम	२९०	२१	जज्वलुश्चाग्न	३०९	९
ततःसिंहश्च	२९१	८			
कौमारीशक्ति	२९१	१५	अथैकादशाध्यायारम्भः		
माहेश्वरीत्रि	२९२	१	तत्रैकादशाध्यायमंत्रविभागः	३१०	३
खण्डंखण्डं च	२९३	७	देव्याहतेतत्र	३११	१
केचिद्विनेशुर	२९२	२४	देविप्रपन्नार्ति	३११	२४

विषयाः	पृष्ठ	पं०	विषयाः	पृष्ठ	पं०
आधारभूता	३१२	२३	पुनरप्यति	३४२	१
त्वं वैष्णवीशक्ति ..	३१३	९	भक्षयन्त्याश्च	३४४	३
विद्याः समस्ताः ..	३१४	१६	ततोमां देवता	३४५	३
सर्वभूतायदा ..	३१६	२८	भूयश्च	३४५	१४
सर्वस्य बुद्धिरू	३१८	२७	ततः शतेन	३४५	२४
कलाकाष्ठादिरू ..	३१८	२५	ततोहमखि	३४६	१२
सर्वमङ्गलमङ्गल्ये ..	३२०	१४	तत्रैवच	३४७	५
सृष्टिस्थिति	३२१	२०	पुनश्चाहं	३४७	२४
शरणागत	३२२	२६	तदामांमु	३४८	७
हंसयुक्तावि	३२३	१६	यदारुणा	३४८	१७
त्रिशूलचंद्रा	३२४	११	त्रैलोक्यस्य	३४९	५
मयूरकुक्कुट	३२५	३	इत्थं यदायदा	३४९	१८
शंखचक्रगदा	३२६	१	द्वादशाध्यायारम्भः		
गृहीतोग्रमहाचक्रे	३२६	२०	द्वादशाध्यायमंत्रविभागः		
नृसिंहरूपेणोग्रे	३२७	४	एभिस्तवैश्च	३५१	१८
किरीटिनिमहा	३२७	१५	मधुकैटभनाशं ३	३५२	११
शिवदूतीस्वरू	३२८	६	शत्रुतोभयं	३५३	१९
दंष्ट्राकरालवदने ..	३२८	१८	तस्मान्ममैतन्मा	३५४	३
लक्ष्मिलज्जेम	३२९	२	उपसर्गानि शे	३५४	१७
मेघेसरस्वति	३३०	३	यत्रैतत्पठ्यते	३५५	२४
सर्वस्वरूपे सर्वे	३३०	२४	बलिप्रदाने	३५६	१५
एतत्तेवदनं	३३१	१७	जानताजान	३५७	५
ज्वालाकराल	३३२	१०	शरत्काले २	३५७	२३
हिनस्तिदैत्य	३३२	२६	श्रुत्वाममै	३५८	२२
असुरासृग्वसा	३३३	१८	रिपवः संक्ष	३५९	६
रोगानशेषानप	३३४	१२	शान्तिकर्म	३५९	१८
एतत्कृतं यत्कद	३३५	५	उपसर्गाः	३६०	३
विद्यासुशास्त्रे	३३६	३	बलग्रहाभि	३६०	२३
रक्षांसियत्रोग्र	३३६	२६	दुर्बृत्तानाम	३६१	१०
विश्वेश्वरित्वं	३३७	१९	पशुपुष्पाघं २	३६२	१
देविप्रसीद	३३८	६	श्रुतं हरति	३६३	१२
प्रणतानां प्र	३३८	२६	गुह्येषु चरि	३६३	३१
वरदाहंसुर	३३९	१०	गुह्याभिः	३६४	३
सर्वावाधाप्र	३३९	२३	अरण्येषां ४	३६४	१३
वैवस्वतेऽन्त	३४०	२२	ममप्रभा	३६५	२६
नन्दगोपगृहे	३४१	२५			

विषयाः	पृष्ठ	पं०	विषयाः	पृष्ठ	पं०
इत्युक्त्वासांभ	३६६ १०	नित्यचण्डीक्रमः	४५२ २१
तेऽपिदेवा	३६६ २१	नित्यचण्डीपद्धतिः	४५३ २
दैत्याश्चदे	३६७ ६	नवदुर्गाक्रमः	४५४ १
एवंभगवती	३६७ १६	नवदुर्गापद्धतिः	४५४ ११
तयैतन्मोह्यते	३६७ २२	कालरात्रिपद्धतिः	४५४ ११
व्याप्ततयै	३६८ १०	नवचण्डीमहोत्सवः	४५५ १६
सैवकाले	३६९ ६	नवचण्डीपद्धतिः	४५६ १८
भवकाले	३६९ १७	शतचण्डीक्रमः	४५७ २३
स्तुतासंपूजि	३६९ २४	शतचण्डीपद्धतिः	४६२ १४
त्रयोदशाध्यायारंभः			सहस्रचण्डीक्रमः	४६६ १
त्रयोदशाध्यायमंत्रविभागः			कुमारीपूजनक्रमः	४६६ १७
एतत्तेकथितंभूप	३७१ १	कुमारीपूजापद्धतिः	४६७ २०
विद्यातथैवक्रि	३७२ १८	कुमारीलक्षणम्	४६८ १२
तामुपैहि	३७३ ३	चण्डीहोमक्रमः	४६८ २०
इतितस्यवचः २	३७३ २१	होमपद्धतिः	४७० २५
संदर्शनार्थमंवा	३७४ २२	तांत्रिकदेवीसूक्तारात्रिसूक्तकव		
तौतस्मिन्पुलिने	३७५ १४	चार्गलास्तुत्यादिनिर्णयः	४७४ १	
निराहारौ	२७६ ६	सार्द्धनवकप्रयोगक्रमः	४७४ १३
एवंसमाराध	३७६ १६	सार्द्धनवकप्रयोगः	४७५ १
यत्प्राथर्यते	३७७ ६	दीपदानक्रमः	४७७ ४
ततोवब्रे	३७७ १७	दीपदानपद्धतिः	४७७ ४
सोऽपिवैश्यः	३७७ १७	नित्यदीपदानपद्धतिः	४७८ १५
स्वल्पैरहोभिः	३७८ १४	सम्पुटीकरणादिनानानाविध		
मृतश्चभूयः	३७९ ६	प्रयोगाः । तल्लक्षणंच	४८१ १५	
वैश्यवर्यत्व	३७९ १७	पुरश्चरणस्वरूपं	४८४ १९
इतिदत्त्वा	३८० २	केषांचिन्मंत्राणान्यासध्याना		
एवंदेव्यावरं	३८० २१	निशरणागतमंत्रः	४८५ २२
			सर्वापत्तिवारणाय	४८६ २
			भयनिवृत्तिप्रकारः	४८६ ९
अथदेवीसूक्तं	३८१ ५	इत्थंयदायदावाधा	४८६ ९
प्राधानिकरहस्यं	३८३ १	हिनस्तिदैत्य	४८७ ५
वैकृतिकरहस्यम्	३८९ ३	एवमुक्त्वेति	४८७ ९
मूर्तिरहस्यारम्भः	४०५ १	ज्ञानिनां	४८७ १६
श्रीचण्डिकाराधनक्रमः	}	४२१ १	रोगानशेषां	४८७ २३
खिलमार्कण्डेयोक्तः		४३० १	इत्युक्त्वा	४८८ ४
चण्डिकोपासनापद्धतिः		४४१ ९	भगवत्याकृतं	४८८ ६
					४८८ ७

विषयाः	पृष्ठ	पं०	विषयाः	पृष्ठ	पं०
देविप्रपन्नार्ति	४८८९	महाभयनिवृत्तिः	४८९१३
सर्वमंगलमङ्ग	४८८१३	पत्नीप्रकारः	४८९१०
इन्द्रियाणाम	४८८१८	नानाकास्यप्रयोगाः	४८९२१
सृष्टिस्थिति	४८८२०	वैदिकमंत्रप्रयोगाः	४९१६
ज्वालाकराल	४८८२५	श्रीदुर्गानामप्रयोगः	४९४१८
सर्वाभीष्टप्राप्तिः	४८९१			
			इतिश्रीसप्तशतीसर्वस्वसूचीपत्रम्		
			समाप्तम्—शुभम्—		



सप्तशतीसर्वस्वं

भागत्रयभूषितं

प्रारम्भ्यते

गजाननं विघ्नहरं गणार्चितपदाम्बुजम् ।

सेवितं सिद्धिबुद्धिभ्यामनिशं श्रेयसे श्रेये ॥ १ ॥

नित्यामनन्तां प्रकृतिं पुराणीं चिदीश्वरीं सर्वजगन्निवासाम् ।

शिवार्द्धदेहामगुणां गुणाश्रयां वर्णार्थरूपां प्रणमामि देवीम् ॥ २ ॥

श्रीमद्गुर्गानन्दनाथांघ्रिपद्मं नत्वा स्तुत्वा संप्रदायप्रणेतृन् ।

पूर्वाचार्यप्रोक्तटीका विगाह्य यद्यत्सारं तत्तदेवाचिनोमि ॥ ३ ॥

सप्तसत्याः प्रसादेन सप्तशत्यर्थसंग्रहम् ।

प्रयोगानपि लब्धौ च विचिनोमि यथामति ॥ ४ ॥

श्रीसप्तशत्याः सर्वस्वे निखिलार्थप्रदे शिवे ।

सूचीं वक्ष्येऽथ सर्वस्य ज्ञानाय विषयस्य च ॥ ५ ॥

विश्रामे प्रथमे चात्र ब्रह्ममायैक्यनिर्णयः ।

त्रिशक्तीनां समुत्पत्तिर्मायाबीजात्ततः परम् ॥ ६ ॥

नवार्णसप्तशत्यौ द्वौ मन्त्रौ तासां निरूपितौ ।

तयोर्निरूपणं तद्वन्माहात्म्यमपि कीर्तितम् ॥ ७ ॥

नामानि सप्तशक्तीनां प्रत्येकचरितं प्रति ।
 सम्प्रदायपरत्वेन तथा पाठव्यवस्थितिः ॥ ८ ॥
 पाठक्रमः सप्तशत्याः सूक्तयोरपि निर्णयः ।
 शापोद्धारः कीलकश्च पाठे सप्तशतीमनोः ॥ ९ ॥
 विधिस्तथा निषेधश्च पाठे सम्यक् प्रकीर्तितः ।
 स्तोत्रन्यासस्तथा ध्याने मुख्यशक्तिविनिश्चयः १० ॥
 नित्यपाठे त्वर्चनस्य प्रकारः समुदीरितः ।
 सप्तशत्याः षडङ्गानि निर्णीतानि प्रयत्नतः ॥ ११ ॥
 विश्रामेऽथ द्वितीये तु कवचं विवृतिस्फुटम् ।
 व्याख्या तथा तृतीये तु सानुष्ठानार्गलास्तुतेः ॥ १२ ॥
 चतुर्थे कीलकव्याख्या तथा च गुरुकीलकम् ।
 पञ्चमेचाथ विश्रामे सव्याख्यं रात्रिसूक्तकम् ॥ १३ ॥
 ओं नमश्चण्डिकायै तु नवार्णस्य महामनोः ।
 व्याख्या सङ्कलिता चात्र सम्प्रदायपुरःसरम् ॥ १४ ॥
 एवं प्रथमभागेऽत्र पदार्था अथ मध्यमे ।
 भागे त्रयोदशाध्यायव्याख्या मंत्रभिदान्विता ॥ १५ ॥
 भागेऽन्तिमेऽथ प्रथमे विश्रामे व्याकृतिस्फुटम् ।
 देवीसूक्तं द्वितीये तु प्राधानिकरहस्यकम् ॥ १६ ॥
 सव्याख्यानं वैकृतिकं रहस्यं तु तृतीयके ।
 विवृत्यालङ्कृतं मूर्तिरहस्यं तु तुरीयके ॥ १७ ॥
 पञ्चमेऽखिलमार्कण्डेयोक्त आराधनक्रमः ।
 सोद्धारा सप्रकाशा च पद्धतिर्नित्यकर्मणाम् ॥ १८ ॥
 नित्यचण्डीविधानं च नवदुर्गाविधिस्तथा ।
 नवचण्डीक्रमश्चापि शतचण्डीविधिस्तथा ॥ १९ ॥

सहस्रचण्डिकारीतिः कुमारीपूजनक्रमः ।

तथा होमविधिश्चण्ड्या विश्रामे चाथ षष्ठके ॥ २० ॥

विधिः सार्द्धनवस्याथ दीपदानं ततःपरम् ।

नानाकाम्यप्रयोगास्तु मंत्रसम्पुटयोगतः ॥ २१ ॥

एवं तज्जलनिधिलोचनप्रमाणैर्विश्रामैर्विविधविधिक्रमं वहद्भिः । सम्पूर्णं परगुणकप्रसत्तिभाजां सर्वस्वं भवतु मुदे सुसाधकानाम् ॥ २२ ॥

— — — — —

अथात्र प्रपञ्चे पदार्थद्वयमेव मुख्यं सर्वप्रपञ्चमूलभूतं ब्रह्म माया चेति निर्विवादमितरत्सर्वं तद्विकारभूतमित्यपि निर्विवादमेव । तथा च श्रुतिः, इवेतादवतराणाम्, मायान्तु प्रकृतिं विद्यान्मायिनन्तु महेश्वरम् । तयोर्विभूतिलेशोवै जगदेतच्चराचरमिति । स्मृतिश्च । शक्तिश्च शक्तिर्माँश्चैव पदार्थद्वयमुच्यते । शक्तयोऽस्य जगत्सर्वं शक्तिर्माँश्चमहेश्वरइति । शास्त्रकारा अपि । मूलप्रकृतिरविकृतिर्महदाद्याः प्रकृतिविकृतयः सप्त । षोडशकस्तु विकारो न प्रकृतिर्नविकृतिः पुरुष इति । तदेतत्पदार्थद्वयं नभिन्नम् । किन्तु चन्द्रचन्द्रिकयोरिव तादात्म्यापन्नमेव । तदुक्तम् शक्तिश्च शक्तिमद्रूपाद्वयतिरेकं न वाञ्छति । तादात्म्यमनयोर्नित्यं वह्निदाहकयोरिवेति । तत्र यथा ब्रह्मणो मुख्यो मन्त्रः प्रणवः । तथा मायाया मन्त्रः मुख्यं मायाबीजमिति । तच्चतैत्तिरीयश्रुतौ कण्ठरवेणोपात्तम् । ह्रीश्चते लक्ष्मीश्च पत्न्याविति । बृहदारण्यकेऽपि । इन्द्रो मायाभिः पुरुरूप ईयते युक्ताह्यस्य हरयः शतादशेत्ययं वै हरय इति । सामवेदेऽपि । तदेव मायाबीजं रकाररूपकीलकरहितं ह्रस्वेकारघटितं कण्ठरवेणोपात्तम् । पृथ्वी हिङ्कार आदित्यो हिङ्कारः द्यौर्हिङ्कारः पुरोवातो हिङ्कारः प्रजापतिर्हिङ्कार उद्यन्हिङ्कारो मनोहिङ्कार इति । एतदेव भुवनेश्वरी । संहितायाम् । सामसु

प्रथमा भक्तिर्हिङ्कारो मे मनुर्मतः । ह्रस्वेकारयुतं तत्तु मायाबीजं
 प्रचक्षत इति । देव्यथर्वशीर्षेऽपि । वियदीकारसंयुक्तं वीतिहोत्र-
 समन्वितम् । अर्द्धेन्दुलसितं देव्या बीजं सर्वार्थसाधकम् । एवमे-
 काक्षरं मन्त्रं यतयः शुद्धचेतसः । ध्यायन्ति परमानन्दमया ज्ञा-
 नाम्बुराशय इति । अत एव यानि यानि ब्रह्मणो नामानि ध्रुव-
 स्तार इत्यादीनि तानि तान्येव तद्वाचकस्य प्रणवस्य । तथा माया-
 बीजस्य यानि यानि नामानि शक्तिर्माया इत्यादीनि तानि ता-
 न्येव तद्वाचकमायाबीजमन्त्रस्य नामानि । तच्च यथा । माया-
 बीजस्य नामानि मालिनी शिववह्वरी । माया मूर्तिः कला वाणी
 बीजशक्तिश्च कुण्डलीति । तत्र ब्रह्ममाययोरभिन्नत्वादब्रह्मवाचको
 ऽपि प्रणव उभयवाचकः । एवं मायावाचकमपि मायाबीजं
 ब्रह्ममायोभयवाचकम् । यच्च ब्रह्माण्डपुराणे । हीङ्कार उभयात्म-
 क इति । प्रपञ्चसारे आचार्या अपि । तदा तां तारमित्याहु रो-
 मात्मेति बहुश्रुताः । तामेव शक्तिं ब्रुवते हरीमात्मेति चापर इति ।
 इत्थं सर्वोत्तमयोः प्रणवमायाबीजमन्त्रयोर्वाच्यं शबलब्रह्मरूपं
 बिन्दुपदेन तान्त्रिकव्यवहारात् । तदुक्तं शारदायाम् । आसीच्छ
 क्तिस्ततो नादो नादाद्विन्दुसमुद्भव इति । आचार्या अपि भुवने-
 श्वरीस्तुतौ । नमस्ते समस्तेशि बिन्दुस्वरूपे इति । तत्र प्रणव-
 स्य शिवो देवताधिष्ठात्रीति प्रणवोत्पत्तिप्रकरणे । रुद्रो देवतेति
 गोपथब्राह्मणात् । मायाबीजस्य भुवनेश्वरी देवता अत एवैत-
 द्बीजस्य भुवनेश्वरीबीजमिति सकलशास्त्रसिद्धान्तः । तत्रैवं
 सति यथा बीजादङ्कुरकाण्डपुष्पफलात्मको वृक्षो भवति तद्वन्मा-
 याबीजवाच्याद्विन्दोरिच्छाज्ञानक्रियारूपिण्यो रौद्रीज्येष्ठावा-
 मात्मिकाः शक्तयो भवन्ति । ता एव महाकालीमहालक्ष्मीमहा-
 सरस्वत्यो देवताः । तासां च मन्त्रेषु मन्त्रद्वयमेव मुख्यम् । नवार्णः
 सप्तशती चेति । तत्र मन्त्रद्वये प्रधानोपसर्जनभेदेन प्रकारद्वय-
 मपि । तत्र नवार्णस्य प्राधान्ये सप्तशत्यास्तदङ्गत्वमित्येकः प्रकारः ।
 स च मेरुतन्त्रादिवहुषु तन्त्रेषु दृष्टः । तत्राद्ये यः साधकः प्राधा-

न्येन नवार्णदीक्षां गृह्णाति तेन नवार्णोक्तयन्त्रे नवार्णदेवताः सम्पूज्य नवार्णजपं कृत्वा तदङ्गत्वेन सप्तशत्याः पाठः कर्तव्य इति प्रथमः प्रकारः । यस्तु सप्तशतीमालामन्त्रे दीक्षितो भवति तेन रहस्योक्तप्रकारेण तदुक्तयन्त्रे सप्तशतीदेवताः सम्पूज्य तदङ्गत्वेन पूर्वोत्तरभागयोर्नवार्णमन्त्रं जपित्वा सप्तशतीपाठः कर्तव्य इति द्वितीयः प्रकारः । उभावपि प्रकारौ कीलकाध्याये स्पष्टौ । तदुक्तम् । सर्वमेतद्विजानीयान्मन्त्राणामभिकीलकम् । सोऽपि क्षेममवाप्नोति सततं जाप्यतत्पर इत्यादि । एतेन स्तुवतां देवीस्तोत्रमात्रेण सिद्धयति इति तट्टीकायां चैतत्स्पष्टीभविष्यति । अथेदं सप्तशतीस्तोत्रं मार्कण्डेय उवाचेत्यारभ्य सावर्णिर्भविता मनुरित्यन्तं त्रयोदशाध्यायात्मकं मार्कण्डेयपुराणान्तर्गतं सर्वकामदुघं न केनचिन्निर्मितमिति । किन्तु वेदवदनाद्येव । तदुक्तं भुवनेश्वरी-संहितायाम् । यथा वेदो ह्यनादिर्हि तद्वत्सप्तशतीस्मृतेति । मेरुतन्त्रेऽपि । सप्तशत्याश्च सकलं तत्त्वं वेदश्चहमेव हि । पादोनं श्रीहरिर्वेत्ति वेत्यर्द्धन्तु प्रजापतिः । व्यासस्तुर्यांशकं वेत्ति कोट्यंशमितरे जना इति । व्यासेन प्रकटीकृतत्वात्तु लोके व्यासकृतमिति व्यवहारः । रुद्रयामलेऽपि । अस्ति गुह्यतमं देव्या माहात्म्यं सर्वसिद्धिदम् । वाक्यैरर्थैश्च पद्यैश्च सप्तशत्यात्मकं शुभम् । सविशेषपरं साक्षाच्चिच्छक्तिमहिमाश्रयम् । तात्पर्यगत्या तत्कृत्स्नं निर्विशेषचिदाश्रयमिति । चिदम्बरसंहितायामपि । का च सप्तशती नाम देवी दारिद्र्यनाशिनी । तस्याः स्वरूपं मे ब्रूहि तत्त्वतः परमेश्वर । शिवः । शृणु देवि प्रवक्ष्यामि सप्तशत्या महोदयम् । यस्याश्च पठनान्मन्त्रीत्यजेज्जन्मदरिद्रताम् । या चिन्मयी परा देवी त्रिपुरा त्रिविधाभवत् । देवकार्यसुसिद्ध्यर्थमसुराणां बधाय च । महत्यापदि संप्राप्ते देवाः सन्तुष्टुवुर्भूशम् । तदा सा चिन्मयी शक्तिः कालीरूपा बभूव ह । सैव कालान्तरे लक्ष्मीस्तथैव च सरस्वती । तासां कथानकं भद्रे त्रिदशाध्यायरूपकम् । मार्कण्डेयपुराणोक्तं स्तवं सप्तशताभिधम् । स्तवस्य तस्य पठनात्सर्वसौख्यं लभेद्भुवम् । तस्मिन्देव्याः

स्तवे पुण्ये मन्त्राःसप्तशतं शिवे । तस्मात्सप्तशती नाम स्तवं प-
रमदुर्लभम् । स्तवस्य पठनादेव सर्वे नश्यन्त्युपद्रवा इति ।
डामरतन्त्रेऽपि । यथाश्वमेधः क्रतुषु देवानां च यथा हरिः । स्त-
वानामपि सर्वेषां तथा सप्तशतीस्तवः । नातः परतरं स्तोत्रं किञ्चि-
दस्ति वरानने । भुक्तिमुक्तिप्रदं पुण्यं पावनानां च पावनमिति ।
अथास्य सप्तशतीस्तोत्रस्य सप्तशती सप्तसती चेतिनामद्वयम् ।
तद्व्युत्पत्तिर्मेरुतन्त्रे । सप्तशत्याश्चरित्रे तु प्रथमे पद्मजो मुनिः ।
छन्दो गायत्रमुदितं महाकाली तु देवता । वाग्बीजं पावकस्तत्त्वं
धर्मार्थं विनियोजनम् । प्रयोगानान्तु नवतिर्मरिणे मोहनेऽत्र तु ।
उच्चाटे स्तम्भने वापि प्रयोगानां शतद्वयम् । मध्यमेऽथ चरित्रे
स्यात्तृतीयेऽथ चरित्रके । विद्वेषवश्ययोश्चात्र प्रयोगारिक्ते मताः ।
एवं सप्तशतं चात्र प्रयोगाः सम्प्रकीर्तिताः । तस्मात्सप्तशतीत्येवं
प्रोक्तं व्यासेन धीमता । महाविद्येत्यादिसत्यः सप्तकल्पे तथादिमे ।
ब्रह्मेन्द्रगुरुशुक्राणां विष्णुरुद्रसुरद्विषाम् । उपास्या देवता जातास्ता
श्चात्र ब्रह्मणा स्तुताः । तस्मात्सप्तसतीत्येव व्यासेन परिकीर्तिता ।
ताश्च सत्य आद्ये चरित्रे । काली तारा छिन्नमस्ता सुमुखी भुवनेश्व-
री । बाला कुब्जेति सप्त सत्यः । मध्यमचरित्रे तु । लक्ष्मी ललिता
काली दुर्गा गायत्री अरुन्धती सरस्वतीचेति सप्त सत्यः । तथोत्तर
चरित्रे । ब्राह्मयाद्याश्चामुण्डान्ताः सप्त सत्यः । अथैतासामेक-
विंशतिसतीनां समष्टिरूपा नन्दाशताक्षीशाकम्भरीभीमारक्तद-
न्तिकादुर्गाध्रामर्यः सत्यः सप्त सङ्ख्याता उक्ताः । तस्मात्सप्तस-
ती नामेत्यादि मेरुतन्त्रे स्पष्टम् । अथास्याः सप्तशत्याः सप्तसत्या-
श्च पाठक्रमोऽने कतन्त्रानुरोधनादनेकविध एव तेषु च स्वदेशिक-
मतानुसरणमेव श्रेयस्करमिति । यतस्ते च गौडकेरलकाश्मीर
सामयिका अतस्तेषामनुरोधोऽत्र फलाभिव्यञ्जकः । एतन्मूल
कमेव नानात्वम् । मरीचिकल्पानुयायिनां पाठक्रमो यथा । रात्रि-
सूक्तं पठेदादौ मध्ये सप्तशतीस्तवम् । प्रान्ते तु पठनीयं वै देवीसूक्त
मितिक्रम इति । वेदागमेऽपि । निर्विशेषपरामन्त्राः सविशेष

पराश्च ये । प्रत्यध्यायं निगूढास्ते तेनेयं सर्वतः परेति । तस्य च पाठक्रम एवम् । कवचं बीजमादिष्टमर्गला शक्तिरुच्यते । कीलकं कीलकं प्राहुः सप्तशत्या महामनोरिति वचनाद्यथा सर्वमन्त्रेषु बीजशक्तिकीलकानां प्रथममुच्चारणं तथा सप्तशतीपाठेऽपि कवचकीलार्गलानां प्रथमं पाठः । चिदम्बरसंहितायां पाठक्रमस्तु । अर्गलं कीलकं चादौ पठित्वा कवचं पठेत् । जपेत्सप्तशतीं पश्चात्सिद्धि कामेन मन्त्रिणा । रहस्यत्रयमप्यन्ते पठितव्यं प्रयत्नतः । मध्ये नवार्णपुटितं कृत्वा स्तोत्रं सदाभ्यसेत् । अत्र सम्पुटक्रमस्तु डामरतन्त्रे । शतमादौ शतं चान्ते जपेन्मन्त्रं नवार्णकम् । चण्डी सप्तशतीं मध्ये सम्पुटोऽयमुदाहृत इति । अत्र सर्वेषु क्रमेषु नित्यकृत्यानन्तरं आसनशोधनाचमनशिखाबन्धनप्राणायामसङ्कल्पमातृकान्यासादिन्यासाश्च विधाय श्रीदेवीं ध्यात्वा रहस्योक्तक्रमेण श्रीदेवीं वक्ष्यमाणे नवकोष्ठात्मके यंत्रे सम्पूज्य कवचार्गलकीलकरात्रिसूक्तानि पठित्वा विनियोगर्ण्यादिन्यासपूर्वकं नवार्णमादावष्टोत्तरशतं जपित्वान्ते पाठक्रमेण सप्तशतीमावर्त्यन्ते पुनर्नवार्णमन्त्रस्याष्टोत्तरशतं जपं विधाय ऋष्यादिपूर्वकं श्रीदेव्यै समर्प्य देवीसूक्तं पठित्वा रहस्यत्रयमावर्त्यन्ते प्रार्थनामन्त्रैर्देवीं क्षमाप्य प्रणम्य च विहरे दिति क्रमः । अत्र नवार्णमन्त्रजपोत्तरं रात्रिसूक्तपाठमाह कश्चित्तदसत् । पुटितं मूलमन्त्रेणेति वचनात्पुटितमध्येऽन्यमन्त्रप्रवेशस्य विरोधात् । शतमादौ-इत्यारभ्यसम्पुटोऽयमुदाहृत इति डामरवाक्यविरोधाच्चेति । अथ रात्रिसूक्तदेवीसूक्तयोर्व्यवस्था । तत्र रात्रिसूक्तदेवीसूक्ते द्विविधेः वेदोक्ते तन्त्रोक्ते च । तेचवैदिकानां प्रथमे एव मुख्ये । अन्येषां तान्त्रिकाणान्तु यथेच्छं विकल्पः । तत्रवैदिकं रात्रिसूक्तं रात्री व्यख्यदायतीत्याद्यष्टर्चमृगवेदे प्रसिद्धम् । तथा देवी सूक्तमपि अहंरुद्रेभिरित्याद्यष्टर्चमृगवेदे प्रसिद्धम् । यद्वा रात्रिसूक्तं सामवेदे प्रसिद्धं रात्रिं प्रपद्ये इत्याद्येकऋगूपम् । तान्त्रिकन्तु रात्रिसूक्तं सप्तशत्यां प्रथमाध्याये विश्वेदेवरीं जगद्धात्रीमित्यादि पठितरूपम् । देवीसूक्तं तु न-

मो देव्यै महादेव्यै इति पञ्चमाध्यायपठितरूपम् । यद्वा । उड्डा-
मरतंत्रोक्तसहस्राक्षरमंत्ररूपं देवीसूक्तम् । एवं विवेके होमप्रकर-
णे मारीचिकल्पे । कृष्णाष्टमीं समारभ्य यावत्कृष्णा चतुर्दशी ।
वृद्धयैकोत्तरया जाप्यं पूर्वसम्पुटितं तु तत् । एवं देवि मया प्रोक्तः
पौरश्चरणिकक्रमः । तदन्ते हवनं कुर्यात्प्रतिश्लोकेन पावके ।
रात्रिसूक्तं प्रतिश्रुतं तथा देव्याश्च सूक्तकम् । हुत्वान्ते प्रजपे
त्स्तोत्रमादौ पूजादिकं मुने इति । प्रतिश्लोकेनेतिसप्तशतं मंत्र
विभागोपलक्षणेन । रात्रिसूक्तं देव्याः सूक्तं च प्रतिश्रुतं हवनं-
कुर्यादिति । अत्र ऋगुपलक्षणेन वैदिके एव रात्रिसूक्तदेवीसूक्ते
लभ्येते । ते च ऋग्वेदे शाकलसंहितायां च प्रसिद्धे । प्रतिश्लो-
केन प्रतिश्रुतमिति नियतनिर्देशात् । ऋक्सूक्तादिशब्दानां
वैदिकमंत्रेष्वेव रूढ्या प्रसिद्धेश्च । अथ च सप्तशतीपाठारम्भे शा-
पोद्धारादिकमपिलभ्यते । तत्प्रकारो यथा । तन्त्रे । अन्त्या १ ३
द्या १ कं १२ द्वि २ रुद्र ११ त्रि ३ दि १० गध्व ४ क्ले ९ प्वि
५ भ ८ तवः ६ । अश्वो ७ ऽश्व ७ इतिसर्गाणां शापोद्धारो म-
नोः क्रम इति । अस्यार्थः । त्रयोदशप्रथमौ । द्वादशद्वितीयौ । ए-
कादशतृतीयौ । दशमचतुर्थौ । नवमपञ्चमौ । अष्टमषष्ठाध्यायौ
पठित्वा सप्तमाध्यायं द्विः पठेदिति शापोद्धारः । उत्कीलनं यथा ।
उत्कीलने चरित्राणां मध्याद्यन्तमिति क्रमः । अस्यार्थः । आदौ
मध्यमचरित्रं पठित्वा ततः प्रथमचरित्रं ततस्तृतीयचरित्रमित्यु-
त्कीलनम् । यत्तु ददाति प्रतिगृह्णाति नान्यथैषा प्रसिद्धयतीति-
विहितं दानप्रतिग्रहनामकं महोत्कीलनं तत्तु कीलकाध्याये स्प-
ष्टीभविष्यति । वस्तुतस्तु । एकेन वा मध्यमेन नैकेनेतरयोरि-
हेति रहस्याध्यायवचनेन यस्यैकपाठावसरो नास्ति तस्य मध्य-
मचरित्रपाठाभ्यनुज्ञानात्तादृशस्य पुरुषस्य पूर्वोक्तशापोद्धारकील-
कानुष्ठानस्यासम्भवात्तदभ्यनुज्ञानं व्यर्थमेव स्यात् । अन्यच्च । नि-
यमेनैकपाठवतामेकस्मिन्दिने सम्पूर्णपाठाशक्तौ पा १ ठो २ यं
१ व ४ र २ का १ रः २ एवंछलाक्षरसूत्रक्रमेण सप्तभिर्दिनैरे-

कावृत्तिः । एतस्माच्छापोद्वारादिकमपि नावश्यकमिति प्रतिभा-
ति ॥ अथ पाठक्रमोयथा । वाराहीतंत्रे चिदम्बरसंहितायामपि ।
ध्यात्वा देवीं पञ्चपूजां कृत्वा योन्यां प्रणम्य च । आधारं स्थाप्य
मूलेन स्थापयेत्तत्र पुस्तकम् । अनुक्रमात्पठेद्देवि शिरःकम्पादिकं
त्यजेत् । शिरः कम्पादिकन्तु । रागी शीघ्री शिरःकम्पी स्वतो लि-
खितपाठकः । अनर्थज्ञोऽल्पकण्ठी च षडेते पाठकाधमाः । यावन्न
पूर्यतेऽध्यायस्तावन्न विरमेत्पठन् । यदि प्रमादादध्याये विरामो
भवति प्रिये । पुनरध्यायमारभ्य पठेत्सर्वं मुहुर्मुहुः । अज्ञानात्स्था-
पिते हस्ते पाठे ह्यर्द्धफलं ध्रुवम् । न मानसं पठेत्स्तोत्रं वाचिकं तु-
प्रशस्यते । उच्चैः पाठं निषिद्धं स्यात्त्वरां च परिवर्जयेत् । शुद्धेनाचल-
चित्तेन पठितव्यं प्रयत्नतः । कण्ठस्थपाठाभावे तु पुस्तकोपरि
वाचयेत् । न स्वयं लिखितं स्तोत्रं नाब्राह्मणलिपिं पठेत् । एवं
स्तोत्रेषु सर्वत्र क्रमो ज्ञेयो विचक्षणैः । पुस्तके वाचनं हस्ते सहस्रा-
दधिकं यदि । ततोऽन्यूनस्य तु भवेद्वाचनं पुस्तकं विना । अत्र स-
हस्रान्यूनमन्त्रस्य पाठसत्वे पुस्तकं विनैव वाचनं तदभावे आधारे
पुस्तकेनैव वाचनम् । सहस्राधिकस्य तु पाठसत्वे चाधारस्थापि-
तपुस्तकोपर्येव वाचनमिति तद्वचनार्थः । प्रकृतस्तोत्रस्य सह-
स्रान्यूनत्वात् । ततः । कृताञ्जलिपुटोभूत्वा स्तुवीत चरितैरिमै-
रिति वैकृतिरहस्ये विधानाच्च । सहस्रपाठाभावे पुस्तकस्याधार-
स्थापनेनैव वाचनं कण्ठपाठीकृत्य पुस्तकं विनैव तु कृताञ्जलि-
तया पठनमुत्तममिति द्रष्टव्यम् अत्र सहस्रशब्दो द्वात्रिंशत्स्वरा-
त्मकस्यैकैकानुष्टुप्त्वकल्पनेन तादृशानुष्टुप्छन्दःसहस्रं ज्ञेयमिति
शक्तिसङ्गमतन्त्रे स्पष्टम् । यच्च । द्वात्रिंशता स्वरैर्युक्त एको ग्रन्थो नि-
गद्यते । स एव गदितः श्लोकस्तारानेत्रसमुद्भवइत्यादि तेन गद्या-
त्मकमालामन्त्रेष्वप्यस्य प्रसरो ज्ञेयः । स्तोत्रस्य पूर्वोत्तरभागपा-
ठाभावे नैष्फल्यादिवचनानि शक्तिसङ्गम एव द्रष्टव्यानि । ऋ-
षिश्छन्दो दैवतानि पठेत्स्तोत्रे समाहितः । यत्र स्तोत्रे न दृश्येत
प्रणवन्यासमाचरेदिति ॥ स्तोत्रन्यासश्च डामरे । सप्तशत्याश्च-

रित्रे तु प्रथमे पद्मभूर्मुनिः । छन्दोगायत्रमुदितं महाकाली तु दे-
वता । वाग्बीजं पावकस्तत्त्वं धर्मार्थे विनियोजनम् । मध्यमस्य
चरित्रस्य विष्णुर्मुनिरुदाहृतः । उष्णिक्छन्दोमहालक्ष्मीर्देवता
बीजमद्रिजा । वायुस्तत्त्वं धनप्राप्त्यै विनियोग उदाहृतः । उत्त-
मस्य चरित्रस्य मुनिः शङ्कर ईरितः । त्रिष्टुप्छन्दोदेवतास्य महा-
पूर्वा सरस्वती । कामो बीजं रविस्तत्त्वं कामार्थे विनियोजनम् ।
मायान्ते चण्डिकायै च व्यस्तवर्णैः समस्तकैः । कृत्वा षडङ्गमृ-
ष्यादि स्मृत्वा ध्यात्वोक्तमार्गतः । रहस्योक्तप्रकारेण पूज्य लक्ष्मीं
विधानतः । सार्थस्मृतिं पठेच्चण्डिस्तत्त्वं स्पष्टपदाक्षरम् । समाप्तौ
तु महालक्ष्मीं ध्यात्वा कृत्वा षडङ्गकम् । जपेदष्टशतं मूलं देवतायै
निवेदयेत् । एवं यः कुरुते स्तोत्रं नावसीदति जातुचिदिति । अत्र
ध्यात्वोक्तमार्गत इत्युक्तं तत्र ध्यानप्रकारश्चेत्थम् । सप्तशतीरहस्ये ।
सर्वस्याद्या महालक्ष्मीरित्यत्र तुरीयस्वरूपाभिमानिनी या देवी
तस्यास्तप्तकाञ्चनवर्णेत्यादि रहस्योक्तप्रकारेण ध्यानम् । इदं च
रूपं साम्यावस्थाभिमानिनी प्रणवमायाबीजवाच्यं पूर्वमुक्तं तद-
स्ति । पश्चात्तमोगुणोद्रेकात्तदाभिमानि महाकालीरूपं जातमस्ति ।
तस्य ध्यानं सा भिन्नाञ्जनसङ्काशेति । अस्याश्च काल्या ब हिस्त-
मोगुणवत्त्वेऽप्यन्तः सत्त्वरजोगुणावपि विद्येते । एवं सर्वस्य गुण
त्रयात्मकतास्ति पश्चात्सत्त्वगुणोद्रेकेण तदभिमानिसरस्वतीरूप
मभवत्तस्य ध्यानमक्षमलाकुशधरेति । इदमप्यन्तस्तमोरजो
गुणवत् । रजोगुणोद्रेकस्यत्वभिमानि स्वयं महालक्ष्मीरूपमेवा
भवत्तस्य महालक्ष्मीध्यानमेव ध्यानम् । पश्चान्मधुकैटभबधार्थं
यन्महाकाल्याः सकाशात्कालीरूपमभवत्तस्य ध्यानं दशवक्त्रा दश-
भुजेति । तथा महिषबधार्थं यन्महालक्ष्म्याः सकाशाद्रूपमभवत्त-
स्य ध्यानं श्वेतानना नलिभुजेति । तथा शुम्भबधार्थं महासरस्व-
तीरूपमभवत्तस्य ध्यानं दधौ चाष्टभुजा बाणं मुसलेत्यादि । त-
थाच मूलप्रकृतिध्यानसहितानि सप्तध्यानान्यभवन् तानि यथा-
स्थाने ध्यात्वा नवकोष्ठे यन्त्रे तासामेव सप्तशक्तीनां पूजासंकल्पा-

दिकं तत्तन्नाम्ना कार्यं सर्वं चेदं रहस्यद्वये स्पष्टम् । अयं सम्प्रदाय
 इदानीमुच्छिन्नोऽपि श्रीरहस्योक्तत्वात्सर्वैर्बुद्धिमद्भिरालोच्यादर-
 णीयइति । अथासारहस्योक्तनित्यपूजाप्रकारो लिख्यते । यथा ।
 महालक्ष्मीर्यदापूज्या महाकालीसरस्वती । दक्षिणोत्तरयोः पूज्ये
 पृष्ठतो मिथुनत्रयम् । विरिञ्चिः स्वरया मध्ये रुद्रगौर्या च दक्षिणे ।
 वामे लक्ष्म्या हृषीकेशः पुरतो देवतात्रयम् । अष्टादशभुजा मध्ये
 वामे चास्या दशानना । दक्षिणेऽष्टभुजालक्ष्मीर्महतीति समर्चये-
 दिति । अत्रायंप्रकारः । स्वर्णरजतताम्रभूजाद्यन्यतमपीठे स्थण्डि-
 ले वा नवकोष्ठं यंत्रं विधाय तत्र प्रथमपंक्तौ ईशानकोणमारभ्याग्नि
 कोणपर्यंतं रुद्रगौर्यौ विरिञ्चिसरस्वत्यौ विष्णुलक्ष्म्यौ पूजयेत् । म
 ध्यपंक्तौ क्रमेण उत्तरकोष्ठादि दक्षिणान्तं महाकाली महालक्ष्मी
 महासरस्वतीत्रयम् । तृतीयपंक्तौ वायुकोणान्निर्ऋतिकोणपर्यन्तं
 दशाननाष्टादशभुजाष्टभुजाः पूजयेत् । तत्रवाग्भवबीजान्तेमहाका-
 ल्यै नम इति मन्त्रेण महाकालीद्वयस्य पूजनम् । मायाबीजान्तेमहा-
 लक्ष्म्यै नम इति मन्त्रेण महालक्ष्मीद्वयस्य पूजनम् । मायाबीजेनैव
 तुरीयमहालक्ष्म्याः पूजनम् । कामबीजान्ते महासरस्वत्यै नम इति
 मन्त्रेण सरस्वतीद्वयस्य यथा सम्भवोपचारैः पूजनमिति विवेकः ।
 अस्यां च पूजायां महालक्ष्म्यास्तृतीयपंक्तिमध्यकोष्ठस्थाया दक्षि-
 णभागे सिंहं वामे महिषं च पूजयेत् । इत्थं पूजां समाप्य मूल-
 भूतां तुरीयां महालक्ष्मीं विश्वेश्वरीं जगद्धात्रीमित्यादिभिश्च-
 रित्रत्रयोक्तैः स्तोत्रैस्त्रिभिः स्तुवीत । तदनन्तरं पूर्वोक्तक्रमेण क-
 वचादिपूर्वकं मालामन्त्रं जपेदिति नित्यः पौरश्चराणिको वा पा-
 ठक्रमः । काम्येतु तत्तत्कामनाभेदेन यदा तत्तच्चरित्रान्तर्गतैकैकस्य
 मन्त्रस्योपासनं क्रियते । यथा । ज्ञानिनामपिचेतांसि दुर्गे स्मृता
 सर्वावाधा प्रशमनमित्यादि । तत्र प्रथमं पूर्वोक्तां पूजां समाप्य
 पुनस्तत्तन्मन्त्रघटिततत्तच्चरित्रस्य तां तां देवतां सम्पूज्य तस्या-
 स्तस्या निकटे कालमृत्यू च सम्पूज्य तत्तच्चरित्रगतस्तोत्रेण ।
 यथा । विश्वेश्वरीं जगद्धात्रीमिति । शक्रादयः सुरगणा इति ।

नमो देव्यै महादेव्यै इत्यादिकेन तां तां देवतां स्तुत्वा तत्तन्मन्त्रं जपेदिति काम्ये विशेषः । यच्च सप्तशतीरहस्ये । नमोदेव्या इति स्तोत्रैर्महालक्ष्मीं समर्चयेत् । अवतारत्रयार्चायां स्तोत्रमन्त्रास्तदाश्रया इति । अष्टादशभुजाचैषा यदा पूज्या नराधिप । दशानना चाष्टभुजा दक्षिणोत्तरयोस्तदा । कालमृत्यु च संपूज्यौ सर्वारिष्टप्रशान्तये इति । अस्मिन्विषये एकैकस्य मंत्रस्य ऋष्यादिकं तु यदि नोपलभ्यते तदा । समन्त्रोयच्चरित्रस्थस्तच्चरित्रऋष्यादिकं मेव ग्राह्यमिति । अथ पूजानन्तरं कवचार्गलकीलकानां पाठस्यावश्यकत्वम् । यच्च कात्यायनी तन्त्रे । अङ्गहीनो यथा देही सर्वकर्मसु न क्षमः । अङ्गषट्कविहीना तु तथा सप्तशतीस्तुतिः । तस्मादेतत्पठित्वैव जपेत्सप्तशतीपराम् । अन्यथा शापमाप्नोति हानिं चैव पदे पदे । रावणाद्याः स्तोत्रमेतदङ्गहीनं निषेविरे । हता रामेण ते यस्मान्नाङ्गहीनं पठेत्ततः । अङ्गषट्कं कवचकीलार्गलं रहस्यत्रयसहितमिति ॥

इति श्रीसप्तशतीसर्वस्वे पूर्वभागे सरयूप्रसादसंगृहीते
उपासनाक्रमो नाम प्रथमो विश्रामः ॥ १ ॥

अथाङ्गषट्कारम्भः । तत्रादौ कवचं सविवरणं संगृह्यते ।

तत्र कवचाङ्गो ब्रह्माणं प्रति मार्कण्डेयप्रश्नः ।

मार्कण्डेय उवाच—

यद्गुह्यं परमं लोके सर्वरक्षाकरं नृणाम् ।

यन्न कस्यचिदाख्यातं तन्मे ब्रूहि पितामह १

यदिति । लोके यत्परममुत्कृष्टं गुह्यं रहस्यमस्ति तन्मे ब्रूहि तत्किं ब्रह्मरूपं । नेत्याह—सर्वरक्षाकरं येन सर्वेषामपि रक्षा भवति । पामरप्रभृतीनामपि तादृशमित्यर्थः । ननु लोके अन्यान्यपि कवचानि सन्ति किमिति प्रश्नेनेति सत्यम् । सन्ति तथापि यद्भवता कस्यचित् कस्यापि नाख्यातं निधिबुद्ध्या स्थापितमस्ति । तदित्यर्थः । तेन च निःसंशयमेव रक्षणं स्यादिति भावः । अन्यथा निधिबुद्ध्या तस्य रक्षणं निरर्थकं स्यादिति । ननु किमत्युत्कृष्टं वस्तु मया देयमिति चेत्तत्राह—हे पितामह स्वसन्तति रक्षणार्थं पितामहेनावश्यं देयमित्यर्थः ॥ १ ॥

ब्रह्मोवाच—

अस्ति गुह्यतमं विप्र सर्वभूतोपकारकम् ।

देव्यास्तु कवचं पुण्यं तच्छृणुष्व महामुने २

अस्तीति । हे विप्र यत्त्वया पृष्टं तादृशं गुह्यतमं अतिगोप्यं पुण्यं सर्वभूतानामुपकारकं रक्षणाद्यभीष्टदं देव्याः कवचं अस्ति-तन्महामुने शृणुष्व महामुने चेति संबोधनं लोकोपकारार्थं प्रवृत्तत्वादिति ॥ २ ॥

तत्र सा कवचाधिष्ठात्री नवमूर्त्यात्मिकाध्येयेत्यभिप्रायेण

तासां मूर्तीनां नामान्याह—

प्रथमं शैलपुत्री च द्वितीयं ब्रह्मचारिणी ।

तृतीयं चन्द्रघण्टेति कूष्माण्डेति चतुर्थकम् ॥ ३ ॥

प्रथममिति । नामज्ञाने जाते तद्वाच्याकारस्य प्रसिद्धत्वादेव

ज्ञानं भविष्यतीतिभावः । सर्वोत्तरेश्वर्यपि भगवती शैलेन भक्तेन हिमाचलेनातितपश्चर्यया प्रार्थिता सती कारुण्यवशादतिनीचमपि पुत्रीत्वं स्वीकृतवतीत्यहोभक्तवात्सल्यं कियद्वर्णनीयं भगवत्या इति कूर्मपुराणे प्रसिद्धम् । ब्रह्मचारिणीति । ब्रह्मसञ्चिदानन्दरूपं तच्चारयितुं प्रापयितुं शीलमस्याः सा ब्रह्मचारिणी ब्रह्मरूपप्रदेत्यर्थः । चन्द्रघण्टेति । चन्द्रो हस्तगतायां घण्टायां यस्याः । चन्द्रवन्निर्मलघण्टा इति वा । आह्लादकारिणीदेवी चन्द्रघण्टेति कीर्त्यते इति रहस्यागमोक्तेः । चन्द्रं घण्टयति प्रतिवादितया भाषते स्वस्याह्लादकारित्वाभिमानेनेति चन्द्रघण्टा चन्द्रापेक्षयाप्यतिशयेन लावण्यवतीत्यर्थः । पटपुटेति दण्डकपाठितस्य चुरादेर्घटिधातोर्भाषार्थस्य पचाद्यचि रूपम् । चन्द्रस्य घण्टा चन्द्रघण्टेति वा । कूष्माण्डेति । कुत्सित ऊष्मा संतापस्तापत्रयरूपो यस्मिन्संसारो स संसारोऽण्डेमांसपेद्यामुदररूपायां यस्याः सा त्रिविधतापयुक्तसंसारभक्षणकर्त्रीत्यर्थः । अण्डः पेशीच मुष्कञ्चेतिमेदिनी ३ ॥

पञ्चमं स्कन्दमातेति षष्ठं कात्यायनीति च ।

सप्तमं कालरात्रीति महागौरीति चाष्टमम् ४

पञ्चममिति । सनत्कुमारस्य भगवतीवीर्यादुद्भूतस्य स्कन्द इति सञ्ज्ञा । भगवान्सनत्कुमारस्तं स्कन्द इत्याचक्षत इति छान्दोग्यश्रुतेः तथाच । ज्ञानिभिरपि यदुदरेजन्माभिलषण्यमित्यति शुद्धेत्यर्थः । कात्यायनीति । देवकार्यार्थं कात्यायनाश्रमे आविर्भूता तेन कन्यात्वेन स्वीकृतेति कात्यायनी नाम भगवत्याः अस्या निरन्तरं कुमारीत्वेन पत्यनधीनतया स्वातन्त्र्यम् । कालरात्रीति । सर्वमारकस्य कालस्य रात्रीर्नाशिकेत्यर्थः प्रलये कालस्यापि नाशात् । रुदिकारादक्तिन इतिङीप् । महागौरीति । इयंच महामा निनी नमोक्त्या शिवेन कालीत्युक्ते तपसा गौरवर्णस्य सम्पादनत्वादेतत्कालीपुराणे स्पष्टम् ४ ॥

नवमं सिद्धिदा प्रोक्ता नवदुर्गाः प्रकीर्त्तिताः ।

उक्तान्येतानि नामानि ब्रह्मणैव महात्मना ५

नवममिति सिद्धिदा । मोक्षदेत्यर्थः । इतीतिशेषः । सिद्धिदे-
ति नवममित्यन्वयः । नव दुर्गा इति योगिनः । कायव्यूहवदेक-
स्या एव दुर्गाया एते एव नव भेदा ये शास्त्रे ध्येयत्वेन प्रोक्तास्ते
मयाकीर्त्तिता इत्यर्थः । अत एव देव्याः कवचमित्येकवचनं सङ्ग-
च्छते । नाम्नां स्वकल्पितत्वशङ्काव्युदासार्थमाह—उक्तान्येतानीति ।
महात्मना सर्वज्ञेन ब्रह्मणैव वेदेनैव एतान्युक्तानीत्यर्थः ५ ॥

इत्थं कवचपाठे ध्येयं देवतास्वरूपं प्रदर्श्य तत्फलेअवि-
श्वासो नैव कर्तव्य इति कैमुतिकन्यायेनाह—

अग्निना दह्यमानस्तु शत्रुमध्ये गतो रणे ।

विषमे दुर्गमे चैव भयार्त्ताः शरणं गताः ६

अग्निनेति । योऽग्निना दह्यमानो रणे शत्रुमध्ये च गतः सन्
शरणं गत इतिशेषः । अथ ये विषमे दुर्गमे चातिसङ्कटे भयार्त्ताः
भयपीडिताः सन्तः शरणं गताः ६ ॥

तेषां तस्यच भक्तिरहितेन स्मरणमात्रेणापि तज्जन्यं
भयादिकं न भवतीत्याह—

नतेषां जायते किञ्चिदशुभं रणसङ्कटे ।

नापदं तस्य पश्यन्ति सर्वदुःखक्षयङ्करी ७

न तेषामिति । एतेषां नाम्नां मध्ये यस्य कस्यापि नाम्नो ये श-
रणं गताः तदाश्रयं प्राप्ताः तेषामशुभममङ्गलं न जायते मङ्गल-
मेव भवतीत्यर्थः । ननु कुत्राशुभं न जायते तत्राह—रणे संग्रामे
यत्सङ्कटं तस्मिन् । नापदमिति । ये नापन्नेनापन्नाशाय एताः
पूर्वोक्ताः शैलपुत्र्यादयः स्मृताः तस्यापदं ता न पश्यन्ति । कि-
न्त्वापदं दूरीकुर्वन्तीत्यर्थः । पुनः सर्वदुःखक्षयङ्करी तासामेकापि
स्मृतेति भावः ७ ॥

यैस्तु भक्त्या स्मृता नूनं तेषामृद्धिः प्रजायते ।
 यैस्त्विति । यैस्तु भक्त्या स्मृता भवति तेषां पूर्वोक्तं फलम्
 ऋद्धिः धर्मार्थकाममोक्षाणां च भवतीत्यर्थः ॥

भक्त्युत्पादनार्थमिदानीं देव्या अतिवात्सल्यं दर्शयति—
 प्रेतसंस्था तु चामुण्डा वाराही महिषासना ॥ ८ ॥
 ऐन्द्री गजसमारूढा वैष्णवी गरुडासना ।
 माहेश्वरी वृषारूढा कौमारी शिखिवाहना ॥ ९ ॥
 ब्राह्मी हंससमारूढा सर्वाभरणभूषिता ।

प्रेतसंस्थेत्यादि सप्तमातृणां वर्णनं श्लोकद्वयेन स्पष्टमिति ८ । ९ ॥
 नाना भरणशोभाढ्या नाना रत्नोपशोभिताः १०
 दृश्यन्ते रथमारूढा देव्यः क्रोधसमाकुलाः ।
 नानेति । वक्ष्यमाणा देव्यः दृश्यन्त इति सप्तमातृभिन्नाया-
 श्चदेव्यस्ता अपि भक्तरक्षणार्थं क्रोधसमाकुला रथमारूढा दृश्य-
 न्ते देवादिभिरिति शेषः ॥ १० ॥

तासामायुधान्याह—

शङ्खं चक्रं गदां शक्तिं हलं च मुसलायुधम् ११
 खेटकं तोमरं चैव परशुं पाशमेव च ।
 कुन्तायुधं त्रिशूलं च शार्ङ्गायुधमनुत्तमम् १२
 शंखमिति । शं सुखं खनति अवदारयति शत्रूणामिति । यद्वा ।
 शं सुखं खनति ददाति स्वनेन स्वपक्षाणामिति । खनु अवदारणे
 खनदाने चानयो रूपम् । चंक्रमति निष्पिषति शत्रूनिति चक्रम् ।
 अत्यग्निमातिसूर्यं च चकत्येव दिवानिशम् । प्रतिघातयते शत्रू-
 ष्चक्रं तेन प्रकीर्तितमिति । गदति रुजति शत्रूनिति गदा । शक्नोति
 शत्रुं हन्तुं समर्था भवतीति शक्तिः । हलति विदारयति शत्रूनिति
 हलम् । हल विलेखने । मुस्यते खण्ड्यते शत्रूनिति मुसलं मुस
 खण्डने । तदेवायुधमिति । खे अन्तरिक्षे अटति गच्छति रक्षार्थं

मिति खेटकम् । तौ तितुः सौत्रोगतौ । विच् । म्रियते । मृङ्प्राण-
त्यागे अन्तर्भावितव्यर्थः । अच्-तौश्चासौ मरश्च । तौर्गन्ता म्रि-
यते अनेन वा पुंसीति घः तोमरं । परान् शत्रून् शृणातीति
परशुः शृङ्गिंसायाम् । पाशति बध्नाति शत्रूनिति पाशः पाशब-
न्धने ॥ ११ ॥ कुणति शब्दं करोति शत्रुर्विद्धोऽनेनेति कुन्तः ।
स चासावायुधं च तत् । त्रयः शूला यस्मिन्निति त्रिशूलं । शृङ्गा-
भ्यां निर्मितं शार्ङ्गम् । न उत्तमं यस्मात्तदनुत्तमं शार्ङ्गं च तदेवायु-
धमनुत्तमं चेति ॥ १२ ॥

ताः सप्त मातरः शङ्खचक्रमित्याद्यायुधानि किमर्थमित्थं
धारयन्तीत्याह—

दैत्यानां देहनाशाय भक्तानामभयाय च ।

धारयन्त्यायुधानीत्थं देवानां च हिताय वै ॥ १३ ॥

दैत्यानामिति । दैत्यानां देहनाशार्थं भक्तानामभयार्थं देवानां
च हितार्थमभिलषितप्राप्तये चेत्यर्थः । अयं भावः अप्रार्थिता अप्ये-
ता महत्यो देवताः जगद्रक्षणे वत्सलतयैव प्रवृत्ताः मातृवत्ताः
कुतो न मन्दभाग्यैः स्वरक्षणार्थं प्रार्थयन्त इति ॥ १३ ॥

कवचपाठस्यादाविमं मंत्रं पठित्वा पश्चात्कवचं पठनीय-
मित्याशयेन स्वरक्षार्थं देव्यः प्रार्थनीया इति देवीं सम्बोधयन्प्रार्थ-
येदित्याह—

महाबले महोत्साहे महाभयविनाशिनि ।

त्राहि मां देवि दुष्प्रेक्ष्ये शत्रूणां भयवर्द्धिनि ॥ १४ ॥

महाबले इति । महद्वलं मायाशक्तिरूपं यस्याः सा । महानु-
त्साहो जगद्रक्षणे यस्याः सा । महाभयं मृत्युरूपं तस्य ज्ञानदानेन
नाशयितुं शीलमस्याः । दीव्यति क्रीडति द्योतते रोचते सर्वत्रेति
देवी । दुष्प्रेक्ष्ये । दुःखेन बहुतप आदिकृच्छ्रेण प्रेक्ष्यते अवलोक्यते
तद्भक्तैरिति । दुर्दर्शनीयेन सदृशे तिष्ठति रूपमस्येति श्रुतेः । शत्रू-
णां कामक्रोधादीनां विपक्षाणां वा भयं वर्द्धयतीति । तत्तत्सम्बुद्धौ

रूपाणि । दुर्गे त्वमेतादृशगुणोपेता त्राहि मां पालयेत्यर्थः ॥ १४ ॥

प्राच्यां रक्षतु मामैन्द्री आग्नेय्यामग्निदेवता ।

दक्षिणे रक्ष वाराही नैऋत्यां खड्गधारिणी ॥ १५ ॥

पूर्वमात्मरक्षाप्रार्थनानन्तरं दिग्दक्षामाह—प्राच्यामिति । प्राच्यां दिशि । स्थिता ऐन्द्री मां रक्षत्वित्यर्थः । प्राच्यां स्थितं मामिति वा एवमुत्तरत्रापि । शक्तिशक्तिमतोरभेदादग्निरूपा देवताग्निशक्तिरित्यर्थः । अत्र रक्षत्वित्यनुवृत्तिः । आग्नेय्यामग्निदिशि । वाराही वरानाहन्तीति वराहो यमः आर्षः प्रयोगः । तस्य शक्तिवाराही । अणन्तान्डीप् । यमशक्तिरित्यर्थः दशदिक्पालप्रकरणात् । सप्तमात्रन्तर्गता वाराहीति वा । हे वाराहि दक्षिणदेशे स्थिता त्वं मां रक्षेत्यर्थः । स्थितं मामिति वा । खड्गधारिणी निऋतिशक्तिः नैऋत्यां दिशि रक्षत्वित्यर्थः ॥ १५ ॥

प्रतीच्यां वारुणी रक्षेद्वायव्यां मृगवाहिनी ।

रक्षेदुदीच्यां कौमारी ईशान्यां शूलधारिणी ॥ १६ ॥

प्रतीच्यामिति । रक्षत्वित्यस्य मध्ये विच्छेदादध्याहारः कर्तव्यः । प्रतीच्यां दिशि वारुणी वरुणशक्तिः रक्षेत् रक्षां कुर्यात् आशिषिविधिसम्भावना । आर्षत्वात् रक्षत्वित्यर्थः । मृगवाहिनी वायुदेवताया मृगवाहनत्वाद्वायुशक्तिरित्यर्थः । रक्षेदित्यनुवृत्तिः । कौमारी कुत्सितो मारो मदो यस्य स कुमारः कुबेरः । तस्येयं शक्तिः कौमारी दिक्पालप्रकरणात् । यद्यपि कौबेरारक्षणस्थानमग्रे वक्ष्यमाणमस्ति तथाप्येकस्याएव स्थानद्वयरक्षकत्वे बाधकाभावः । सप्तमात्रन्तर्गतावा । शूलधारिणी ईशानशक्तिरीशान्यां दिशि रक्षत्वित्यर्थः ॥ १६ ॥

ऊर्ध्वं ब्रह्माणि मे रक्षेदधस्ताद्वैष्णवी तथा ।

एवं दशदिशो रक्षेच्चामुण्डा शववाहना ॥ १७ ॥

ऊर्ध्वमिति । हे ब्रह्माणि ब्रह्मशक्ते ऊर्ध्वं स्थिता भवती मां रक्षेदित्यर्थः । मे ऊर्ध्वं भागमिति वा । ब्रह्माणमानयति जीवयतीति

कर्मण्यणिरूपम् । तथा अधस्ताद्वैष्णवी विष्णुशक्तिः अधःस्थाने रक्षतु । अव्ययत्वात्सार्वविभक्तिकस्तसिः । दशदिक्पालदेवता वदेव मे इति शेषः । एवं पूर्वोक्तप्रकारेण शववाहना चामुण्डा दश दिशः दशदिक्पालदिशः मे मत्सम्बन्धिनी रक्षेदिति पर्यवसितोऽर्थः । अन्यथा केवलदिशां रक्षणे प्रयोजनाभाव इति ॥ १७ ॥

दश दिक्षु रक्षार्थं देवीं सम्प्रार्थ्येदानीं स्वसमीपचतुर्भागेषु देवीं स्थातुं प्रार्थयति ॥

जया मे चाग्रतः स्थातु विजया स्थातु पृष्ठतः ।

अजिता वामपाश्वर्ते तु दक्षिणे चापराजिता ॥ १८ ॥

जयेति । जयाशक्तिः मत्संरक्षणार्थं अग्रतोऽग्रे स्थातु तिष्ठतु आर्षः प्रयोगः । अन्यत्स्पष्टम् जयति रिपून्यस्याः प्रसादादिति जया । विशेषेण जयतीति पूर्ववत् । न केनापि जिता अजिता । न कदाचित्पराभवो भङ्गोऽस्याः साऽपराजिता । अपरैः शत्रुभिर्जेतुमशक्येत्यर्थः ॥ १८ ॥

एवं परितो रक्षार्थं देवीं प्रार्थ्येदानीं शिखाप्रभृतिसर्वाङ्गरक्षार्थं देवीं प्रार्थयति-

शिखामुद्योतिनी रक्षेदुमा मूर्द्ध्नि व्यवस्थिता ।

मालाधरी ललाटे च भ्रुवौ रक्षेद्यशस्विनी ॥ १९ ॥

शिखामिति उद्योतिनी उद्योतयति प्रकाशयति लोकान्सर्वै-
श्वर्येणेत्युद्योतिनी नामिका देवी मम शिखायां स्थिता सती म-
च्छिखां रक्षेदिति प्रत्यवयवं सर्वत्र योजनीयम् । अवति रक्षति भ-
क्तानित्युमा । वा उमेति तपसोनिषेधकत्वात् । यच्च । उमेति मात्रा
तपसो निषिध्येति वा । उः ईश्वरः उकारः शंकरः प्रोक्त इति कोशात्
तं माति मानयति पतित्वेनेत्युमा । सा मूर्द्ध्नि व्यवस्थिता सती
मूर्द्धानं रक्षेदित्यर्थः । एवं यथायोग्यं सर्वत्राध्याहार्यम् । माला-
धरी मुण्डमालाधरी ललाटे स्थिता तं रक्षेदिति । यशो विद्यतेय
स्याः सा भ्रुवौ भ्रूद्वयं रक्षेदिति ॥ १९ ॥

त्रिनेत्रा च भ्रुवोर्मध्ये यमघण्टा च नासिके ।

शङ्खिनी चक्षुषोर्मध्ये श्रोत्रयोद्धारवासिनी ॥ २० ॥

त्रिनेत्रेति । त्रीणि नेत्राणि यस्याः सा भ्रुवोर्मध्ये स्थिता तं रक्ष-
तु । यमाः द्वादशयोगशास्त्रप्रसिद्धा घण्टावद्घोषरूपेण प्राप्तये य-
स्याः सा । नासिके नासापुटे इत्यर्थः । उत्तरत्र नासिकाशब्देन
नासादण्ड इति । शंखोऽस्या अस्तीति सा चक्षुषोर्नेत्रयोर्मध्ये रक्षतु ।
श्रोत्रयोद्धारवासिनी रक्षेदिति । द्वारशब्दश्छिद्रोपलक्षणस्तस्मि-
न्वायुरूपेण वासो विद्यतेऽस्याः ॥ २० ॥

कपोलौ कालिका रक्षेत्कर्णमूले तु शाङ्करी ।

नासिकायां सुगन्धा च उत्तरोष्ठे च चर्चिका ॥ २१ ॥

कपोलाविति । कलयति पीडयति दैत्यानिति वा कलयति
जनान्नानाकर्मसु प्रेरयतीति काली । सा एव कालिका कपोलौ रक्षे-
त् । कर्णयोर्मूले शं सुखं करोतीति शङ्करः तस्येयं शक्तिः शाङ्करी रक्षे-
दिति । सुगन्धः शरीरे यस्याः सा । नासिकायां रक्षेत् । चर्च्यते पू-
ज्यते स्वकामाप्तये जनैरिति चर्चिका चर्चपूजने । उत्तरोष्ठे ऊर्ध्वो-
ष्ठभागे तस्मिन् रक्षतु ॥ २१ ॥

अधरे चामृतकला जिह्वायां च सरस्वती ।

दन्तान् रक्षतु कौमारी कण्ठमध्ये च चण्डिका ॥ २२ ॥

अधर इति । अमृतकला षोडशांशो यस्याः सा । यद्वा । अमृतं
कलयति सङ्ख्यापयति भक्तपालनार्थमिति । अमृतकला अधरे
अधरोष्ठे रक्षतु । सरः प्रसरणं विद्यते यस्याः सा सरस्वती जिह्वा-
यां रक्षतु । कुर्द्वपन्मारः कुमारः स्वामिकार्तिकेयः । वा कौ पृथिव्यां
मारयति जनानिति कौमारी । अलुक् समासः । सा दन्तान् रक्षतु ।
चण्डयति कुप्यति दैत्यानिति चण्डिका कण्ठमध्ये रक्षतु ॥ २२ ॥

घण्टिकां चित्रघण्टा च महामाया च तालुके ।

कामाक्षी चिबुकं रक्षेद्वाचं मे सर्वमङ्गला ॥ २३ ॥

घण्टिकामिति । चित्राद्भुता अद्भुतगुणवती घण्टा यस्याः सा । अद्भुतत्वे हेतुः । स्वनेनैव भक्ताभक्तविवर्द्धिनी घातिनी च सा चित्रघण्टा घण्टिकां गलशुण्डिकां रक्षेदिति । मीयते जनैरिति माया महती चासौ माया चेति सा तालुके तालुदेशे रक्षेत् । कामाक्षी कामानि कमनीयान्यक्षाणीन्द्रियाणि यस्याः सा कामरूपपीठाधिष्ठात्री चिबुकं अधराधोभागं रक्षेत् । सर्वेषां मङ्गलं कल्याणं यस्याः सा सर्वमङ्गला वाचं वाणीं रक्षेदिति ॥ २३ ॥

ग्रीवायां भद्रकाली च पृष्ठवंशे धनुर्द्धरी ।

नीलग्रीवा बहिष्कण्ठे नलिकां नलकूबरी ॥ २४ ॥

ग्रीवायामिति । भद्रं कल्याणं कलयति प्रेरयति भक्तेष्विति सा । यद्वा भद्रा चासौ कालीचेति ग्रीवायां रक्षेत् । धनुर्धारयतीति धनुर्द्धरी पृष्ठवंशे रक्षेत् । नीला ग्रीवा यस्याः सा कण्ठस्य बहिर्भागो बहिष्कण्ठः तस्मिन्नक्षेत् । नलकूबरः कुबेरपुत्रस्तस्येयं शक्तिः सा नलिकां कण्ठनालं रक्षेत् । णित्वाभाव आर्षः ॥ २४ ॥

खड्गधारिण्युभौ स्कन्धौ बाहू मे वज्रधारिणी ।

हस्तयोर्दण्डिनी रक्षेदम्बिका चाङ्गुलीषु च ॥ २५ ॥

खड्गधारिणीति । खड्गन्धारयतीति सा उभौ स्कन्धौ रक्षेत् । स्कन्धमारभ्य कूर्परपर्यन्तभागो बाहुः । तौ वज्रधारिणी इन्द्रशक्तिः रक्षेत् । कूर्परमारभ्याङ्गुलिपर्यन्तो हस्तः । तयोर्दण्डिनी लङ्गुडधरा रक्षेत् । अम्बते जनयति सर्वमित्यम्बिका । वा अम्बति गच्छति जानाति सर्वमित्यम्बिका । अङ्गुलीषु रक्षेत् । अंबगतौ गत्यर्थस्य धातोर्ज्ञानार्थत्वादिति ॥ २५ ॥

नखाञ् शूलेश्वरी रक्षेत्कक्षौ रक्षेन्नलेश्वरी ।

स्तनौ रक्षेन्महादेवी मनःशोकविनाशिनी ॥ २६ ॥

नखानिति । शूलेश्वरी शूलशक्तिः शूलिनीत्यागमप्रसिद्धा नखान्करयोर्नखान् रक्षेत् । अनलोऽग्निः तस्येश्वरी कक्षौ रक्षेत् । अत्राकाराभाव आर्षः । बाहुमूले उभेकक्षावित्यमरः । महतां

त्रिगुणजातानां देवी द्योतनशीलेति महादेवीतिविशेषणम् ।
मनसः शोकं विशेषेण नाशयतीति मनःशोकविनाशिनी नामि-
का शक्तिः स्तनौ रक्षेदिति ॥ २६ ॥

हृदयं ललिता देवी ह्युदरे शूलधारिणी ।

नाभिं च कामिनी रक्षेद्गुह्यं गुह्येश्वरी तथा ॥ २७ ॥

हृदयमिति । ललति विलसति संसारे चितिरूपेण सा ललि-
ता देवी प्रकाशमाना हृदयं रक्षेत् । शूलं धारयितुं शीलमस्या इति
उदरे रक्षेत् । कामोऽभिलाषो विद्यते यस्याभक्तरक्षायामिति का-
मिनी । यद्वा । कमति दीव्यति प्रकाशते लोकेष्विति कामिनी ।
कमुकान्तौ । सा नाभिं रक्षेत् । गुह्येश्वरी नेपालपीठाधिष्ठात्री गुह्यं
गुदमेद्वान्तरालं गुह्येन्द्रियं रक्षेत् । वा गुह्यं गोप्यतया क्रियमाणं
रहस्यं मंत्रमिति ॥ २७ ॥

भूतनाथा च मेढ्रं च गुदं महिषवाहिनी ।

कट्यां भगवती रक्षेज्जानुनी विन्ध्यवासिनी ॥ २८ ॥

भूतनाथेति । भूतानामाकाशादिपञ्चानां नाथा उत्पत्तिविल-
याधिष्ठानत्वात्स्वामिनी सा मेढ्रं शिश्नं रक्षेत् । महिषं वोढुं शीलं
यस्याः सागुदे अपानद्वारे रक्षेत् । भगमैश्वर्यपट्टं विद्यते यस्याः सा भ-
गवती । यच्च उत्पत्तिं प्रलयं चैव भूतानामगतिं गतिम् । वेत्ति विद्या-
मविद्यां च स वाच्यो भगवानिति तस्येयं शक्तिः । षडैश्वर्यन्तु । ऐ-
श्वर्यस्य समग्रस्य धर्मस्य यशसः श्रियः । वैराग्यस्य च मोक्षस्य
पक्षां भगवन्तीर्यते । सा कट्यां कटिदेशे रक्षेत् । विन्ध्ये पर्वते व-
सितुं निवासं कर्तुं शीलं यस्याः सा जानुनी रक्षेदिति ॥ २८ ॥

जङ्घे महाबला रक्षेज्जानुमध्ये विनायकी ।

गुल्फयोर्नारसिंही च पादपृष्ठे मितौजसी ॥ २९ ॥

जङ्घेति । महद्वलं शिवादिपृथिव्यन्तं षट्त्रिंशत्तत्त्वव्यूहो यस्याः
सा जङ्घे रक्षेत् । आगमशास्त्रप्रसिद्धा सा महाबलेत्यर्थः । विशेषेण

नयाति प्रापयाति नीतिमार्गे जनानिति विनायकी । यद्वा । वीनां पक्षिणां नायको गरुडस्तस्येयं शक्तिर्विनायकी । जानुमध्ये रक्षेत् । नरसिंहस्येयं शक्तिर्नारसिंही गुल्फयोः रक्षेत् । मितं प्रमितं कार्यं रूपमोजो विद्यते यस्याः सा पादपृष्ठे रक्षेदिति ॥ २९ ॥

पादाङ्गुलीः श्रीधरी च पादाधस्तलवासिनी ।

नखान् दंष्ट्रा कराली च केशाँश्चैवोर्ध्वकेशिनी ॥ ३० ॥

पादाङ्गुलीरिति । श्रियं शोभां धारयति निजाङ्गेष्विति श्रीधरी सा पादयोरङ्गुली रक्षेत् । पादाध इति भिन्नं पदम् तलशब्दः पातालोलपलक्षकः तत्र वसितुं शीलमस्याः सा पादाधो रक्षेत् । दंष्ट्राभिः कराली भयानका नखान्पादनखान्क्षतु । ऊर्ध्वं केशाः विद्यन्ते यस्याः सा केशान्क्षेदिति ॥ ३० ॥

रोमकूपेषु कौबेरी त्वचं वागीश्वरी तथा ।

रक्तमज्जावसामांसान्यस्थिमेदांसि पार्वती ॥ ३१ ॥

रोमकूपेष्विति । कौबेरी कुबेरशक्तिः रोम्णां कूपेषु गर्तेषु रक्षेत् तथा वागीश्वरी वाचामीश्वरी त्वचमङ्गचर्मरक्षेत् । पार्वती पर्वतो हिमवान् तस्य पुत्री रक्तं च मज्जा च वसा च मांसं च तानि । अस्थीनि च मेदांसि च तानि पार्वती रक्षेत् ॥ ३१ ॥

अन्त्राणि कालरात्रिश्च पित्तं च मुकुटेश्वरी ।

पद्मावती पद्मकोशे कफे चूडामणिस्तथा ॥ ३२ ॥

अन्त्राणीति । अम् धातोस्त्वेरनुनासिकस्य क्रीति दीर्घः अन्त्राणि । कालरात्रिः कालोलपलक्षणा रात्र्यभिमानिनी देवतारक्षेत् । पित्तं पित्तधातुं मुकुटेश्वरी रक्षेत् । पद्मकोशे पद्मानां मूलाधारादिसहस्रारान्तानां कोशे समूहे पद्मावती अर्हद्दर्शनप्रसिद्धा रक्षेत् । चूडामणिवत्सर्वोपरिप्रकाशमाना कफे कफधातुविशेषे रक्षतीति । चूडामणिनाम्नी तारकासुरबधे प्रसिद्धेति वा ॥ ३२ ॥

ज्वालामुखी नखज्वालामभेद्या सर्वसन्धिषु ।

शुक्रं ब्रह्माणि मे रक्षेच्छायां छत्रेश्वरी तथा ॥ ३३ ॥

ज्वालामुखीति । नखज्वालां नखनिष्ठं तेजः ज्वाला वद्वि-
मुखे यस्याः सा रक्षेत् । न भिद्यते शस्त्र विशेषैर्या सा अभेद्या सर्वे
समस्ताश्च ते सन्धयश्च शरीरस्य तेषु सर्वसन्धिषु स्थिता सती
सर्वसन्धीनूक्षेत् । हे ब्रह्माणि भवती मे शुक्रं रक्षेत् । छत्रेश्वरी छा-
यां देहप्रतिबिम्बं रक्षेदिति ॥ ३३ ॥

अहङ्कारं मनोबुद्धिं रक्ष मे धर्मचारिणि ।

प्राणापानौ तथा व्यानसमानोदानमेव च ॥ ३४ ॥

अहङ्कारमिति । धर्मं वर्णाश्रमात्मकं चरितुमाचारितुं ज्ञातुं वा
शीलं यस्याः सा चरगतिभक्षणयोः । हे धर्मचारिणि अत्र त्वमि-
त्यध्याहारः रक्षेति मध्यमपुरुषात् । अहङ्कारादित्रयं चिन्तस्था त्व-
मत्र रक्षेति भावः तथा पञ्चप्राणानपि रक्षेति । चकारः पादपू-
रणे ॥ ३४ ॥

यशः कीर्तिं च लक्ष्मीं च सदा रक्षतु चक्रिणी ।

गोत्रमिन्द्राणि मे रक्षेत्पशून्मे रक्ष चण्डिके ॥ ३५ ॥

यश इति । चक्रिणी चक्रधरा सदा सर्वस्मिन्काले यशः कीर्तिं
लक्ष्मीं च रक्षतु । हे इन्द्राणि भवती मे गोत्रं रक्षेदिति । मे पशून्
चतुष्पदान् हे चण्डिके त्वं रक्षेति ॥ ३५ ॥

पुत्रानक्षेन्महालक्ष्मीर्भार्या रक्षतु भैरवी ।

मार्गं क्षेमङ्करी रक्षेद्विजया सर्वतः स्थिता ॥ ३६ ॥

पुत्रानिति । महालक्ष्मीः पुत्रानूक्षेत् । भैरवी भार्या रक्षतु । क्षे-
मङ्करी मार्गं रक्षेत् । सर्वतः सर्वस्माद्भयाद्विजया स्थिता सती
सर्वव्यापिनी विजया रक्षेदिति ॥ ३६ ॥

रक्षाहीनं तु यत्स्थानं वर्जितं कवचेन तु ।

तत्सर्वं रक्ष मे देवि जयन्ती पापनाशिनी ॥ ३७ ॥

अथ पितामहः फलस्तुतिं वक्तुमधिकारिणं प्रथममुपदिशति ॥
रक्षाहीनमिति । यत्स्थानं रक्षया हीनं भवति कुत इति चेत्क-
वचेन तु वर्जितं कवचे यस्य स्थानस्योहो न कृतस्तत्सर्वं हे देवि मे
मम त्वं रक्ष यतस्त्वं जयन्ती सर्वोत्कृष्टा पापनाशिनी असि ॥ ३७ ॥

पदमेकं न गच्छेत्तु यदीच्छेच्छुभमात्मनः ।

पदमेकमिति । यदि आत्मनः आत्मा शरीरं तत्संबन्धि शुभं
कल्याणमिच्छेत्तदा पुरुषः कवचेन रहित मेकं पदं न गच्छेत् ।
क्षणमात्रमपि देवीस्मरणं विना न क्षपणीयमिति तात्पर्यम् ।
यच्च देवीपुराणे । स्वपैस्तिष्ठन्ब्रजन्मार्गे प्रलपन्भोजने रतः । की-
र्तयन्सततं देवीं स वै मुच्येत बन्धनादिति ॥

इत्युपदिश्य फलं कथयति ।

कवचेनावृतोनित्यं यत्र यत्र हि गच्छति ॥ ३८ ॥

तत्र तत्रार्थलाभश्च विजयः सर्वकामिकः ।

कवचेनावृतः कृतकवचरक्षः यत्र यत्र गच्छति तत्र तत्र अ-
र्थलाभः । मनोरथाप्तिः विजयः व्यवहारे सर्वाः कामनाः यस्मि-
न्नेवं विधः ॥ ३८ ॥

यं यं चिन्तयते कामं तं तं प्राप्नोति निश्चितम् ॥ ३९ ॥

परमैश्वर्यमतुलं प्राप्स्यते भूतले पुमान् ।

निर्भयो जायते मर्त्यः संग्रामेष्वपराजितः ॥ ४० ॥

त्रैलोक्ये तु भवेत्पूज्यः कवचेनावृतः पुमान् ।

यंयमिति श्लोकाभ्यामन्वयः । पुमानावृतकवचः एवं यं यं
कामं वाञ्छितं चिन्तयते तं तं निश्चितं प्राप्नोति ॥ ३९ ॥ पुनः
परमैश्वर्यमष्टसिद्धिरूपम् । परमातिशयि वा । अतुलं परतुलनाशू-
न्यं भूतले । अनेनास्मिन् जन्मन्येव प्राप्स्यते इति भावः । निर्भयः
रिपुबाधारहितः । संग्रामेषु परैः शत्रुभिरजितो भवतीत्यर्थः ॥ ४० ॥

पुनः कृतकवचरक्षः त्रैलोक्ये त्रयाणां लोकानां समाहारः तत्र पूज्यो भवतीति ।—

इदन्तु देव्याः कवचं देवानामपि दुर्लभम् ॥ ४१ ॥

इदं पूर्वोक्तरूपं देव्याः चिद्रूपविलासिन्याः कवचं सर्वाङ्गरक्षकं पुनः देवानां सर्वेषां देवानामपि दुर्लभमसुलभमिति ॥ ४१ ॥

यः पठेत्प्रयतो नित्यं त्रिसन्ध्यं श्रद्धयान्वितः ।

दैवीकला भवेत्तस्य त्रैलोक्ये चापराजितः ॥ ४२ ॥

यः पठेदिति । प्रयतः नियमान्वितः नित्यं व्यवधानशून्यमव्यवहितमित्यर्थः । त्रिसन्ध्यं प्रातर्मध्यंसायमिति । श्रद्धाभरितान्तरः एवं यः तस्य दैवी कला देवसंपत्तिर्भवेत् । च पुनः अपराजितोऽपि भवेत् कस्मिन् त्रैलोक्ये अव्याहृतैश्वर्यगतिः स्यादिति भावः ॥ ४२ ॥

जीवेद्वर्षशतं साग्रमपमृत्युविवर्जितः ।

नश्यन्ति व्याधयः सर्वे लूताविस्फोटकादयः ॥ ४३ ॥

जीवेदिति । कवचेनावृतः कृतकवचरक्षः पुमान् अपमृत्युवर्जितः साग्रं शतवर्षं विंशोत्तरं शतवर्षं जीवेत् । लूता लुनन्ति छिन्दन्ति शरीरत्वचमिति लूताः कृमिविशेषाः । विस्फोटको रक्तविकार विशेषः । तदादि येषां ते व्याधयः सर्वे नश्यन्ति कवचावर्तनेनैव नाशं प्राप्नुवन्तीत्यर्थः ॥ ४३ ॥

स्थावरं जङ्गमं चापि कृत्रिमं चापि यद्विषम् ।

अभिचाराणि सर्वाणि मन्त्रयन्त्राणि भूतले ॥ ४४ ॥

स्थावरमिति । चतुर्थेनान्वयः । कवचे हृदि संस्थिते स्मरणरूपेण हृदयस्थीकृते एते वक्ष्यमाणाः सर्वे नश्यन्ति । तान्वक्ष्यति. स्थावरं विषं वृक्षगुल्माद्युद्भवम् । जंगमं विषं सर्पदंशादि जातम् । कृत्रिमं अहिफेनतैलसंयोगादि भवं पुनः यानि भूतले सर्वाणि

अभिचाराणि परकृत्यादीनि यानि मंत्रयंत्राणि तान्यपि नश्य-
न्तीति ॥ ४४ ॥

भूचराः खेचराश्चैव जलजाश्चोपदेशिकाः ।

सहजाः कुलजामाला डाकिनी शाकिनी तथा ॥ ४५ ॥

भूचरा इति । भुवि चरन्ति गच्छन्ति ये ते भूचरा ग्रामदेवाः
खेचरन्ति ये ते खेचरा देवविशेषा आकाशगामिनः । जलजाः
जलसम्बन्धजाता देवविशेषाः वरुणगणाः । च शब्दो व्यवधाने ।
उपदेशिकाः उपदेशमात्रेण ये सिद्ध्यन्ति ते उपदेशिकाः क्षुद्रदे-
वताभेदाः । सह जायन्ते इति सहजाः । कुले जायन्ते इति कुल-
जाः कुलदेवविशेषाः । मालाः । मल मल्लगतौ । माल्यन्ते इति मा-
लाः सन्ततगमनशीलाः मार्गमिलिता इति । डाकिनी डकारो
भैरवे प्रोक्त इत्येकाक्षरात् । डं भैरवं अकं दुःखं विद्यते यस्याः सा ।
शाकिनी । शक्नोति समर्था भवति जनान् हन्तुमिति शाकिनी
एताः क्षुद्रदेवता अपि कवचधारकदर्शनान्नश्यन्तीति ॥ ४५ ॥

अन्तरिक्षचरा घोरा डाकिन्यश्च महाबलाः ।

ग्रहभूतपिशाचाश्च यक्षगन्धर्वराक्षसाः ॥ ४६ ॥

ब्रह्मराक्षसवेतालाः कूष्माण्डा भैरवादयः ।

नश्यन्ति दर्शनान्तस्य कवचे हृदि संस्थिते ॥ ४७ ॥

अन्तरिक्षेति । अन्तरिक्षे चरन्तीति अन्तरिक्षचराः अन्तरिक्ष-
निवासिनः । घुरयति भीषयति जनानिति घोराः । घुर भीमश-
ब्दार्थयोः । डाकिन्यस्तन्मन्त्र सिद्धाः स्त्रियः । कीदृश्यः महद्
बहुबलं वीर्यं यस्याः सा महाबलाः गृह्णन्ति लोकाञ्छलेनेति
ग्रहाः । भवन्ति नानारूपेण जनेष्विति भूताः । पिशं मांसमञ्चति
पूजयन्त्यभ्यवहारार्थमिति पिशाचाः । ग्रहाश्च भूताश्च पिशा-
चाश्च ते ग्रहभूतपिशाचाः । यक्षाः गन्धर्वाः देवयोनिषु प्रसिद्धाः ।
एतेऽपि कवचधारणान्नश्यन्तीति ॥ ४६ ॥ ब्रह्मेति । ब्राह्मणाश्च-
ते राक्षसाश्चेति ब्रह्मराक्षसाः । वा विकल्पेन इतं प्राप्तं लान्ति

गृह्णन्तीति वेतालाः । ब्रह्मराक्षसाश्च ते वेतालाश्चेति । कोः
 पृथिव्या ऊष्मां डान्तीति कूष्माण्डाः भैरवाः भयकारिणः । एते
 देवजातिविशेषाः कवचे हृदि संस्थिते तस्य कवचस्मर्तुः साध-
 कस्य दर्शनादेतेऽनिष्टकारिणो नश्यन्तीत्यर्थः ॥ ४७ ॥

मानोन्नतिर्भवेद्राज्ञस्तेजोवृद्धिकरं परम् ।

यशसा वर्द्धते सोऽपि कीर्त्तिमण्डितभूतले ॥ ४८ ॥

मानोन्नतिरिति । तस्य पूर्वोक्तरूपसाधकस्य राज्ञः सकाशा-
 न्मानोन्नतिर्मानवृद्धिर्भवेत् । तस्यैव परमुत्कृष्टं तेजोवृद्धिकरं स्यात् ।
 यः कवचं हृद्गतं करोति सः । कीर्त्तिमण्डितभूतले यशसा वर्द्ध-
 ते । स्वकीर्त्तिभूषितभूमौ यशोवृद्धिप्राप्नोतीत्यर्थः ॥ ४८ ॥

अधुना सप्तशत्यङ्गत्वं कवचस्य विधत्ते ॥

जपेत्सप्तशतीं चण्डीं कृत्वा तु कवचं पुरा ।

यावद्भूमण्डलं धत्ते सशैलवनकाननम् ॥ ४९ ॥

तावत्तिष्ठति मेदिन्यां सन्ततिः पुत्रपौत्रकी ।

जपेदिति सार्द्धलोकेनान्वयः । पुरा प्रथमतः कवचं कृत्वा प-
 श्चात्सप्तशतीं सप्तशतमंत्रात्मिकां चण्डीं चण्ड्यधिष्ठात्रीं स्तुतिं
 यः जपेत् स महामायाप्रसादतः । अनन्त इति शेषः । अनन्तः
 यावत् सशैलवनकाननं भूमण्डलं धत्ते तावत्तस्य कवचस्मर्तुः
 पुत्रपौत्रकी सन्ततिः मेदिन्यां भूमौ तिष्ठति अविच्छिन्नसन्तति-
 र्भवेदित्यर्थः ॥ ४९ ॥

कवचधारको देहान्ते यत्प्राप्नोति तदाह ॥

देहान्ते परमं स्थानं यत्सुरैरपि दुर्लभम् ॥ ५० ॥

प्राप्नोति पुरुषो नित्यं महामायाप्रसादतः ।

देहान्त इति एवं विधमैश्वर्यं सर्वोत्कृष्टतां निरतिशायि सुखं

च भुक्त्वा यत्स्थानं सुरैर्देवादिभिरपि दुर्लभं पुरुषः महामाया प्र-
सादतस्तत्प्राप्नोति । परममुत्कृष्टं स्थानं मोक्षरूपं ज्ञानद्वारा
प्राप्नोतीत्यर्थः । यच्च यमेवैष वृणुते तेन लभ्यस्तस्यै वैष आत्मा
विवृणुते तनुं स्वामिति श्रुतेः । य एतां मायाशक्तिं वेद स मृत्युं ज-
यति स आत्मानं तरति सोऽमृतत्वं च गच्छतीति श्रुतेः । अहमेव
स्वयमिदं वदामि जुष्टं देवेभिरुत मानुषेभिरिति श्रुतेश्च । पार्व-
ती परमा विद्या ब्रह्मविद्याप्रदायिनी । विशेषेणैव जन्तूनां नात्र
सन्देहकारणमिति सूतसंहितोक्तेश्चेति शिवम् । विवृतावत्र
व्याख्यानद्वयसङ्कलनमस्ति । श्रीदेवीभागवतटीकाकृत्नीलक-
ण्ठस्वामिनां नारायणपण्डितानां च । कवचे ऽस्मिन्सार्द्धपञ्चा-
शत्संख्याकश्लोकसंग्रहाः । आधिक्यन्यूनतादोषपरिहारचि-
कीर्षया । देवीनाम्नां क्रमस्यापि कथनं क्रियतेऽत्रतु । ते च श्लो-
काः प्राचीनसंगृहीता एव लिख्यन्ते ॥ दशदिक्पालदेव्यश्च चा-
मुण्डा च ततः परम् । जया च विजया चैवाप्यजिता चापराजि-
ता ॥ १ ॥ उद्योतिनी ततश्चोमा मालाधारी यशस्विनी । त्रिनेत्रा
यमघण्टा च शंखिनी द्वारवासिनी ॥ २ ॥ कालिका शाङ्करी
पञ्चात्सुगन्धा चर्चिका तथा । अमृतादिकलापश्चात्ततः स्यात्तु
सरस्वती ॥ ३ ॥ कौमारी चण्डिका चित्रघण्टा माया महादिका ।
कामाक्ष्यनन्तरं सर्वमङ्गला भद्रकालिका ॥ ४ ॥ धनुर्द्धरी नी-
लग्रीवा ततः स्यान्नलकूवरी । खड्गधारिणिका पूर्वं वज्रधारिण्य-
नन्तरम् ॥ ५ ॥ दण्डिनी चाम्बिका शूलेश्वरी स्यात्तु नलेश्वरी ।
मनःशोकविनाशास्याल्ललिता शूलधारिणी ॥ ६ ॥ कामिनी
गुह्यपूर्वास्यादीश्वरी च ततः परम् । भूतनाथा ततः स्यात्तु महा-
महिषवाहिनी ॥ ७ ॥ भगवत्यपि विन्ध्यस्था महापूर्वाबला
तथा । विनायकी नारसिंही ततः पश्चान्मितौजसी ॥ ८ ॥ श्री-
धर्यन्ते चपातालवासिन्यन्ते करालिनी । ऊर्ध्वकेशी च कौबेरी
वागीशी पार्वती तथा ॥ ९ ॥ कालरात्रिश्च मुकुटेशानी पद्मावती
तथा । चूडामणिस्तथा ज्वालामुख्यभेद्या ततः स्मृता ॥ १० ॥

ब्रह्माणी छत्रपूर्वास्यादीश्वरी धर्मचारिणी । चक्रिणीन्द्रबधू-
श्चण्डी महालक्ष्मीश्च भैरवी ॥ ११ ॥ क्षेमङ्करी तथा प्रोक्ता
विजया च जयन्तिका ॥ इत्येताः सम्यगाख्याताः कवचस्था-
श्च शक्तय इति ॥ १२ ॥

इति श्रीसप्तशतीसर्वस्वे पूर्वभागे सरयूप्रसादसंगृहीते कवचार्थ-
संग्रहो नाम द्वितीयो विश्रामः ॥ २ ॥

अथार्गलास्तुतिः सविष्टतिः संगृह्यते ॥

तत्र प्रथमत उद्देश्याया देवताया ध्यानोपयोगिगुणान्नमन्नाह ॥

मार्कण्डेय उवाच-

जयन्ती मङ्गला काली भद्रकाली कपालिनी ।

दुर्गा क्षमा शिवा धात्री स्वाहा स्वधा नमोऽस्तुते ॥ १ ॥

जयन्तीति । जयति सर्वोत्कर्षेण वर्तते इति जयन्ती । सर्वोत्कृष्टेत्यर्थः । गुणत्रयसाम्यावस्थोपाधिकब्रह्मरूपिण्या भगवत्याः सर्वकारणत्वात् । मङ्गला मङ्गं जननमरणादिरूपं सर्पणं भक्तानां लाति गृह्णाति नाशयति सा मङ्गला मोक्षप्रदेति । मणि गतौ । न तस्य प्राणा उत्क्रामन्तीति श्रुतेः । काली कलयति भक्षयति प्रलयकाले सर्वमेतदिति काली । ब्रह्म क्षत्रं चोभे भवत ओदनः मृत्युर्यस्योपसे च न मिति श्रुतेः । भद्रकाली भद्रं मङ्गलं सुखं वा कलयति स्वीकरोति भक्तेभ्यो दातुमिति । भद्रकाली सुखप्रदेति रहस्यागमेऽर्थकथनात् । कपालिनी । कपालोऽस्त्री शिरोऽस्थिनस्यादघटादेः शकलेषु चेति मेदिनी । ब्रह्मादीन्निहत्य तेषां कपालं गृहीत्वा प्रलयकाले अटतीति प्रपञ्चरूपाम्बुज हस्ते यस्या इति वा कपालिनी । मत्वर्थीय इति । प्रपञ्चाम्बुजहस्ता च कपालिन्युच्यते परेति रहस्यागमात् । दुर्गा दुःखेनाष्टाङ्गयोगे सर्वकर्मोक्तवासनारूपेण क्लेशेन गम्यते प्राप्यते सा दुर्गा । तां दुर्गां दुर्गमां देवीमित्यथर्वशिरसः । क्षमा भक्तानामन्येषां वा सर्वानपराधान् क्षमते सहते जननीत्वादतिशयकारुण्यवती क्षमेत्युच्यते । शिवाचिद्रूपिणीत्यर्थः । चिन्मात्राश्रयमायायाः शक्त्याकारे द्विजोत्तमाः । अनुप्रविष्टा या संविन्निर्विकल्पा स्वयं प्रभा । सदाकारा सदानन्दा संसारोच्छेदकारिणी । सा शिवा परमा देवी शिवाभिन्न शिवङ्करीति सूतसंहितोक्तेः । धात्री सर्वप्रपञ्च

धारणकर्त्री । अहं रुद्रेभिर्वसुभिश्चराम्यहमादित्यैरुतविश्वदेवैः ।
अहं मित्रावरुणोभाविभर्म्यहमिन्द्राग्नी अहमश्विनोभेति श्रुतेः ।
स्वाहा देवपोषिणी । स्वधा पितृपोषिणी । एतादृशपूर्वोक्तमहागु-
णवती या त्वमसि ततस्ते तुभ्यं नमो नमस्कार एवास्तु केवलं
न तु तादृश्याः परिचर्यायां सामर्थ्यमस्तीति भावः ॥ १ ॥

मधुकैटभविद्रावि विधातृवरदे नमः ।

रूपं देहि जयं देहि यशो देहि द्विषो जहि ॥ २ ॥

मधुकैटभेति । मधुकैटभयोर्विद्राविणी नाशिनी च सा विधा-
तृवरदाचेति विग्रहः मधुकैटभनाशार्थं ब्रह्मणा स्तुता सती तस्मै
वरं ददाविति कथा पुराणप्रसिद्धा । रूपं रूप्यते ज्ञायते इति रूपं
परमात्मवस्तु । रूपं भवेद्विन्दुरमन्दकान्तिरित्यागमात् । तद्देहि
मह्यं मत्कृतनमस्कारेणैव प्रसन्ना सती । तथा जयं जयत्यनेन
परमात्मनः स्वरूपमिति । अथवा जयो वेदस्मृतिराशिः । ततो
जयमुदीरयेदित्यत्र प्रसिद्धस्तम् । यशोदेहि सहनौयश इति श्रुति-
प्रसिद्धं तत्त्वज्ञानसम्पादनजन्यं यशस्तद्देहि । द्विषः कामक्रोध-
लोभादीञ्जत्रूञ्जहि । नाशयेत्यर्थः । यद्वा रूपं सौन्दर्यं स्वीयानां
मोहनं द्विषां भीषणं लावण्यं वा । जयं यतः कुतश्चित्पराभवाभा-
वम् । यशः सार्वत्रिकी दुर्गुणरहिततपोदानसौजन्यादिप्रशंसारूपं
देहि प्रयच्छमे इति शेषः । द्विषः आध्यात्मिकादीन्विपरीतान्
जहीति भावः ॥ २ ॥

महिषासुरनिर्नाश विधातृवरदे नमः । रूपं ० ॥ ३ ॥

महिषासुरेति । महिषासुरनिर्नाश विधात्रीत्येकंपदम् । वरदेति
पृथक्पदम् । रूपमित्यादि पूर्ववत् ॥ ३ ॥

वन्दिताङ्घ्रियुगे देवि देवसौभाग्यदायिनि । रूपं ० ॥ ४ ॥

वन्दितेति । ब्रह्मविष्णुरुद्रादिभिर्वन्दितमङ्घ्रियुगं यस्याः
तेषामेतदपेक्षया न्यूनोपाधिकत्वात् । भक्त्यतिशयेन देवात्यस्य

पुनरुक्तिः । देवानां सौभाग्यं शत्रुबाधारहितं राज्यं दातुं शीलम-
स्येति वा ॥ ४ ॥

रक्तबीजबधे देवि चण्डमुण्डविनाशिनि । रूपं ० ॥ ५ ॥

रक्तबीजेति । रक्तबीजस्य बधो यस्याः सकाशात्सेति विग्रहः ।
रक्तबीजस्य बधः कर्त्तव्यतयास्ति यस्याः सेति वा । अर्श आद्य-
जन्तम् । रक्तबीजबधकर्त्रीत्यर्थः । अत्र शुम्भासुरेति श्लोक ग्राठोऽप-
पाठः । प्राचीनैरव्याख्यातत्वात् प्राचीनपुस्तकेष्वपठनाच्चेति ॥ ५ ॥

अचिन्त्यरूपचरितैः सर्वशत्रुविनाशिनि । रूपं ० ॥ ६ ॥

अचिन्त्येति यतो वाचो निवर्त्तन्ते इति श्रुतेः । योऽस्या अध्य-
क्षः परमे व्योमन् सो अद्भ्य वेद यदि वा न वेदेति श्रुतेः । अचि-
न्त्यान्यतर्याणि रूपाणि चरितानि च यस्याः । सर्वान्निःशेषान्
शत्रून्विनाशयति भक्तानामिति ॥ ६ ॥

नतेभ्यः सर्वदा भक्त्या चण्डिके प्रणताय मे । रूपं ० ॥ ७ ॥

नतेभ्य इति । हे चण्डिके परब्रह्मरूपिणि । सर्वदा भक्त्या नते-
भ्यः प्रणतेभ्यो भक्तेभ्यः मे मह्यं प्रणताय च रूपं देहीत्यन्वयः ॥ ७ ॥

स्तुवद्भ्यो भक्तिपूर्वं त्वां चण्डिके व्याधिनाशिनि । रूपं ० ॥ ८ ॥

स्तुवद्भ्य इति । व्याधीन्नाशयतीति व्याधिनाशिनी तत्सम्बो-
धने । भक्तिपूर्वं यथास्यात्तथा त्वां स्तुवद्भ्यो भक्तेभ्यः हे चण्डिके
परब्रह्ममहिषि । रूपं देहीत्यन्वयः ॥ ८ ॥

चण्डिके सततं येत्वामर्चयन्तीह भक्तितः । रूपं ० ॥ ९ ॥

चण्डिकेति । सततमित्यत्रापि तथैव येत्वामर्चयन्ति तेभ्य
इति शेषः । रूपं देहीति पूर्ववत् ॥ ९ ॥

देहि सौभाग्यमारोग्यं देहि देवि परं सुखम् । रूपं ० ॥ १० ॥

देहि सौभाग्यमिति । हे देवि प्रकाशरूपे । सुष्ठु भगस्य षडैश्वर्य-
स्य भावः सौभाग्यम् । न विद्यते रोगो यस्यासौ अरोगः तस्य भाव
आरोग्यं परमुत्कृष्टं ब्रह्मानन्दसुखं एतत्सर्वं मे मह्यं देहीत्यर्थः ॥ १० ॥

विधेहि द्विषतां नाशं विधेहि बलमुच्चकैः । रूपं ० ॥ ११ ॥

विधेहीति । द्विषतां द्वेषणां नाशं उच्चकैः अतिशयेनोच्चं सर्वाति-
शायि बलं सामर्थ्यं मम विधेहीति ॥ ११ ॥

विधेहि देवि कल्याणं विधेहि विपुलां श्रियमाख्यं ॥ १२ ॥

कल्याणं विपुलां श्रियं सम्पत्तिं विधेहि कुर्वित्यर्थः ॥ १२ ॥

विद्यावन्तं यशस्वन्तं लक्ष्मीवन्तं जनं कुरु । रूपं ० ॥ १३ ॥

विद्यावन्तं ब्रह्मविद्यावन्तं यशस्वन्तं यशोयुक्तं लक्ष्मीवन्तं-
जनं भक्तजनं मां कुरु । अथ च रूपं देहीत्यर्थः ॥ १३ ॥

प्रचण्डदैत्यदर्पघ्ने चण्डिके प्रणताय मे । रूपं ० ॥ १४ ॥

प्रचण्डेति । प्रचण्डाः प्रबला ये दैत्याः तेषां दर्पं हन्तीति तत्सं-
बोधनं चण्डिके प्रणताय मे मह्यं रूपं देहीत्यादि ॥ १४ ॥

चतुर्भुजे चतुर्वक्त्रसंस्तुते परमेश्वरि । रूपं ० ॥ १५ ॥

चतुर्भुजे इति । चतुर्वर्गधारणार्थं चत्वारो भुजा यस्याः सा त-
त्सम्बुद्धौ । चतुर्वक्त्रो ब्रह्मा तेन स्तुते परमेश्वरि परमेश्वरदयिते ।
रूपं देहीत्यादि ॥ १५ ॥

कृष्णेन संस्तुते देवि शङ्खद्वक्त्या तथाम्बिके । रूपं ० ॥ १६ ॥

कृष्णेनेति । इयं कथा देवीभागवते प्रसिद्धा ॥ १६ ॥

हिमाचलसुतानाथपूजिते परमेश्वरि । रूपं ० ॥ १७ ॥

हिमाचलेति । हिमाचलसुतानाथः शिवस्तेन पूजिते । रूपं
देहीत्यादि ॥ १७ ॥

सुरासुरशिरोरत्ननिघृष्टचरणोऽम्बिके । रूपं ० ॥ १८ ॥

सुरासुरेति । सुराणामसुराणां च शिरोरत्नैः मुकुटमणिभिः
नितरां घृष्टौ चरणौ यस्याः । अनेन च देवीस्वरूपदर्शनेन नि-
र्वैरता अद्वैतभावोऽपि भवतीति ध्वनितम् । सुरासुरयोः सामा-
नाधिकरण्यकथनात् ॥ १८ ॥

इन्द्राणीपतिसद्भावपूजिते परमेश्वरि । रूपं ० ॥ १९ ॥

इन्द्राणीति । इन्द्राण्या पतिसद्भावस्य पत्युरिन्द्रस्य सत्ताया

विद्यमानतायाः ज्ञानार्थं पूजिते । इन्द्रेण कालविशेषे निलीय
कचित्सरसि कमलविसान्तश्चिरं स्थितः तदा देव्याराधनेन पौ-
लोम्या तत्स्थानं लब्धमिति पुराणप्रसिद्धा कथा । इन्द्राणिपि-
तिना सद्भावेन पूजितेति वा ॥ १९ ॥

देवि प्रचण्डदोर्दण्डदैत्यदर्पविनाशिनि । रूपं ० ॥ २० ॥

देवीति । हे क्रीडाशिले । प्रचण्डा दोर्दण्डा भुजदण्डा येषां ते
च अमी दैत्याश्च तेषां दर्पं गर्वं विनाशयितुं शीलं यस्यास्तदाम-
न्त्रणे रूपं देहीत्यादि ॥ २० ॥

देवि भक्तजनोद्दामदत्तानन्दोदयेऽम्बिके । रूपं ० ॥ २१ ॥

देवीति । देवि द्युतिमति । भक्तजनेषु ये उद्दामा निरर्गलभ-
क्तिमन्तः तेभ्यो दत्तानानन्दोदयो मोक्षो यया तदामन्त्रणे अम्बिके
मातः । अम्बा एवाम्बिका तत्सम्बुद्धौ । रूपमित्यादि पूर्ववत् ॥ २१ ॥

पत्नीं मनोरमां देहि मनोवृत्तानुसारिणीम् ।

तारिणीं दुर्गसंसारसागरस्य कुलोद्भवाम् ॥ २२ ॥

पत्नीमिति । पत्नीं भार्यां मनोरमां मनोमोहयित्रां मनसो य-
द्वृत्तं तदनुसर्तुं मन्तुं गन्तुं शीलं यस्यास्ताम् । दुर्गसंसारसागरस्य
तारिणीं तारणकर्त्रीम् । मार्कण्डेयपुराणप्रसिद्धया मदालसया वा
वासिष्ठरामायणप्रसिद्धया चूडालया च तुल्यां । आद्यया पुत्रस्ता-
रितो द्वितीयया पतिस्तारित इति तत्राख्यानात् ॥ २२ ॥

इदं स्तोत्रं पठित्वा तु महास्तोत्रं पठेन्नरः ।

स तु सप्तशतीसंख्यावरमाप्नोति सम्पदः ॥ २३ ॥

इदमिति । महास्तोत्रं सप्तशत्याख्यं अनेनार्गलास्तुतिरपि
सप्तशत्यङ्गत्वं बोधितं य एवमर्गलास्तुतिं पठित्वा सप्तशतीस्तोत्रं
पठति स तु स एव सप्तशत्याः संख्याजपसंख्या तथा यज्जायमानं
वरं फलं श्रेष्ठं फलं तत्प्राप्नोति नान्यः । सम्पदोऽपि प्राप्नोति । तस्मा
द्वद्वयमर्गलास्तोत्रं पठनीयमिति भावः । सिद्धिप्रतिबन्धकं पा-

पमर्गलासदृशत्वादर्गला तन्नाशकस्तोत्रस्यापि लक्षणयार्गलेतिस
 उज्जेति शिवम् । एतद्वीकापि नीलकण्ठस्वामिनारायणपण्डितकृत
 टीकाद्वयसंकलनरूपेति । त्रयोविंशतिसङ्ख्यानां श्लोकानाम-
 त्रसङ्ग्रहः । एषां प्रयोगमधुना क्रमेणात्र विलिख्यते ॥ १ ॥ जयन्ती
 मङ्गला काली श्लोकसम्पुटितेन च । महामार्या भवेच्छान्तिः
 सर्वोपद्रवनाशनम् ॥ २ ॥ मधुकैटभविद्रावीत्येतत् सम्पुटितेन वै ।
 राजवौरादिभीतिश्च शान्तिः स्यादिति निश्चितम् ॥ ३ ॥ मधुकै-
 टभनिर्नाशमन्त्रेण स्याद्विपुक्षयः । वन्दिताङ्घ्रियुगे मन्त्रो राज-
 सन्मानदायकः ॥ ४ ॥ रक्तबीजबधे मन्त्रः शत्रुभीतिविनाशनः ।
 अचिन्त्यरूपचरिते मन्त्रोरोगविनाशनः ॥ ५ ॥ नतेभ्यः पुटिते
 नाथ सर्वापन्नाशमश्नुते । स्तुवद्भ्यः सम्पुटेनाथ जपेन व्याधि-
 नाशनम् ॥ ६ ॥ चण्डिके सततं मन्त्रः सर्वसौभाग्यकारकः । देहि
 सौभाग्यमारोग्यं मन्त्रसम्पुटितेन च ॥ ७ ॥ सर्वार्थसिद्धिर्भवति
 केवलेन जपेन वा । विधेहि द्विषतां नाशं मन्त्रेणानेन शत्रवः ॥ ८ ॥
 संक्षयं यान्ति सततं सम्पुटेन जपेन वा । विधेहि देवि कल्याणं
 मन्त्रेण सकलापदः ॥ ९ ॥ नश्यन्ति सकुटुम्बस्य यशोः संरक्षणं
 जपात् । विद्यावन्तं सम्पुटश्च यशोलक्ष्मीजयप्रदः ॥ १० ॥ प्रच-
 ण्डदैत्यदर्पघ्ने मन्त्रसम्पुटितेन च । विवादे व्यवहारे च जयमा-
 प्रोति मन्त्रकृत् ॥ ११ ॥ चतुर्भुजे चेति मन्त्रश्चतुर्वर्गफलप्रदः ।
 कृष्णेन संस्तुते मन्त्रः पुरुषार्थसमृद्धिदः ॥ १२ ॥ तपश्चर्यादिसं-
 सिद्ध्यै हिमालयसुतामनुः । सुरासुरशिरोरत्नमन्त्रः सर्वज्ञका-
 रकः ॥ १३ ॥ इन्द्राणीपतिमन्त्रश्च चित्तमालिन्यनाशनः । देवि
 प्रचण्डमन्त्रश्च जलोदरविनाशकृत् ॥ १४ ॥ देविभक्तजनोद्दा-
 ममन्त्रसम्पुटितेन च । अनावृष्टिनिवृत्तिः स्यात्केवलं तज्जपेन
 च ॥ १५ ॥ पत्नीं मनोरमां देहि जपेन सम्पुटेन वा । पत्नीं मनोरमां
 प्राप्य परत्रेह च मोदते ॥ १६ ॥ इति तन्त्रान्तरे ॥

इति श्रीसप्तशतीसर्वस्वे पूर्वभागे सरयूप्रसादसङ्गृहीते अर्गला-
 स्तुतिमन्त्रार्थप्रयोगसङ्ग्रहो नाम तृतीयो विश्रामः ॥ ३ ॥

अतः परं सविरणं देवीकीलकं सङ्गृह्यते ॥

तत्र मार्कण्डेयऋषिः शिष्यानुपदिदेशेति स संवादस्तन्त्रेषु कथित इति तंत्रस्थमेवैतत् । ऋषिरुवाच । मार्कण्डेयऋषिः स्वशिष्यान्प्रतीत्यर्थात्कीलकमुपदिशति ।

अथादौ ऋषिः सर्वविघ्नोपशान्तिपूर्वकभुक्तिमुक्तिफलाप्तये निष्कीलकार्थं कीलनकर्तारं श्रीशिवं नमस्करोति—

विशुद्धज्ञानदेहाय त्रिवेदीदिव्यचक्षुषे ।

श्रेयःप्राप्तिनिमित्ताय नमः सोमार्द्धधारिणे ॥ १ ॥

विशुद्धेति । सोमार्द्धं चन्द्रार्द्धधत्तुं शीलमस्येति सोमार्द्धधारी शिवस्तस्मै नमः । कीदृशाय विशुद्धं निर्मलमात्मलक्षणं ज्ञानरूपं देहं शरीरं यस्य तस्मै । निर्मलज्ञानरूपायेत्यर्थः । त्रिवेदीवेदत्रयरूपं दिव्यं चक्षुर्यस्य तस्मै । श्रेयः प्राप्तेः कल्याणप्राप्तेर्निमित्ताय । कारणायेत्यर्थः । अत्र केचिदयं श्लोकस्तर्कमीमांसावार्तिके । अत्रापि प्रथमो बहुभिः पठ्यते परन्त्वनार्षमाहुः । परं त्वत्रत्य एव श्लोको मङ्गलार्थं वार्तिककारैर्गृहीत इति कुतो न स्यात् । न हि कुत्रचिद्विहितः श्लोको मङ्गलार्थमन्यत्र न गृहीतव्य इति राजा ज्ञास्ति तस्मात्सर्वपुस्तकेषूपलम्भादार्थेव श्लोक इति ॥ १ ॥

सर्वमेतद्विजानीयान्मन्त्राणामपि कीलकम् ।

सोऽपि क्षेममवाप्नोति सततं जाप्यतत्परः ॥ २ ॥

सर्वमेतदिति । किमुवाच मन्त्राणां सर्वेषां अभिकीलकं वक्ष्यमाणरीत्या सर्वमंत्रसिद्धिप्रतिबन्धकशापरूपकीलकनाशकत्वाल्लक्षणया सप्तशतीस्तोत्रमभिकीलकं तत्सर्वं विजानीयादुपासीतेत्यर्थः । नन्वन्यमन्त्रोपासनाभिः किं क्षेमं न स्याद्यतोऽत्रैवाग्रहः क्रियत इति चेद्भवत्येवेत्याह सोऽपीति । तत्सप्तशतीस्तोत्रं विना सततं जाप्यतत्परः नानामन्त्राणां जपरूपे कर्मणि निरन्तरं निष्ठा यस्य स तत्परो यस्तु पुरुषः सोऽपि क्षेमं सर्वं क्षेमं कल्याणं प्राप्नोतीत्यर्थः ॥ २ ॥

सिद्धयन्त्युच्चाटनादीनि वस्तूनि सकलान्यपि ।

एतेन स्तुवतां देवीस्तोत्रमात्रेण सिद्धयति ॥ ३ ॥

सिद्धयन्तीति । एवं जपतत्परस्य पुरुषस्योच्चाटनादीनि कर्माणि सिद्धयन्ति । तथा सकलानि वस्तून्यलभ्यानि सिद्धयन्तीति । एवं सप्तशतीपाठरहितानामपि पुरुषाणां केवलमंत्रजपेन सिद्धिमुक्त्वा मंत्रजपरहितानामपि पुरुषाणां केवलसप्तशतीपाठेनापि सर्वा सिद्धिमुपादिशति । एतेनेति । एतेन प्रकृतेन स्तोत्रमात्रेण सप्तशत्याख्यस्तोत्रमात्रेण स्तुवतां स्तोतॄणां देवी भगवती सच्चिदानन्दरूपिणी सिद्धयति प्रसीदति ॥ ३ ॥

न मन्त्रो नौषधं तत्र न किञ्चिदपि विद्यते ।

विना जाप्येन सिद्ध्येत सर्वमुच्चाटनादिकम् ॥ ४ ॥

अस्य पुरुषस्य नान्यमन्त्राद्युपयोग इत्याह--नमंत्र इति । तत्र तस्य पुरुषस्य कार्यसिद्धौ न मंत्र उपयुक्तो भवति । तथा नौषधम् । तथा न किञ्चिदन्यदपि योगसिद्ध्यादिरूपं साधनं विद्यते उपयोगाय । किन्तु जाप्येन विना तत्तन्मंत्रजपरूपकर्माभावेऽपि सर्वमुच्चाटनादिकमाभिचारिकं कर्म तथा समग्राण्यभिलषणीयानि कार्याणि सिद्धयन्ति केवलस्तोत्रमात्रेणेति । एतावत्पर्यन्तं सप्तशत्युपासनया केवलया सर्वं कल्याणं भवति । तथा सप्तशत्यन्यमन्त्रोपासनयापि सर्वं कल्याणं भवतीति पक्षद्वयमुपपादितम् ॥ ४ ॥

समग्राण्यपि सेत्स्यन्ति लोकशङ्कामिमां हरः ।

कृत्वा निमंत्रयामास सर्वमेवमिदं शुभम् ॥ ५ ॥

एवं पक्षद्वयमस्तीति या पक्षद्वयविषयिणी लोकानां शङ्का तां प्रथमतो हरः कृत्वा तच्छङ्कानिरासार्थं निमंत्रयामास निमंत्रितवान् अर्थाल्लोकानागतानाह--किमिति एवं वक्ष्यमाणप्रकारेणेदं सप्तशत्याख्यमेव शुभमिति । अत्र तानाहेति शेषः ॥ ५ ॥

स्तोत्रं वै चण्डिकायास्तु तच्च गुह्यं चकार सः ।

समाप्तिर्न च पुण्यस्य तां यथावन्नियन्त्रणाम् ॥ ६ ॥

स्तोत्रमिति । अनन्तरं च चण्डिकायास्तु चण्डिकाया एव स्तोत्रं सप्तशत्याख्यं तच्च गुह्यमतिरहस्यं चकार । पूर्वोक्तमंत्रजप-
रूपपक्षापेक्षया द्वितीयं पक्षमेव सारभूतं चकारेत्यर्थः । इति मा-
र्कण्डेयेन तंत्रोक्तं पूर्ववृत्तं कथितं पुनः शिष्यान् सप्तशतीमाहात्म्यं
कथयन् शिवाभिप्रायं कथयति—यस्मादेतत्स्तोत्रपाठजन्यफलस्य
न समाप्तिः कदापि भवति तत्तन्मंत्रजपजन्यपुण्यस्य तु समाप्ति-
रस्ति तस्मात्तां पूर्वोक्तां शिवेन कृतां नियन्त्रणां प्रथमपक्षस्य स-
ङ्कोचरूपां यथावद्यथार्थमेव जानीध्वमिति शेषः ॥ ६ ॥

सोऽपि क्षेममवाप्नोति सर्वमेव न संशयः ।

कृष्णायां वा चतुर्दश्यामष्टम्यां वा समाहितः ॥ ७ ॥

सोपीति । सोऽपि तत्तन्मंत्रजपकर्त्तापि एतत्स्तोत्रजपसहितश्चे-
देव सर्वं क्षेममवाप्नोति । तस्मात्तं प्रथमपक्षं विहाय सप्तशतीपाठे
सर्वैरेवादरः कर्त्तव्य इत्यर्थः । एतेनान्ये मंत्रा अपि सप्तशतीपाठं
कृत्वैव जपनीयाः । अन्यथा तत्तन्मंत्रफलप्राप्तिर्न स्यादिति बोधि-
तम् । यत एतत्सर्वमंत्रसिद्धिप्रतिबन्धकनाशकं भवति तस्मादेव
मंत्राणामभिकीलकमेतदिति पूर्वमुक्तमिति बोध्यम् । अभिकीलकं
सिद्धिप्रतिष्ठंभकरं दोषरूपं तन्नाशकत्वादस्यापि लक्षणयाभिकी-
लकत्वम् । नन्वत्रापि नवार्णमंत्रजपापेक्षास्त्येवेति चेत्साशीघ्रफ-
लार्थमिति ब्रूमः ननु तद्विना फलमेतस्य नास्तीति एतद्विना तु
मंत्राणां फलमेव न भवतीति विशेषः ॥ ७ ॥

ददाति प्रतिगृह्णाति नान्यथैषा प्रसीदति ।

इत्थं रूपेण कीलेन महादेवेन कीलितम् ॥ ८ ॥

ददातीति । परन्तु हे शिष्याः । तत्स्तोत्रं सर्वेषामप्यचिन्त्यफ-
लप्रदं जातमिति सर्वेऽपि सर्वेश्वरा भवन्तीति ज्ञात्वा महादेवेन

कीलितमस्तीत्याह—रुष्णायामितिपूर्वेणान्वयः । रुष्णचतुर्दश्या-
मष्टम्यां वा समाहित एकाग्रः सन्य उपासको निजं सर्वं धनं न्या-
येनोपार्जितं देव्यै ददाति समर्पयति हे देवि इत आरभ्येदं सर्वं धनं
मदीयं तुभ्यं मया दत्तमस्ति इति समर्पयति पश्चात्संसारयात्रा-
निर्वाहार्थं गृहाणेदं द्रव्यं मत्प्रसादभूतमिति देव्यानुज्ञां मनसा गृ-
हीत्वा तद्रव्यं प्रसाद बुद्ध्या प्रतिगृह्णाति गृहीत्वा च धर्मशास्त्रोक्त-
मार्गेण तस्य व्ययं कुर्वन्निरन्तरं देव्यधीनो भवति तस्थैषा सप्तशती
प्रसन्ना भवति नान्यथा । इत्थं रूपेण कीलेन सिद्धिप्रतिष्ठम्भकरेण
महादेवेन कीलितमस्ति । अयं च कीलकस्यार्थो रहस्यागमे गुरु-
कीलकपटले प्रदर्शितं तदग्रे स्पष्टमेष्यति ॥ ८ ॥

तर्हि किं कर्त्तव्यमित्याह—

योनिष्कीलां विधायैनां नित्यं जपति संस्फुटम् ।

स सिद्धः स गणः सोऽपि गन्धर्वो जायतेऽवने ॥ ९ ॥

योनिष्कीलामिति । यस्मादेवं तस्माद्योहि पुरुष एनां सप्त-
शतीं पूर्वोक्तदानप्रतिग्रहकरणेन निष्कीलां विधाय संस्फुटं यथा
स्यात्तथा जपति स एव सिद्धो भवति स एव देव्यागणो भवति सो-
ऽपि स एव अवने जगद्रक्षणे गन्धर्वो बृहदारण्यके तस्यासीदुहिता
गन्धर्वगृहीतेति श्रुत्या उक्तदेवताविशेषो गन्धर्वो जायते सहि स-
मर्थः सर्वजगद्रक्षणे इति ॥ ९ ॥

नचैवाप्यटतस्तस्य भयं क्वापीह जायते ।

नाल्पमृत्युवशं याति मृतो मोक्षमवाप्नुयात् ॥ १० ॥

नचैवेति । दृष्टफलान्याह—तस्य जापकस्य यत्र कुत्राप्यटतो
भयं न जायते । अल्पमृत्युवशमपि न प्राप्नोति । किन्तु पूर्णायुर्भु-
क्त्वान्ते मोक्षं प्राप्नुयादिति ॥ १० ॥

ज्ञात्वा प्रारभ्य कुर्वीत ह्यकुर्वाणो विनश्यति ।

ततो ज्ञात्वैव सम्पन्नमिदं प्रारभ्यते बुधैः ॥ ११ ॥

ज्ञात्वेति । एतादृशकीलकमज्ञात्वा पाठकर्तुर्दोषमाह—पूर्वोक्त

कीलकं ज्ञात्वा तत्परिहारपूर्वकं प्रारभ्य पाठं कुर्वीत । तत्परिहार-
मकुर्वाणो विनश्यति । यस्मादेवं तस्मात्कीलकं ज्ञात्वैव संपन्नं नि-
र्दुष्टमिदं स्तोत्रं बुधैः प्रारभ्यते । अत्र विनाशकथनं कीलकज्ञान-
स्यावश्यकार्थमेव यथा कथंचित्पाठस्यापि वचनान्तरैरनुज्ञानात् ।
तेन जाप्यमिति तेन हेतुनेत्यर्थः ॥ ११ ॥

सौभाग्यादि च यत्किञ्चिद्दृश्यते ललनाजने ।

तत्सर्वं तत्प्रसादेन तेन जाप्यमिदं शुभम् ॥ १२ ॥

सौभाग्यादीति । यत्किञ्चित्सौभाग्यादि सुभगत्वं ललनाजने
दृश्यते तत्सर्वं तत्तस्याः प्रसादेनैव तेनेदं शुभकृज्जाप्यं स्यादि-
त्यर्थः ॥ १२ ॥

शनैस्तु जप्यमानेऽस्मिन्स्तोत्रे सम्पत्तिरुच्चकैः ।

भवत्येव समग्रापि ततः प्रारभ्यमेव तत् ॥ १३ ॥

शनैस्त्विति । शनैः स्वकर्णागोचरं यथा स्यात्तथा पाठे यत्किं-
चित्सम्पत्तिरेव भवति । उच्चकैः उच्चैः पाठे तु समग्रापि भवत्येव ।
तत उच्चकैरेवैतत्प्रारभ्यमित्यर्थः ॥ १३ ॥

ऐश्वर्यं यत्प्रसादेन सौभाग्यारोग्यसम्पदः ।

शत्रुहानिः परो मोक्षः स्तूयते सान किं जनैः ॥ १४ ॥

इत्थं मुनिः कीलकविधिं समाप्य जनानाक्रोशति—ऐश्वर्यमि-
ति । परो मोक्षः कैवल्यमोक्षः अहोमन्दभाग्या एते दृष्टिगोचरं
चिन्तामणिं कामदुघां भगवतीं विहाय स्वकल्याणार्थमन्यदेवतो-
पासनरूपां वराटिकां किमर्थं गृह्णन्तीति शिवम् ॥ १४ ॥ इलो-
काश्चतुर्दशैवात्र कीलके संप्रतिष्ठिताः । अत्राप्युभयोष्टीका सङ्क-
लितेति । अथ प्राचीनाचार्यसंगृहीतरहस्यतन्त्रस्थगुरुकीलकपट-
लोलिख्यते । 'यथा'-गुप्तवतीटीकायाम् । शिव उवाच । पुरा सन-
त्कुमाराय दत्तमेतन्मयानघ । संवर्त्ताय ददौ तच्च सचान्यस्मै ददौ च
तत् ॥ १ ॥ सर्वत्र चण्डीपाठस्य प्राचुर्येण महीतले । ब्रह्मकाण्डः क-
र्मकाण्डस्तन्त्रकाण्डश्च सर्वथा ॥ २ ॥ अभूत्प्रतिहतोनेन शीघ्रासिद्धि-

प्रदायिना । तदा तेषां च सार्थक्यं कर्तुं कामेन भूतले ॥ ३ ॥ दानप्रति
ग्रहत्वेन मन्त्रोयं कीलितो मया । दानप्रतिग्रहाख्यं यत्कीलकं समु-
दाहृतम् ॥ ४ ॥ तदारभ्य च मन्त्रोयं कीलकेनाभिकीलितः । न
सर्वेषां भवेत्सिद्धयै ये कीलकपराङ्मुखाः ॥ ५ ॥ ये नराः कीलकेनेमं
जपन्ति परया मुदा । तेषां देवी प्रसन्ना स्यात्ततः सर्वाः समृद्धयः
॥ ६ ॥ त्वत्प्रसूतस्त्वदाज्ञतस्त्वदासस्त्वत्परायणः । त्वन्नामचि-
न्तनपरस्त्वदर्थेऽहं नियोजितः ॥ ७ ॥ मयार्जितमिदं सर्वं तव स्वं
परमेश्वरि । राष्ट्रं बलं कोशगृहं सैन्यमन्यञ्च साधनम् ॥ ८ ॥ त्वद-
धीनं करिष्यामि यत्रार्थे त्वं नियोक्ष्यसि । तत्र देवि सदा वर्त्ते
तवाज्ञा मेव पालनात् ॥ ९ ॥ इति सञ्चिन्त्य मनसा स्वार्जितानि
धनानि च । कृष्णायां वा चतुर्दश्यामष्टम्यां वा समाहितः ॥ १० ॥
समर्पयेन्महादेव्यै स्वार्जितं सकलं धनम् । राष्ट्रं बलं कोशगृहं नवं
यद्यदुपार्जितम् ॥ ११ ॥ अस्मिन्मासि मया देवि तुभ्यमेतत्समर्पि-
तम् । इति ध्यात्वा ततो देव्याः प्रसादात्प्रतिगृह्य च ॥ १२ ॥ विभ-
ज्य पञ्चधा सर्वं त्र्यंशान्स्वार्थं प्रकल्पयेत् । देवपित्रतिथीनां च
क्रियार्थं त्वेकमादिशेत् ॥ १३ ॥ एकांशं गुरवे दद्यात्तेन देवी प्रसीदति ।
तस्य राज्यं बलं सैन्यं कोशः साधु विवर्द्धते ॥ १४ ॥ नाना रत्नाकरः
श्रीमान्यथा पर्वणि वारिधिः । ज्ञात्वा नवाक्षरं मन्त्रं जीवब्रह्म-
समाश्रयम् ॥ १५ ॥ तत्त्वमस्यादिवाक्यानां सारं संसारभेष-
जम् । सप्तशत्याख्यमन्त्रस्य यावज्जीवमहं जपम् ॥ १६ ॥ कुर्वे
स्ततो न प्रमादं प्राप्नुया मिति निश्चयम् ॥ कृत्वा प्रारभ्य कुर्वीत
ह्यकुर्वाणो विनश्यति ॥ १७ ॥ नाहं ब्रह्म निराकुर्यो मां मा
ब्रह्म निराकरोत् । अनिराकरणं मेऽस्तु अनिरा करणं मम ॥ १८ ॥
इति वेदान्तमूर्द्धन्ये छान्दोग्यस्य प्रपञ्चनात् ॥ प्रारभ्य तत्परित्या-
गो न तस्य श्रेयसे ततः ॥ १९ ॥ नाब्रह्मवित्कुले तस्य जायते हि
कदाचन । न दारिद्र्यं कुले तस्य यावत्स्थास्यति मेदिनी ॥ २० ॥
प्रतिसंवत्सरं कुर्याच्छारदं वार्षिकं तथा । तेन सर्वमवाप्नोति
सुरासुरसुदुर्लभम् ॥ २१ ॥ अन्यञ्च यद्यत्कल्याणं जायते तत-

क्षणे क्षणे । सत्यं सत्यमिदं सर्वं गोपनीयं प्रयत्नतः ॥ २२ ॥ पु-
त्राय ब्रह्मनिष्ठाय पित्रा देयं महात्मना । अन्यथा देवता तस्मै
शापं दद्यान्न संशयः ॥ २३ ॥ अत्रायम्भावः । पित्रार्जितं विना
स्वेनैव मन्त्रप्राप्त्युत्तरं यद्यन्नूतन धनमर्जितं तदर्जनमाससंबन्धि-
कृष्णचतुर्दश्यष्टम्यन्यतरदिवसे देवीनिकटेस्थित्वा देशकालौ सं-
कीर्त्य दानप्रतिग्रहाख्येन कर्मणा श्रीदेवीं प्रीणयिष्ये इति संकल्प्य
त्वत्प्रसूत इत्यादिश्लोकत्रयमर्थानुसन्धानपूर्वकं पठित्वा राष्ट्रं
वलं कोशमिति श्लोकमन्त्रेण देवीचरणयोर्दत्तमिवानुसंधाय प्रस-
न्नया देव्या ज्ञप्त इव पुनः प्रतिग्रहं विभाव्य तन्मध्ये पञ्चमं भागं
श्रीगुरवे तत्पुत्रादिभ्यो वा दत्त्वा अवशिष्टेन चतुर्थांशेन क्रियमा-
णपञ्चयज्ञादिधर्मव्ययार्थं निष्काश्य इतरत्स्वार्थं यथेष्टं नियोजये-
दिति । अत्रामान्तश्चान्द्रमासोग्राह्यः । अमायामूर्जितस्य तूत्तर-
मासेदानं मन्त्रे पूर्वमासीत्यूहो यथान्यायं तन्त्रेण दानादावूह्य
इति । दानप्रतिग्रहे एकमन्त्रसाधारण्येन मन्त्रस्वीकारादि याव-
दायुषोभागत्रये प्रथमाद्येकैकभागेष्वेवोत्पन्नभक्त्यातिशया उपा-
सकास्त्रिविधाः अधममध्यमोत्तमाः तन्त्रेषु परिगणितास्तद्विदां-
स्पष्टाः । प्रकृते तदपवादमाह-ज्ञात्वेति । नवार्णमन्त्रं स्वीकृत्य
महावाक्यसंवादितं तदर्थं च गुरोर्बुद्धाधिकृतः सन्नद्यावधि याव-
ज्जीवं सप्तशतीस्तवपाठं प्रमादेन सकृदपि न त्यक्ष्ये इति दृढं
संकल्प्य तथैवानुतिष्ठेत् अनेन कीलकपटले ददाति प्रतिगृहणा-
तीत्यस्य ज्ञात्वा प्रारभ्य कुर्वीतेत्यस्य च प्रागुक्तोऽर्थः स्पष्टः । अयं
ज्ञानारम्भोयागोद्वितीयः । तत्रछान्दोग्यवाक्यं प्रमाणयति—आ-
श्विनशुद्धप्रतिपदि चैत्रशुक्लप्रतिपदि वा संकल्प्य नवम्यन्तं त-
त्तत्कल्पोक्तविधिना पूजामहोत्सवो वा यथाशक्ति कर्तव्य इति
द्वितीयः पक्षः । एवं चत्वारि कर्माणि कुर्वतश्चण्डिकोपासकस्यैव
सर्वाः सिद्धयः । अत्रेषदप्यनवधाने हानिरेवेति शिवम् ॥

इति श्रीसप्तशतीसर्वस्वे पूर्वभागे सरयूप्रसादसंगृहीते
कीलकार्थसंग्रहोनाम चतुर्थो विभ्रामः ॥ ० ॥

अथातः क्रमप्राप्तारात्रिसूक्तस्यावश्यक
त्वात्सभाष्यंतत्संगृह्यते—

अथैतद्रात्रिसूक्तं रात्रिदेवताप्रतिपादकं सा रात्रिदेवता द्वेधा । जीवरात्रिरीश्वररात्रिश्च । तत्राद्याप्रसिद्धा यस्यामस्मदादीनांजीवानां प्रतिदिनं व्यवहारोलुप्यते । द्वितीया तु यस्यामीश्वरव्यवहारलोपो भवति महाप्रलयकालरूपा । तदानीमन्यवस्त्वभावात्केवलं ब्रह्म मायात्मकमेव वस्तुसर्वकारणमव्यक्तपदवाच्यंतिष्ठति सा द्वितीया रात्रिः । यदुक्तं देवीपुराणे । ब्रह्ममायात्मिका रात्रिः परमेशलयात्मिका । तदधिष्ठातृदेवी तु भुवनेशी प्रकीर्तितेति । तदेवं सर्वोन्नतमदेवताप्रतिपादकस्य रात्रिसूक्तस्य भाष्यकारादिकृतं व्याख्यानद्वयं संगृह्यते । तत्र प्रथमं सायनाचार्यभाष्यमपरं देवी भागवतटीकाकारनीलकण्ठस्वामिकृतंचेति । तत्र रात्रीत्यष्टर्च पञ्चदशसूक्तं सोमरिपुत्रस्य कुशिकस्यार्थम् । यद्वा । भारद्वाजसुता रात्र्याख्या अस्य सूक्तस्य ऋषिका गायत्रं रात्रिदेवताकं रात्री । कुशिकः सौभरो रात्रिर्वा भारद्वाजी । रात्रिस्तवं गायत्रमिति दुःस्वप्नदर्शने । उपोषितेन कर्त्रा पायसेन कर्त्तव्यं तत्रैतत्सूक्तं कारणत्वेन विनियुक्तम् । तथा चारण्यके श्रूयते । सपद्येतेषां किञ्चित्पश्येदुपोष्य पायसं स्थालीपाकं श्रपयित्वा रात्रीसूक्तेन प्रत्यृचं हुत्वेति ।

ओं रात्री व्यख्यदायती पुरुत्रा देव्यक्षभिः विश्वा
अधिश्चिरोधित ॥ १ ॥

आयती आगच्छन्ती । आङ्पूर्वादेतेः शतरि अदादित्वाच्छपोलुक् इणोयणिति यणादेशः उगितश्चेतिङीप् शतुरनुमइति नद्याउदात्तत्वम् । अक्षभिः अक्षिस्थानीयैः प्रकाशमानैर्नक्षत्रैः छन्दस्यपि दृश्यत इति । अक्षिशब्दस्यानङादेशः । यद्वा अक्षभिरञ्जकैः तेजोभिः पुरुत्रा बहुषुदेशेषु देवी देवनशीला । देवमनुष्यपुरुषपुरुमर्त्येभ्य इत्यादिना पुरुशब्दात्सप्तम्यर्थे त्रा प्रत्ययः । रात्री इयं रात्रिदेवतां व्यख्यत् विचष्टे विशेषेण पश्यति रात्रेश्चाजसवि-

ति डीप् । ख्यातेर्लुङ्छान्दसे लुङि अस्यतिवक्तीत्यादिना ज्ञेयदेशः । अपि चैषा विश्वाः सर्वाः श्रियः शोभाः अध्यधित अधिधारयति दधातेर्लुङिस्थाध्वोरिञ्चेतिच्त्वम् । सिचः कित्त्वं स्वादङ्गादिति सिचो लो १ ॥ १ ॥ अथ द्वितीया व्याख्या । या देवी द्योतनशीला पुरुत्रा बहुषु देशेषु सर्वदेशेषु अक्षभिः प्रकाशमानैरिन्द्रियैरुपलक्षणविधया महदादिभिस्तत्त्वैः देवी सर्ववस्तु द्योतनशीला आयाती आगच्छन्ती विद्यमाना रात्री ब्रह्ममायात्मिका व्यख्यत स्वोत्पादितजगज्जालसदसत्कर्मादि प्रथमतो विशेषेण पश्यति । अनन्तरं तत्तत्कर्मानुरूपफलरूपाः विश्वाः सर्वाः श्रियः सा अध्यधित अधिधारयति । ददातीत्यर्थः । अयं भावः सर्वकारणभूताचिच्छक्तिः पूर्वकल्पीयानन्तजीवानां सदसत्कर्मण्यपरिपक्वान्यवलोक्य तत्फलप्रदानसमयाभावात्सेदवरं प्रपञ्चं स्वस्मिन्विलापयति यावत्फलप्रदानसमयम् । ततः सा रात्रिरूपा चिच्छक्तिः फलप्रदानसमये प्राप्ते महदादिद्वारा प्रपञ्चं निर्माय तत्तत्प्राणिनां तत्तत्कर्माण्यसङ्करमवलोकयति । पश्चात्तत्तत्कर्मफलं ददातीत्यहोसर्वज्ञता भगवत्या रात्रेः । परायाश्चितः कियद्वर्णनीयेति । अस्मिन्नर्थे सर्वोऽप्युपनिषद्भागः प्रमाणमिति स्पष्टमेव तद्विदाम् । इति प्रथमा ऋक् ॥ १ ॥

ओर्वप्रा अमर्त्यानिवतो देव्यु १ द्युतः ज्योतिषा बाधते तमः ॥ २ ॥

अमर्त्या मरणरहिता । देवी देवनशीला रात्रिः उरु विस्तीर्णा अन्तरिक्षं आप्राः प्रथमतः तमसा आपूरयति । आपूरणे अदादिकः लुङि व्यत्ययेन मध्यमः । तथा निवतः नीचीनान् लतागुल्मादीन् उद्धतः उत्थितान् वृक्षादीश्च स्वकीयेन तेजसा आवृणोति । तदनन्तरं तत्तमोऽन्धकारं ज्योतिषा ग्रहनक्षत्रादिरूपेण तेजसा बाधते पीडयतीति प्रथमोऽर्थः ॥ स्पष्टार्थस्तु इत्थं प्रथमकृत्यं वर्णयित्वा द्वितीयं कृत्यं वर्णयति—ओर्वप्रा इति । अमर्त्या मरणरहिता,

सा देवी देवनशीला चिच्छक्तिः परारात्रिः उरुविस्तीर्णमन्तरिक्षमुपलक्षणविधया सर्वप्रपञ्चमाप्राः स्वस्वरूपेणापूरयति । स्वाधिष्ठानरूपे स्वाभेदेन विद्यमानं कल्पयति । तथा प्रपञ्चगतान्निवतो नीचीनान् लतागुल्मादीन् उद्धत उच्छ्रितान् वृक्षादींश्च स्वकीयेन तेजसाधिष्ठानचैतन्येनाप्राः पूरयति या रात्रिश्चित्परा सा प्रपञ्चगतानां प्राणिनां वेदोक्तानुष्ठानपराणां चित्तशुद्धिमवलोक्य तेषां तमोमूलमज्ञानं ज्योतिषा स्वाकारवृत्तिप्रतिबिम्बितस्वरूपचैतन्यज्योतिषा बाधते नाशयति । अनेन पूर्वोक्ताध्यारोपस्यवाद उक्तः । इति द्वितीया ऋक् ॥ २ ॥

निरुस्वसारमस्कृतोषसन्देव्यायती अपेदुहासतेतमः ॥ ३ ॥

आयती आगच्छन्ती । देवी देवनशीला रात्रिः स्वसारं भगिनीं उषसं निररुत निष्करोति । प्रकाशेन संस्करोति, निर्वर्तयतीत्यर्थः । तस्यामुषसिजातायां नैशं तमः अपेदुहासते अपैव गच्छति । ओहाङ्गतौ लेख्यडागमः सिब्वहुलमितिसिप् । इतिप्रथमः— । तात्पर्यार्थस्तु । केन प्रकारेण नाशयति तत्राह—निरुस्वसार मिति । आयती आगच्छन्ती देवनशीला रात्रिश्चिच्छक्तिः परा स्वस्य स्वसारं भगिनीं उषसं प्रकाशं प्रकाशरूपां अविद्याया आवरणशक्तिरूपां निररुत निरस्करोति दग्धबीजमापादयतीत्यर्थः । तस्यामुषसि तथा जातायां प्रारब्धकर्मक्षये विक्षेपशक्तेर्नाशान्मूलाज्ञानरूपं तमः अपेदुहासते अपैव गच्छति । शक्तिद्वयातिरिक्तस्वरूपावस्थानोपयोगाभावा दर्थान्नष्टं भवतीत्यर्थः ॥ इति तृतीया ऋक् ॥ ३ ॥

सानो अद्य यस्या वयं निते यामन्न विक्ष्महि वृक्षेन वसतिं वयः ॥ ४ ॥

अद्यास्मिन्काले नोऽस्माकं सा रात्रिदेवता प्रसीदतु । यस्या रात्रेः यामन् यामनि प्राप्तौ सत्यां वयं न्यविक्ष्महि निविशामहे सुखेन गृहे आस्महे । विशेलिङि नेर्विश इत्यात्मने पदम् । छान्दसः शपो लुक् । तत्र दृष्टान्तः वयः पक्षिणः वृक्षेण यथा वृक्षे नीडा-

अथे वसतिं रात्रौ निवासं कुर्वन्ति तथा निवसाम इति प्रथमः ॥
तात्पर्यार्थस्तु ॥ अथास्या रात्रेः प्रार्थनामन्त्रमाह—सानो इति ।
अद्या स्मिन्काले नोऽस्माकं सा रात्रिदेवता चिच्छक्तिः परा प्रसी-
दतु।यस्या यामन् यामिनि प्राप्तौ सत्यां वयंन्यविक्षमहि निविशा-
महे सुखेन स्वस्वरूपे आस्महे । तत्र दृष्टान्तः—वयः पक्षिणो वृ-
क्षेन यथा वृक्षे नीडाश्रये वसतिं रात्रिनिवासं कुर्वन्ति तथा नि-
वासामेति चतुर्थी ऋक् ॥ ४ ॥

निग्रामासो अविक्षत निपद्वन्तो निपक्षिणः निश्येना
सञ्चिदर्थिनः ॥ ५ ॥

ग्रामासः ग्रामाः । अत्र ग्रामशब्दो जनसमूहे वर्तते । यथा
ग्रामः आगत इति सर्वेजना न्यविक्षत तस्यां रात्रावागतायां नि-
विशन्ते शेरते । निपूर्वाद्विशतेः छान्दसे लुङि पूर्ववदात्मनेपदम् ।
शल इगुपधादनिटः क्सः क्सस्याचीति अकारलोपः । तथा प-
द्वन्तः पादयुक्ता गवाश्वादयश्च निविशन्ते तथा पक्षिणः पक्षोपे-
ताश्च निविशन्ते अर्थिनः अर्त्तैरर्थोगमनं शीघ्रगमनयुक्ताः श्ये-
नासञ्चितश्येना अपि तस्यां रात्र्यां निविशन्ते । एषा रात्रिः
सर्वाणि भूतजातानि अहनि सञ्चारेण श्रान्तानि स्वयमागत्य
सुखयतीत्यर्थः ॥ अथ द्वितीया व्याख्या—निग्रामासो इति ।
ग्रामासः ग्रामाः तत्स्थाः सर्वेजनाः पामरा अपामरा आगोपांगनं
न्यविक्षत तस्यां चिच्छक्तिरूपायां रात्र्यां विद्यमानायां निविशन्ते
सुखेन शेरते, तथा पद्वन्तः पादयुक्ता गवाश्वादयश्च निविशन्ते ।
तथा पक्षिणः पक्षोपेताश्च निविशन्ते । तथार्थिनः कामार्थिनः
पान्थस्थाः । तथा श्येनासः श्येना अपि निविशन्ते । अयं भावः ये
प्राणिनः परमेश्वरीनामानभिज्ञा अपि केवलं करुणासागरा-
याः परायाश्चिच्छक्तेः करुणया सर्वे जनाः सुखेन शेरते स्वस्था
भवन्ति यथा मूढा बाला मातुः करुणावशाच्छेरते । एतादृशीय
मतिकरुणावती रात्रिरस्तीति पञ्चमी ऋक् ॥ ५ ॥

यावया वृक्यं वृकं यवयस्तेनमूर्म्ये अथानः सुतरा
भव ॥ ६ ॥

हे ऊर्म्ये । रात्रिनामैतत् । रात्रे वृक्यं वृकस्य स्त्रियं वृकं चा-
स्मान् हिंसन्तं यावय अस्मत्तः पृथक् कुरु । अस्मान्बाधितुं यथा
न प्राप्नोति तथा स्तेनं तस्करं च यवय अस्मत्तो वियोजय । अथा
अनन्तरं नोऽस्माकं सुतरा सुखेन तरणीया क्षेमकरी भवेति प्रथ-
मोऽर्थः ॥ द्वितीयस्तु । यावयेति । हे ऊर्म्ये रात्रि नामैतत् । रात्रि
रूपिणि चिच्छक्ते, यस्मात्त्वमतिदयावती तस्मादस्माकं पामरा-
णां किञ्चिदपि कृतमनवेक्ष्य वृक्यं वृकस्यस्त्रियं नाना वासनारूपां
वृकंच वृकवन्मारकं पापं चास्मान् हिंसन्तं यावय अस्मत्तः पृथक्
कुरु तथास्तेनं तस्करं चित्तवित्तापहारकं कामादिकं च यवय अ-
स्मत्तो वियोजय । अथानन्तरं नोऽस्माकं सुतरा सुखेन तरणीया
क्षेमकरी मोक्षदात्री भवेति षष्ठीऋक् ॥ ६ ॥

उपमापेपिशत्तमः कृष्णंव्यक्तमास्थित उष ऋणेवया
तय ॥ ७ ॥

पेपिशत् भृशं पिंशत् सर्ववस्तुष्वारिलष्टं तमोऽन्धकारं कृष्णं
कृष्णवर्णं व्यक्तं विशेषेण स्वभासा सर्वस्याञ्जकं स्पष्टरूपं वा ई-
दृशं नैशं तमः मामुपास्थित उपागच्छत । सङ्गतकरणे आत्मने
पदम् । हे उषः उषोदेवते त्वं ऋणेव ऋणानीव तत्तमो यातय अप-
गम्य स्तोतृणामृणानि यथा धनप्रदानेनापकरोषि तथा तमोप-
सारयेति प्रथमोऽर्थः ॥ स्पष्टार्थस्तु उपमापेपिशदिति । हे रात्रि
चिच्छक्ते परे पेपिशत् भृशं पिंशत् सर्ववस्तुषु आरिलष्टं तमोऽज्ञानं
कृष्णं कृष्णवर्णं तमः प्राधान्येन व्यक्तं विशेषेण स्वभासा सर्वस्या-
ञ्जकं ईदृशमज्ञानं मामुपस्थित उपागच्छत । हे उषः रात्रिदेवते
त्वमृणेव ऋणानीव तत्त्वं यातयापगमय । यथा स्तोतृणामृणानि
धनप्रदानेन अपाकरोषि तथा ममाज्ञानमप्यपसारयेति सप्तमी
ऋक् ॥ ७ ॥

उपतेगा इवाकरं वृणीष्व दुहितर्दिवः रात्रिस्तोमं
न जिग्युषे ॥ ८ ॥

हे रात्रिदेवते । ते त्वां गाइव पयसो दोग्ध्रीः धेनूरिव उपेत्य
आकरं स्तुतिभिरभिमुखीकरोमि करोतेश्छन्दसि लुडि कृमृद-
रुहिभ्य इति च्छेरङादेशः दिवो दुहितः द्योतमानस्य सूर्यस्य पुत्रि।
यद्वा दिवसस्य तनये । परमपि छन्दसीति परस्य षष्ठ्यन्तस्य पू-
र्वामन्त्रिताङ्गवद्भावात् पदद्वयसमुदायस्याष्टमिकं सर्वानुदात्तत्वम्।
त्वत्प्रसादाज्जिग्युषे शत्रून् जिग्युषो मम स्तोमं न स्तोत्रमिव हवि-
रपि वृणीष्वध्वम् जयतेर्लिटः क्सुः सँल्लिटोर्जेरित्यभ्यासादुत्तर-
जकारस्य कुत्वं षष्ठ्यर्थे चतुर्थी वक्तव्येति चतुर्थी । वसोः सम्प्रसा-
रणमिति सम्प्रसारणमिति सायनाचार्यकृतऋक्संहिताभाष्ये
ऽष्टमस्य सप्तमे चतुर्दशवर्गे रात्रिसूक्तभाष्यम् । स्पष्टार्थस्तु । उप-
तेगा इति । हे रात्रि विच्छत्के परे ते त्वां गाइव पयसो दोग्ध्रीर्धे-
नूरिव उपेत्याकरं स्तुतिजपादिभिरभिमुखीकरोमि । हे दिवः
परमाकाशरूपपरमात्मनो दुहितः पुत्रि परमात्मप्रकाशेन चि-
च्छत्केरभिव्यज्यमानत्वाद्युक्तं परमात्मपुत्रीत्वं त्वत्प्रसादात्का-
मादीञ्शत्रूञ्जिग्युषे ममस्तोत्रमिव हविरपि यथाशक्तिदत्तं वृणीष्व
भजेति एषा स्पष्टार्था नीलकण्ठस्वामिकृतेति शिवम् ॥

अथातोऽनन्तरमोनमश्चण्डिकायै इत्यपि सर्वे पठन्ति त-
दैच्छिकं न क्रमारूढं, निर्मूलमपि प्राचीनपुस्तकारम्भे लिखित-
त्वाच्छिष्टादृतत्वाच्च तद्व्याख्यानमपि युक्तमेवेति व्याख्यायते-
ॐ नमश्चण्डिकायै इति । अवत्युपासकमित्योम् । अवरक्षणे ।
अवतेष्टिलोपश्चेति मन् प्रत्ययः । तस्य प्रत्ययस्यैव टिलोपः न
प्रकृतेः, अन्यथा ङित्येव विदध्यात् ज्वरत्वरेत्यादिना वकार-
स्योपधायाश्च ऊठौ द्वयोरूठोः सवर्णे दीर्घत्वे सार्वधातुकार्द्ध-
धातुकयोरिति गुणः कृन्मेजन्त इत्यव्ययत्वमोम् । ओमित्यनु-
मतौ प्रोक्तं प्रथमे वाप्युपक्रमे । ओमित्येकाक्षरं ब्रह्म सर्वमन्त्रा-

धिदैवतमिति । प्रणवप्रतिपाद्यायै चण्डिकायै नम इति फलि-
तोऽर्थः । देवतायाः स्वस्यापकर्षज्ञानं नमः पदवाच्यम् । गुर्वदि-
भजने दाने नमः स्यात्काप्यनादर इत्यभिधानात् । नमः स्वस्ती-
त्यादिना चतुर्थी । अथ चण्डिका शब्दव्युत्पत्तिः । तत्र चण्डिका
नाम परब्रह्मणः पट्टमहिषी देवता । चण्डभानुश्चण्डवात इत्या-
दावियत्नानवच्छिन्ना साधारणगुणशालिपरत्वेन चण्डपदस्य
प्रयोगदर्शनात् । इयता यच्च देशकालवस्तुक्रान्तत्रैविध्येन ता-
दृशपरिच्छेदत्रितयराहित्यस्यापरिच्छेद्यब्रह्मोक्तैर्लिङ्गत्वात् । यद्य-
पि चण्डिकोप इति धातोर्निष्पत्तिः तथापि, कस्य विभ्यति दे-
वाश्च कृतराषस्य संयुगे इत्यादिना प्रसादो निष्फलो यस्य कोपो-
ऽपि च निरर्थकः । न तं भर्तारमिच्छन्ति षण्ढं पतिमिव स्त्रियः ।
इत्यादिना च महाभयजनकत्वेनैव कोपस्य साफल्योक्तेः तादृश
एव कोपे चण्डिधातोर्मुख्यवृत्त्या प्रवृत्तेः तद्वशादेव नमस्ते रुद्रम-
न्यव इत्यादिना प्रथमं मन्यव एव नमस्कारदर्शनात् भीषास्मा-
द्वातः पवते भीषोदेति सूर्यः । भीषास्मादग्निश्चेन्द्रश्च मृत्युर्द्वा-
वति पञ्चमः । इत्यादि श्रुत्या भयजनककोपस्यापि परब्रह्मलि-
ङ्गत्वमेव । अत एव महद्भयं वज्रमुद्यत मिति श्रुतौ वज्रपदेन
ब्रह्मैवोच्यते नायुधविशेषोभयजनकत्वलिङ्गादित्युक्तमुत्तरमीमां-
सायां कम्पनादित्यधिकरणे तस्माच्छब्दात्पुंयोगलक्षणे ङीप् च-
ण्डी चण्डी एव चण्डकेति शब्दनिष्पत्तिः । तत्स्वरूपं चोक्तं रत्न-
त्रयपरीक्षायां दीक्षितैः । नित्यं निर्दोषगन्धं निरतिशयसुखं ब्रह्म
चैतन्यमेकं धर्मो धर्मीति भेदद्वितयमिति पृथग्भूय मायावशेन ।
धर्मस्तत्रानुभूतिः सकलविषयिणी सर्वकार्यानुकूला शक्तिश्चे-
च्छादिरूपा भवति गुणगणश्चाश्रयस्त्वेक एव ॥ कर्तृत्वं तत्र धर्मी
कलयति जगतां पञ्च सृष्ट्यादि कृत्ये धर्मः पुरूपमद्वा सकलजग-
दुपादानभावंब्रिभर्त्ति ॥ स्त्रीरूपं प्राप्य दिव्या भवति च महिषी
स्वाश्रयस्यादिकर्तुः प्रोक्तौ धर्मप्रभेदावपि निगमविदां धर्मिवद्ब्र-
ह्मकोटी इति ॥ एकमेव ब्रह्म अनादिसिद्धया मायया धर्मी धर्म-

श्चेति द्विविधमभूत् । सृष्ट्यारम्भे यत्प्राथमिकमीक्षणम् । तदैक्षत
 बहुस्यां प्रजायेयेति । सोऽकामयत तत्तपोऽकुरुत । इत्यादि त्रिवि-
 धश्रुतिसिद्धज्ञानेच्छा क्रिया समष्ट्यात्मकमेव ब्रह्मधर्मः । सच
 धर्म्यभिन्न एव स्वाभाविकी ज्ञानबलक्रियाचेति श्रुतेः तस्यैव ध-
 र्मत्वाच्छक्तिरिति संज्ञा । सैवेदृग्विशेषणाद्यात्मकरूपा चण्डी ।
 चिदादिनामकसमष्टिवृत्तिरूपधर्मात्मकशुद्धब्रह्माभिन्नानां ज्ञाने-
 च्छाक्रियाणां तिसृणां व्यष्टीनां महाकालीमहालक्ष्मीमहा-
 सरस्वत्य इति प्रवृत्तिनिमित्तवैलक्षण्येन नामरूपान्तराणि ता-
 दृशनामरूपविशिष्टदेवतात्रयसमष्टित्वं प्रवृत्तिनिमित्तीकृत्यधर्मे च
 शिङ्केति व्यवहारः । तस्यै ओं रूपायै चिच्छक्त्यै नम इत्या-
 रम्भे प्रतिपाद्यवस्तु नमस्कारात्मकं मङ्गलमिति ॥ अथातः क्रम
 प्राप्तनवार्णमन्त्रस्यादावन्ते चाष्टोत्तरशतजपं सम्पुटत्वेन सप्त-
 शत्याः पाठे प्रोक्तत्वान्नवार्णमन्त्रो विविच्यते । तत्रादौ नवार्ण-
 मन्त्रोद्धारोदेव्यथर्वशीर्षोपनिषदि वाङ्माया ब्रह्मसूस्तस्मात्पञ्चं
 वक्त्रसमन्वितम् । सूर्योऽवामश्रोत्रविन्दुसंयुक्तष्टातृतीयकः । नारा-
 यणेन संमिश्रो वायुश्चाधरयुक् ततः । विच्चे नवार्णकोऽणुः स्या-
 न्महदानन्ददायक इति । अस्यार्थः । वाक्वाग्भव बीजं ऐमिति ।
 माया मायाबीजं ह्रीमिति । ब्रह्मसूः कामः क्लीमिति । तस्मा-
 त्कामबीजात्तत्र प्रथमोपस्थितककारात्पञ्चमक्षरं चकारः तद्वक्त्रेण
 मुखवृत्तेन दीर्घाकारेण समन्वितं तेन चा इति । सूर्यो मकारः
 अवामश्रोत्रं पञ्चमस्वर उकारः विन्दुरनुस्वारः तेन संयुक्तः
 तेनमुमिति । टात् टकारात् तृतीयो वर्णो डकारः सच नारा-
 यणेन दीर्घाकारेण संमिश्रस्तेन डाइति । वायुर्यकारः सच अधरो-
 ष्ठेन द्वादशस्वरेण युक्तः तेन यै इति । विच्चे इति स्वरूपम् ।
 अर्ण शब्दो वर्णपरः । सच समुदायरूपः नवार्णकोऽणुर्मन्त्रः स्या-
 त् । महतामुपासकानामानन्ददायकः । ब्रह्म सायुज्यप्रद इत्य-
 र्थः । एतन्मन्त्रमहिमातिशयो मन्त्रार्थश्च डामरतन्त्रे उक्तः ।
 यथा । निर्धूतनिखिलध्वान्ते नित्यमुक्ते परात्परे । अखण्डब्रह्म-

विद्यायै चित्सदानन्दरूपिणि । अनुसंदध्महे नित्यं वयं त्वां हृद-
याम्बुजे । इत्थं विशदयत्येषा कल्याणी या नवाक्षरी । अस्या म-
हिमलेशोऽपि गदितुं नैव शक्यते । बहूनां जन्मनामन्ते प्राप्यते
भाग्यगौरवात् । एतमर्थगुरोर्लब्ध्वा तस्मै दत्त्वा च दक्षिणाम् ।
आशिषं च परां लब्ध्वा मन्त्रसिद्धिमवाप्नुयादित्यादि । अत्र प्रथम-
श्लोके संबुद्धित्रयं ततश्चतुर्थ्यन्तं ततः पुनः संबुद्धित्रयमिति स-
प्तभिः पदैः क्रमेण मंत्रे सप्तधा पदच्छेदः । पदानां तत्तद्विभक्त्य-
न्तता तत्तदर्थताश्चेति कथितम् । तदुत्तरमर्द्धेनाकाङ्क्षितपदा-
नामध्याहार उक्तः । इतरत्स्पष्टम् । सच्चिदानन्दात्मकब्रह्मधर्मत्वा-
देव शक्तेरपि त्रिरूपत्वम् । तत्रचिद्रूपा सरस्वती वाग्भवबीजेन सं-
बोध्यते ज्ञानेनैवाज्ञाननाशान्निर्द्धूतनिखिलध्वान्तपदेन तद्विवर-
णयुक्तमेव । नित्यत्वं त्रिकालाबाध्यत्वम् । अत एव नित्यमुक्तत्वं
कल्पितवियदादि प्रपञ्चनिरासाधिष्ठानत्वम् । एतेन सद्रूपात्मक
महालक्ष्मीरूपस्य मायाबीजेन संबोधनमिति व्याख्यातम् । पर
उत्कृष्टः सर्वानुभवसंवेद्य आनन्दएव तस्यैव पुरुषार्थत्वात् । आ-
त्मनः कामाय सर्वं प्रियं भवतीति श्रुत्या तदितरेषामपि तद-
र्थत्वेनानन्दस्यैव सर्वं शेषितया परत्वात् । सच मानुषानन्द मा-
रभ्योत्तरोत्तरं शतगुणाधिक्येन श्रुतौ बहुविधो वर्णितः । तेषु पर-
मातिशायी स एको ब्रह्मण आनन्द इति परमावधित्वेनाम्नात
एव परात्परः । तेनानन्दप्रधानमहाकालीस्वरूपस्य कामबीजे
न संबोधनं युक्तम् । चामुण्डाशब्दो मोक्षकारणीभूतनिर्विकल्प-
कवृत्तिविशेषपरः । तादर्थ्यं चतुर्थी । चमूं सेनां वियदादिसमूह-
रूपां डाति डलयोरैक्याल्लाति आदत्ते स्वात्मकारेण नाशयती-
ति व्युत्पत्तेः । पृषोदरादित्वात्सर्वं सुस्थमित्याहुः । अन्येतु अख-
ण्डब्रह्मविद्येव चामुण्डापदस्यार्थमाहुः । यच्च । मयातवात्रोपहृ-
तौ चण्डमुण्डौ महापशू । इत्यत्र पशुपदद्विवचनयोः स्वारस्येन
मूलतूलभेदेनाज्ञानद्वयकथनेन । यस्माच्चण्डं च मुण्डं च गृही-
त्वा त्वमुपागता । चामुण्डेति ततो लोके ख्याता देवी भविष्यसि

इत्यत्रापि मूलतूलविद्ययोरादानमेव च । गृहीत्वेति पदे नानूद्य क-
थनादखण्डब्रह्मविद्येति सूक्ष्मदृशां रहस्यम् । विज्ञे इतितु वित् च ।
इ । इति पदत्रयात्मकं बीजत्रयक्रमेणोक्तानांचित्सदानन्दानां वा-
चकं संबुद्धचन्तरम् । अस्य स्त्री ई । इत्यस्य ह्रस्वे सति हेआनन्द
ब्रह्ममहिषि इत्यर्थः । वित्पदं ज्ञानपरं प्रसिद्धमेव । चकारोऽपि न
पुंसकः सन्सत्पर इतियोज्यम् । अनुसंदध्महे त्वां नित्यं हृदय-
कमले चिन्तयामः धारयाम इति । एतस्यायं संग्रहः । महासर-
स्वति चित्ते महालक्ष्मि चिदात्मिके । महाकाल्यानन्दरूपे त्वत्त-
त्त्वज्ञानसिद्धये ॥ अनुसंदध्महे चण्डि वयं त्वां हृदयाम्बुजे
इति । अयमर्थः प्राचीनैर्वर्णित एवात्र सम्यक् परिस्कृत्योक्त इति
एवं नवार्णमनुं सार्थं श्रीगुरोः कृपया सम्प्राप्य ऋष्यादिषडङ्ग
न्यासपूर्वकमादावष्टोत्तर शतं जपेत् । ऋष्यादयस्तु मेरुतंत्रका-
त्यायनीतंत्रडामरतंत्रचिदम्बररहस्यादिषु यथा । अथातः स-
म्प्रवक्ष्यामि चामुण्डाया महामनुम् । नववर्णात्मकं यस्य सेव-
नाद्भुक्तिमुक्तयः । सुरथोयत्प्रसादेन राज्यं प्राप्याभवन्मनुः ॥
संसारबन्धनिर्नाशि ज्ञानमाप्तं समाधिना । मार्कण्डेयपुराणोक्तं
चरित्रत्रितयं तव ॥ जपाद्यस्य फलं दद्यात्तं मनुं वच्मि साम्प्रत-
म् । वाक्कामलज्जाबीजान्ते चामुण्डायै पदं वदेत् । विज्ञे नवार्ण
मन्त्रोऽयं शक्तिमन्त्रोत्तमोत्तमः ॥ ब्रह्मविष्णुमहेशास्तु मुनयो
ऽस्य प्रकीर्तिताः । छन्दांस्युक्तानि मुनिभिर्गायत्र्युष्णिगनुष्टुभः ॥
देव्यः प्रोक्ता महापूर्वा काली लक्ष्मी सरस्वती । नन्दा शाकम्भ-
री भीमाः शक्तयोऽस्य मनोः स्मृताः ॥ स्याद्रक्तदन्तिका दुर्गा भ्रा-
मर्यो बीजसंचयः । अग्निवायुभगास्तत्त्वं फलं वेदत्रयोद्भवम् ॥
सर्वाभीष्टप्रसिद्धयर्थे विनियोग उदाहृतः । ऋषिश्छन्दो दैवतानि
शिरोमुखहृदि न्यसेत् ॥ स्तनयोः शक्तिबीजानितत्त्वानि हृदये
पुनः । एकेनैकेन चैकेन चतुर्भिर्युगलेन च ॥ समस्तेन च मंत्रेण
षडङ्गानि प्रकल्पयेत् । ब्रह्मरन्ध्रे नेत्रयुग्मे श्रुत्योर्नासिकयोर्मुखे ॥
पायौ मूलमनोर्वर्णास्ताराद्यान्मसायुतान् । विन्यस्य मूलमु-

चार्घ्यं त्रिवारं व्यापकं चरेत् ॥ एवमावश्यकं न्यासं कृत्वा ध्याये-
 त्समाहितः । अथ चैकादशविधं न्यासं भूरिफलप्रदम् ॥ कृत्वा
 ध्यायेन्महाकालीं महालक्ष्मीं सरस्वतीम् । ते न्यासा वक्ष्यमा-
 णान्तिमभागस्थनवाणोपासनप्रकरणे ज्ञेयाः । अथ ध्यानानि ।
 खड्गचक्रगदेषुचापपरिघाञ्जूलं भुशुण्डीं शिरः शङ्खं सन्दधतीं
 करैस्त्रिनयनां सर्वांगभूषावृताम् । यामस्तौत्स्वपिते हरौ कमल-
 जो हन्तुं मधुं कैटभं नीलादमद्युतिमास्यपाददशकां सेवे महाका-
 लिकाम् ॥ अक्षस्रक्परशूगदेषुकुलिशं पद्मं धनुष्कुण्डिकां दण्डं
 शक्तिमसिं च चर्मजलजं घण्टां सुराभाजनम् । गूलं पाशसुदर्श-
 ने च दधतीं हस्तैः प्रवालप्रभां सेवे सैरिभमर्दिनीमिह महालक्ष्मीं
 सरोजस्थिताम् ॥ घण्टाशूलहलानि शङ्खमुशले चक्रं धनुःसाय-
 कान् हस्ताब्जैर्दधतीं घनान्तविलसच्छीतांशुतुल्यप्रभाम् । गौरीदेह
 समुद्भवां त्रिजगतामाधारभूतां महापूर्वामत्र सरस्वतीमनुभजे
 शुम्भादिदैत्यार्दिनीम् ॥ इति ध्यात्वा मानसोपचारैः संपूज्य मा-
 लामपि संपूज्य देवतां ध्यायन्नष्टोत्तरशतं मूलमंत्रं जपित्वा मा-
 र्कण्डेय उवाचेत्यारभ्य सावर्णिर्भविता मनुरित्यन्तं सप्तशतमंत्र-
 मव्यवच्छिन्नमावर्त्यते पुनरष्टोत्तरशतं मंत्रं जपित्वा ऋष्यादि-
 करषडङ्गन्यासपूर्वकं जपं गुह्यातिगुह्येति मंत्रेण श्रीदेव्यै समर्प्य
 देवीसूक्तं रहस्यत्रयं चाप्यावर्त्य नवभिः पुष्पाञ्जलिमंत्रैः देवीं
 क्षमाप्य संप्रार्थ्य निजकृत्यं समाप्य विहरेदिति शिवम् ॥

इति श्रीसप्तशतीसर्वस्वेपूर्वभागे सरयूप्रसादसंगृहीते रात्रिसूक्त-
 नवाणामंत्रार्थविवेचनं नाम पञ्चमोविश्रामः ॥५॥ समाप्त-
 इच्छायं पूर्वभागः ॥ अतोऽग्रे मध्यमभागो भविष्यति ॥

अथ मध्यमभाग आरभ्यते-

तत्रादावष्टसप्तत्युत्तरपंचशतश्लोकात्मके त्रिशक्तिचरित्रे त्रयोद-
शाध्यायरूपे होमतर्पणमार्जनसम्पुटीकरणादिषु सप्तशतीत्वेन व्य-
वहारे च सप्तशतमन्त्रविभागोऽत्रावश्यमपेक्षितस्तद्विना पूर्वोक्त-
कर्मणो वैषम्यं सप्तशतीत्वस्यापि व्यभिचारः । अतोऽत्र सर्वांशेन
मन्त्रविभाग एवोचितः । यच्चोक्तं कात्यायनीतन्त्रादिषु । अष्टसप्त-
त्युत्तराणां श्लोकानां शतपंचकम् । प्रोक्तं सप्तशतीस्तोत्रं तत्सप्तशत
संख्यया ॥ विभज्य जुहुयान्मन्त्री सम्पुटं वा समाचरेदिति । त-
द्विभागस्तु कात्यायनीतन्त्रे चिदम्बररहस्यतन्त्रे च दृश्यते । भुवने-
श्वरीसंहितातन्त्रेऽपि श्रूयते । अत्रैव विषये श्रीगौडपादानां कारि-
कापि दृश्यते । तदत्रास्माभिः सर्वांशपूरकत्वसुगमत्वादिगुणयुतं
निःसन्देहकरं चिदम्बररहस्यस्थवाक्यमेव सङ्गृह्यते । अत्रेयं व्यव-
स्था । आदितस्त्रयोदशाध्यायानामादौ मन्त्रविभागोऽस्ति । नत्वे-
कत्र । प्रथमाध्यायादारभ्यान्तिमाध्यायपर्यन्तं यस्याध्यायस्य यो
वा मन्त्रविभागः स च तदध्यायारम्भे एव भवतीति । अथ प्रथमा-
ध्यायमन्त्रविभागो यथाचिदम्बररहस्ये त्रिंशत्तमे पटले । मार्कण्डे-
यपुराणे तु त्रिदशाध्यायसञ्ज्ञकम् । अष्टसप्तत्युत्तरं तु श्लोकानां श-
तपञ्चकम् ॥ १ ॥ प्रोक्तं सप्तशतीस्तोत्रं तत्सप्तशतसंख्यया । वि-
भज्य सम्पुटीकृत्य जपहोमादिकं चरेत् ॥ २ ॥ तद्विभागक्रमं देवि
सावधानावधारय । आद्येऽष्टसप्ततिश्लोकयुक्तेऽध्याये मनूञ्शृणु
३ ॥ मार्कण्डेय उवाचैकः सावर्ण्याद्यास्ततः परम् । श्लोकमन्त्राः
सप्तदश चार्द्धश्लोकात्मकस्ततः ॥ ४ ॥ एकोनविंशदेवन्तु वैश्यो-
क्तिर्विंशतिस्तथा । पुनरर्द्धं पुनः श्लोकत्रयमर्द्धं पुनर्भवेत् ॥ ५ ॥
पञ्चविंशतिरेवं स्याद्राजा षड्विंशतिस्तथा । अर्द्धश्लोकात्मकं मन्त्र-
द्वयं वैश्यः पुनर्भवेत् ॥ ६ ॥ पुनरर्द्धं पुनः श्लोकत्रयमर्द्धं पुनर्भवेत् ।
मार्कण्डेयः पुनश्चार्द्धश्लोकः श्लोकात्मकः पुनः ॥ ७ ॥ अर्द्धश्लो-
कात्मको मन्त्रो राजार्द्धश्लोकमन्त्रकः । मन्त्राश्चत्वारिंशदेवं श्लोक-

मंत्रचतुष्टयम् ॥ ८ ॥ पुनरर्द्धमृषिश्चार्द्धं श्लोकमन्त्राः पुनर्दश ।
 पुनरर्द्धं च राजोक्तिरेकोना षष्टिरुच्यते ॥ ९ ॥ पुनरर्द्धं पुनः श्लो-
 कः पुनरर्द्धमृषिस्ततः पुनरर्द्धं पुनः श्लोकाः षण्णमन्त्राः पुनरर्द्धकः
 ॥ १० ॥ निद्रां भगवतमिर्द्धश्चैकसप्ततिरुच्यते । ब्रह्मार्द्धश्लोकमं-
 त्रोऽथ श्लोकमन्त्रास्त्रयोदश ॥ ११ ॥ अर्द्धश्लोकऋषिश्चार्द्धश्लो-
 कः श्लोकास्तु पञ्च वै । पुनरर्द्धश्च मन्त्राणां सप्तञ्चनवतिः स्मृता
 ॥ १२ ॥ भगवानर्द्धमन्त्रौद्वावृषिः श्लोकार्द्धकं पुनः । श्लोकमन्त्र-
 ऋषिः श्लोकद्वयं मन्त्रद्वयं भवेत् ॥ १३ ॥ श्लोकानामष्टसप्तत्या
 चतुर्भिरधिकं शतम् । अत्राद्यचरितं नाम प्रथमाध्यायसंज्ञकमि-
 ति ॥ १४ ॥ इति चिदम्बरे त्रिंशत्तमपटले प्रथमाध्यायमन्त्रवि-
 भागश्लोकाः ॥

अथ सप्तशत्यारम्भः ॥

इह खलु तत्र भवान्द्वैपायनशिष्यो जैमिनिः व्यासमुखाद-
 खिलं धर्मजातं श्रुत्वाप्यवशिष्टान्कांश्चिदप्रश्नान्प्रष्टुकामो भग-
 वन्तं मार्कण्डेयं पृष्टवानपि मार्कण्डेयेन श्रीभगवद्ध्यानप्रवण-
 चित्ततयावसराभावाद्दिग्ध्याचलनिवासिचतुःपक्षि द्वारा बोधि-
 तः । तैश्च पक्षिभिर्मार्कण्डेयभागुरि संवादमुपक्रम्य मन्वन्तर-
 कथाप्रसंगेन सप्तमन्वन्तराणि निर्वर्णयाममन्वन्तरं प्रोच्यते
 मार्कण्डेयेत्यादिना ॥

ओंमार्कण्डेय उवाच । मंत्रः १

मार्कण्डेय इति । मृकण्डोरपत्यं मार्कण्डेयः । शुभ्रादित्वात्
 ढक् ढेलोप इत्युकारलोपः । ढस्य एयादेशः । उवाच ऊचिवान्
 स्वशिष्यायाष्टममनूत्पत्तिहेतुमुक्तवानिति ॥ १ ॥

किमुक्तवांस्तत्राह ॥

सावर्णिः सूर्य्यतनयो यो मनुः कथ्यतेऽष्टमः ।

निशामय तदुत्पत्तिंविस्तराद्ब्रह्मतोमम॥मंत्रः१२ श्लो० १॥

सावर्णिरिति । सवर्णा छाया, तस्या अपत्यं सावर्णिः ।
बद्धादेराकृतिगणत्वादिञ् । यद्वा । अग्रजस्य वैवस्वतस्य मनोःस-
मानो वर्णोऽस्येति सवर्णः । सवर्ण एव सावर्णिः स्वार्थे तद्धिता-
भिधानादिञ् । तथा च विष्णुपुराणे सावर्णिशब्दस्य निरुक्तिः ।
छायासंज्ञासुतो योऽसौ द्वितीयः कथितो मनुः । पूर्वजस्य सव-
र्णोऽसौ सावर्णिस्तेन कथ्यत इति । सूर्यतनय इति । दक्षसावर्ण्या-
दीनां निराकरणार्थम् । यः सावर्णिरष्टमो मनुः सुरथः कथ्यते ।
तदुत्पत्तिं निशामय । पश्येत्यर्थः । शम आलोचने इति चौरादिक-
स्येदं रूपम् । तेन शमोदर्शन इति शास्यतेर्दर्शने मित्वनिषेधस्य
नायं विषयः । धातूनामनेकार्थत्वाच्छ्रवणे वृत्तिः निशामयति रूपं
चक्षुषा पश्यतीतिवत् । हेशिष्य, दत्तावधानः सन्पश्येत्यर्थः । यथा
निःशर्करमिदं तीर्थं भारद्वाज निशामयेति । चक्षुषा पश्येत्यर्थः । त-
दुत्पत्तिमिति वाच्यवाचकभेदाभिप्रायेण विस्तरात्प्रपञ्चात् । गदतः
कथयतः ममेति अत्रादविषये कचिदस्मदित्यस्यापि ममादेशवि-
धानात् । पञ्चम्यर्थे षष्ठी । ममेत्यर्थे विभक्तिप्रतिरूपकमव्ययं वा ।
अन्ये तु मम गदतः ममवचनादित्याहुः । गदनं गदः घञर्थे कः त-
दन्तात्तस् । यद्वा गदतो मम विस्तरात् शब्दप्रपञ्चात् । विस्तारो वि-
ग्रहो व्यासः स तु शब्दस्य विस्तर इत्यभिधानात् । इत्यादिक षण्णा
कल्पनैवेति ॥ १ ॥

सप्तममनुसमानैश्वर्यः सावर्णिरपीत्याह—

महामायानुभावेन यथामन्वन्तराधिपः ।

स बभूव महाभागः सावर्णिस्तनयो रवेः ॥ सं० ३ ॥ श्लो० २

महामायेति । यथा स मन्वन्तराधिपो बभूव तथा रवेस्तनयः
सावर्णिरपि मन्वन्तराधिपो बभूवेत्यध्याहृताभ्यां तथापि पदाभ्यां
सममन्वयोऽगंतव्यः । स पूर्वप्रपञ्चितसम्भवः रवेस्तनयः वैव-
स्वतः मन्वन्तराधिपः मनूनामन्तरमवधिः किञ्चिदधिकैकसप्तति-
चतुर्युगात्मकः कालः तस्य अधिपः स्वामी यथा तथा, मात्यस्यां

विश्वमिति माया अघटितघटनापटीयसी । माछाससिन्धो यः ।
 टाप् । माकाभ्यामयजिति शंतनुः । मालक्ष्मीः अयः शुभावहांवि
 धिर्यस्याः सेति माया । अथवा अः विष्णुः अस्य विष्णोः माया
 अमाया महती चासावमाया चेति महामाया । वा महैरुत्सवैरास-
 मन्तादभिव्याहः मां लक्ष्मीमुपासकाय आपयति प्रापयतीति म-
 हामाया । एयन्तादपगतावित्यस्मात्पचादजन्ताद्वापिरूपम् । त-
 स्याः अनु पश्चादध्यवसायादनन्तरं भावः परमात्मतयानुस-
 न्धानं अनुभावः । स्वं भावं भावयन्योगीतिस्मरणात् । पश्चात्सा-
 दृश्ययोरनु । भावः सत्तास्वभावेऽपि प्रायश्चेष्टात्मजन्मस्विति
 कोशात् । यद्वा । विषयविशदृशप्रतीतिसाधनं माया तस्याश्च
 महत्त्वं सर्वविषयत्वमिति सर्वप्राणिमोहहेतुभूताया महामायाया
 ईश्वरशक्तेरनुभावेनानुग्रहमहिम्ना सावर्णिर्वभूवेत्यर्थः । अनुभावः
 प्रभावे च सतां च मतिनिश्चये इत्यभिधानात् । अन्तरशब्दस्या-
 वधिवाचित्वे प्रमाणं । अन्तरवकाशावधिपरिधानान्ताद्धेदता-
 दर्थ्ये । छिद्रात्मीयविना बहिरवसरमध्येऽन्तरात्मनिचेत्यमरः ।
 मन्वंतरं मनोःकाल इतिविष्णुपुराणे मार्कण्डेयस्य सप्तकल्पान्त-
 जीवित्वेन प्रतिकल्पं मनूनामुत्पत्तिविनाशदर्शनादतीतकल्पज-
 सावर्ण्यपेक्षया वरदानकालापेक्षया वा बभूवेति भूतनिर्देशः । व्य-
 त्ययेन वा । कीदृशोऽसौ महाभागः । भजसेवायां भावे घञ् च जोः
 कुषिण्यतोरिति कुत्वं । महान्भागो भक्तिर्यस्य । यद्वा भगस्यैश्व-
 र्यादेरिवं भागं भवितव्यतालक्षणं वस्तु भाग्यं, महद्भागं भाग्यं यस्य
 सः । महानसाधारणो भागः भगसमुदायो यस्य । ऐश्वर्यस्य सप्तग्र-
 स्य धर्मस्य यशसः श्रियः । ज्ञानवैराग्ययोश्चैव षण्णां भग इतीग-
 नेति विष्णुपुराणोक्तेः । तनोति कुलमिति तनयः पुत्रः । रूयते तप-
 ते इति रविः । भगं श्रीकाममाहात्म्यवीर्ययत्नांककीर्तिषु इत्यम-
 रः । रवेस्तनय इत्यादरे पुनरुक्तिः ॥ २ ॥

(कथं सावर्णेर्देव्यनुग्रहेण मन्वन्तराधिकार इति शङ्काया-
मितिहासमवतारयति-)

स्वारोचिषेऽन्तरे पूर्वं चैत्रवंशसमुद्भवः ।

सुरथो नाम राजाभूत्समस्ते क्षितिमण्डले मं० ४३ लो० ३

स्वारोचिषेऽन्तर इति । स्वाः रोचिषो यस्येति स्वरोचिरग्निः
तस्यापत्यं स्वारोचिषो द्वितीयो मनुः । स्वारोचिषो द्वितीयस्तु म-
नुरग्नेः सुतो भवऽदिति श्रीभागवतपुराणात् । एतेन तस्यापत्य-
मित्यण व्यत्ययेन पष्ठर्थे सप्तमी । तेन स्वारोचिषस्य मनोरन्त-
रे अवधौ पूर्वं कथा कालाक्षेपया अपेक्षगक्रियापेक्षया द्वितीया ।
चित्रायां भवश्चैत्रः । तत्र भव इत्यण् चित्रस्य अद्भुतस्य आश्र-
यो वा चैत्रः । चैत्रनामा स्वारोचिषमनोः पुत्रस्य वंशे समुद्भव
उत्पत्तिर्यस्य एवं भूतः । सुष्ठुरथो यस्य स सुरथः सुरथसंज्ञः
समस्ते क्षितिमण्डले अखिलभूवलये राजा अभूत् । नामेति
प्रसिद्धौ । वंशोऽन्ववायः सन्तान इति त्रिकाण्डी । विद्यया ज-
न्मना वा प्राणिनामन्यतरलक्षणः सन्तानो वंश इत्युच्यते ॥३॥

(नीतिमतोऽपि तस्य दैवाद्राज्यव्युत्तिहेतुभूतावैरिण
आसन्नित्याह-)

तस्य पालयतः सम्यक् प्रजाः पुत्रानिवौरसान् ।

बभूवुः शत्रवो भूपाः कोलाविध्वंसिनस्तदा मं० ५३ लो० ४

तस्येति । प्रजाः प्रकृतीः । उरसा निर्मितानौरसान् उरसो
णचेत्यण् पुत्रान्धर्मपत्नीजातानिव सम्यक् नीतिपूर्वकं यथा-
स्यात्तथा पालयतः तस्य सुरथस्य कोलां कोलानां दक्षिणदेश-
प्रसिद्धां पुरीं विध्वंसयितुं शीलं येषां ते कोलाविध्वंसित्वेन प्र-
सिद्धाः भूपाः राजानः तदा तस्मिन्काले शत्रवः बभूवुः । कोला-
पुरे महालक्ष्मीरिति मात्स्ये । अगस्त्यस्य कोलापुरे महालक्ष्म्या
दर्शनं काशीखण्डेऽपि वर्णितं । कोलां विध्वंसितवन्त इत्यन्व-
यार्थः । कोलाविध्वंसिनस्तथेति मैथिलाः । अत्र तस्य शत्रवस्त-

था बभूवुः यथा कोलाविध्वंसिन इत्यर्थः । तथा तादृशा उद्विक्ता इति वा । पुत इति अव्ययं नरकवाचि तस्मात्पितरं त्रायत इति पुत्रः । पुनातीति पुत्रो वा पुत्रो ह्रस्वश्चेति त्रन् ॥ ४ ॥

ततः किं प्रवृत्तमित्याह ॥

तस्य तैरभवद्युद्धमतिप्रबलदण्डिनः ।

न्यूनैरपिसतैर्युद्धे कोलाविध्वंसेभिर्जितः । मं० द० लो० ५

तस्य तैरिति दण्डो हस्त्यश्वादिसमूहोऽस्यास्तीति दण्डी प्राशस्त्ये अत इतइनठनावितीन्प्रत्ययः । अतिप्रबलश्चासौ दण्डी च तस्य । दमधातोर्जमन्ताडुः । दण्डः सैन्ये दमे यमे । मानव्यूहप्रभेदेष्वश्वेऽर्कानुचरे पथि । प्रकाण्डे लगुडे कोणे चतुर्थोपायगर्वयोरिति विश्वः । यद्वा । अतिप्रबलान्दण्डयितुं शीलमस्येति ताच्छील्ये गिनिः । एवं भूतस्य सुरथस्य तैः कोलाविध्वंसेभिः सह युद्धं संप्रहारः अभवत् । न्यूनैरल्पसाधनैरपि तैः सुरथोजितः अभिभूतः । जयभंगयोर्देवाधीनत्वादिति भावः । न कर्मधारयान्मत्वर्थीय इति भाष्यविरोधात् अतिप्रबलः दण्डो यस्येति विग्रहो न साधीयानिति । जित इति । जि अभिभवे अस्मात् कः ॥ ५ ॥

(ततो मण्डलानां ग्रहणमाह—)

ततः स्वपुरमायातो निजदेशाधिपोऽभवत् ।

आक्रान्तः समहाभागस्तैस्तदा प्रबलारिभिः ॥ मं० द० लो० ६

तत इति । ततः पराजयानन्तरं तदा प्रबलैररिभिः तैराक्रान्तोऽभिभूतः । छिन्नदेशो वा । संप्रति राज्यापायेऽपि भाव्यदेव्यनुग्रहसंपत्स्यमानमन्वधिकारत्वात् महाभागः सुरथः स्वपुरं आत्मकृतनगरीं मूलराजधानीं वा आयातः निजदेशाधिपः मूलराष्ट्राध्यक्षोऽभवत् । वस्तुतस्तु देशविषये तूपवर्त्तनमित्यभिधानादेशशब्दोऽयं स्थानमात्रमाह न जनपदं, एवं च अपीति शेषः । निजदेशाधिपोऽपि स्वसंबन्धिस्थानमात्राधिपोऽपि सुरथस्तैरा-

क्रान्तः स्वपुरमायातोऽभवदित्यन्वयः । स्वपुरमित्यत्र, ऋक्पूर-
वधूः पथामित्यकारप्रत्ययः । आक्रान्त इत्यत्र क्रमेः कर्तर्यात्मने-
पदविषयात्कृत इति निषेधोवाच्य इति वार्तिकेणेन निषेधः । अनु-
नासिकस्य क्रीतिदीर्घः ॥ ६ ॥

(तत्रापि दुरवस्थामाह—)

अमात्यैर्बलिभिर्दुष्टैर्दुर्बलस्य दुरात्मभिः ।

कोशो बलं चापहतं तत्रापि स्वपुरे ततः ॥ मं० ८८॥ श्लो० ७

अमात्यैरिति । तत्र स्वपुरेऽपि ततस्तस्येत्यर्थः । सार्वविभ-
क्तिकस्तसिः । दुर्बलस्य शत्रुक्षपितबलस्य अमात्यैः मंत्रिभिः ब-
लिभिः संजातबलैः सेनावद्भिर्वा दुष्टैः जातप्रकोपैः दुरात्मभिः
लोभाद्युपहतान्तःकरणैः कोशोऽर्थसंचयः अपहतः बलं सैन्यं
चापहतं । अपहतः अपहतं चेति विग्रहः, नपुंसकमनपुंसके
नैकवच्चास्यान्यतरस्यामिति नपुंसकशेष एकवद्भावश्च । अमा
सहसमीपेभवा अमात्याः । अव्ययात्त्यप् इति त्यप् । मंत्री धी
सचिवोमात्यइत्यमरः । कोशः स्यादर्थसंचय इति हैमः । अपि-
शब्दोगर्हायाम् । अपिः । पदार्थकुत्सनवैवर्ण्यसम्पत्त्यलाभेष्वित्य-
भिधानात् ॥ ७ ॥

(कोशादिहरणेऽपि विपत्तिमाह—)

ततो मृगयाव्याजेन हतस्वाम्यः स भूपतिः ।

एकाकी हयमारुह्य जगाम गहनं वनम् ॥ मं० ८९॥ श्लो० ८

तत इति । ततस्तस्मात्पुरात् हतं स्वामिन ईश्वरस्य भावः
स्वाम्यं यस्मात्सः । ब्राह्मणादित्वात् ष्यञ् । स भुवो भूमेः पतिः
सुरथः एकाकी सहायरहितः हयं तुरगमारुह्य मृग्यन्तेऽन्विष्यन्ते
मृगादयो यत्र सा मृगया । परिचर्या परिसर्या मृगयाटाव्यानामु-
पसंख्यानमिति साधुः मृगयायाः आखेटस्य व्याजेन छलेन गहनं
दुःखगम्यं वनं जगाम गाह्यत इति गाहूविलोडने । बहुलमन्यत्रा-
पीतियुच् कल्लूगहनयोरिति निर्देशाद्भूस्वः । गह्वरे कलिले चापि

गहनं वनदुःखयोरिति हैमः । हयं मार्गमिति यत्तदनभिधानान्नयु-
क्तं आच्छोदनं मृगव्यं स्यादाखेटो मृगयास्त्रियामित्यमरः । कप-
टोऽस्त्रीव्याजदम्भोपधयश्छद्मकैतव इत्यमरः । एकाकीत्यत्र, ए-
कादाकिनिच्चासहाय इत्याकिनिच् ॥ ८ ॥

(वनेऽपि सत्स्थानप्राप्तिमाह -)

स तत्राश्रममद्राक्षीद्विजवर्यस्य मेधसः ।

प्रशान्तश्वापदाकीर्णं मुनिशिष्योपशोभितम् ॥ १०१०२लो०६

स तत्रेति । स सुरथः तत्र वने द्विजेषु वर्चस्य श्रेष्ठस्य मेधसः ।
मेधसंगमे मेधते सर्वं संगच्छते अस्मिन्निति मेधाः । सर्वधातुभ्यो
ऽसुन्निति असुन्प्रत्ययः तस्य मेधो नाम्नो मुनेः आश्रमं मुनिनिवा-
सोचितं स्थानमद्राक्षीत् । मुनेस्तपः प्रभावात् किंभूतमाश्रमं,
आश्रम्यते अत्रेत्याश्रमः । श्रमु तपसि । घञ् । नोदात्तोपदेशस्ये-
ति वृद्धिर्न । प्रशान्तैः हिंसोपरतैः श्वापदैः हिंस्रपशुभिराकीर्णं
व्याप्तं । पुनः किंभूतमाश्रमं मुनेर्मेधसः शिष्याः । मुनयो मनन-
शीलाश्च ते शिष्याश्चेति वा । मुनयश्च शिष्याश्चेति वा । तैरुप-
शोभितम् । शिष्यत इति शिष्यः । शासु अनुशिष्टौ । एतिस्तुशा-
सिति क्यप् । शास इदङ्हलोः । शासिवसीतिषत्वम् । अलंकृतं ।
वृत्रवरणे ऋहलोऽयत् । सुष्ठुमेधा यस्येति बहुव्रीहौ नित्यमसि-
च्प्रजामेधयोरित्यसिच् प्रत्ययान्तः अत्र सुमेधस्-शब्दो मुनिवा-
ची । आकीर्ण इति कृविक्षेपे आङ्पूर्वः । ततः क्तः । ल्वादिभ्यश्च इति
निष्ठाणत्वम् । ऋतइद्वातोः । उपधायाश्चेति दीर्घः । शुनः इव
पदानि येषां त इति विग्रहे शुनो दन्तः ष्टेति दीर्घत्वं श्वापदप्रयोग-
निष्पत्तिः । श्वापदा हिंस्रपशव इति हारावली । मेधस इति वस्तु-
तो वसिष्ठस्य नामान्तरम् । यच्च लक्ष्मीतंत्रे अमुष्याः सावताराया
महालक्ष्म्या मयानघ । जन्मानि चरितैः सार्द्धं स्तोत्रैर्वै वेदवा-
दिना । कथितानि पुरा शक्र वसिष्ठेन महात्मना । स्वरोचिषेऽन्त-
रे प्राप्ते सुरथाय महात्मने । समाधये च वैश्याय प्रणताय च

सीदत इति । तंत्रान्तरेऽपि । श्रीशस्तु रूपमास्थाय विप्रस्य च सुमेधसः । स्वमायां ज्ञापयामास सुरथाय समाधये इति ॥ ९ ॥

(आश्रमस्थस्य वृत्तमाह—)

तस्थौ किञ्चित्स कालं च मुनिना तेन सत्कृतः ।

इतश्चेतश्च विचरन् तस्मिन्मुनिवराश्रमे ॥ सं० ११३ न ०१०

तस्थाविति । हे मुनिवर क्रोष्टुके । सः सुरथः तेन मुनिना मेधसा सत्कृतः पूजितः इतश्चेतश्च अनियतदिग्देशं विचरन् भ्रममाणः तस्मिन्नाश्रमे कञ्चित्कालं तस्थौ । कञ्चित्कालमिति अत्यंतसंयोगे द्वितीया । मुनिवरस्य मेधस आश्रमे इति वा तस्मिन्नाश्रमे तेन मुनिना इतः प्राप्तः सत्कृतश्च सन् किञ्चित्कालं चेतश्च स्वान्तं विचरन् तपःक्षमं स्यान्न वेति विन्तयन् तस्थाविति ॥ १० ॥

(तत्रस्थितस्य मानसं व्यापारमाह—)

सोऽचिन्तयत्तदा तत्र ममत्वाकृष्टचेतनः ।

मत्पूर्वैः पालितं पूर्वं मयाहीनं पुरं हि तत् ॥ सं० ११३ न ०११

मद्भृत्यैस्तैरसद्भृत्यैर्द्धर्मतः पाल्यते नवा ।

सोऽचिन्तयदिति सार्द्धश्लोकेनान्वयः । ममेति षष्ठ्यंतप्रतिरूपकमव्ययम् । ममभावो ममत्वं भावे त्वः । ममत्वेन ममेदमित्यभिमानेन आकृष्टा चेतना बुद्धिर्यस्यसः सुरथः तदा आश्रमप्राप्त्यवसरे तत्र स्थितः सन् अचिन्तयत् वक्ष्यमाणपदार्थजातमस्मरत् । तदाह मत्पूर्वैरिति । यत्पुरं मत्पूर्वैर्मदीयप्राचीनपुरुषैश्चैत्रादिभिः पूर्वं प्राक्काले पालितं रक्षितं पूर्वमित्यत्यन्तसेयोग द्वितीया तत् मया हीनं त्यक्तं । ओहाक् त्यागे क्तः घुमास्थेतीत्वं ओदितश्चेति निष्ठा नत्वम् । तच्चिन्तायां हेतुः । यच्च स्मृतौ । स्वान्ववायागतं यस्तु धर्मा धर्मोपसाधनम् । स्वान्ववायोद्भवैः सम्यक् पालनीयं हि धर्मत इति । तत्पुरं असत् असमीचीनं वृत्तं आचरणं येषां तैरिति हेतुगर्भविशेषणं मद्भृत्यैः ममसेवकैः ।

भृतेः सञ्ज्ञायामिति क्यप् । धर्मतः नीत्या पाल्यते वा न पाल्यत
इति अचिन्तयदित्यनेनान्वयः । यद्वा धर्मतः धर्ममाश्रित्य दुः-
खेभ्यः पाल्यते नवेति ल्यब् लोपे पंचमीति । हिर्हेतावधारणे ।
वृत्तं पद्यं चरित्रेत्रिष्विति । धर्माः पुण्ययमन्यायस्वभावाचार-
सोमपाइत्यमरः ॥ ११ ॥

न जाने सप्रधानो मे शूरहस्ती सदामदः ॥ सं० १३ श्लो० १२
मम वैरिवशं यातः कान्भोगानुपलप्स्यते ।

न जान इति । सप्रधानः महामात्रसहितः सः प्रसिद्धः दाम
इति वा छेदः । दामानियतीति दामदः । यात इति कः । नपुंसि
दामसंदानमित्यमरः । सः प्रधानः मुख्यो वा लिंगव्यत्यय आर्थः ।
ये प्रधानाः पुरोगमाः इति लंकाकाण्डेऽपि । सदा सर्वस्मिन्का-
ले मदो दानधारा यस्य सः महामात्राप्रधानानीत्यमरवचनेन ।
प्रधानं स्यान्महामात्रं प्रकृतौ परमात्मनि । प्रज्ञायामपि च क्लीव-
मेकत्वे तूतमे सदेति कोषेण च यद्यपि प्रधानशब्दस्य क्लीबत्वमु-
च्यते तथापि महामात्रः प्रधानः स्यादिति पुंस्काण्डे एवोपात्त-
वचनात्पुंल्लिंगोऽपि । मे मम शूरहस्ती शूरनामा शूरो वा हस्ती
मम वैरिवशं मदीयशत्रुपारतंत्रे यातः प्राप्तः कान्कियतः कीदृ-
शान्वा भोगान् लप्स्यत इति अहं न जाने । न जानामीत्यर्थः ।
अत्र कर्त्तरि लट् अनुपसर्गाच्च इत्यात्मनेपदं उत्तमपुरुषैकवचनं ।
पालनेऽभ्यवहारे च निर्वेशे च पणे स्त्रियाम् । भोगः सुखे भुजंगा-
नां शरीरे कर्णयोरिति कोशान्तरम् । रिपौ वैरिसपत्नारिद्विषद्वेषण
दुर्हृद इति त्रिकाण्डी । उपलप्स्यत इति लभेर्लटिस्वे स्वरिचेति
भस्य चत्वे रूपम् ॥ १२ ॥

ये ममानुगता नित्यं प्रसादं धनं भोजनैः ॥ सं० १४ श्लो० १३
अनुवृत्तिं ध्रुवं तेऽद्य कुर्वन्त्यन्य महीभृताम् ॥

ये ममेति । प्रसादस्तुष्टिदानं, धनं वर्षदेयं दानं, भोजनं प्रति-
दिनं देयं । अथवा प्रसादोऽनुग्रहः, धनं प्रीतिदानं, भोजनं वेत्-

नं, तैर्हेतुभूतैः ये मम अनुगताः मामन्वजीवन् तेऽद्य संप्रति अन्येषां महीभृतां राज्ञां प्रसादधनभोजनैरेव हेतुभूतैः अनुवृत्तिं सेवां कुर्वन्ति । ध्रुवमिति निश्चये वितर्के वा प्रसादेत्यादि साक्षात्क्षो देहलीदीपकन्यायेनोभयत्र संवध्यते । ममेति पृष्ठी न कारक-पृष्ठी नलोकेति तस्या निषेधात् । ध्रुवो प्रभेदे क्लीबन्तु निश्चिते शाश्वतेत्रिष्वित्यमरः ॥ १३ ॥

असम्यगव्ययशीलैस्तैः कुर्वद्भिः सततंव्ययम् ॥ सं०१३ प्र०१४

संचितः सोऽतिदुःखेन क्षयं कोशो गमिष्यति ।

एतच्चान्यच्च सततं चिन्तयामास पार्थिवः ॥ सं०१६ प्र०१५

असम्यगिति । असम्यगव्ययशीलैः अनुचितव्ययपरैः सततं निरंतरं व्ययं नाशं कुर्वद्भिः तैः प्रतिपक्षैः हेतुभूतैः अतिदुःखेन महता कष्टेन संचितः कोशः क्षयं गमिष्यति । यच्च । आगमे च व्ययाभावे व्यये चानागमे क्रमात् । कोशस्य वृद्धिनाशौ स्त स्तत्साम्ये पूर्वरूपतेति नीतेः । दुःखतत्क्रियायामिति धातोरतिदुःखमिति रूपं दुर्गतं स्वमिन्द्रियं यस्मिन्निति वा । सर्वथापि नरणाभ्यामिति णत्वप्रसंगः । धातुना प्रयोगप्रसंगे सिद्धिपक्षे तत्र विसर्गस्यैवोपलभ्यमानत्वेन रात्परत्वाभावात् । द्वितीय पक्षे दुरित्यस्य पदत्वेन समानपदत्वाभावात् व्ययेति । व्ययनं व्ययः वित्तोत्सर्गः । व्ययवित्तसमुत्सर्ग इति चौरादिकाददन्ताद्भावे घञि रूपम् । व्ययगतावित्यस्माद्वा पुंसीति घः । शीलं स्वभावे सद्भूते इत्यमरः ॥ १४ ॥ एतच्चेति । पृथिव्यां विदितः पार्थिवः । तत्र विदित इत्यञ् । यद्वा पृथिव्या ईश्वरः पार्थिवः । तस्येदमित्यण् । एतत् मद्भृत्यैरित्यादि अन्यच्च विषयान्तरं सततं निरंतरं । सततं विस्तृतमिति वा । चिन्तयामास ॥ १५ ॥

तत्र विप्राश्रमाभ्यांसे वैश्यमेकं ददर्श सः ।

स पृष्टस्तेन कस्त्वं भो हेतुश्चागमनेऽत्र कः ॥ सं०१६ प्र०१६

तत्रेति । सः तत्र तपोवने आश्रमस्य । अभ्यश्यते व्याप्यत इ-
त्यभ्याशः अशूङ् व्याप्तौ तालव्यान्तः कर्मणि घञ् । अभ्याशे नि-
कटे एकं द्वितीयरहितं वैश्यं वणिजं ददर्श । वैश्यमिति विशप्रवे-
शने किप् स्वार्थे ष्यञ् । श्वामिवैश्ययोरिति निर्देशात् । विप्रेति
क्रोष्टुकेः संबोधनम् । विप्राश्रमाभ्याशइत्येकपदं वा । अभ्याशे-
निकटाभ्यर्ण इत्यमरः । भो इत्यामंत्रणेऽव्ययम् । कः किं नामा
किं वर्णो वा त्वं च पुनरत्र तवागमने को हेतुः किं निमित्तं । पृष्टइति
प्रच्छन्तीप्सायां क्तः ग्रहिज्येति संप्रसारणं । ब्रूवेति षः । छुनाष्टुः १६ ॥

सशोकइव कस्मात्त्वं दुर्मना इवलक्ष्यसे ।

स शोकेति । तथा शोकेन इष्टवियोगचिन्तनेन सहित इव अ-
पहतशरीरत्वात् दुःखनिबन्धनचिन्तावशाद्दुस्स्थं विकृतं मनो य-
स्यैवंभूत इव क्रियास्वास्थिरत्वात् इवेतिसाम्ये शारदाभ्रमिव पे-
लवमायुरितिवत् त्वं मया कस्माद्धेतोर्लक्ष्यसे हेतुश्चागमनेत्रेत्य-
स्येव हेतुग्रहणस्य पंचमीकल्पनं निमित्तपर्यायप्रयोगे सर्वासां प्राय
दर्शनमित्यनेन कस्मादिति पंचमी । मन्युशोकौ तु शुक् स्त्रियामि-
त्यमरः । लक्ष्यस इत्यत्र कर्मणि यक् । स पृष्टइति पूर्वान्वयि ॥
इत्याकर्ण्य वचस्तस्य भूपतेः प्रणयोदितम् ॥ मं० १८ प्रलो० १०
प्रत्युवाच स तं वैश्यः प्रश्रयावनतो नृपम् ॥ मं० १९ ॥
वैश्य उवाच ॥ मं० २० ॥

इत्याकर्ण्येति । इति कस्त्वमित्यादिप्रणयेन प्रेम्णा विश्रम्भेण
वा उदितं उदीरितं भूपतेः वचः आकर्ण्य प्रश्रयेण विनयेन अव-
नतः नम्रः स वैश्यः तं नृपं प्रत्युवाच प्रत्युत्तरमवदत् । विश्रम्भः
प्रणयेऽपि चेत्यमरः । वैश्यउवाचेति यद्यप्ययमर्थः पूर्वश्लोक ए-
वोपलभ्यते तथापि पुराणसंप्रदायोऽयं स्पष्टार्थः ॥ १७ ॥

(किमुवाचेत्याह समाधिरिति चतुर्भिः श्लोकैः—)

समाधिर्नाम वैश्योहमुत्पन्नो धनिनां कुले ॥ मं० २१ प्रलो० १८

पुत्रदारैर्निरस्तश्च धनलोभादसाधुभिः ।

समाधिरिति । धनिनामाढ्यानां कुले उत्पन्नः । साध्नुवन्ति परकार्यमिति साधवः । साधसंसिद्धौ । कृवापाजिमि स्वदिसाध्य-सूभ्य उणेति उण् । धनलोभादसाधुभिः धनेषु गाध्यादसाधुभिः अशिष्टाचरणैः पुत्रैः दारैः नान्यदीयकार्यसाधनपरैर्वेतिहेतुगर्भं विशेषणम् । पुंनाम्नो नरकात्पितरं त्रायंत इति पुत्राः आत्मजाः । दारयन्ति भेदयन्ति भातृनिति दाराः पत्नी । द्विविदारणे णिजंतम् । दारजारौकर्तरिणिलुक्चेति घञ् । अथ पुंभूम्निदारा इत्यमरः एवंभूतैः पुत्रदारैः पुत्रैश्च दारैश्च चकाराद्धृत्यैः निरस्तः प्रत्याख्यातः समाधिनामावैश्योऽहमस्मीति शेषः । नामेति प्रसिद्धौ । समाधिरिति समः सर्वपर्यायः, आधिर्मनोव्यथा यस्यासौ समाधिः । आधिरित्यत्रोपसर्गे घोः किः । आतोलोपः । भार्याजायाथ पुंभूम्निदाराइत्यमरः । निरस्तइति निरपूर्वादसुक्षेपणइतिधातोक्तः । प्रत्यादिष्टो निरस्तः स्यात्प्रत्याख्यातो निराकृत इत्यमरः । अत्र पूर्वार्द्धेन कस्त्वंभो इत्यस्योत्तरमुक्तम् । उत्तरार्द्धेन तुसशोक इव कस्मादित्यस्योत्तरम् १८ ॥

(शोकेहेत्वन्तरं वदन्नत्रागमने निमित्तमाह)

विहीनश्च धनैर्दारैः पुत्रैरादायमेधनम् ॥ मं० २२ पृ० १६

वनमभ्यागतो दुःखी निरस्तश्चाप्तबंधुभिः ।

विहीनश्चेति । अत्रविहीनधनैरितिगौडपाठः । स्वजनैरिति दाक्षिणात्याः । चोऽप्यर्थः । हेआप्त आकस्मिकेष्ट । केवलं पुत्रदारैरेव निराकृतः । किन्तु बंधवो ज्ञातयस्तैरपि निराकृतः प्रत्याख्यातः मे धनैः धनवत्प्रीतिभाजनैः पुत्रैर्दारैश्च धनं आदाय विहीनस्त्यक्तोऽतएव दुःखी अहं वनमभ्यागत इत्यन्वयः । आप्तैस्तैरनाप्तप्रायैः पुत्रबन्धुप्रभृतिभिरनाप्तवत्परित्यक्तस्य मम अहेतुको बंधुस्त्वमित्यामेतिसंबोधनाभिप्रायः । पुनरसौ स्वधनं यथाकथंचिन्मा गृह्णात्विति बुद्ध्या पुत्रदारैस्त्यक्तो बंधुभिश्च । यः प्राणाप्रियैः

पुत्रदारैः परित्यक्तः सोऽस्माभिः सजातीयतामात्रपरिचयस्नेहै-
र्विविधानर्थं भाजनं किमिति सत्कर्तव्य इति हेतोर्निरस्त इति
भावः । त्यक्तं हीनं विधुतमित्यमरः । आत्माः सुहृदो बन्धवो ज्ञात
यस्तैरित्येकपदं वा । अनेन दुर्मना इव लक्ष्यसद्व्यस्योत्तरम् ।
उत्तरार्द्धेन हेतुश्चागमनेत्र क इत्यस्योत्तरम् ॥ १९ ॥

सोऽहं न वेद्मि पुत्राणां कुशलाकुशलात्मिकाम् ॥ म. २४ प्रलो ०२०

प्रवृत्तिं स्वजनानां च दाराणां चात्र संस्थितः ।

सोऽहमिति । अत्राश्रमे संस्थितः संगतोऽत्रत्यैः स्थितः सं-
स्थित इव संस्थितः । मृतप्राय इति वा । संस्थाधारे स्थितौ मृता-
वित्यभिधानात् । सोऽहं पुत्राणां दाराणां च दाराः पुंसि च भूधे-
वेत्यभिधानात् पुंस्त्वबहुत्वे । चात्स्वजनानां सुहृदां ज्ञातीनां वा ।
कुशलं शुभं अकुशलमशुभं आत्मा स्वभावः शरीरं वा यस्याः
सा कुशलाकुशलात्मिका तामित्यत्र मन्त्रन्ताद्वहुव्रीहेर्डावुभा-
भ्यामित्यजंतात्स्वार्थे कः । प्रत्ययस्थाद्वितीत्वं । शेषाद्विभाषेति
वा रूपम् । आत्मा यत्नो धृतिर्बुद्धिः स्वभावो वर्ष्मचेत्यमरः ॥ २० ॥

(तामेव विविच्य दर्शयति)

किं नु तेषां गृहे क्षेममक्षेमं किं नु साम्प्रतम् ॥ म. २४ प्रलो ०२१

कथं ते किं नु सद्वृत्ताः दुर्वृत्ताः किं नु मे सुताः ।

किं मिति । प्रथमं किमिति पदं जुगुप्सने । नु इति च वितर्कः ।
द्वितीयं किञ्चु इति पदद्वयं विकल्पे अग्रेऽप्येवं । येषां पुत्रादीनां गृ-
हक्षेत्रापत्यादौ क्षेमं कल्याणं अक्षेमं वा साम्प्रतमधुना । संप्रत्येव
साम्प्रतं प्रज्ञाद्यण् । कथं किंविधास्ते सत्साधु वृत्तं शीलं येषां दुर्वृत्ता
दुःशाला वा मे सुता इति । सर्वोऽपि जुगुप्सितो वितर्क इत्यर्थः ।
सुतानां मुख्यत्वेन तच्चिन्तया दारादिग्रहणसिद्धे सुता इत्युक्तम् ।
इतरोपलक्षणं च । विकल्पे किं किमूतं च किं पृच्छायां जुगुप्सने ।
नुः पृच्छायां विकल्पे चेत्यमरः ॥ २१ ॥

राजोवाच ॥ मं० २६ ॥

राजेति कनिन्युवृषितक्षिराजिद्युप्रतिदिव इति कनिन् ।

यैर्निरस्तो भवाँल्लुब्धैः पुत्रदारादिभिर्धनैः ॥ मं० २७ लो० २२

तेषु किं भवतःस्नेहमनुबध्नातिमानसम् ॥ मं० २८ ॥

यैरिति हे समाधेवैश्य, यैः लुब्धैः गृध्नुभिःपुत्रदारादिभिः भवान्त्वं धनैर्हेतुभूतैर्निरस्तः । मानसं कर्तुं । तेषु भवतः मानसं स्नेहं किमनुबध्नाति । किमर्थं करोतीत्यर्थः । तादृशेषु स्नेहनिबन्धनं गर्हितं जुगुप्सितं त्याज्यमिति भावः । यदाह । सर्वदास्निह्यति स्निह्येदुह्येच्च दुह्यतेपुनः । सौजन्यं सुजने कुर्याद्दौर्जन्यमपि दुर्जन इति ॥ २२ ॥

(राज्ञः शंकाया याथार्थ्यं मन्वानो वैश्य आह—)

वैश्यउवाच ॥ मं० २९ ॥

एवमेतद्यथा प्राह भवानस्मद्वतं वचः ॥ मं० ३० लो० २३

किं करोमि न बध्नाति मम निष्ठुरतां मनः ॥

एवमिति । चतुर्भिः अस्मद्वतमस्मद्विषयं अस्मद्वोदोद्देश्यकं वचः यथा यादृशं यत्प्रकारकं प्राह ब्रवीति एवमेतत् यथार्थमिति । किं करोमि कमुपायं करोमि मम मनः अन्तःकरणं निष्ठुरतां पारुष्यं न बध्नाति न लभते इत्यन्वयः । कर्कशं कठिनं क्रूरं कठोरं निष्ठुरं दृढमित्यमरः ॥ २३ ॥

यैः सन्त्यज्य पितृस्नेहं धनलुब्धैर्निराकृतः ॥ मं० ३१ लो० २४

पतिस्वजनहार्दं च हार्दितेष्वेव मे मनः ॥

यैरिति । यैः पूर्वोक्तैः पुत्रैः पितृविषयकं स्नेहं दारैः पतिविषयकं हार्दं प्रेमबन्धुभिः स्वजनविषयकं हार्दं सन्त्यज्य अहं निराकृतस्त्यक्तः । स्नेहत्यागे हेतुगर्भं विशेषणमाह-किंभूतैः यैः धनेषु लुब्धैः तेषु तथाविधेष्वपि मे मनः हार्दं च सप्रेमैव एव कारोभिन्नक्रमः । जानन्निति । ज्ञावबोधने इत्यस्य श्रान्तस्य लटः शत्रा-

देशे श्राभ्यस्तयोरात इत्यालोपे रूपम् । हृदयस्य कर्म हार्दं
हार्दमस्यास्तीति हार्दि अतइनठनावितीन्प्रत्ययः ॥ २४ ॥

किमेतन्नाभिजानामि जानन्नपि महामते ॥ सं०३-प-१०-५

यत्प्रेमप्रवणं चित्तं विगुणेष्वपि बन्धुषु ॥

किमेतदिति । महती मतिर्यस्यसः तत्संबोधने हे महामते राजन् । जानन्नपि ज्ञानवानप्यहं विगुणेषु विरुद्धगुणेष्वपि बन्धुषु सामान्यज्ञातिमात्रभावं प्राप्तेषु पुत्रादिषु यच्चित्तं प्रेमप्रवणं स्नेहानुबंधि एतत्किमिति नाभिजानामीत्यन्वयः । ज्ञानफलकयम-सहितचित्तत्वाभावान्नजानामीत्यर्थः । प्रवणंक्रमनिम्नोर्व्यां प्र-द्वेनातु चतुष्पथे इत्यभिधानात् ॥ २५ ॥

तेषां कृते मे निःश्वासो दौर्मनस्यं च जायते ॥ सं०३३-प-१०-६

करोमि किं यन्न मनस्तेष्वप्रीतिषु निष्ठुरम् ॥

तेषामिति । निःश्वासाइति नव्यानां पाठः । निःश्वास इति प्राचीनपाठः । निर्गच्छति श्वासो यस्मात्स निःश्वासः शोकः कृते इति हेत्वर्थकमव्ययम् । वा नपुंसके भावे क्तः । तेषां कृते सप्तमी । यद्वाकरणंकृत् संपदादित्वाद्भावेक्किप् । ततश्चतुर्थी । तेषां सुतानां कृते हेतोः क्षेमलाभयोः संसिद्धिविषये वासंसिद्धिप्रयुक्त्यै वा, मे मम नितरां श्वासः जायते दुःस्थं मनोयस्य स दुर्मनाः दुर्मन-सो भावो दौर्मनस्यं चित्तकालुष्यं च जायते तद्वृत्तानुपलब्धिचि-तया श्वासाधिक्यं दौर्मनस्यं च मम जायत इत्यर्थः । जायत इति वचनविपरिणामेनोभयत्र संबध्यते । ननु यदि ते त्वत्त उदासी-नास्तद्व्यनर्थं तद्वृत्तान्तानुपलब्धितो दौर्मनस्यादी त्याशंकाया माह । करोमीति । अप्रीति युक्तेषु तेषु सुतादिषु यद्यस्मान्मनः परुषं निष्ठुरं न भवति तत्किं करोमि । ईदृग्दुर्वचनानर्थकारिषु तेषु यन्मनो निष्ठुरं न भवति तत्र स्वानुराग प्रवर्तकं हेतुं न पश्यामि दौर्मनस्यमित्यत्र ब्राह्मणादित्वात्ष्यञ् ॥ २६ ॥

तत्रोभयोरपि तत्त्वमजानतोर्विद्वदुपसत्तिमाह क्रोष्टु

किं प्रति मार्कण्डेयः ।

मार्कण्डेय उवाच ॥ मं० ३५ ॥

ततस्तौ सहितौ विप्र तं मुनिं समुपस्थितौ ॥ मं० ३६ पलो० २३

समाधिर्नाम वैश्योऽसौ सच पार्थिवसत्तमः ।

ततस्ताविति । हे विप्र । ततः संवादानन्तरं असौ सन्निकृष्टो यथोदितस्वाचारो वैश्यः सच यैर्निरस्त इति स्नेहकारणप्रष्टा । पार्थिवेषु राजसु सत्तमः श्रेष्ठतमः सुरथः । तौ वैश्यपार्थिवौ सहितौ युगपदेव सहितौ हितसंयुक्तौ मिलितौ वा तं प्रसिद्धं सुमेधसं नाममुनिं समुपस्थितौ उपसन्नौ सम्यगुपजग्मतुर्वा ॥ २७ ॥

तत्र गतयोः कृत्यमाह—

कृत्वा तु तौ यथान्यायं यथार्हं तेन संविदम् ॥ मं० ३७ पलो० २४

उपविष्टौ कथाः काश्चिच्चक्रतुर्वैश्य पार्थिवौ ॥ मं० ३८ ॥

कृत्वेति । न्यायमनतिक्रम्य यथान्यायं अर्हणमर्हः । घञ् । तमनतिक्रम्य यथार्हं । यथायोग्यमित्यर्थः । तेन मुनिना सह संविदं संभाषणं कृत्वा उपविष्टौ तौ वैश्यपार्थिवौ वैश्यस्याल्पाच्चं तरत्वात्पूर्वनिपातः । काश्चित्कथाः वाक्यप्रबन्धान् चक्रतुः । तुः स्याद्भेदेऽवधारणे । संविक्रियाप्रतिज्ञायामाचारे ज्ञानसंकरे । संभाषायां क्रियाकाले संकेते नास्ति भाषणे इत्यभिधानात् संभाषणार्थः संविच्छब्द इति ॥ २८ ॥

॥ राजोवाच ॥ मं० ३९ ॥

भगवंस्त्वामहं प्रष्टुमिच्छाम्येकं वदस्व तत् ॥ मं० ४० पलो० २५

दुःखाय यन्मे मनसः स्वचित्तायत्ततां विना ॥

भगवन्निति । हे स्व आत्मीय भगवन् षडैश्वर्यसम्पन्न मुने यत् स्वचित्ते स्वहृदि आयत्ततां निरोधं विना मे मनसः दुःखाय दुःखसाधनं भवतीति त्वां यदेकं मुख्यं केवलं वा वस्तु प्रष्टुमिच्छामि

तद्वदकथयेति । प्रष्टुमिच्छामि नधाष्टर्थात्प्रच्छामीति । मुनिस-
न्निधौ स्वस्थानौद्धत्यमभिव्यनक्ति । मनोनिरोधेन हि वासनाया
अत्यन्तनिवृत्तेः स्मृतिजन्मदुःखादि नानुभूयते । मनोनिरो-
धश्चास्माकं विषयलंपटानां नास्ति । अतः संकल्पविकल्पात्म-
कमनोवशं वदस्व स्मृत्यादिजन्यं दुःखं भवतु नाम परन्तु दृष्ट-
दोषेऽपि विषये मम प्रवर्तयित्री काचिदधिष्ठात्री देवतास्ति, उत
मनस एव कश्चिदुर्वचः स्वभाव इति सकलप्रश्नाभिप्रायः । व-
दस्वेत्येकं वा पदं आत्मनेपदं तु छन्दसि सर्वविधीनां वैकल्पिक-
त्वात्पुराणादेरपि मुनिप्रणीतस्य छन्दोवदभिधानात् । यद्वा ।
भासनोपसंभाषा ज्ञानयत्नविमत्युपसंत्रणेषु वद इति सूत्रेण य-
त्नेन वदस्वेत्यर्थे वदेरात्मनेपदम् । एके मुख्यान्यकेवला इत्यमरः
स्वो ज्ञातावात्मनिस्त्वं त्रिष्वात्मीये स्वो स्त्रियां धने इति त्रिका-
ण्डी । संकल्प विकल्पात्मकं मनः । निश्चयात्मकं चित्तं । आय-
त्ततामित्यत्र पृथग्विनानानाभिरित्यादिना द्वितीया ॥ २९ ॥

तदेव विवृणोति ।

ममत्वं गतराज्यस्य राज्याङ्गेष्वखिलेष्वपि ॥ मं० ४१ लो० ३०
जानतोऽपि यथाज्ञस्य किमेतन्मुनिसत्तम ॥

ममत्वमिति । गतं राज्यं राज्यकर्म यस्य जानतोऽपि ज्ञानव-
तोऽपि अज्ञस्य यथा मूढस्येव मम अखिलेष्वपि समस्तेष्वपि रा-
ज्यांगेषु सप्तसु ममत्वं अस्वीये स्वीयबुद्धिः किमेतत्किं निबन्धन
मित्यन्वयः । सप्तांगं यथा कामन्दकीये । स्वाम्यमात्यश्च राष्ट्रं च
दुर्गं कोशो वलं सुहृत् । परस्परोपकारीदं सप्तांगं राज्यमुच्यत
इति । मुनिषु सत्तमातिश्रेष्ठेति सुमेधसः संबोधनम् । यथातथे
वैवमित्यमरः ॥ ३० ॥

अयं च निकृतः पुत्रैर्दारैर्भृत्यैस्तथोजिभूतः ॥ मं० ४२ लो० ३१

अयमिति । चकारोऽप्यर्थः । अयमपि वैश्यः पुत्रैर्निकृतः
सज्जनैश्च संयुक्तैः पुत्रैर्द्विजैश्च ॥ =

विप्रकृतः खलीकृत इति यावत् । तथा दारैः कलत्रैः भृत्यैः सेवकै-
रपि उज्झितः उत्सृष्टः । स्वजनेन मित्रबान्धवेनापि सन्त्यक्तः ।
तेषु पूर्वोक्तेषु पुत्रादिषु प्रतिशयेन हार्दी स्नेहवान् । निक्रियते खि-
लीक्रियत इति निरुक्तः । निरुक्तः स्याद्विप्रकृतः । वा, निरुक्तस्त्व-
नृजुः शठः । निरुणोति हिनस्तीति निरुक्तः । हिंसकोऽयमनृजुः
शठ इत्युज्झितः निष्कृतइतित्वप्रस्तुतार्थत्वादपपाठः । तथाच ।
निष्कृतिः प्रायश्चित्तिः । जीवतो नास्ति निष्कृतिरिति प्रयोगात् ।
प्रायश्चित्तिस्तु निष्कृतिरिति कोशाच्च ॥ ३१ ॥

उपसंहरति—

एवमेष तथाहं च द्वावप्यत्यन्तदुःखितौ ॥ मं० ४३ ॥ श्लो० ३२ ॥
दृष्टदोषेऽपि विषये ममत्वाकृष्टमानसौ ॥

एवमिति । एवमुक्तप्रकारेण एष वैश्यस्तथाहं चेति द्वावपि अत्यं-
तदुःखितौ । दुःखहेतुमाह-दृष्टो दोषो यस्येति एवंविधे विषये
देशे वा पुत्रदारादिवस्तुनि विषयस्य दृष्टदोषत्वमध्रुवत्वम् । अ-
न्ततो दुःखहेतुत्वं च ममभावो ममत्वं ममत्वेनाकृष्टे मानसे य-
योस्तौ । पित्र् बंधने विधिनोति निबध्नातीन्द्रियाणीति पचाद्यच् ।
परिनिवि इति पत्वम् । विषयो यत्र यो ज्ञातस्तत्र गोचरदेशयोः ।
शब्दादौ जनपदे चेति हैमः । विषयः शब्दस्पर्शरूपरसगन्धलक्ष-
णः ग्रामसमूहादिलक्षण इति वा ॥ ३२ ॥

तत्केनैतन्महाभाग यन्मोहो ज्ञानिनोरपि ॥ मं० ४४ ॥ श्लो० ३३ ॥
ममास्य च भवत्येषा विवेकान्धस्य मूढता ॥

तत्केनेति । मम अस्य च ज्ञानिनोरप्यावयोर्यन्मोहोऽन्यथा
प्रतिभानं तत्केन कारणेनेति । तत्किमेतदिति दाक्षिणात्यपाठः ।
नह्यस्मद्विधानां मोहो भवितुमर्हतीत्याह—एषा मूढता विवेका-
न्धस्य । वस्तुतत्त्वपरिच्छेदो विवेकस्तत्रान्धस्य । तद्विहीनस्येत्य-
र्थः । वा अविवेकेन अन्ध इवाविवेकान्धः अविवेकी । सर्वं पश्य-
न्नप्यविवेकी अंध इव भवति । यथा मदान्धः करीति प्रयोगः ।

अत्र हि करी नान्धः किंतु स्वापराधानभिज्ञानादनन्धोऽन्ध इव व्यपदिश्यते । एवं अविवेकान्धस्याविवेकिन इति यावत् । अविवेकिनो हि एतादृशी मूढता भवति । तत्कथमावयोर्मोह इति भावः । अचक्षुषि तमस्यन्धे जले तिमिरकृत्यपीति कोशांतरम् । महाभागेति मुनेः संबोधनम् ॥ ३३ ॥

॥ ऋषिरुवाच ॥ मं० ४६ ॥

ऋषिरिति । ऋपति जानाति सर्वमिति ऋषिः । ऋषी गताविति धातोः सर्वधातुभ्य इतीन्प्रत्ययाधिकारे इगुपधात्किदिति सूत्रेण इनः कित्त्वविधानान्न गुणः । ऋषयः सत्यवचस इत्यमरः । ऋषिर्वेदेवसिष्ठादौ दीधितौ च पुमानिति कोशांतरम् ॥

सर्वैश्वर्यात्मानं ज्ञानिनं मन्यमानस्य राज्ञो ज्ञानित्वाभिमानं तिरः करिष्यन्सामान्यविशेषभावेन ज्ञानं प्रतिपादयन् ज्ञानविशेषस्यैव मोहवैयधिकरणस्य सिद्धान्तितत्वात्सर्वस्यैव निर्मोहत्वप्रसंगेन सामान्यतो ज्ञानमात्रस्य मोहवैयधिकरणस्यासम्भवाद्भवतश्च विशेषज्ञानासम्भवान्न सम्प्रतिज्ञानित्वमित्यभिप्रायेण भगवान्मेधा मुनिरुत्तरमभिधित्सुरनपवर्ग्यं ज्ञानसामान्यं तावदाह—

ज्ञानमस्ति समस्तस्य जन्तोर्विषयगोचरे ॥ मं० ४७ श्लो० ३४ ॥

विषयश्च महाभाग याति चैवं पृथक्पृथक् ॥

ज्ञानमस्तीति । समस्तस्य जन्तोः प्राणिमात्रस्यैव विषयाः रूपरसादयः तेषां गोचरे विषये ज्ञानमन्तःकरणवृत्तिरस्ति । नच मोहाभाव उपलभ्यते । तत्त्वमसि । अहं ब्रह्मास्मि । नेह नानास्ति किञ्चन । को मोहः कः शोक एकत्वमनुपश्यत इत्यादि महावाक्यजात्याभेदज्ञानस्यैव मोहव्यधिकरणताप्रतिपादनात् । अतोऽवैषयिकज्ञानस्य मोहवैयधिकरणं मोक्षे धीर्ज्ञानं विवक्षितम् । किंतु विषये शब्दादौ गोचरे इन्द्रियार्थे तत्तदिन्द्रियजन्यज्ञानमात्रम् यद्यपि विषयगोचरशब्दाभ्यां रूपादिविषयाणामेव प्रतिपा-

दनात् पौनरुक्त्यमस्ति तथापि दुःखितं सुरथं प्रति विषिणोति
वध्नाति इति विषयो दुःखहेतुरिन्द्रियं वशीकरोति गोचर इति प्र-
दर्शनपरत्वान्न पौनरुक्त्यमिति शन्तनुः । विपक्षे बाधकमाह-
विषयश्चेति । विषयश्च पृथक्पृथक् भिन्नस्वभावः । एवं वक्ष्य-
माणक्रमेण यथा गोत्वब्राह्मणत्वादि भेदेन जातिः सामान्यं
पृथक्पृथग्भवति तथा रूपरसादिर्विषयश्च पृथक्पृथग्भ्युपति-
ष्ठते । न च भिन्नविषयज्ञानस्य मोहवैयधिकरणमुपपद्यते ।
अपनिषदाभेदज्ञानस्यैव मोहव्यधिकरणत्वात् । एवं विषयो रूप-
रसादिः पृथक्पृथग्भिन्नो नरादिकं याति प्राप्नोति तत्तद्विषयस्य
तत्तद्विशेषाकारेणोपस्थितत्वादित्यर्थः । रूपं शब्दो गन्धरसस्पर्शा-
श्च विषया अमीत्यमरः । विषयो यत्र यो ज्ञातस्तत्र गोचरदेश-
योः । शब्दादौ जनपदे चेति हैमः । गावं इन्द्रियाणि चरन्त्येष्वि-
त्यधिकरणे गोचरसञ्चरेत्यादिना गोचरशब्दो निपातः । गोचरा
इन्द्रियार्थाश्चेत्यमरः ॥ ३४ ॥

जातिषु विशेषनानात्वमेव निरूपयति ॥

दिवान्धाः प्राणिनः केचिद्रात्रावन्धास्तथापरे ॥ मं० ४८ लो० ३१॥

केचिद्दिवा तथा रात्रौ प्राणिनस्तुल्यदृष्टयः ॥

दिवान्धा इति । केचित्प्राणिनः उलूकादयो दिवा दिनविषये
अन्धाः चाक्षुषज्ञानहीनाः अर्थाद्रात्रौ न । अपरे वायसादयो
रात्रावन्धाः अर्थाद्दिवा न केचिद्भूलता जलौकादयो दिवा रात्रौ
तथान्धा एव । तथा केचिदित्यावर्त्य रक्षोमार्जारतुरगादयो
दिवारात्रौ तुल्यदृष्टयः तुल्यचाक्षुषज्ञाना एवेति । एतेन ज्ञान-
मात्रस्य मोहवैयधिकरण्ये उलूकादीनां दिवा मोहो न वायसा-
दीनां रात्रौ मोहो न भूलताजलौकादीनां सर्वथैव न स्याद्राक्षसा-
दीनां च दिवा रात्रौ तुल्यदृशां मोहस्य का कथेति सर्वापवर्ग
आपतेदिति ॥ ३५ ॥

ननु नास्माभिः प्राणिमात्रस्य ज्ञानित्वमभिप्रेतं किन्तु मनुष्या-

णामेवेति चेत्तदाह । भवाद्विः मनुष्यमात्रस्य ज्ञानित्वमुच्यते
मनुष्य विशेषस्य वेति तत्राद्यं खंडयितुमुपक्रमते—

ज्ञानिनो मनुजाः सत्यं किन्तु ते नहि केवलम्॥ मनु० पृ० ३६
यतोहि ज्ञानिनः सर्वे पशुपक्षिमृगादयः ॥

ज्ञानिन इति । मनोः कश्यपपत्न्याः जाता मनुजाः मनुष्याः
ज्ञानिन इति मतं सति साधु सत्यं, केवलं ज्ञानिन एव नहि कि-
न्त्वज्ञानिनोपीत्यर्थः । केवलं मनुष्यपरं क्रियाविशेषणं एवं
चाज्ञान संवलित ज्ञानिनोऽपि ज्ञानित्वे वैपरीत्यमेव किं न स्यात्
सर्वसत्त्वानां चाज्ञानित्वं तदवस्थमित्याह—अप्यर्थे हेतावधारणे
हिः । तुः स्याद्भेदेऽवधारणे । यत इति । यतः मनुजेभ्योऽन्ये-
ऽपिपशुपक्षिमृगादयः ज्ञानिनः सन्त्ये वहीत्यन्वयः । सर्वेपि
पशवः गोरधिरजोऽश्वोऽश्वतरो गर्धभोमनुष्यश्चेति। एतेष्वपि अ-
ज्ञानसंवलितस्य ज्ञानस्य सद्भावात् । तिर्यग्जातौ पशुः प्रोक्तः सर्व-
प्राणिनि पुंस्ययम् । पशुर्मृगादौ छगले प्रथमे च पुमानयमिति र-
भसः । पक्षिगः प्रसिद्धाः । मृगास्तु । महिषवानर्क्षसरीसृपरुष्ट-
तमृगाश्चेति परिगणिताः सप्तारण्याः । पशवार्दनामपि विषज्ञा-
नसम्भवात्केवलं मनुजाः ज्ञानिनो नहि । ज्ञानविशेषश्च मनुष्य-
मात्रेण संभवतीति ॥ ३६ ॥

इदानीं ज्ञानित्वाविशेषात्प्राणिनां प्रति नियतज्ञाननिबन्धन-
व्यवहारसिद्धिः कथं स्यादित्याशंक्य तामुपपादयितुमाह—
ज्ञानं च तन्मनुष्याणां यत्तेषां मृगपक्षिणाम्॥ मनु० पृ० ३७॥
मनुष्याणां च यत्तेषां तुल्यमन्यत्तथोभयोः ॥

ज्ञानमिति । च एवार्थः । ज्ञानं वैषयिकं स्वभावजं यद्यादृशं मृ-
गपक्षिणां तत्तादृशमेव तेषां तद्विधानां मनुष्याणामस्तीति शेषः ।
मनुष्याणां यज्ज्ञानं तत्तेषां मृगपक्षिणामित्यन्वयः । रूपादिज्ञा-
नस्य तुल्यत्वादिति भावः । तथा प्रतिनियततत्त्वजातिप्रयुक्तोप-
युक्तविषयज्ञानादन्यद्यज्ज्ञानं देहमात्रोपयोगि अशास्त्रजमव्याह-

तज्ज्ञत्वादिनिद्राहारादि तत्समानमित्यर्थः । स्नेहादौ तुल्यज्ञानं नास्तीत्याशंकायामाह—उभयोः मृगादिमनुष्ययोः अन्यत्स्नेहादिज्ञानं तथा पूर्वोक्तप्रकारेण तुल्यं साधारणमित्यर्थः । तथा च श्रुतिः—तेषां पशूनामशनापिपासे एवाभिज्ञानं वदन्ति नाविज्ञातं पश्यन्ति न विदुः श्वस्तनं न लोकालोकाविति । तथा चोक्तम्—आहारनिद्राभयमैथुनं च सामान्यमेतत्पशुभिर्नराणाम् । ज्ञानं नराणामधिको विशेषो ज्ञानेन हीनाः पशुभिः समाना इति ॥ ३७ ॥ मनुष्यमात्रस्य पशवादिसाधारण्ये अर्थक्रियासाम्यमस्तीत्याह—ज्ञानेऽपि सति पश्यैतान्पतगाञ्छावचञ्चुषु ॥ मं० ५१॥प्लो० ३८॥

कणमोक्षादृतान्मोहात्पीड्यमानानपि क्षुधा ॥

ज्ञानेपीति । स्नेहादिज्ञानं तुल्यमुक्तं तत्र कथं स्नेहादिकं तुल्यमित्यत्राह—ज्ञाने वैषयिके सत्यपि एतान्मदांश्रमपरिवर्तिनः क्षुधा बुभुक्षया पीड्यमानानपि मोहान्ममत्वलक्षणाद्धेतोः शावानां शिशूनां चञ्चुषु तुण्डेषु आहतः कणानां मोक्षो निक्षेपो यैः तान्कणमोक्षादृतान् । वाहिताग्न्यादिष्विति आहतशब्दस्य परनिपातः । पतगानिति निरनुस्वारमिति गौडाः । सानुस्वारं केरलाः । पक्षिणः पश्य । वैषयिकज्ञानमोहयोः सामानाधिकरण्यं साक्षात्कुर्वित्यर्थः । चञ्चुस्त्रोटिरुभेस्त्रियामित्यमरः । पृथुकः शावकः शिशुरित्यमरः । कणेति सूक्ष्मे धान्यांशे इत्यमरः ॥ ३८ ॥

नराणामपि तत्साम्यत्वमाह—

मानुषाः मनुजव्याघ्रसाभिलाषाः सुतान्प्रति ॥ मं० ५२॥प्लो० ३९॥

लोभात्प्रत्युपकाराय नन्वेते किं न पश्यसि ॥

मानुषा इति । हे मनुजव्याघ्र मनुष्यश्रेष्ठ एते मानुषाः प्रत्युपकाराय पोषणार्थं यो लोभः तस्माद्धेतोः सुतान्प्रति साभिलाषाः साकाङ्क्षा इति किं न पश्यसीति साध्याहारान्वयः । सप्तम्यर्थे प्रतियोगे सुतानिति द्वितीया । नन्विति प्रश्ने प्रश्नावधारणानुज्ञानुनया मंत्रणे ननु इत्यमरः । एतेन ज्ञानविशेष एव मोह-

विरोधी स च मनुष्याविशेषनिष्ठ एवेति भवतो मोह उपपद्यत एवे-
ति भावः । स्यु रुत्तरपदे व्याघ्रपुंगवर्षभकुंजराः । सिंहशार्दूलना-
गाद्याः पुंसि श्रेष्ठार्थगोचराः इत्यमरः ॥ ३९ ॥

नन्वेवमपि सर्वेषां ज्ञानविशेषार्थं प्रवृत्तिः सुलभेत्याशंकायामाह—
तथापि ममतावर्त्ते मोहगर्ते निपातिताः ॥ मं० ५३॥ प्लो० ४०॥

महामायाप्रभावेन संसारस्थितिकारिणः ॥

तथापीति । तथा वैषयिकज्ञानमोहयोः सामानाधिकरण्यस्य
साक्षात्कारेऽपि सति अस्वीये स्वीयज्ञानं ममता सैवावर्त्तोऽम्भ-
सां भ्रम इव यस्मिन् तन् ममतादिविषयज्ञानं पुनः पुनरावर्त्त-
यति । मोहो गर्ते इव पतनहेतुत्वान्नत्र महामायाप्रभावेन कर्त्रा
ईश्वरशक्तिमहिम्ना निपातिताः प्रक्षिप्ता मानुषाः प्रवर्त्तन्ते ।
तेषां विशेषणं संसारस्थितिकारिण इति । अपूर्वदेहेन्द्रियविष-
यवासनासंबन्धः संसारः । तस्य स्थितये कर्माण्याचरितुं शीलं
येषां ते प्रवृत्तिमार्गस्था इत्यर्थः । संसारस्थितिकारिणो विष्णोः
महामायाप्रभावेनेति वा संसारस्थितिकारिणेति तृतीयांतदा-
क्षिणात्यपाठे तु महामायाप्रभावेनेत्यस्य विशेषणम् । स्यादा-
वर्त्तोऽम्भसां भ्रम इत्यमरः ॥ ४० ॥

एतदुपसंहरति—

तन्नात्र विस्मयः कार्यो योगनिद्राजगत्पतेः ॥ मं० ५४॥ प्लो० ४१॥

महामाया हरेश्चैतत्तया सम्मोह्यते जगत् ॥

तन्नेति । जगत्पतेः जगतां पालकस्य विष्णोः या महामाया
अनादिरूपा योगनिद्रा तया एतज्जगत्संमोह्यते । तस्मादत्र भ-
वन्मोहे विस्मयासम्भावना न कार्या न करणीया । महामायाया
योगनिद्रया परमानन्दमयेश्वरस्य शक्त्या यस्मादखिलं जग-
त्संमोह्यते । तस्मादत्र मायया रुत्रिमपुत्रिकप्रायया भवतो मो-
हितस्य न कोऽपि विस्मय इति भावः । हरेश्चैवेति दाक्षिणात्याः ।
विष्णोर्योगं प्रयुज्य शयानस्य लोकप्रसिद्धनिद्रारूपेणाविर्भूता

या सा योगनिद्रोच्यते । एतेन विष्णोरपि वशीकरणेन महामायायाः प्रकृष्टता कथिता । शान्तनुस्तु योगनिद्रैवैषा योगनिद्रा । निष्प्रपञ्चावगमो योगोऽत्र ध्यानलक्षणो विषयेभ्यश्चित्तनिरोधो विवक्षितः । नतु साक्षान्निद्रा देवानामस्वप्नत्वादिति । योगः सन्नहनोपायध्यानसंगतियुक्तिषु । इत्यमरः । विस्मयोऽद्भुतमाश्चर्यमिति च । जगत्पतेरिति भगवतो मोहकोटिवहिर्भावसूचकं विशेषणम् पृथग्महद्बृहज्जगच्छतृवच्चेति गमेरतृप्रत्ययान्तो निपातः ॥ ४१ ॥

न केवलं प्रवृत्तिमार्गप्रवृत्तानामेव महामायामोहं जनयति अपि तु परमज्ञानिनामपीत्याह—

ज्ञानिनामपि चेतांसि देवी भगवती हि सा ॥ मं० ३॥ श्लो० ४२॥
बलादाकृष्य मोहाय महामाया प्रयच्छति ॥

ज्ञानिनामिति । प्राशस्त्ये मत्वर्थीयः । ज्ञानविशेषवतामुपनिषज्ज्ञाननिष्ठानां वसिष्ठभरतविश्वामित्रादीनामपि पुंसां चेतांसि अन्तःकरणानि । सा प्रसिद्धा महामाया भगवती विष्णुपुराणोक्तभगवद्वाच्यषडर्थवती । देवी द्योतनशीला । क्रीडाशीला वा । हि यतो बलात्स्वशक्तिः आकृष्य विवेकाद्वयावर्त्य मोहाय प्रयच्छति मोहानुगामी करोति । यत्र विष्णुपुराणभागवतादिप्रसिद्धस्य प्रियव्रतवंशजस्य भरतस्य राजर्षेः निर्विद्यराज्यं परित्यज्य पुलहाश्रमे निवसतः परमज्ञानिनोऽपि मृगपोतकेनासक्तस्यापि स्नेहमनुबध्नतो मोहाभिनिवेशाज्जन्मद्वयानर्थपतनम् । तथामहाभारतप्रसिद्धविश्वामित्रप्रयुक्तरक्षसाभक्षिते पुत्रशते परमज्ञानिमूर्द्धन्यस्यापि वसिष्ठस्य भगवतो मोहान्नश्रुत्पतनादिप्राणवियोगानुकूलो मोहमूलको व्यापारः । तत्र भवतोः का कथेति भावः । स्थौल्यसामर्थ्यसैन्येषु बलं नाकाकसारिणोरित्यमरः । प्रयच्छतीति । दाणधातोर्यच्छादेशे रूपम् ॥ ४२ ॥

तस्याश्च सर्वजगत्साधनतामाचक्षाणो मुक्तिप्रदत्वमप्याह—
 तथा विसृज्यते विश्वं जगदेतच्चराचरम् ॥ मं० ५८ ॥ पृ० ०३३ ॥
 सैषा प्रसन्ना वरदा नृणां भवति मुक्तये ॥

तथेति । तथा मूलप्रकृतिरूपया विश्वं जगच्चराचरमिति पर्या-
 यैः अशेषावान्तरकार्यमभिप्रेति तद्विसृज्यते । यद्वा । जगदे इति-
 पृथक्पदम् । तदिति च । तथा तद्विश्वं विसृज्यते तत्किं यच्चराचरं
 जगदे लोकैरिति साध्याहारोऽन्वयः । चरमनित्यं अचरं नित्यं । वे-
 दान्ति नो हि कृतकत्वाद्यनुमानगृहीततया विश्वमनित्यमिति वद-
 न्ति । जैमिनीयाश्च प्रवाहन्यायेन न कदाचिदनीदृशं जगदित्यादि-
 ना विश्वमनित्यमाहुः । तत्र कैश्चिदनित्यं कैश्चिन्नित्यमिति नाना
 विसंवाद्दुर्निरूप्यसत्त्वं तत्तया सृज्यत इत्यभिप्रायः । यद्वा । विश्व-
 मखिलेषु त्रिष्विति मेदिनीकोशाद्विश्वमखिलमित्यर्थः । चरतीति
 चरावरं जंगममित्यर्थः । अखिलं जंगमं जगद्विषयं तथा विसृज्यते
 इत्यर्थः चरिचलिपतिवदीनां वाद्वित्वमभ्याक्चाभ्यास्येति चरा-
 दीनां पचाद्यचिदिर्भावाऽभ्यासस्यागमश्च । आग्विधानसामर्थ्या-
 द्बलादिशेषो न । अन्यथा अकारादेश एव वक्तव्यः स्यात् । न चेह चरं
 चाचरं चेति विगृह्यैकवद्भावेन विश्वविशेषणं चराचरमित्येतदिति
 शङ्कनीयम् विश्वजगच्छब्दयोरिह भिन्नवाक्यस्थतया विवक्षितत्वा-
 दपानैरुक्तम् । चरिष्णुजंगमचरं त्रसमिगं चराचरमित्यमरः । जग-
 त्स्याद्विष्टपे क्लोत्रं यौवने जंगमे त्रिष्विति रुद्रकोशः । सैषेति । सा
 बन्धनहेतुरप्येषा देवी प्रसन्ना उपासनप्रीता सती नृणां पुंसां मु-
 क्तये मोक्षाय वरदा भवति । अनेन मोहाय प्रयच्छतीत्युक्त्या त-
 स्या बन्धनहेतुत्वान्निःश्रेयसार्थिनां च तदाराधनाप्रवृत्तिर्न स्यादि-
 ति शङ्कापरास्तेति भावः ॥ ४३ ॥

एकस्या एव बन्धमोक्षोभयकारणत्वं समर्थयति—
 सा विद्या परमा मुक्तेर्हेतुभूता सनातनी ॥ मं० ५९ ॥ पृ० ४४ ॥
 संसारबन्धहेतुश्च सैव सर्वेश्वरेऽवरी ॥

सेति । सा विद्या विदं ज्ञानिनं याति प्राप्नोतीति विद्या । ब्रह्म-
ज्ञानलक्षणा परमपुरुषार्थसाधनत्वादुपनिषदुत्थज्ञानरूपा । तथा
परमा परमात्मगोचरत्वादुत्कृष्टा । तथा मुक्तेः मोक्षस्य हेतुभूता
कारणरूपा । तथा सनातनी ब्रह्मरूपत्वान्नित्या । शाश्वतस्तु ध्रुवो
नित्यः सदातनसनातनावित्यमरः । एवंभूता विद्यारूपा मुक्तिहे-
तुरिति प्रतिपाद्यते सेति सा एवाविद्येति, कथ्यते सा प्रसिद्धा
अविद्या विद्येतरा । वेत्तीति वित् ज्ञानी । ततोऽन्यः अवित् अज्ञानी ।
तं याति प्राप्नोतीत्यविद्या । किं भूता अविद्या अपरमा पराउत्कृष्टा
मोक्षलक्ष्मीः ततोऽन्या अपरमा । यद्वा न परामामोक्षलक्ष्मीर्य
स्याः सा । पुनः किंभूता । अमुक्तेः हेतुभूता । न विद्यते मुक्तिर्य-
स्मात्त्रिवर्गात्सः अमुक्तिस्त्रिवर्गः धर्मार्थकामाः क्षयस्थानवृद्धिल-
क्षणोवा । तस्यहेतुभूता । असनातनी नसना सदाभवा अना-
दिरपि ब्रह्मज्ञाननिवर्त्यत्वादध्रुवेत्यर्थः । सायंचिरमित्यादिनासा-
धुः । टित्वान्डीप् । सर्वेश्वर इति राज्ञः सम्बोधनं । किं भूता सा
ईश्वरी कर्तुमकर्तुमन्यथाकर्तुं समर्थतया अव्याहतेच्छा । सर्वे-
श्वराणांब्रह्मादीनामीश्वरीतिवा ॥ ४४ ॥

राजोवाच ॥ मं० ५९ ॥

पूर्वं हरेर्योगनिद्रा महामायेति सङ्क्षेपेण मुनिनोक्ताया अपि
तस्याः पुनर्विस्तराज्जिज्ञासया राजा पृच्छति—

भगवन् का हि सा देवी महामायेति यां भवान् ॥ मं० ६० ॥

ब्रवीति कथमुत्पन्ना सा कर्मास्याश्च किं द्विज ॥

यत्स्वभावा च सा देवी यत्स्वरूपा यदुद्भवा ॥ मं० ६१ ॥

तत्सर्वं श्रोतुमिच्छामि त्वत्तो ब्रह्मविदाम्बर ॥ मं० ६२ ॥

भगवन्निति द्वाभ्याम् । भगं सम्यग्ज्ञानं विद्यतेऽस्मिन्निति
भगवान् तद्धौ हे भगवन् । प्राशस्त्ये मत्वर्थीयः । मुने द्विज सुमेधः ।
यां भवान्महामायेति ब्रवीति । दीव्यतीति देवी । व्यवहारवती
वासती का किं शरीरा किमिति प्रश्ने ॥ ४५ ॥ यत्स्वभावेति ।

यः स्वभावो लक्षणं यस्याः सा यत्स्वभावा यत्लक्षणा यत्स्वरूपा यदाकारा य उद्भवो यस्याः सा यदुद्भवा यत्कारणिका सा देवी तत्पूर्वोक्तं सर्वं त्वत्तः श्रोतुमिच्छामि त्वत्त इति आख्यातोपयोग इत्यपादानता यत्प्रभावेति दाक्षिणात्याः यत्प्रभावः सामर्थ्यं यस्या इत्यर्थः । कथं केनप्रकारेण सा उत्पन्ना कर्मचास्याः किमित्यन्वयः । इति हेतुप्रकरण प्रकाशादि समाप्तिष्वित्यमरः । ब्रह्मविदां ब्रह्मज्ञानिनां वरश्रेष्ठेति मुनेः संबोधनं । ब्रह्मवेदो ब्रह्मतपो ब्रह्मज्ञानं च शाश्वतमित्यभिधानात् ॥ ४६ ॥

ऋषिरुवाच ॥ मं० ६३ ॥

अत्रोत्तरं ऋषिरुवाचेति । तत्राद्यन्तौ पक्षे समाधत्ते—
नित्यैवसा जगन्मूर्तिस्तथा सर्वमिदंततम् ॥ मं० ६३ ॥ ततो ४७ ॥
तथापि तत्समुत्पत्तिर्वहुधा श्रूयतामम ॥

नित्येति । प्रागभावप्रध्वंसाभावशून्या । उत्पत्तिविनाशशून्येतियावत् । एवकारो भिन्नक्रमः । सेत्यस्यानन्तरं द्रष्टव्यः । तथा च सृष्ट्यादिकर्ममात्रे कर्तृत्वेन प्रसिद्धासैवेत्यर्थः । इदं च जातं तथा ततं व्याप्तं चित्स्वभावत्वादित्यर्थः । वक्ष्यति च चित्तरूपेण सर्वनाम्नां प्रसिद्धाभिधायकत्वात् । वहीः प्रजाः सृजमानामिति श्रुतेः । इदं च द्वितीयप्रश्नोत्तरम् । तुरीयं-समाधत्ते जगदेवमूर्तिराकारो यस्याः सा जगन्मूर्तिः । सर्वत्रैव सदर्शविहीनप्रत्यया कृत्स्नमेति उत्पत्त्याद्यभ्युपगमेनाह—तथापीति यद्यपि नित्यासा वनादिः तथापि भक्तानुग्रहाय प्रसिद्धा तस्याः बहुधाबहुप्रकारी यार्थागमादितिभावः । तृतीयप्रश्नेऽप्युत्तरमाह—इदंसमुत्पत्तिराविर्भावः मम मत्तः श्रूयताम् । कर्मणि यक्प्रत्ययः ॥ ४७ ॥

ननु नित्या समुत्पद्यत इत्यतिविरुद्धमेतदित्यत आह—
देवानां कार्यसिद्ध्यर्थमाविर्भवति सा यदा ॥ मं० ६३ ॥ ततो ४८ ॥
उत्पन्नेति तदा लोके सा नित्याप्यभिधीयते ॥

देवानामिति । देवानामिन्द्रादीनां कार्यस्य स्वाधिकार लाभ-

स्य सिद्धयर्थं निष्पत्तिनिमित्तं लोके भुवने आविर्भवति प्रकटी
भवति तदा नित्यापि सा उत्पन्ना इत्यभिधीयते उच्यते । जनै
रिति शेषः । कार्यसिद्धयर्थमिति क्रियाविशेषणम् । प्रकाश्ये प्रा-
दुराविः स्यादित्यमरः । नियतं भवा नित्या ॥ ४८ ॥

अत्रेतिहासमवतारयति—

योगनिद्रां यदा विष्णुर्जगत्येकार्णवकृते ॥ मं० ६३ ॥ पृ० ४६ ॥

आस्तीर्य्य शेषमभजत्कल्पान्ते भगवान्प्रभुः ॥

योगनिद्रामिति । कल्पस्य ब्रह्मणो दिवसस्यान्ते अवसाने
एकदशासावर्णद्वय एकार्णवः, अर्णस्यत्रसन्तीति अर्णसो लो-
पद्वय इति वः सलोपद्वय । अनेकार्णवः एकार्णवः कृतो यत्र एवं
भूते जगति सति विष्णुर्नारायणः शेषं तन्नामकं नागं आस्तीर्य्य
तल्पीकृत्य योगः कृतप्रपंचलयस्य विरामावस्थाने उपायः साध-
नं तन्नावापन्नां निद्रां स्वेच्छानिर्मितां स्वनेत्रा वरणरूपां योग-
निद्रां यदा अभजत् अंगीचकार । नेत्रावरणे हेतुर्यथा हरि वंशे
सखी सर्वसहस्यैषा माया विष्णोः शरीरजा । सैषा नारायणदृशि
स्थिता कमललोचनेति । किं भूतो विष्णुः भगवान्समग्रावबोधः ।
यत्तु । उत्पत्तिं प्रलयं चैव भूतानामगतिं गतिम् । वेत्ति विद्यामवि-
द्यां च स वाच्यो भगवानिति विष्णुपुराणे । पुनः किं भूतः प्रभुः ।
अप्रतिहतेच्छः । विप्रसंभ्यो ह्यसंज्ञायामिति भुवोऽद्भु प्रत्ययः ।
योगः सन्नहनोपाय ध्यानसंगतियुक्तिष्वित्यमरः ॥ ४९ ॥

पुराणान्तरप्रसिद्धमितिहासं संक्षिप्य वर्णयति—

तदा द्वावसुरौ घोरौ विख्यातौ मधुकैटभौ ॥ मं० ६४ ॥ पृ० ४७ ॥

विष्णुकर्णमलोद्भूतौ हन्तुं ब्रह्माणमुद्यतौ ॥

तदेति । तस्मिन्काले विष्णोर्यत्कर्णयोर्मलं तस्मादुद्भूतौ अ-
सुरौ घोरौ भयानकौ विख्यातौ प्रसिद्धौ मधुकैटभौ तन्नामानौ
ब्रह्माणं विरिञ्चि हन्तुं उद्यतौ । कृतद्योगावित्यर्थः । असुरा
विति अस्यति क्षिपति देवानित्यसुरः । असुक्षणे असेरुरन्नित्युरन् ।

घोराविति घुर भीमार्थशब्दयोः गयन्तादच् । घोरे हरे दारुणे चेति हैमः । मधुकैटभशब्दनिरुक्तिस्तु कालिकापुराणे । योग निद्रया विष्णुकर्णद्वयान्मलमाकृष्य कराङ्गुल्या मलं समृद्य असुरद्वयं निर्मितं । तत्र उत्पन्नः स च पानार्थं यस्मान्मृगितवान्मधु । अतस्तस्मान्महादेवी मधुनामाकरोत्तदा । उत्पन्नः कीटवद्भाति महामाया करे यतः । अतस्तं कैटभाख्यं तु स्वयं देवी तथा करोदिति ॥ ५० ॥

ततो ब्रह्मणा किमाचरितं तदाह—

स नाभिकमलेविष्णोःस्थितो ब्रह्मा प्रजापतिः ॥ सं० ६८ ॥ पलो० ५१ ॥

दृष्ट्वा तावसुरौ चोग्रौ प्रसुप्तं च जनार्दनम् ॥

तुष्ट्वा योगनिद्रां तामेकाग्रहृदयस्थितः ॥ सं० ६९ ॥ पलो० ५२ ॥

विबोधनार्थाय हरेर्हरिनेत्रकृतालयाम् ॥

स इति द्वाभ्याम् । प्रजानां पतिर्नियन्ता प्रसिद्धः । विष्णोर्नाभौ यत्कमलं तत्र स्थितः ब्रह्मा । तौ असुरौ हन्तुं कृतोद्योगत्वेन उग्रावुत्कटौ मधुकैटभौ दृष्ट्वा । च पुनः जननं जनः भावे घञ् । जनिबध्योश्चेति न वृद्धिः । जनो जन्मतं अर्दयतीति जनार्दनः । अर्द हिंसायाम् । नन्द्यादित्वाल्ल्युः । जनाः समुद्रस्थदैत्यविशेषाः तेषामर्दन इति वा । तं जनार्दनं पालनसमर्थं प्रकर्षेण सुप्तं दृष्ट्वेति ॥ ५१ ॥ तुष्ट्वावेति । अत्र यद्यपि स्तवनक्रियाफलं स्वरक्षणलक्षणं ब्रह्मण एवेति अतः । स्तौतेरात्मनेपदं न्याय्यं तथापि स्तवनक्रियायाः फलपारंपर्यादेव रक्षणलक्षणं दैत्यबधद्वारा पृथिवीदृढीकरणलक्षणं चेति परगामित्वात्परस्मैपदं भगवता सम्पादितम् । अत्र केचित् साक्षात्प्रयोजनं प्रबोधनमपहाय देवानां कार्यसिद्ध्यर्थमित्युक्तत्वात् प्रयोजनं देवसंरक्षणमेव स्तवनक्रियाफलमिति परस्मैपदमेव न्याय्यमाहुः । अन्येतु प्रबोधनार्थायेति अव्यवहितमेव स्तवनक्रियाफलं परगामीति परस्मैपदं कृतमित्याहुः । सः ब्रह्मा एकाग्रमनश्छिन्नं हृदयं यस्य

स तादृशः । स्थितः सन्नित्यर्थः । वा एकाग्रं एकतानगतं । एक-
तानोऽनन्यवृत्तिरेकाग्रैकमना अपीत्यमरः । हृदयमन्तःकरणं य-
स्य । अनन्यनिष्ठान्तःकरण इति यावत् । हृदयस्थित इत्यत्र ख-
र्परे शरि वा विसर्गलोपो वक्तव्य इति वार्तिकेन स्थित इत्यत्र थ
परसकारे परतो हृदयशब्दस्य विसर्गलोपे रूपम् । स्थितः स्थिर
इति वा । हरेः विबोधनमेवार्थः प्रयोजनं तस्मै हरिनेत्रे एव कृत
आलय आवासो यथा ताम् । योगनिद्रां तुष्टाव । वाचा अपूज-
यत् । यद्यपि निद्रा सर्वाण्यङ्गानि व्याप्नोति तथापि निद्रा-
भिव्यक्तिस्थानं नेत्रयुगलमित्यभिप्रायेण हरिनेत्रकृतालयामि-
त्युक्तम् ॥ ५२ ॥

विश्वेश्वरीमित्यादि पञ्चदश श्लोकाभिध्येयगुणकीर्तन-
प्रार्थनादियोगनिद्रां ब्रह्माप्रार्थयमानउवाच—

विश्वेश्वरीजगद्धात्रीं स्थितिसंहारकारिणीम् ॥ मं० ७१ श्लो० ३३

निद्रां भगवतीं विष्णोरतुलां तेजसःप्रभुः ॥ मं० ७१ ॥

विश्वेश्वरीमिति । विश्वस्थेश्वरीं व्यापिकाम् । तथा जगतां
धात्रीमिव धात्रीं । धात्रीमाता पृथ्वी च धः कर्मणिष्टून् । पित्वात्
ङीष् धात्रीजनन्यामलकीवसुमत्युपमातृष्विति मेदिनी । धात्रीं
सृष्टिकर्त्रीं । यद्वा । धातृशब्दः सृष्टिकर्तृवचनः धाताब्जयोनिर्द्रुहिण
इतिकोशात् । धाता यथापूर्वमकल्पयदिति श्रुतौ तथार्थावगमाच्च ।
स्त्रियांततश्च ऋन्नेभ्य इतिङीपि धात्री सृष्टिकर्त्री । तथाच जगत्
इतिद्वितीयान्तं पृथक्पदं नचात्र षष्ठी तृन्तयोर्न लोकेति निषे-
धात् । धात्रीं सृष्टिकर्त्रीमित्यर्थः । एतेन योगनिद्रायाः सृष्टिकर्तृ-
त्वमुक्तं । तथा स्थितिःपालनं संहारःप्रलयः तौकर्तृशीलमस्याः ।
सुष्यजातौ णिनिस्ताच्छील्ये इति णिनिः तां । अतुलामनुपमा-
मसाधारणामिति यावत् विष्णोर्नारायणस्यतेजसः ज्योतीरूपस्य
निद्रां भगवतीं । धर्मयशोवतीं प्रभुर्ब्रह्मा तुष्टावेतिपूर्वेणान्वयः । अत्र
निद्रां भगवतीं विष्णोरिति पदार्द्धस्थाने क्वचित् स्तौमिनिद्रांभग-

वर्ती विष्णोरतुलतेजस इति पठन्तिकेऽपितत्र । अतुलमनुपम
साधारणं तेजोयस्य ईदृशस्य विष्णोर्नारायणस्य निद्रां भगवतीं
धर्मयशोवतीं स्तौमि वाचा पूजयामि । मद्रक्षणसाहाय्ये हितव
धर्मो यशश्च स्यादिति भावः ५३ ॥

ब्रह्मोवाच ॥ मं० ॥ ७२ ॥

त्वं स्वाहा त्वं स्वधा त्वं हि वषट्कारः स्वरात्मिका मं० ७३ श्लो० ४
सुधा त्वमक्षरे नित्ये त्रिधा मात्रात्मिकास्थिता ॥

त्वं स्वाहेति । स्वाहादेवहविर्दानमंत्रः । तदभिमानिनी वह्नि
पत्नीवात्त्वं । स्वधेतिस्वधापितृहविर्दानमंत्रः । तदभिमानिनीपितृ
पत्नी वात्त्वं । हे देवि । हि यतः त्वं वषट्कारोऽसि । देवविशेषह-
विर्दानमंत्रविशेषः । वषडिन्द्रायेति मंत्रलिङ्गात् । हेदेवि त्वं स्वरा-
त्मिकाउदात्तादिस्वररूपा । सुधेति । सुष्ठुदधाति पुष्णाति शरीर
मितिसुधा पचाद्यजंताद्याप अमृतंसात्त्वं । पीयूषममृतं सुधेत्यमरः ।
अक्षरे इति । अक्षरं वर्णनिर्माणे वर्णमप्यक्षरं विदुः । अक्षरं नक्षरं
विद्यादक्षरं श्रुतितोययोरिति कोशांतरम् । अश्नाति त्रीन् लोका-
न्भुंके भूतरूपत्वादक्षरा । अश्नुतेव्याप्नोति विस्वात्मत्वादक्षरा ।
उपचयापचयविपरिणामहीना वा तदामंत्रणे । हे नित्ये । उत्पत्ति
विनाशरहिते । एतेन सन्मात्रत्वमभिप्रैति त्वं त्रिधा मात्रात्मिका
स्थितासि । त्रिधा ह्रस्वदीर्घश्रुतरूपेणा नुभवसीति भावः अकारो
कारमकारात्मकतया प्रणवरूपा वा ॥ ५४ ॥

पूर्वत्र त्रिधामात्रात्मिका इति विशेषणेन अकारादिस्वररूपमा-
त्रात्मकतोक्ता । अत्रार्द्धमात्रात्वमित्यनेनककारादि व्यञ्जनरूप-
तामुपव्यञ्जयति । अथवा न केवलं प्रणवे मात्रात्रयस्वरूपैव त्व
मपि तु योगिगम्यार्द्धमात्रात्मासीत्याह-

अर्द्धमात्रास्थितानित्या यानुच्चार्या विशेषतः ॥ मं० ७४ श्लो० ५ ॥

त्वमेव सा त्वं सावित्री त्वं देवि जननी परा ॥

अर्द्धमात्रेति । या नित्या अपरिणामिनी विशेषतो मात्रात्रय

वैलक्ष्येनानुच्चार्या वेदान्तवाक्यार्थलक्षणमुक्त्यभिमानिनीतुरी-
याभिधा या स्थिता अर्द्धमात्रा सा त्वमेव । तथा च प्रणव-
मधिकृत्याह भगवान्दत्तात्रेयः । अकारश्च तथोकारो मकारश्च
क्षरत्रयम् । एता एव त्रयो मात्राः सत्त्वराजसतामसाः । निगुर्णा
योगिगम्यान्या चार्थमात्रा च संस्थिताः । गान्धारीति च सा ज्ञेया
गान्धारस्वर संश्रया । पिपीलिका गति स्पर्शा प्रयुक्ता मूर्द्ध्नि लक्ष्य-
ते । मात्रा चार्द्ध तथा ओत्राविज्ञेया परमार्थतः । व्यक्ता तु प्रथ-
मा मात्रा द्वितीयाव्यक्तसञ्ज्ञिता । मात्रा तृतीया चिच्छक्तिरर्द्ध-
मात्रा परं पदम् । ह्रस्वा तु प्रथमा मात्रा द्वितीया दीर्घ सञ्ज्ञिता ।
तृतीया तु ऋतार्द्धास्था वचसः सा नगोचरा इति । पूर्वश्लोकस्थ
त्रिधा मात्रात्मिका स्थितेति विशेषणेन अकारादिस्वरमातृकतेति
अर्द्धमात्रेत्यनेन कादिव्यञ्जनानां मातृकतेत्युक्तम् । मात्रां या
अर्द्ध अर्द्धमात्रा व्यञ्जनवर्णरूपमातृका त्वमेवेत्यर्थः । अर्द्धं न
पुंसकमिति समासः । तदुक्तम् व्यञ्जनं चार्द्धमात्रकमिति । सा
किं भूता । या अर्द्धमात्रतया स्थिता सती नित्या ध्रुवा मोक्षं सू-
चयतीतिशेषः । पुनः या विशेषतः अनुच्चार्यमिदमात्मरूपत्वात् ।
यतो वाचो निवर्तन्त इति श्रुतेर्विशेषतोलक्षणा यार्द्धमात्रत्वा-
दनुच्चार्या उच्चारयितुं वर्णयितुमशक्येत्यर्थः । त्वमेव संध्येति
दाक्षिणात्याः । संध्यायन्त्यस्यां, संधीयेते अहोरात्रौ वा । सन्ध्या-
काल विशेषः । वा सन्ध्या पितृप्रसूः । पितृणां मातासीति याव-
त् । सन्ध्यातः पितृणां जन्म इति कथा कालीपुराणे प्रसिद्धा । हे
देवि त्वमेव सावित्री । एवेत्यवधारणे । सविता देवता अस्याः
सा सावित्री व्याहृतित्रयरहिता ऋक् । सैव व्याहृतिसहिता गा-
यत्री त्युच्यते । हे देवि द्योतनशीले परा उत्कृष्टा जननी जनयित्री-
मूलप्रकृतित्वान्महदादीनामिति भावः । यथेतरा जननी कचित्क-
दाचिक्लिचिदेव जनयति न तथा त्वं किं तु प्रपञ्चजातजनयित्री
त्यर्थः । वेदजननीति दाक्षिणात्याः पठन्ति । तत्र सावित्र्याः वि-
शेषणं । वेदं वेदाध्ययनं जनयतीति वेद जननी । यच्च गायत्र्युप-

देशंविना वेदाध्ययनानधिकारात् । गायत्र्युपदिष्टैवसती वेदाध्य-
यनं जनयतीतिभावः ॥ ५५ ॥

त्वयैतद्धार्यतेविश्वंत्वयैतत्सृज्यतेजगत् ॥ सं ७५ ॥ अतो०५६॥

त्वयैतत्पाल्यतेदेवि त्वमत्स्यन्तेच सर्वदा ॥

त्वयेति । एतद्वक्ष्यमाणसर्जनादिविशिष्टं विश्वं नामअखिलं
जगत् त्वयाधार्यते । विश्वेतिअशूप्रुषिलटिकणिखटिविशिभ्यःक-
न् । विश्वात्वतिविषायां स्त्री जगति स्यान्नपुंसकम् । ननाशुएत्यां
पुंसिदेवप्रभेदे त्वखिले त्रिष्विति मेदिनी । यदि तु प्रतिक्रियं
पुनःपुनःकर्तुरुपादानमिव एकार्थकं कर्मोपादानमपि न पुनरुक्ति-
दोषमावहतीत्युच्यते तदात्वयैतत्पाल्यतेइत्यत्रापि जगतः कर्म-
णो भुक्तिरूपतादोषः प्रसज्येत तदाविशेष्यं जगदाक्षिप्यते तेन
नदोष इतिब्रूये तदात्रापि विश्वशब्दोजगदर्थेएव नाखिलार्थ इ-
त्यवधेयम् । त्वया एतज्जगत्सृज्यते ब्राह्म्याशक्त्या उत्पाद्यते । हे
देवि क्रीडाशिले । त्वया एतज्जगत् वैष्णव्या शक्त्या पाल्यते दुः-
खाद्रक्ष्यते । हेदेवि व्यवहारचतुरे । अन्ते प्रलयकाले रौद्रीशक्तिः
सती त्वंअस्ति भक्षयसि । चकारादेतज्जगत्कर्म आत्मसात्करोषी-
त्यर्थः । सर्वदा सर्वस्मिन्काले इति सर्वत्राभिसंवध्यते । यद्वा ।
सर्वं त्रिगुणकृत्यं अस्मासु त्रिषुददातीति सर्वदा आतोऽनुपसर्गे-
कः । टाप् ॥ ५६ ॥

न केवलं सृष्ट्यादिकर्त्यैव त्वं अपितु सृष्टिस्थितिसंहतिकर्मा-
पित्वमित्याह—

विसृष्टौ सृष्टिरूपा त्वं स्थितिरूपाच पालने ॥ सं ७६ ॥ अतो०५७॥

तथा संहतिरूपांते जगतोऽस्यजगन्मये ॥

विसृष्टाविति । सर्जनं सृष्टिः । स्त्रियां सृजेः क्तिन् । विशिष्टा सृ-
ष्टिर्यस्मिन्काले साविसृष्टिः सृष्टिकालः । तस्मिन्नस्य जगतः सृ-
ष्टिः रूपं स्वभावोयस्याः सा सृष्टिरूपात्वं । रूपशब्दः स्वप्पशिल्प
शप्पवाष्प रूपपर्यंतल्पा इत्युणादिसूत्रेण रौतेः पप्रत्ययोदीर्घश्च

निपातितः । रूपं स्वभावे सौन्दर्ये इति कोशान्तरम् । पालनं अ-
स्मिन्कालेऽस्तीति पालनः पालनकालः । अर्श आद्यच् । अ-
स्मिन्पालनकाले अस्य जगतः स्थितिः पालनं तद्रूपं स्वभावो य-
स्याः सा स्थितिरूपा त्वं । तथा अन्तः विनाशोऽस्मिन्नस्तीति
अन्तः विनाशकालः । अर्श आद्यच् । अन्ते विनाशकाले अस्य
जगतः संहतिः संहारो रूपं यस्यास्तादृशी त्वं । हे जगन्मये संबो-
धनम् । मयगतौ मयते जानातीति मया पचाद्यचि स्त्रियां टाप् ।
जगतो मया जगन्मया तदामंत्रणे जगन्मये हे सर्वज्ञे । ये धातवो
गत्यर्थास्ते ज्ञानार्था इति जगन्मयि इत्यपपाठः ॥ ५७ ॥

महाविद्या महामाया महामेधा महास्मृतिः ॥ पं० ८८ ॥ प्रलो० ५८ ॥

महामोहा च भवती महादेवी महासुरी ॥

महाविद्येति । महती विद्या तत्त्वमसीत्यादिमहावाक्यलक्ष-
णा । अथवा महत्यो विद्याः दश आगमोक्ता यस्या इति । महा
माया महती सर्वविषया सञ्चिदानन्दलक्षणे आत्मनि अनात्मता
बुद्धिः अनात्मनि देहादावात्मबुद्धिरूपा । अन्यत्रान्याकारावभा-
सिनीत्यर्थः । महामेधा सकलावधारणक्षमा धीर्महामेधा । भ-
गवतः सर्वज्ञत्वशक्तिरित्यर्थः । महास्मृतिः संस्कारजन्यं ज्ञानं
स्मृतिः तस्या महत्त्वं सर्वप्रपञ्चविषयत्वेन यथा ममविधेः सृष्ट्य-
नुकूलातीतकल्पगतसकलवस्तुस्मृतिरूपेति । महामोहः भोगे-
च्छारूपमविद्यापर्वस्ति अस्यामित्यर्थ आद्यजन्तान्महामोहश-
ब्दाद्वाट् । महामोहा संसारमूलकारणरूपमोहस्वरूपा ।
तदुक्तम् । तमोऽविवेकोमोहः स्यादन्तःकरणविभ्रमः । महामो-
हस्तु विज्ञेयो ग्राम्यभोगसुखैषणेति । अविद्या पर्व तु । मरणं ह्य-
न्यतामिश्रं तामिश्रं क्रोध उच्यते । अविद्या पञ्चपर्वेषां प्रादुर्भूता
महात्मन इति । महादेवी सकलदेवशक्तिरूपा । महती चासौ
देवी चेति पचादिगणे देवदशब्दपाठाद्वित्वान्डीप् । इन्द्रादि-
लोकपालशक्तिरित्यर्थः । महासुरी महान्तश्च ते असुराश्च

महासुरा हिरण्याक्षप्रभृतयः तेषां शक्तिरूपेति । भवती इति पदं सर्वत्र संबध्यते ॥ ५८ ॥

प्रकृतिस्त्वं च सर्वस्य गुणत्रयविभाविनी ॥ सं ५८ ॥ अलो १०५६ ॥

कालरात्रिर्महारात्रिर्मोहरात्रिश्च दारुणा ॥

प्रकृतिरिति । हे देवि त्वं चकारएवार्थकः । त्वमेव सर्वस्य महदादिकार्यकलापस्य प्रकृतिः मूलकारणम् । त्वं कीदृशी गुणत्रयं सत्त्वरजस्तमोलक्षणं विभावितुं महदादिष्वनुवर्तयितुं शीलं यस्याः सा । विपूर्वाद्भवतेत्यन्तात्ताच्छील्ये णिनिः । हे देवि । त्वं कालरात्रिः कल्यत इति कालः । कलसंख्याने शब्दे च । कर्मणि घञ् । कालयति सर्वमिति वा शयन्तात्पचाद्यच् । कालो मरणं तदुपलक्षिता रात्रिः कालरात्रिः । यद्वा कालो महाकालः शिवः तस्य रात्रिः शिवरात्रिस्त्वमित्यर्थः । कालो मृत्यौ महाकाले समयेयमकृष्णयोरित्यभिधानात् । कालरात्री नाम्नी तंत्रप्रसिद्धा देवतेति वा । महारात्रिः महतः ईश्वरस्यरात्रिः । ब्रह्ममरणोपलक्षिता । ब्रह्ममुक्त्युपलक्षिता रात्रि रिति यावत् । असामानाधिकरण्येऽपि महत आत्वमार्थम् । महारात्रिर्ब्रह्मावसानरात्रिः । वा महः उत्सवस्तेजो वास्त्यस्यामिति महाउत्सववती तेजोवती वा । महउत्सवतेजसोरित्यभिधानात् । अर्शआद्यच् । तादृशी रात्रिर्दीपोत्सवरात्रिः कौमुदीरात्रिस्त्वमित्यर्थः । मोहरात्रिः अकर्तव्ये कर्तव्यग्रहो मोहः । अस्मिता लक्षणः स एव रात्रिरिव रात्रिः बुद्धेर्मोहकत्वात् । यद्वा । नंदगृहे कृतावतारया देव्या कंसादेर्मोहजननात् । कृष्णजन्माष्टमी रात्रिर्मोहरात्रिः । ममतागर्तमोहगर्तपातिनी । संसृति कर्त्री वा । सा त्वमित्यर्थः । यदुक्तम् । दंष्ट्राकरालकालाग्निरुद्रकल्पातिदारुणा । मोहरात्रिर्मोहतनुः जगत्सूते जगत्करोति । दारुणा दारुणत्वं चास्याः दुःपरिहरत्वेन भीषणा । अस्यास्तनुः तमोद्वारा निशादिवसनाशिनीति । हरिवंशे । ब्रह्मज्ञातिरिक्त्यर्थः ॥ ५९ ॥

त्वं श्रीस्त्वमीश्वरी त्वं ह्रीस्त्वं बुद्धिर्बोधलक्षणा ॥

लज्जा पुष्टिस्तथा तुष्टिस्त्वं शान्तिः क्षान्तिरेव च ॥

त्वमिति । श्रयति हरिमिति श्रीः । श्रीयते सर्वैरिति श्रीलक्ष्मी । सम्पदा । श्रिञ् सेवायाम् । क्विद्दीर्घौ । श्रीर्वेषरचना शोभा भारतीसरलद्रुमे । लक्ष्म्यां त्रिवर्गसंपत्तौ वेषोपकरणे मताविति विश्वमेदिन्यौ । ईश्वरी अव्याहतेच्छा ऐश्वर्यशक्तिः । काम बीजं च । ह्रीः अकरणीयवैमुख्यं लज्जेत्यर्थः । लज्जाबीजमिति वा । सम्पदादित्वात्किप् । त्वं बोधलक्षणा बुद्धिः । बुध्यते अनयेति, बोधनं वा बुद्धिः बुधेः किन् । बुद्धिरन्तःकरणम् । बोधलक्षणा अध्यवसाय व्यापारा । लज्जा लज्जनं लज्जा । अकरणीये कृते परज्ञानशङ्कया दुःखम् । ओलज्जी ब्रीडे । अप्रत्ययः । भ्रूलांजशुभ्रशि । लज्जा बीजं वा । पुष्टिः उपचयरूपा । तथा त्वं एव तुष्टिः अनधिगतार्थादन्यत्र तुच्छत्वबुद्धिः । त्वं शान्तिः विषयव्यावृत्ति लक्षणो पशमः । क्षान्तिः क्षपणं अपकारिण्यनपकारिणि च अनपकारता । अपराधसहिष्णुतेत्यर्थः । एवकारस्त्वमित्यनेन संबध्यते । एतत्सर्वं पूर्वोक्तरूपं त्वमेवेति ॥६०॥ इदानीं मच्छत्रुपराजयोपस्कराण्यपि ते सहजसिद्धानीत्याह—
खड्गिनी शूलिनी घोरा गदिनी चक्रिणी तथा ॥

शङ्खिनी चापिनी बाणभुशुण्डीपरिघायुधा ॥

खड्गिनीति । खण्डति परं खण्ड्यते अनेनेति खड्गोऽसिः । खड्गिभेदने । छापूखड्गिभ्यः किदिति गन् आगमशास्त्रस्यानित्यत्वान्न नुम् । खड्गो गण्डकशृङ्गासिबुद्धिभेदे च गण्डके इति विश्वमेदिन्यौ । खड्गो स्या अस्तीति खड्गिनी । अतइनठनावितीन्नन्तात् ऋन्नेभ्य इति ङीप् । शूलिनी शूलं त्रिशूलमस्त्यस्या इति शूलिनी । घोरा एकहस्तस्थशिरसा भयंकरी दारुणेत्यर्थः । गदिनी गदतीति गदा आयुधविशेषः । गदेः पचाद्यचिटाप् । गदा अस्त्यस्या इति गदिनी । ब्रह्मादिपाठादिन्नन्तान्ङीप् । चक्रिणी क्रियते

गतिरनेनेति चक्रमायुधविशेषः । कृत्रो घञर्थे कः । कृत्रादीनां केद्वे
इति द्वित्वम् । तदस्त्यस्या इति चक्रिणी । चक्रः कोके पुमान् क्ली
बं ब्रजे सौम्यरथाङ्गयोः । राष्ट्रे दम्भान्तरे कुम्भकारोपकरणास्त्र-
योरिति कोशान्तरम् । तथा त्वं शङ्खिनी शंखनति जनयति । खन
अवदारणे । अन्येभ्योऽपीतिङः । शङ्खोऽस्यास्तीति शङ्खिनी । यद्वा ।
शम उपशमे । शाम्यत्यलक्ष्मीमिति शङ्खः । अन्तर्भावितण्यर्थः ।
शमेः खः । शङ्खो निधौ ललाटास्थि कंवौ न स्त्रीन्द्रियेऽपि स्वमि-
त्यमरः चापिनी चपस्य वंशभेदस्य विकारश्चापो धनुः । अवयवे
च प्राणयोषधिवृक्षेभ्य इत्यण्प्रत्ययः । प्रशस्तश्चापोऽस्यास्तीति
चापिनी । बाणश्च भुशुण्डी च परिघश्च आयुधानि यस्याः सा ।
वणनं बाणः । वणशब्दे । घञ् । बाणः शब्दोऽस्त्यस्य अर्श आ-
द्यच् । पृषक्तबाणविशिखा अजिह्वगखगाशुगा इत्यमरः । भुवः
शुण्डे च दीर्घत्वादिति भुशुण्डीशब्दः पृषोदरादित्वात्साधुः । आ-
युधविशेषवाची स च लोकप्रसिद्धं बन्दूखाख्यम् । भुशुण्डी लोह
नलिका नलिका च भुशुण्डिकेति पंचतत्त्वप्रकाशः । अत्र भुशु-
ण्डी नलिकेति नामद्वयम् । भुशुण्डी सर्वतो लोह कण्टकानुक्र-
मोन्नतेति कोशान्तरमिति कतकटीका शिरोमणिकारप्रभृतयः ।
गोलको यष्टिर्वा भुशुण्डीति चतुर्भुजः । गुर्जरभाषयाप्रसिद्धा भुशु-
ण्डीत्यपरे । परितो हन्यतेअनेनेति परिघ आयुधविशेषः । परौघ
इति साधुः । परिघोऽस्त्रे योगभेदे परिघातेऽर्गलेऽपिचेति हैमः ।
आयुध्यन्ते अनेनेत्यायुधम् । घञर्थे कविधानम् स्थास्नायाहनि
युध्यर्थम् । एतान्यायुधानि युद्धसाधनानि यस्याः सा । शस्त्रमस्त्रं
प्रहरणं हननं हेतिरायुधमिति पंचतत्त्वप्रकाशः ॥ ६१ ॥

एवं देव्या घोररूपमुपवर्णय रमणीयतामप्याह—

सौम्यासौम्यतराशेषसौम्येभ्यस्त्वतिसुन्दरी ॥ मं० ३ । स्तो० ६३

परापराणां परमा त्वमेव परमेश्वरी ॥

सौम्येति । हे देवि त्वं सौम्यासि प्रशान्तासि । अमृतं सूते इति

सोमश्चन्द्रः । अर्तिस्तुसुहुसृधुक्षिभुभायावापदिवक्षिनीभ्योमन्
 इति मन् । सोम इव सोम्यः । शाखादिभ्यो यः । ततः प्रज्ञाद्यण् ।
 सौम्यः सोमात्मजेऽनुये मनोज्ञे सोमदैवत इति हैमः । त्वमेवेति
 सर्वत्र संबध्यते । त्वं सौम्याह्लादकरी स्वर्गप्रदत्वेन । सौम्यत-
 रा सौम्या न कापि यस्याः सा अतिशयेन सौम्या । यद्वा । सौ-
 म्या अक्रूरा भक्तेषु । दैत्येषु असौम्यतरा । क्रूरतरेति यावत् ।
 चार्थे तुः । न केवलं स्वर्गप्रदत्वेनैवाह्लादहेतुः किन्तु अशेषसौ-
 म्येभ्यः सकलाह्लादहेतुभ्यः सौम्यतरा च त्वमेव । अतिशयि-
 ताह्लादहेतुः निर्वाणप्रदत्वात् । सौम्यशब्दात् , द्विवचनविभ-
 ज्योपपदेतरबीयसुनाविति सूत्रेण अशेषसौम्येषु विभक्तव्येषूप-
 पदेषु तरप् । तदन्ताद्वाप्—तसिलादिष्वाकृत्वसुचः पुंवद्भावः ।
 सौन्दर्यमपि देव्या लोकोत्तरमित्याह—सुन्दरी वरांगना सुष्ठु नन्द-
 यतीति सुन्दरी मनोज्ञा, तां अतिक्रान्ता अतिसुन्दरी । तदुक्तं
 कालिकापुराणे जगत्त्रयेऽपि यस्यास्तु सहस्री कापि सुन्दरी । ना-
 न्यास्ति ललिता तेन देवी ललितकान्तिकेति । वा सुष्ठु अतीव
 उनत्ति । उन्दी क्लेदने सुपूर्वः बाहुलकादरः शकन्धवादित्वात्पर-
 रूपम् । गौरादित्वान्डीष् । सुन्दरी तरुभिन्नारीभिदोः स्त्री रुचिरे-
 ऽन्यवदिति रभसमेदिन्यौ । ननु स्वर्गप्रदत्वं रुद्रब्रह्मादीनामध्य-
 स्तीति को विशेषोऽस्या इत्यत आह—परेति । पिपर्तीति परः ।
 पृपालनपूरणयोः । अच् । पराः उत्कृष्टाः ब्रह्मादयः । निर्द्धारणे
 षष्ठी । तेषां मध्ये परा उत्कृष्टा ब्रह्मत्वाद्यधिकारस्य तथैव वितर-
 णात् । तथा च श्रुतिः । यं कामये तन्तमुग्रं कृणोमि तं ब्रह्माणं
 तमृषिं तं सुमेधाभिति । ननु रुद्राद्यधिकारप्रदत्वेऽपि भगवत्या
 इन्द्रादिपालनं तु ब्रह्मादीनामेव कृत्यमित्याशङ्क्याह परमा उ-
 त्कृष्टतमा पराणामुत्कृष्टानामिन्द्रादीनां ईश्वरी पालनादिसम-
 र्था त्वमेव पराणामित्यस्य देहलीदीपकन्यायेनोभयत्र संबन्धा-
 त् । तत्र श्रुतिः । अहंमित्रावरुणोभाविभर्म्यहमिन्द्राग्नी अहम-
 श्विनोभा अहं सोममाहनसं विभर्म्यहं त्वष्टारमुत पूषणं भगमि-

ति । त्वमेवेत्येवकारेणान्यव्युदासः । त्वद्वते अन्यस्यासंभवादि-
ति भावः । यद्वा परे च अपरे च परापरा । द्वन्द्वे चेति सर्वनाम-
सञ्ज्ञानिषेधात्सुडभावः । तेषां त्वं परमा । यद्वा परेत्युपलक्षणं
पश्यन्ती मध्यमावैखरीणां परा बीजरूपा त्वं । पराणामुत्कृष्टा-
नां परमा प्रधानं त्वमेव यतस्त्वं परमेश्वरीति ॥ ६२ ॥

सम्प्रति देव्याः सर्वमयत्वमाह—

यच्च किञ्चित्कचिद्वस्तु सदसद्वाखिलात्मिके॥ ^{१०२३॥}
तस्य सर्वस्य या शक्तिः सा त्वं किं स्तूयसे तदा ॥

यच्चेति । हे अखिलात्मिके समस्तप्रपञ्चस्वरूपे सन् नित्य-
माकाशादि । असत् अनित्यं पृथिव्यादि । यद्वा सञ्चेतनवर्गः ।
असदचेतनं जडवर्गः । यद्वा सद्विद्यमानमसदतीतानागतं । क-
चिदेशे काले च यत्किञ्चिद्वस्तु नामवाध्यत्वं यदि तस्य सर्वस्य
वस्तुनः या शक्तिः । अस्माच्छब्दादयमर्थो बोद्धव्य इति ईश्व-
रेच्छारूपः संकेतोऽभिधापर्यायः सामर्थ्यं वा । सा च त्वं यदि
तदा किं स्तूयसे स्तुतेर्भेदसाध्यत्वाद्भगवत्याश्च पदपदार्थस्तुति-
स्तोतृस्तुत्यतत्तदुचितशक्तिस्वरूपत्वेन सर्वमयत्वात् स्तुतिरसम-
जसेति भावः ॥ ६३ ॥

स्तुत्यत्वाभावमेव पुनराह—

यया त्वया जगत्स्रष्टा जगत्पातात्तियोजगत्॥ ^{१०२३॥}
सोऽपिनिद्रावशं नीतः कस्त्वां स्तोतुमिहेश्वरः ॥

ययेति । यया प्रसिद्धया कर्त्र्या सर्वजगत्कर्तृत्वादि गुणाधारः
विष्णुरपि निद्रावशं नीतः प्रापितः इह तन्निर्माणे त्वां स्तोतुं
कः ईश्वरः समर्थः । अपि तु नकोऽपीत्यर्थः । सः कः यः जगत्
प्रपञ्चं स्रष्टा उत्पादयिता मद्रूपेण । तृन्नन्तोऽयम् । भविष्यद-
द्यतने लुडन्तो वा । तथा जगत्पाता लुडन्तः पात्यतीति दाक्षि-
णात्यपाठे पाति रक्षको विष्णुरूपेण । तथा जगत् यः अन्ति

भक्षयति रुद्ररूपेण । तथा च सकलप्रपञ्चस्रष्टृत्वादि गुणवान्स्व-
तंत्रो विष्णुर्यदि त्वया वशं नीतः वशीकृतः तर्हि विष्णुना क्रीडना-
र्थं कृत्रिमपुत्रिकवद्रचितैस्माभिस्तव का वा स्तुतिः कार्येति
भावः ॥ ६४ ॥

पुनरपि स्तुतौ स्वस्यासामर्थ्यमाह—

विष्णुः शरीरग्रहणमहमीशान एव च ॥ ~~मं० ६४ ॥~~

कारितास्ते यतोऽतस्त्वां कः स्तोतुं शक्तिमान्भवेत् ॥

विष्णुरिति । एवकारो भिन्नक्रमः । विष्णुः पालनव्यापारः ।
अहं ब्रह्मा । ईशानश्च । ते त्वया शरीरग्रहणं कारिताः ममतावृ-
ताः कृताः । अतः त्वां स्तोतुं कः शक्तिमान्समर्थो भवेत् । यः को-
ऽपि शरीरी स स्तोतुमसमर्थ एव । तदन्यस्तु मुक्त एव स कथं
त्वामेव स्तोष्यति । अतस्त्वद्विषया स्तुतिः कथं साकल्येन घटे-
तेति । स्तुतिरूपं संहतेति भावः ॥ ६५ ॥

इत्थं श्रीभगवती संस्तूय कर्तव्यमर्थं प्रार्थयति—

सात्वमित्थं प्रभावैः स्वैरुदारैर्देवि संस्तुता ॥ ~~मं० ६५ ॥~~

मोहयैतौ दुराधर्षावसुरौ मधुकैटभौ ॥

प्रबोधं च जगत्स्वामी नीयतामच्युतो लघु ॥ ~~मं० ६६ ॥~~

बोधश्च क्रियतामस्य हन्तुमेतौ महासुरौ ॥ ~~मं० ६७ ॥~~

सात्वमिति द्वाभ्याम् । हे देवि विजिगीषाशिले । इत्थमेवंचि-
धैः स्वैः स्वकीयैः उदारैरसाधारणैः प्रभावैः सामर्थ्यविशेषैः सं-
स्तुता सविशेषं च स्तुता सा प्रसिद्धा त्वं एतौ इमौ आगतौ आ-
धर्षणमाधर्षः आक्रमाणं । दुःदुःसाध्य आधर्षो जयो ययोस्तौ म-
धुकैटभावसुरौ मोहय अविवेकं प्रापय । आक्रमणानुकूलक्रिया-
कारिणौ कुरु इति यावत् । उदारो दातृमहतोः । दक्षिणे सर-
लोदारावित्यमरः ६६ प्रबोधमिति । जगतां स्वामी ईश्वरः ।
नास्ति च्युतं स्वलनं स्वपदाद्यस्य सः अच्युतः विष्णुः । लघ्वि-
ति क्रिया विशेषणं । लंघते इति लघु क्षिप्रं । लंघिगतौ । लं

धिवह्योर्नलोपश्चेति कुर्नलोपश्च । लघुक्षिप्रमरं द्रुतमित्याभिधानात् । प्रबोधं निद्राक्षयं उन्निद्रत्वं त्वया शीघ्रं नीयतामिति प्रार्थनायां लोट् । प्रबोधमिति प्रथाने कर्मणि द्वितीया । अप्रथाने कर्मणि तु नीयतामिति तिङाभिहितत्वादच्युत इति प्रथमा । स्वासीति । स्वाभिन्नैश्वर्य्य इति स्वशब्दान्मत्वर्थीय आमिनच् । नीयतामिति नयतेः कर्मणि यङन्ताल्लोट् । एतौ सन्निरुष्टौकायतो बलतश्च महान्तावसुरौ हन्तुं अस्य विष्णोर्वोद्योऽध्यवसायो निश्चयापरपर्यायः उत्थानानुकुलबुद्ध्युन्मेषः क्रियतामिति तृतीया प्रार्थना । अत्र करोतेरन्तर्भावितण्यर्थः ॥ ६७ ॥

ऋषिः सुमेधाः स्तुतिं निर्वर्ण्य तत्साफल्यं सूचयन्नुवाच—

ऋषिरुवाच ॥ मं० ८८ ॥

तया देव्या द्वितीयप्रार्थना तदैव सफलीकृतेत्याह द्वाभ्याम्—
एवं स्तुता तदा देवी तामसी तत्र वेधसा ॥ मं० ८९ ॥ पलो० ६३ ॥

विष्णोः प्रबोधनार्थाय निहन्तुं मधुकैटभौ ॥

नेत्रास्यनासिकाबाहुहृदयेभ्यस्तथोरसः ॥ मं० ९० ॥ पलो० ६४ ॥

निर्गम्य दर्शने तस्थौ ब्रह्मणोऽव्यक्तजन्मनः ॥

एवमिति । तदा तस्मिन्प्रलयकाले तत्र विष्णुनाभिकमले वेधसा ब्रह्मणा एवं पूर्वोक्तरूपेण मधुकैटभौ निहन्तुं विष्णोः प्रबोधनं जागरणमर्थः प्रयोजनं तस्मै । तमोऽस्त्यस्यामिति तामसी तमोगुणयुता निद्राकारपरिणतत्वादविद्याशक्तिः । ज्योत्स्नादिभ्य उपसङ्ख्यानमित्यणन्तात्तमः शब्दान्डीप् । तामसी निशिदुर्गायामिति रभसः । अस्तीयं तामसीशक्तिरविद्या पश्यतोहरा । ययाच्छादितलोकोयं पश्यन्नपि न पश्यतीति । देवी द्योतनशीला । विष्णोरिति पूर्वाद्ध्याहारः । न व्यक्तं स्पष्टं जन्म यस्य तस्य विष्णोः नेत्रास्यनासिकाबाहुहृदयेभ्यः तथा उरसः निर्गम्य निःसृत्य ब्रह्मणः दर्शने चक्षुर्विषये तस्थौ । आविर्बभूवेत्यर्थः । नेत्रे च आस्यं च नासिका च बाहुवश्च हृदयं

चेति द्वन्द्वः । प्राणयङ्गत्वात्प्राप्तस्यैकवद्भावस्यापि बहुवचनं छा-
न्दसत्वात् । प्राणयङ्गैकवद्भावस्यानित्यत्वाद्वा । तथा च । ग्रीवा-
कुक्षिललाटेषु नित्यं स्वेदः प्रयुज्यते ॥ राजहंसास्तु ते चञ्चु च-
रणैर्लोहितैः सिता इति च । यद्वा । अयन्ते इत्ययाः प्राणाः । ने-
त्रास्यनासिकाबाहुद्वत् । अयाः प्राणाः उच्छ्वासनिःश्वासलक्ष-
णाः तेभ्यः सकाशेभ्य इति ॥ ६९ ॥

यदर्थं ब्रह्मणा प्रार्थिता योगनिद्रा विष्णुविग्रहान्निर्गयौ
तन्निष्पत्तिमाह—

उत्तस्थौ च जगन्नाथस्तया मुक्तो जनार्दनः ॥ ७० ॥

एकार्णवेऽहिशयनात्ततः स ददृशे च तौ ॥

मधुकैटभौ दुरात्मानावतिवीर्यपराक्रमौ ॥

क्रोधरक्तेक्षणावत्तुं ब्रह्माणं जनितोद्यमौ ॥

उत्तस्थाविति द्वाभ्याम् । चो भिन्नक्रमः । तया योगनिद्रया
मुक्तस्त्यक्तः । जगतां नाथः स्वामी जनार्दनः विष्णुः । अहिः शेषः
शयनमिव शय्येवेत्यहिशयनमुपमितं व्याघ्रादिभिरिति समा-
सः । शय्यतेऽत्रेति शयनं । शीङ् स्वप्ने । अस्मादधिकरणे ल्युट् ।
शयनं सुरते निद्राशय्ययोश्च नपुंसकमिति मेदिनी । तस्मा-
दुत्तस्थौ उत्थितो बभूव । ऊर्ध्वकर्मकादुदोऽनूर्ध्वकर्मणि इति
तिष्ठतेरात्मनेपदम् । ततश्च उत्थानानन्तरं स जनार्दनः तौ
कर्माभूतौ ददृशे अपश्यत् । चकारात्तौ कर्तृभूतौ तं ददृशात्
इति फलितोऽन्वयः दृशेः, कर्तरि कर्मव्यतिहारे इत्यात्मनेपद-
म् ॥ ७० ॥ तौ कावित्यत आह । मधुकैटभाविति । नवाक्षरेणापि
छन्दोग्रन्थे क्वचित्पादाङ्गीकारादत्र प्रथमः पादो नवाक्षरोऽपि न
दुष्यति । यदुक्तं न्यूनाधिकसमत्वेन यत्र पाठः क्वचिद्भवेत् । तद्वै
दिकं निवृच्छन्दो मृत्युं जयमनुर्यथेति । तौ कीदृशौ । दुर्दुष्ट आ-
त्मा स्वभावः कायो वा ययोः तौ । मलोद्भवत्वादिति भावः
आत्मा यत्नो धृतिर्बुद्धिः स्वभावो ब्रह्मवर्ष्म चेत्यमरः । दुष्टात्मत्वं

बहूनामपि सम्भवति किमनयोरधिकमित्यत आह । अति अत्यंतं वीर्यं पराक्रममुद्योगं चातिक्रान्ताविति । अत्यादयः क्रांतादर्थे द्वितीययेति समासः । तथा क्रोधेन रक्तानि अरुणानि ईक्षणानि नेत्राणि ययोस्तौ । ईक्ष्यते अनेनेतीक्षणम् । ईक्षणं दर्शने दृशीतिहैमः । ईक्ष दर्शने अस्माल्ल्युट् । क्रोधे बीजमाह ब्रह्माणं अत्तुं भोक्तुं जनितः आविष्कृतः उद्यमः यत्नो याभ्यां तौ ॥ ७१ ॥

भगवत्कृत्यमाह—

समुत्थाय ततस्ताभ्यां युयुधे भगवान्हरिः॥ मं०६३ ॥ पत्तो०२ ॥
पञ्चवर्षसहस्राणि बाहुप्रहरणो विभुः ॥

समुत्थायेति । ततः अहिशयनात्समुत्थाय भगवान् तत्तत्संग्रामेषु तत्तद्वैत्यवधाद्यशस्वी विभुः प्रभुः, बाहवएव प्रहरणानि युद्धसाधनानि यस्य सः बाहुप्रहरणः हरिः । कर्त्ता । ताभ्यां मधुकैटभाभ्यां कर्णमलभूताभ्यां सह विनापि तद्योगे तृतीया वृद्धो यूनेति ज्ञापकात् पञ्चानां पंचसङ्ख्यानां वर्षाणां सहस्राणि । अत्यंतसंयोगे कालाध्वनोरिति द्वितीया । युयुधे कर्त्तरि लिट् । पञ्चसहस्रवर्षावधि मधुकैटभयोर्हरेश्च परस्परं बाहुयुद्धमासीदिति भावः । ताभ्यामिति सहयोगमन्तरा, विनापि तद्योगमिति तृतीया ॥ ७२ ॥

ब्रह्मणस्तयोर्मोहकर्तृकप्रार्थनां देव्या सफलीकृतेत्याह—

तावप्यतिबलोन्मत्तौ महामायाविमोहितौ ॥ मं०६४ ॥ पत्तो०३ ॥
उक्तवन्तौ वरोऽस्मत्तौ त्रियतामिति केशवम् ॥ मं० ६५ ॥

ताविति । अतिबलेन उन्मत्तौ असावधानमानसौ । महामाया विशेषेण मोहितौ । मधुकैटभौ । वरः प्रार्थितोऽर्थः । देवाद्वृते वरः श्रेष्ठे त्रिषु क्लीवं मनाक् प्रिये इत्यमरः । अस्मत्तः आवाभ्यां वाञ्छितमर्थस्त्वया गृह्यतामिति त मुक्तवन्तौ केशवमूचतुः ॥ ७३ ॥

भगवानवसरानुरूपं स्वाभिमतं वरं प्रार्थयितुमाह—

भगवानुवाच ॥ मं० ६६ ॥

अत्रोत्तरवाक्यार्थं कर्म पूर्वश्लोकोपात्तं द्वितीयं कर्म
भगवदुक्तिमेवाह—

भवेतामद्य मे तुष्टौ मम बध्या वुभावपि ॥ मं० ६७ श्लो० ६४

किमन्येन वरेणात्र एतावद्धि वृतं मम ॥ मं० ६८

भवेतामिति । अद्येदानीं भवन्तौ मे मह्यं मदर्थं । तादर्थ्यं
चतुर्थ्यतं । तुष्टौ उभावपि प्रीतौ । सद्योऽर्थे इदमोऽद्य निपातः ।
अस्मिन्नहनि मम बध्यौ हन्तुं शक्यौ घात्यौ भवेतां स्याताम् ।
भवेतामिति प्रार्थनायां लिङ् । नन्वन्यत्कुतो न प्रार्थ्यत इत्या-
शंक्याह हि यतः मया अत्र देशे एतत्परिमाणस्य एतावदिष्टं वृतं
प्रार्थितं अतोऽन्येन वरेण प्रार्थ्यमानेन किं इयतैव मदभीष्टसि-
द्धेरिति भावः । तद्यदेतेभ्यः परिमाणेवतुषिति सूत्रेणैतदोवतुषि
एतावदपि सिद्धम् ॥ ७४ ॥

ऋषिरुवाच ॥ मं० ६९ ॥

वञ्चिताभ्यामिति तदा सर्वमापोमयं जगत् ॥ मं० ७० श्लो० ७५ ॥

विलोक्य ताभ्यां गदितो भगवान्कमलेक्षणः ॥

आवांजहि न यत्रोर्वी सलिलेन परिप्लुता ॥ मं० ७१ श्लो० ७६ ॥

वञ्चिताभ्यामिति । इत्युक्तप्रकारेण वरप्रार्थनया वञ्चिता-
भ्यां ताभ्यां कर्तृभूताभ्यां सर्वं जगत् । आप्रोतीत्यापो जलम् ।
आप्रोतेः सर्वधातुभ्यइत्यसुन् । आपः कर्माख्यायाम् इति आपस्
शब्दः सान्तोऽप्यस्ति । आपोभिर्मार्जनं कुर्वीतेति प्रयोगात् । यद्वा
आप्नुवन्तीत्यापः जलानि । आपः प्रचुरमापोमयं । जलमय-
मित्यर्थः । प्राचुर्ये मयट् । भगवतीकृतमोहवशात्सर्वं जगत् आपो-
मयंजलमयं विलोक्य दृष्ट्वा । कमले इव आह्लादकत्वात् ईक्षणे
नेत्रे यस्य स भगवान् । अनयोर्वचनेऽपि ब्रह्मणो रक्षणेन धर्मवान्

इति ताभ्यां । गदितः उक्तः । गदधातोः कर्मणि क्तः ॥ ७५ ॥ ताभ्यां मुक्तमर्थमाह—आवामिति । यत्र यस्मिन्देहे उर्वी मही । ऊर्णोति ऊर्णयते वा इत्युर्वी । ऊर्णुञ् आच्छादने । महति ह्रस्वश्चेत्यु-प्रत्यये नुलोपे ह्रस्वे च निष्पन्नादुरुशद्वाद्वातोऽङ्गुणवचनादिति ङीप् । सलति गच्छतीति सलिलं जलं । अस्मात्सलिकलीतीति लच् । रलयोरेकत्वम् । सरिलं सलिलं सलिलमिति वाचस्पतिः । तेन सलिलेन परितः पुता व्याप्ता न भवति तत्र आवां कर्मणी जहि यातयेत्यर्थः । हन्तेः प्रार्थनायां लोट् हौपरे हन्तेर्जः ॥ ७६ ॥

ऋषिरुवाच ॥ मं० १०२ ॥

पूर्वं वर्तमानकथाभिप्रायेण ऋषिरुवाचेत्युक्तिः ।

तथेत्युक्त्वा भगवता शंखचक्रगदाभृता ॥

कृत्वा चक्रेण वै छिन्ने जघनेशिरसीतयोः ॥ मं० १०३ ॥ प्लो०-०० ॥

तथेति । वै इत्यव्ययम् चार्थे । तेन तथेत्यावर्त्य तन्त्रेण चो-भयत्र क्लान्तेन संबध्यते । तथा इत्युक्त्वा यथा भवद्भ्यां संप्रा-र्पितं तत्तथैव सम्पादयामीति तावुक्त्वा भगं कामाक्षा योनिं अस्य सन्निधिवतीति भगवान् । जलस्यागाधत्वाद्विश्नोरसुर-योश्चाधारार्थं ब्रह्मणा कल्पितोऽर्द्धयोजनविस्तीर्णः योजना-यतः कामाक्षायोनिमण्डलसन्निहितो ब्रह्मशिलापरपर्यायः पाषाण विशेषः । तेन भगवता ब्रह्मशिलापरपर्यायेण पाषा-णेन करणेन पर्वतरूपिब्रह्मरुद्रवराहधृतेन तथा कृत्वा च स-लिलपरिकृत्वत्वरहितां ब्रह्मशिलामयीमुर्वीं तदुक्तप्रकारेण स-म्पाद्य जघने लक्षणया कायमध्यभागे स्वकटि पुरोवर्तिन्यवयवे आधारभूते चक्रेण सुदर्शनास्त्रेण शंखश्च चक्रं च शंखचक्रं ता-भ्यां सहिता गदा शंखचक्रगदा तां विभतीति शंखचक्र गदा भृत् तेन शंखचक्रगदाभृता केशवेन तदुपरिस्थितेन तयोरसुरयोः शिरसी छिन्नेत्यन्वयः । एषा कथा कालिकापुराणे वितता त-त्रैव द्रष्टव्येति । एवं चराचरगुरौ भगवति जनार्दने कथंचिदपि

मधुकैटभौ जेतुमशक्ते भगवत्या तयोर्मोहनेन प्रभुं मन्यमानाभ्यां
ताभ्यां भगवतोवरे प्रतिज्ञाते भगवति च तादृशि सकलशूर-
निन्दितं याचितरिपुवधमनुचिततममपि समस्तलोकहितार्थं
याचमाने छलिताभ्यामपि ताभ्यां सत्यभाषितया शक्यक्रियया
स्वप्राणपरीप्सुभ्यां सलिलरहितोऽर्घ्याः प्रलयेऽशक्यक्रियतया
छलेन तथा तादृगधिष्ठाने स्ववधमभिदधद्भ्यां वंचितं मन्यमा-
नः पद्मनाभर्द्धदृङ्मही लाभाय कांदिशीक इव शिथिलोद्यम
इव यदा तूष्णीमतिष्ठतदा भगवती सती योन्यधिष्ठानब्रह्मशि-
लां धारयन्ती तयोर्वध साधनमभूदिति महादेव्या योगनिद्रा-
या माहात्म्यमवधेयमेतद्विषयककालिका पुराणीयमूलवाक्या-
नि तत्रैव द्रष्टव्यानीति । तथा च यामले । मधुकैटभनाशस्य
हेतुर्देवहितैषिणी । शैशिरे नवरात्रेषु प्रादुर्भूता ममांबिकेति वि-
ष्णुं प्रति शिवोक्तिः । लक्ष्मीतंत्रे च । योगनिद्रा हरेरुक्ता या सा
देवी दुरत्यया । महाकाल्यास्तनुं विद्धि तां मां देवीं सनातनीम् ॥
मधुकैटभनाशार्थं मोहितौ च तदा तथा । जघ्नाते वरलाभेन
देवदेवेन विष्णुना ॥ एषा सा वैष्णवी माया महाकाली दुरत्य-
या । स्तुत्या वशीकृता कुर्याद्वशे स्तोतुश्चराचरम् ॥ स्तुत्या वि-
श्वेश्वरीमित्यादिरूपया । तदुक्तं तत्रैव—विश्वेश्वर्यात्मकं सूक्तं
दृष्टं तद्ब्रह्मणा तदा । स्तुतये योगनिद्राया मम देव्याः पुरन्दर ॥
अस्या देव्याः समुत्पत्तिश्चरितं स्तोत्रमित्यपि । हिताय सर्वभू-
तानां धार्यते ब्रह्मवादिभिरिति ॥ ७७ ॥

प्रकरणमुपसंहरति—

एवमेषा समुत्पन्ना ब्रह्मणा संस्तुता स्वयम् ॥

प्रभावमस्यादेव्यास्तु भूयः शृणु वदामि ते ॥ सं० १०४॥ स्तो० ७८॥

एवमिति । ब्रह्मणा सम्यक्स्तुता वाचा पूजिता एषा योगनि-
द्रा एवमुक्तप्रकारेण स्वयं आत्मना समुत्पन्ना आविर्भूता अस्या
देव्याः क्रीडाशीलायाः भूयः अतिशयेन बहु प्रभावं पराक्रमं ते

तुभ्यं वदामि ब्रवीमि । प्रभवत्यनेन प्रभावः । वा प्रभवनं प्रभावः ।
भावे घञ् । मप्रतापः प्रभावश्च यत्ते जः कोशदण्डजमित्यमरः ।
भूय इति बहुशब्दादीयसुनिबहोर्लोपो भूचञ्चहोरिति सूत्रेण ई-
यसुनादेशः परस्योकारनकारलोपे प्रकृतेभ्वादेशे च सिद्धम् । व-
दामीति वर्त्तमान सामीप्ये वर्त्तमानवद्देति भविष्यति लट् ॥७८॥

इति श्रीसप्तशतीसर्वस्वे सरयूप्रसादसंगृहीते मध्यभागे श्री-
महाकालीचरिते मधुकैटभवधाध्यायार्थसंग्रहोनाम प्रथमो
विश्रामः आदितः षष्ठो विश्रामः ॥ ६ ॥

अथ मध्यमचरित्रारम्भः-

चिदंबररहस्ये । त्रिभिर्मध्यं चरित्रं स्यादध्यायैः पापनाशनमिति ।

द्वितीयाध्यायमंत्रविभागश्च तत्रैव ॥

द्वितीयाध्यायके देवि ऋषिराद्यो मनुर्मतः ॥ अष्टषष्टिमिताः
इलोकास्तावन्तो मनवः स्मृताः ॥ एकौनसप्ततिः सर्वे द्वितीये
परिकीर्तिता इति ॥

अथ द्वितीयाध्यायारम्भः ।

ऋषिरुवाच ॥ मंत्र १ ॥

ऋषिः सुमेधा भूयः शृण्वति पूर्वाध्यायान्ते भूयस्त्वं देव्याः
प्रभावं संस्मृत्य तेषु महिषासुरवधरूपं महालक्ष्मीप्रभावं प्रकट-
यन् सुरथं प्रति पुनरुवाच-

देवासुरमभूद्युद्धं पूर्णमब्दशतं पुरा ।

महिषेऽसुराणामधिपे देवानां च पुरन्दरे ॥ मं० २ ॥ इलो० १

देवासुरमिति । पुरा पूर्वं महिषे रम्भासुरात्मजे असुराणाम-
धिपे प्रभौ । चकार आनन्तर्ये । चपुनः देवानां पुरन्दरे पुरन्दर-
नाम्न्यधिपे सति । देवाश्च असुराश्च देवासुरम् । येषां च विरो-
धः शाश्वतिक इति समाहारद्वन्द्वे एकवद्भावः । अर्थात्प्रहर्तृ-
भावः । तत् अस्मिन्निति देवासुरम् । अर्श आदित्वान्मत्वर्थीयोऽ-
च्प्रत्ययः । वा देवासुरस्येदं देवासुरम् । तस्येदमित्यण् । सञ्ज्ञा-
पूर्वकविधेरनित्यत्वादवृद्धेरभावः । युद्धं पूर्णमब्दानां शतं अभूत् ।
युद्धमित्यत्यन्तं संयोगे द्वितीया । महिष इति महपूजायाम् । म-
हति मह्यते वा महिषः अत्रापिमह्योष्टिषजितिटिषच्प्रत्ययः । लु-
लायो महिषो वाहद्विषत्कासरसैरिभाइत्यमरः । अधिपातीत्यधि-
पः । आतश्चोपसर्गे कः । अरेः पुरं दारयतीति पुरन्दरः । वाचंय-

मपुरन्दरौ चेति निपातितः । महिषेऽसुराणामधिपे इति नवाक्षर-
पादः । मधुकैटभौ दुरात्मानावितिवद्वैदिको निवृच्छन्द इति ।
अत्र महिषोत्पत्तेरपेक्षा कथाभागेऽस्ति स च कालिकापुराणे
विततोऽस्त्यत्र दिङ्मात्रं लिखामः । अत्रैवं श्रूयते--पुराखलु हरिं
सिंहरूपेण वोढुं चिराय प्रवृत्तं दृष्ट्वा सदयद्वयो नीललोहितो
देव्या वाहनान्तरं मृगयितुं दत्तचित्तो यावदास्ते तावद्रुद्रमुद्दिश्य
चिरायतपस्यतो रम्भासुरस्य तपसा पीडितं जगदवलोक्य र-
म्भासुराय वरं दातुं तत्र गतोनुतश्चरम्भेण वरं ब्रूहीत्युवाच । तत-
श्च रम्भोऽपि अपुत्रोऽहं महादेव यदि ते मय्यनुग्रहः । मम जन्म-
त्रये पुत्रो भवान्भवतु शङ्कर ॥ अवध्यः सर्वभूतानां जेता च त्रिदि-
वौकसाम् । चिरायुश्च यशस्वी च लक्ष्मीवान्सत्यसङ्करः ॥ इतीदृशं
मे पुत्रं देहीत्युक्ते रुद्रस्तथेति प्रतिज्ञायान्तर्हितः । ततश्च सम्पूर्णम-
नोरथो रम्भः कृतपारणोगृहानुद्दिश्य गच्छन्कान्तारेऽभिनवत्रयस्कां
कामोन्मत्तां महिषीं दृष्ट्वा आसुरं भावमापन्नो मन्मथमथितवेता
बलात्कारेण मैथुनधर्मेणैनां समगमत् । ततश्च रुद्रस्तस्याः स्वां-
शेन गर्भमविशत् । अथ च कालेन परिणतगर्भा सा महिषी का-
मरूपमपि महिषारुतित्वान्माहिषारूपं पुत्रं प्राप्नोष्ट । सचादि-
सृष्टौ तत्सामयिकमिन्द्रं पराजित्यैन्द्रं पदं स्वयमुपभुञ्जानो-
लोकत्रयेऽप्युपद्रवंमहदाविष्कुर्वन्कदाचिद्भगवतः कात्यायनस्या-
श्रमेतच्छिष्यान्पीडयन्भगवता कात्यायनेन स्त्री ते मृत्युर्भवि-
ष्यतीति शप्तोऽप्यवगणयैव तच्छापं देवान्पुनरपि पीडयामा-
स । ततश्च देवैस्तद्वधाय प्रार्थिता भगवती योगमायोग्रचण्डा-
ख्ययाविर्भूय तं महिषासुरं निजघान । ततश्च रम्भोऽपि समये
कालधर्ममुपेयिवान् । एवमादिसृष्टावतीतायां द्वितीयसृष्टौ च प्र-
वृत्तायामसुरजन्मप्रदेन परिणतकर्मविशेषेण तस्मिन्नेवासुरकु-
ले स एव रम्भाख्यो जीवो रम्भाख्यया पुनरवततार । पूर्ववदेव
शिवाराधनं कृत्वा महिष्या सङ्गतः तमेव महिषारूपं जीवं रुद्रा-
शाप्यायितं स्वगर्भगतं काले महिषी महिषनामानमेव प्रासूत ।

सोऽपि पूर्ववदेव लब्धत्रैलोक्यराज्यद्वयं लब्धकात्यायनशापो
महेन्द्रपदं लब्ध्वापि लोकान्पीडयन्देवैः प्रार्थितया तथैव योगमा-
यया धृतभद्रकालीवपुषा द्वितीयजन्मन्यपि निपातितः । रम्भो-
ऽपि कालेन ममार । अथ च प्रवृत्तकालेन पुनरपि कस्यांचित्सृष्टौ
तथैव तत्कुलोत्पन्नः तथैव लब्धजन्मा स एव महिषाख्योऽसुरो
महेन्द्रं निराकृत्य तत्पदमधिष्ठितः कालेन महीं विचरंस्तथैव
कात्यायनाल्लब्धशापः कदाचित्स्वप्नं ददृशे । स्वप्नं स ददृशे वीरो
दारुणं घोरदर्शनम् । महामाया भद्रकाली छित्त्वा खड्गेन तद्वपुः ।
पपौ तस्य च रक्तानि व्यादितास्या विभीषणेति । एवं स्वप्नं दृष्ट्वा
जातसाध्वसो मंत्रिषु राज्यं विन्यस्य महता तपसा भद्रकालीं
भगवतीमाराध्य तां प्रत्यक्षीकृत्योवाच महिषः । देवि खड्गेन सं-
छिद्य शोणितानि शिरो मम । त्वया भुक्तानि दृष्टानि मया स्वप्ने
तु निश्चितम् । अवश्यं तु त्वया कार्यमवश्यं शिरस्कृतनम् । पत-
द्गुधिरपानं मे त्वमेकं देहि मे वरम् । मयापि तत्र नो दुःखं नियतिः
केन लङ्घ्यते । मुनेः कात्यायनाख्यस्य शिष्यं हि भवदन्तिके ।
पुरा मुनिं तपस्यन्तं रौद्राश्वं नाम तापसम् । दिव्यस्त्रीरूपमतुलं
कृत्वा तु कौतुकात्तदा । मया सम्मोहितो विप्रोऽत्यजन्मूढस्त-
दा तपः । नबूरात्संस्थितेनाहं मुनिना कात्यसूनुना । ज्ञात्वा मा-
यां तदा शप्तः शिष्यार्थे क्रोधसंगिना । यस्मात्त्वया मे शिष्योऽयं
मोहितस्तपसश्च्युतः । कृतस्त्वया स्त्रीरूपेण तत्त्वां स्त्री निहनि-
ष्यति । इति मां शप्तवान्पूर्वं मुनिः कात्यायनस्तदा । तस्य शा-
पस्य कालोयमागत्य समुपस्थित इति । एवं महिषेणोक्ते देव्यु-
वाच । आदिसृष्टावुग्रचण्डी मूर्त्या त्वं निहतः पुरा । द्वितीयसृष्टौ
तु भवान्भद्रकाल्या मया हतः । दुर्गारूपेणाधुना त्वां हतिष्यामि
सहानुगमिति । तत एतच्छ्रुत्वा व्यथितचित्तो भीतभीत इव तत्स्वी-
यं विग्रहद्वयं तन्निहतमदीयपूर्वविग्रहद्वयसहितं मह्यं दर्शयेति
प्रार्थयामास । प्रार्थितया च देव्योग्रचण्डी भद्रकालीस्वरूपं क्र-
मेण षोडशभुजमष्टादशभुजं विशिरस्कं निर्यद्रक्तत्रिशूलप्रोतोर-

स्कं महिषद्वयं च दर्शयामास । एतद् दृष्ट्वा शोचन्नश्रुविष्टुतनयनः
 कान्दिशीको मुमुच्छ । अथ च किञ्चित्प्रेमपल्लवितचेतसा भगवत्या
 वरं ब्रूहीत्युक्तः प्रोवाचामन्मरणस्य त्वद्धस्तादेव भवितव्यत्वाद-
 वदयं भवत्यस्मिन्भवेऽप्यहं हन्तव्यः । अतः परमेवं मन्मरणं मा-
 स्तु । संप्रति त्वया हतो यथा यज्ञभागमाप्नुयां तथा श्रीमत्या वि-
 धेयं आसुरं च राज्यं मन्वंतरत्रयपर्यन्तं मयोपभुक्तमित्यतो ना-
 त्र ममामह इति । अथ तं देवी प्रत्युवाच । त्वं रुद्रांशसंभवो म-
 द्वाहनार्थं धात्रा सृष्टः कात्यायनशापादवदयं च मया हतोऽप्यशि-
 रस्कोऽपि ममानुभावात्पंचतामनवाप्य मद्वाहनं भविष्यसि य-
 त्राहं स्थास्यामि तत्र मत्पदाक्रान्तशरीर आसनीभूय मत्सन्निधौ
 तिष्ठन् यागेषु त्वदंशकल्पनाभावेऽपि मदर्थं वल्लिरुधिरादावव-
 दयं मदत्तं गृह्णानस्तदाप्यायित शरीरो जीवद्विग्रहएव स्थास्य-
 सीति भगवत्या प्रोक्तवान्तर्हितायां च तस्यां स्वभवनं गत्वा पुन-
 रप्यासुरं भावमापन्नो देवान्विद्रावयन् देवप्रार्थितया दुर्गारूपेणा-
 विर्भूतया देव्या ससैन्योहत इति पुरोद्भवां कथामकथयत्सुमे-
 धां सुरथायेति ॥ २ ॥

तत्रासुरैर्महावीर्यैर्देवसैन्यं पराजितम् ॥

जित्वा च सकलान्देवानिन्द्रोऽभून्महिषासुरः ॥ सं० ३॥ पृ० ०२ ॥

तत्रेति । तत्र तस्मिन्त्यद्वे महद्द्वजं वीर्यं येषां तैः । बलं वीर्यं
 प्रभावे च वीरकर्मणि कीर्तितमिति कोशान्तरम् । तैः असुरैः
 देवानां । सिनोतीति सेना । पित्र् बन्धने । सह इनेन स्वामिना
 वर्तते वा सेना । सेनैव सैन्यं चातुर्वर्ण्यादित्वात्स्वार्थे ष्यञ् ।
 पराजितमभिभूतम् । जयतेः कर्मणि क्तः । सकलान्देवान् जित्वा
 अभिभूय महिषश्चासावसुरश्च महिषासुरः । इन्दतीति इन्द्रः ।
 इदि परमैश्वर्ये । ऋज्वेन्द्रेत्यादिना रक् । इन्द्रः शक्रादित्यभेदे
 यागभेदेऽन्तरात्मसु इति कोशान्तरम् । इन्द्रस्थानभाकृत्वादि-
 न्द्रश्चाभूदित्यन्वयः ॥ २ ॥

ततो देवैः किं कृत इत्याह—

ततः पराजिता देवाः पद्मयोनिं प्रजापतिम् ॥

पुरस्कृत्य गतास्तत्र यत्रेशगरुडध्वजौ ॥ मं० ४ ॥ उलो० ३ ॥

तत इति । ततस्तस्मान्महिषात्पराजिताः प्राप्तपराभवाः । पराजेरसोढ इति सूत्रेण तत इति पंचमी । देवा इन्द्रादयः पद्मत इति पद्मं कमलं । पद्मगतावित्यस्मादतिस्तुसुहुस्युक्षिभुभाया वापदियक्षिनीभ्यो मनिति सूत्रेण मन् । पद्मोऽस्त्री पद्मके व्यू हनिधितंख्यान्तरेऽम्बुजे इति कोशान्तरम् । यौतीति योनिराकारो यस्य । युमिश्रण इत्यस्माद्वहिश्रिभुयुद्गुलाहात्वरिभ्यो निदिति निः । योनिः स्त्री पुंसयोश्च स्यादाकारे स्मरमन्दिरे इति विश्वः । योनिः कारणे भगतोययोरिति हैमः । पद्मयोनिं पद्मभवं प्रजानां पतिं ब्रह्माणं पुरः अग्रेकृत्वेति । पुरस्कृत्यस्यात्पुरः पुरतोऽग्रत इत्यमरः । पुरोधाय, तत्र कात्यायनस्थाने गताः । क्रेति यत्र ईशः शर्वः गरुडं ध्वजति इति ध्वजः विह्वमस्य सः । गरुडध्वजो विष्णुः । तौ वर्त्तते । पद्मयोनेर्ग्रहणं दक्षकर्मदादीनां निरासार्थं । कात्यायनस्थाने सर्वांमरतेजोभिर्देव्युत्पत्तिः कालिकापुराणे स्पष्टा । ईशश्च गरुडध्वजश्च ईशगरुडध्वजौ ॥ ३ ॥

यथावृत्तं तयोस्तद्वन्महिषासुरचेष्टितम् ॥

त्रिदशाः कथयामासुर्देवाभिभवविस्तरम् ॥ मं० ५ ॥ उलो० ४ ॥

यथेति । त्रिदशाः देवाः तयोः ईशकेशवयोरग्रे यथा येन प्रकारेण वृत्तं निष्पन्नं महिषासुरचेष्टितमौद्धत्यं तद्वत्तथैव प्रकारेण वृत्तं देवानामभिभवसविस्तरं शब्द प्रपंचनं कथयामासुः । वृत्तं चरित्रमनतिक्रम्येति यथावृत्तं । अव्ययं विभक्तीत्यादिना समासः । वृत्तं पद्ये चरित्रे त्रिष्वतीते दृढनिस्तले इत्यमरः । तेन तुल्यं तद्वत् । तेन तुल्यं क्रियाचेति वत्तिः । देवानामभिभवस्य तिरस्कारस्य विस्तरः यत्र तत् । अभिभावस्तिरस्क्रियेति कोशः । महिषासुरस्य चेष्टितं चरितम् । त्रिदशाः त्रिःतृतीया यौवना-

ख्या दशा येषां ते । वा जन्मसत्ता विनाशाख्यास्तिस्रो दशा एषा-
मिति त्रिदशाः देवाः ॥ ४ ॥

सर्वेषामधिकारहरणवृत्तमाह—

सूर्येन्द्राग्न्यनिलेन्दूनां यमस्य वरुणस्य च ॥

अन्येषां चाधिकारान्स स्वयमेवाधितिष्ठति ॥ मं०६॥ पृ०७५॥

सूर्येति चकारोऽनुक्तसमुच्चयार्थः । तेनान्ये ग्रहा दिक्पतयश्चा-
पि ग्राह्याः । सूर्यश्च इन्द्राग्नी च अनिलेन्दू चेति विग्रहस्तेषां ।
वा । सूर्येति सरतीति सूर्यः । वा सुवाति प्रेरयति कर्मणि लोका-
निति सूर्यः । राजसूयसूर्येति निपातः । सृगतावित्यस्मात्कर्तरि
क्यप् निपातनादूत्वं । पूप्रेणे इत्यस्मात्क्यपोरुट् निपात्यते ।
सूर्योऽर्कपणे तपने स्त्री तद्भार्योषधीभिदोरिति कोशान्तरम् । अ-
ङ्गतीत्यग्निः । अगिगतौ अस्मादङ्गेर्नलोपश्चेति । अनन्ति इव-
सन्ति अनेनेत्यनिलः । सलिकल्यनीति इलच् । उनतीति इ-
न्दुः । उन्दीक्रेदने । अस्मादुन्देरिच्चादेरित्युप्रत्ययः । अत्र यद्यप्य-
जाद्यदन्तमितीन्द्रस्य पूर्वनिपातो द्वन्द्वे प्राप्तस्तथापि बहुष्वनि-
यमइत्युक्तेः परनिपातोऽत्र वेदितव्यः । एवमग्नीन्दुशब्दयोरपि
द्वन्द्वे घीति पूर्वे निपाते प्राप्ते अनेकप्राप्तावेकस्य नियमोऽनियमः ।
शेष इति वचने एकस्यध्यन्तस्य पूर्वनिपातनियमाददोषः । तथा
चेन्द्रस्य बहुष्वनियमात्पूर्वनिपातानियमादग्नेः ध्यंतास्यजाद्य-
न्तंविप्रतिषेधेनेति वार्त्तिकादिन्द्रशब्दात्परत्वे इन्दोरप्यनिलात्पर-
त्वे सिद्धे न कश्चिद्दोष इत्यवधेयम् । यमतीतियमः । पचाद्यच् ।
यमो दण्डधरे ध्वाङ्क्षे संयमेयमजेऽपि चेति विश्वः । व्रियते वृ-
णोति वेति वरुणः । वृञ् वरणे अस्मात्कृवृदारिभ्य इत्युनन् ।
वरुणस्तरुभेदेऽप्सु प्रतीचीपतिसूर्ययोरिति । कोशान्तरम् । चो-
ऽप्यर्थे । अन्येषामपि विश्वेदेवादिऋष्यन्तप्रभृतीनामिति स
महिषः । स्वयमात्मना अधि आधिक्यस्य करणमधिकारो नियो-
गः । भावेघञ् । अधितिष्ठति । अधिकारेष्वित्यर्थः । प्रक्रियात्व-

धिकारः स्यादित्यमरः । अधिशीङ्स्थासां कर्मेत्याधारस्य कर्म-
त्वात्कर्मणि द्वितीया । अधिकरणं कर्माख्यं । उपपदविभक्तेः का-
रकविभक्तिर्बलीयसीति ॥ ५ ॥

ततः किमित्यत आह—

स्वर्गान्निराकृताः सर्वे तेन देवगणा भुवि ॥

विचरन्ति यथा मर्त्या महिषेण दुरात्मना ॥ मं० ७ ॥ श्लो० ६ ॥

स्वर्गादिति । दुरात्मना दुष्टचित्तेन तेन महिषेण । सुष्ठुऋज्य-
ते इति स्वर्गः । कर्मणि घञ् । ऋज्यतेऽस्मिन्निति वा। ऋजगति-
स्थानार्जनोपार्जनेषु । हलश्चेति घञ् । न्यंकादित्वात्कुत्वम् ।
स्वर्गः स्वर्लोकः तस्मान्निराकृताः प्रत्याख्याताः । निः सारिता
इति यावत् । प्रत्यादिष्टो निरस्तः स्यात्प्रत्याख्यातो निराकृत
इत्यमरः । सर्वे देवानां गणाः समूहाः । गणयत इति गणः ।
गणसंख्याने । अस्माद्घञ् । अल्लोपस्य स्थानिवत्त्वान्न वृद्धिः। गणः
प्रमथसंख्यौघे चण्डीसैन्यप्रभेदयोरिति कोशान्तरम् । भुवि तथा
विचरन्ति पादक्षेपं कुर्वन्ति यथा । म्रियन्ते इति मर्त्याः । मरण-
धर्माणो मनुष्याः। मृङ् प्राणत्यागे। हसि मृगिणिति तन्। स्वार्थेयत् ।
प्रथिव्यस्पर्शरूपं देवस्वभावमपनीय नरवद्विचरन्तीत्यर्थः॥ ६ ॥

स्वदैन्यं विशदयंतस्तद्वधोपायं पृच्छन्ति—

एतद्वः कथितं सर्वममरारिविचेष्टितम् ॥

शरणं वः प्रपन्नाः स्मो वधस्तस्य विचिन्त्यताम् ॥ मं० ८ ॥ श्लो० ७ ॥

एतद्व इति । अत्र व इति ब्रह्मविष्णुमहेशापेक्षं बहुवचनम् ।
न म्रियन्ते इत्यमरा देवाः । मृङ् प्राणत्यागे । अस्मात्पचाद्यच् ।
अमरः स्त्रिदशेऽप्यस्ति संहारे कुलिशद्रुम इति कोशान्तरम् । ते-
षां इयर्त्ति विरोधमित्यरिः । क्रियार्थोपपदस्य च कर्मणि स्था-
निन इति चतुर्थी । शरणं रक्षितृ वः युष्मान्प्रपन्नाः प्राप्ताः स्मो
भवामः । शरणमिति बहुत्वेऽप्येकवचनम् । वेदाः प्रमाणमिति
वत् । विभक्तिभेदेन द्विधोक्तमपि व इत्येतन्न पुनरुक्तिदोषमाव-

इति । एवं पुनरुक्तिदोषाप्रसंगे सिद्धेऽवैयाकरणत्वेन वृथा पुनरुक्तिदोषं मन्यमानाः शरणमित्यस्याग्रे व इत्यपहाय चकारं पठन्ति केचित्तत्यागे निमित्तं किमिति प्रष्टव्याः । व इति गुरुत्वादेकशो बहुवचनमिति रघुनाथाश्रमः । व इति बहुवचनं द्वयोरपि कार्यसाधकत्वेन बहुत्वापेक्षयेति दंशोद्धारकृत । व इति द्वयोर्बहुवचनं गौरवादिति नागेशः । स्म इति अस्तेर्लङ्ङुत्तमपुरुष बहुवचनान्तम् । तस्य महिषस्य । वधर्हिसायाम् वधनं वयः । भावे घञ् । जनिवध्योश्चेति वृद्धयभावः । हननं वधः हनश्चवध इति अप्रप्रत्ययः । तस्य महिषस्य विशेषेण चिन्त्यतां चितिस्मृत्यां अस्मात्कर्मणि लोट् ७ ॥

देवकार्यसिद्धिप्रकारभूमिकामाह—

इत्थं निशम्य देवानां वचांसि मधुसूदनः ॥

चकार कोपं शम्भुश्च भ्रुकुटीकुटिलाननौ ॥ मं० ६ श्लो० ८ ॥

इत्थमिति । अनेन एतेन वा प्रकारेण । इदमस्थमुः एतदोवाच्य इति वचनाभ्यामिदमएतदोवास्थमु प्रत्यये एतेतौरयोरित्यनेनेदमइन इत्थं एतद् इति योगविभागादेतद् इदादेशे रूपम् । देवानां वचांसि वचनानि वचेरसुन्नन्तस्य बहुवचने रूपम् । निशम्य श्रुत्वा । मधोर्द्वित्यस्य सूदनः । पूङ्क्षरणे । नन्द्यादित्वादस्माल्ल्युः । विष्णुः । कोपनं कोपः । भावे घञ् । तं चकार । शम्भवतीति शम्भुः । रुद्रः । अन्तर्भावितयर्थान्नवतेर्मितद्वादित्वाङ्ङुः । चाद्वापि । चकारस्यानुक्तसमुच्चयार्थत्वात् । किम्भूतौ । भ्रुकुटीकुटिलाननौ । भ्रमतीति भ्रूः । नेत्रोपरिभागस्थरोमराजिः । भ्रमुचलने । अस्माद्भ्रमेश्चदूरितिदूप्रत्ययः । भ्राम्यतीति वा भ्रूः । भ्रमेः क्तिप् । गमः क्वावित्यत्र ऊङ् च गमादीनामिति वार्तिकेन मलोप ऊङादेशः भ्रुवोः कुटिः वक्रिमा । कुटकौटिल्ये । अस्मादिगुपधात्किद्वितीन् । इकोह्रस्वोङ्योगालवस्येति ह्रस्वः नच्चेयङ् उवङ् भाविनां च नेति तत्सूत्रस्थवार्तिकेन ह्रस्वनिषेधः शङ्क्यः अभ्रुकुंसा-

दीनामिति तदुत्तरवार्तिकेन तन्निषेधस्यनिवर्तितत्वात् । भ्रुकुट्या-
दीनामकारोनेन विधीयत इति पक्षेऽपि भ्रुकुटिशब्दोऽपि साधुः ।
पृषोदरादित्वाट्टकारे भ्रुकुटिशब्दोऽपि । भ्रुकुटिर्भ्रुकुटिर्भ्रूकुटिः
स्त्रियामित्यमरः । अत्र शब्दत्रयेऽपि भ्रुकुटी एव प्राचीनः पाठः । भ्रु-
कुटीभिः क्रोधजललाटसङ्कोचनैः कुटिलानि वक्राणि । आनन्ति
इवसन्त्येभिरित्याननानि मुखानि ययोस्तौ । जाताविति शेषः ।
भ्रुकुटीशब्देनैव क्रोधविषयकः न कोपकर्मकात्करोतेर्वचनव्यत्य-
यः कल्प्यः । अपरे मधुसूदनः शम्भुः कोपं चकार । तौ कीदृशौ
भ्रुकुटीकुटिलाननौ । चकाराद्ब्रह्मापि भ्रुकुटीकुटिलाननः । को-
पं चकारेति व्याचक्षते । चकाराद्ब्रह्मणस्त्ववश्यं ग्रहणं न्याय्यं कि-
न्त्वग्रिमश्लोकेऽतिकोपाध्मातहरिब्रह्मरुद्रवदनेभ्यस्तेजोनिर्गम-
स्य वक्ष्यमाणत्वात् । न चान्येषामपि देवानां तेजसां निर्ग-
मात्संग्रहोऽपि स्यादिति वाच्यम् त्रयाणां देवानां तेजसो निर्ग-
मसत्त्वेन देवानां च शरीरतस्तेजोनिर्गमस्य वर्णितत्वादत्यन्तं
भेदाद्देवादीनां संग्रहस्यान्याय्यत्वात् । कुपितदेवत्रयोद्भूततेजां-
सि दृष्ट्वा अकुपितैरेव देवैः स्वतेजसामाविर्भावात् । तथाहि का-
लिकापुराणे-देवेभ्यो महिषोपद्रवं श्रुत्वा द्वितीयसृष्टौ भद्रकाल्या-
स्मासु पश्यत्स्वेव महिषोव्यापादित एवं सम्प्रति कोऽयं महिषो-
ऽस्तीति प्रोत्तापितमनसस्त्रयोऽपि कुपिता इति त्रयाणां कोपहेतु-
रुक्तो देवानान्तु महिषपीडितानां न तदुत्पत्तौ सन्देहलेशोपीति ।
अकुपितदेवविग्रहेभ्य एव तेजांस्याविर्भूतानीति ज्ञेयम् ॥ ८ ॥
ततोऽतिकोपपूर्णस्य चक्रिणो वदनात्ततः ॥

निश्चक्राम महत्तेजो ब्रह्मणः शङ्करस्य च ॥ मं० १० ॥ प्लो० ६॥

तत इति । ततः कोपाविर्भावानन्तरं अतिकोपेन पूर्णस्य च-
क्रिणः विष्णोः ब्रह्मणः । शङ्करोतीति शंकरः । शमिधातोः सञ्ज्ञा-
यामितिसोपपदात्कृत्रेऽच् तस्य वदनात् महत्तेजः दीप्तिविशेषो
निश्चक्राम निर्जगाम । तेजः प्रभावे दीप्तौ च बले शुक्लेऽपि की-

र्चितमिति कोशान्तरम् । तत इति सार्वविभक्तिकस्तसिः सप्त-
म्यर्थे तत्र कात्यायनाश्रम इत्यर्थः ॥ ९ ॥

अन्येषां चैव देवानां शक्रादीनां शरीरतः ॥

निर्गतं सुमहत्तेजस्तच्चैक्यं समगच्छत ॥ १० ॥

अन्येषामिति । चोऽप्यर्थः । एवकारो भिन्नक्रमः । तथा च अ-
न्येषामपि शक्नोतीति शक्र इन्द्रः । शक्रशक्तौ । स्फायितश्चित्यादि-
नारक् । शक्रः पुमान्देवराजे कुटजार्जुनभूरुहोरिति कोशान्तरम् ।
स आदिर्येषां तेषां देवानां शृणाति शीर्यते वेति शरीरं शृङ्गि साया-
मस्मात् कृशूपकटीतीरन् । पञ्चम्यास्तसिल् । शरीरेभ्य इत्यर्थः ।
तेजयतीति तेजो दीप्तिः यत्तेजः एषां शरीरेभ्यः निर्गतं तत्सुमह-
त्तेजः । ऐक्यं चतुर्वर्णादित्वात्स्वार्थे ष्यञ् । एकमित्यर्थः । समगच्छ-
त । अभावदिति यावत् । समोगम्यृच्छिभ्यामित्यात्मनेपदम् ।
यदि तु तेजः कर्तृ, ऐक्यं एकवद्भावं कर्म । ब्राह्मणादित्वाद्वा ष्य-
ञ् । समगच्छताप्रापेत्यर्थः । तदा समगच्छतेत्यात्मनेपदमार्षम्-
अकर्मकाभ्यामेव समो गम्यृच्छिभ्यामात्मनेपदविधानात् । तेज-
निशाने । अस्मात्सर्वधातुभ्य इत्यसुन् ॥ १० ॥

अतीवतेजसः कूटं ज्वलन्तमिव पर्वतम् ॥

ददृशुस्ते सुरास्तत्र ज्वालाव्याप्तदिगन्तरम् ॥ ११ ॥

अतीवेति । तत्र देवसदसि । दैवतेजसि वा । अतीवेत्यव्ययं
निर्भरमित्यर्थः । अतिगाढमिति वा । बलवत्सुष्टु किमुत स्वत्य-
तीव च निर्भर इत्यमरः । ज्वलन्तं दीप्तं । पर्वाण्यस्मिन्सन्तीति
पर्वतोऽद्रिः । तत्पर्वमरुद्भ्यामिति तप् । पर्वतमिव उच्चत्वापर्वत-
सदृशं । ज्वलतीति ज्वाला दीप्तिः । ज्वलतिकसन्तेभ्योणः । अ-
दन्तत्वाद्वाप् । वह्नेर्द्वयोर्ज्वालीक्रीलावित्यमरः । वह्नेरिति प्रायो-
वादः । हेतिः स्यादायुधज्वाला सूर्यतेजः सुयोषितीति कोशे तथा
च दर्शनात् । तथा व्याप्तं दिशामन्तरं मध्यं येन तं तेजसः कूटं
राशिं । चौरादिकात्कूटदाहे इत्यस्मात्पचाद्यच् । कूटघते वाकूटः ।

घञ् । मायादम्भादिशृङ्गेषु सीराङ्गेऽनृतलुब्धयोः । निश्चलेऽयो-
घने रात्रौ इति हैमः । ते सुरंतीति सुराः । पुप्रसवैश्वर्ययोः । इ-
गुपथेति कः । यद्वा सु शोभनं राजन्ते इति सुराः । राजृदीप्तौ अ-
स्मादन्योऽपीति डः । ददृशुः । चाक्षुषज्ञानविषयं चक्रुः । दृशेः
परोक्षे लिट् ॥ ११ ॥

ततः किमभूदित्याशङ्कयामाह—

अतुलं तत्र तत्तेजः सर्वदेवशरीरजम् ॥

एकस्थं तदभून्नारी व्याप्तलोकत्रयं त्विषा ॥ मं० १३ ॥ प्लो० १२ ॥

अतुलमिति । तदित्यव्ययमानन्तर्ये । तत्र कालीपुराणप्रसि-
द्धे कात्यायनाश्रमे । देवसदसि वा । तोलयतीति तुला उप-
मा तलुपमाने चुरादिः । अस्मात्पचाद्यच् । अतुलोपमाभ्या-
मिति निर्देशादगुणाभावः । णिजभावे तु इगुपथेति कः । तुला-
सादृश्यमानयोरिति कोशः । न तुलायस्येत्यतुलं । निरुपममि-
त्यर्थः । सर्वेषां देवानां शरीरेभ्यो जातमाविर्भूतं सर्वदेवशरीर-
जं । पंचम्या जनेर्डः । एकेन लक्षणया एकाकारेण तिष्ठतीत्येक-
स्थं । एकस्मिन्समवायिनि वा तिष्ठतीत्येकस्थं । सुपिस्थ इति
सूत्रे सुपीतियोगविभागात्समासः । त्वेषतीति त्विट् कान्तिः ।
त्विष् कान्तौ । अस्मात्क्विप् । स्युः प्रभारुयुचित्विड्भाभाश्छविर्द्यु-
तिर्दीप्तय इत्यमरः । व्याप्तं लोकानां त्रयं त्रितयं येनेति व्याप्तलोक-
त्रयं । त्रयमिति त्रिशब्दात्संख्याया अवयवे तयप् तस्य द्वित्रिभ्यां
तयस्याऽनद्वेत्ययजादेशे रूपम् । यत्तेजस्तन्नारी । नृनरयोर्वृद्धि-
श्चेति शार्ङ्गरवादिपाठात् ङीन् । तत्सन्नियोगे न वृद्धिश्च । ना-
री स्त्री अभवत् । नार्याकारेण परिणतमभूदिति भावः । अत्र
कालिकापुराणे आश्विनकृष्णचतुर्दश्यामयमवतारः तच्छुक्लाष्ट-
म्यां तद्वधः । नवम्यां पूजा । दशम्यां विसर्जनं च । देवैरिति च
तत्रोक्तमिति ॥ १२ ॥

उत्पन्नदेव्या अंगविभागमाह—

यदभूच्छास्मभवन्तेजस्तेनाजायत तन्मुखम् ॥

याम्येन चाभवन्केशा बाहवो विष्णुतेजसा ॥ मं०१४ पृ०१०१३॥

यदभूदिति पञ्चभिः । यत् शम्भोरिदं शास्भवं । तस्येदमित्यण् । तेजः आविरभूत् । तेन तेजसा । तदित्यव्ययम् । तस्या इत्यर्थः । तस्याः मुखं तन्मुखमिति वा । अजायत । प्रादुर्भूतम् । जनेः कर्मणि लट् । ज्ञाजनोर्जा । यमस्येदं याम्यं यमाच्चेति शयः । याम्येन तेजसा । क्लिश्यन्ते क्लिश्यन्ति वा केशाः चिकुराः । क्लिशविबाधायां क्लिशबंधने वा । अस्मात्क्लिशेरन् लोलोपश्चेति सिद्धम् । अभवन् । विष्णोस्तेजसा बाहवो भुजाः अभवन् प्रादुर्भूताः । भवतेः कर्तरि लङ् ॥ १३ ॥

सौम्येन स्तनयोर्युग्मं मध्यमैन्द्रेण चाभवत् ॥

वारुणेन च जङ्घोरू नितम्बस्तेजसा भुवः ॥ मं०१४ पृ०१०१४॥

सौम्येति । सोमस्येदं सौम्यं । तस्येदमित्यण् तदन्तात्स्वार्थे-
ष्यञ् । तेजसेति सर्वत्र संबध्यते । सोमसंबन्धि तेजसा स्तनति
कथयति यौवनोदयं । स्तन्यते शब्दयते कामुकैरिति वा स्तनः ।
स्तनशब्देऽस्मात्पचाद्यच् । पुंसीति घोवा । तयोः युज्यत इति
युग्मं युगलं अभवत् । युजिर् योगे अस्माद्युजिरुचितिजां कुश्चे-
ति मक् । युग्मं यमलयामले इतिरभसः । इन्द्रस्येदमैन्द्रं तेन ते-
जसा मध्ये शरीरस्य भवं मध्यं देहमध्यभागः । असाम्प्रतिके इत्य-
कारप्रत्ययः । मध्यं विलग्ने न स्त्री स्यान्मध्येऽन्तरेऽधमे त्रिषु
इति कोशान्तरम् । वरुणस्येदं वारुणं । तेन तेजसा । चोभिन्न-
क्रमः । जायत इति जङ्घा जानुः अभवत् । अवतस्य जङ्घ च । वा
जङ्घन्यते कुटिलं गच्छतीति जङ्घा । हन्तेर्यङ्लुगन्तादन्येभ्योऽपी-
ति डः । ऊर्णयते इत्यूरू । जङ्घयोरुपरिभागः । तौच अभवता-
मिति विभक्तिविपरिणामेनान्वयः । ऊर्णुञ् आच्छादने । अस्मा-

दूर्णोतेर्नुलोपश्चेति कुः । सक्थि क्लीबे पुमानूर्वित्यमरः । यद्वा
जङ्घासहिताऊरू जङ्घोरू । शाकपार्थिवादिः । दधिपयत्रादित्वेन
समाहारनिषेधात् प्राण्यङ्गसमाहारस्य पूर्वोक्तरीत्या अनित्यत्वा-
द्वाइतरेतरद्वन्द्वः । ऊरूनि तंबो भुवस्तेजसेति कल्पनं तु सम्यक् ।
तादृशकल्पने यत्नाभावात् । अत्र चकाररूपस्य यत्नस्य सत्त्वात् ।
भवति उत्पद्यते इति भूः । कर्त्तरि क्तिप् । अद्भ्यः पृथ्वीति श्रुतेः ।
भुवः भूमेस्तेजसा । नितंबति नितंब्यते वा नितंबः । तंबगतौ
अस्मादच् । निभृतं तम्यते कामुकैरिति वा । तमुकांक्षायाम् ।
नितंबः स्त्रीकट्याः पश्चाद्भागः । अभवदित्यन्वयः ॥ १४ ॥

ब्रह्मणस्तेजसा पादौ तदङ्गुल्योऽर्कतेजसा ॥

वसूनां च कराङ्गुल्यः कुबरेण च नासिका ॥ म० १६ ॥ अ० १७ ॥

ब्रह्मण इति । ब्रह्मणस्तेजसा । पद्यते इति पादः । पदरुजवि-
शस्पृशो घञिति घञ् । पादे बुध्ने तुरीयांशे शैलप्रत्यन्तपर्वते । च-
रणे च मयूखे चेति कोशान्तरम् । पादौ अभवतामिति शेषः ।
अर्कस्य तेजसा तयोः पादयोः अङ्गुलीत्यङ्गुल्यः बाहुलकाङ्घ्रिः
अंबांबगो इति सूत्रे अङ्गुल्यशब्दोऽङ्गुलीति स्पष्टमाकरे यद्यप्यङ्गु-
ल्यः करशाखाः स्युः । अङ्गुलिः करशाखायां कर्णिकायाङ्गुल्यस्य
च इत्यमरहैमकोशाभ्यां करशाखास्वेवाङ्गुलि शब्दोभाक्तः
तथाप्युक्तरीत्या योगमाश्रित्य लक्षणया वा पादावयवेऽपि प्रयु-
ज्यते इति बोध्यम् । वसन्तीति वसवः । आपोभ्रुवश्च सोमश्चे-
त्यादिना परिगणिता अष्टौ । तेजसेति चकारेणानुरुध्यते । वसूनां
तेजसा कराः भुजाः । दोर्दोषौ च भुजो बाहुः पाणिर्हस्तः करस्त-
थेति धनंजयः । करसहिता अङ्गुल्यः करशाखाः कराङ्गुल्यः ।
शाकपार्थिवादिः । प्राण्यङ्गसमाहारस्यानित्यत्वाश्रयणे तु करा-
श्चाङ्गुलयश्चेति बोध्यम् । कुत्सितं वेरं शरीरमस्येति पिङ्गनेत्र-
त्वात् । कुत्सायां किति शब्दोऽयं शरीरं वेरमुच्यते । कुबेरः कुशरीर-
त्वान्नाम्ना तेनैव सोऽङ्कित इति वायुपुराणे । वा कुं वति धनमिति ।

कुवि आच्छादने । कुबेरलोपश्चेरक् । कुबेरोधनाध्यक्षस्तस्येदं
कौबेरं तेन तेजसा नासिका अभवदिति शेषः ॥ १५ ॥

तस्यास्तु दन्ताः सम्भूताः प्रजापत्येन तेजसा ।

नयनत्रितयं जज्ञे तथा पावकतेजसा ॥ मं० १० ॥ स्तो० १६ ॥

तस्या इति । तस्या देव्याः प्रजापतीनां दक्षकर्दमादीनां दशा-
नामिदं प्राजापत्यं । दित्यदित्यादित्यपत्युत्तरपदाण्य इति
एयः । तेन तेजसा वामनपुराणे तथा दर्शनात् । दाम्यन्तीति द-
न्ता रदनाः । दमुउपशमे । अस्मादन्तर्भावितएयर्थाद्वाहुलकात्त-
न् । सम्भूता उत्पन्नास्तस्या इत्यनुवर्तते । नीयते अनेनेति नयनं
लोचनम् । नीयतेत्युट् । तेषां त्रितयं । पुनातीति पावकोऽग्निः ।
पूजः कर्त्तरिण्वुल् । तस्य तेजसा तथा तेन प्रकारेण । जज्ञे जनेः
कर्त्तरि लिट् ॥ १६ ॥

भ्रुवौ च सन्ध्ययोस्तेजः श्रवणावनिलस्य च ।

अन्येषां चैव देवानां सम्भवस्तेजसां शिवा ॥ मं० ११ ॥ स्तो० १७ ॥

भ्रुवाविति । सम्यग्ध्यायन्त्यस्यामिति सन्ध्या । ध्यैचिन्ताया
मित्यस्मादातश्चोपसर्ग इत्यङ् । तयोः पूर्वापरयोस्तेजः । भ्रु-
वावभूतामिति शेषः । करणतेजसः कर्तृत्वं साध्वसिदिच्छनतीति
वत् । अनिलस्य वायोस्तेजश्च श्रवणौ कर्णौ । पुंस्त्वमार्ष । अभू-
तामिति शेषः सम्भवतीति सम्भवः कार्यः । अन्येषां देवानां ना-
सत्यविश्वकर्मादीनां संबन्धिनां तेजसां । शिवमस्त्यस्याः शिवो
वास्ति भर्तृत्वेनास्या इति शिवा । अर्श आद्यजन्ताद्याप् । शिवयती-
ति शिवा तत्करोतीति एयन्तात्पचाद्यदन्ताद्याप् । शिवं भद्रं शिवः
शम्भुः शिवा गौरी शिवाभयेति शाश्वतः । सम्भवः कार्य । अना-
दिष्टलिङ्गत्वात्पुंस्त्वम् ॥ १७ ॥

एवं देवीविग्रहे सिद्धे देवाः किमकुर्वन्नित्याशंकायामाह-
ततः समस्तदेवानां तेजोराशिसमुद्भवाम् ।

तां विलोक्य मुदं प्रापुरमरा महिषादिताः ॥ मं० १८ ॥ प्रलो० १८ ॥

तत इति । ततोदेवीविग्रहसिद्धयनन्तरं समस्तानां देवानां तेजसां । अश्नुते इति राशिः समूहः । अशिषणाययोरुडायलुको चेतीण् प्रत्ययो धातो रुडागमश्च । राशिर्मेघादिपुञ्जयोरिति कोशान्तरम् । ततः समुद्भव आविर्भावो यस्यास्ताम् । तेजसो नित्यसापेक्षत्वात्समासः । तां विलोक्य दृष्ट्वा महिषेण अदिताः पीडिताः । अर्दहिंसायां कर्त्तरि क्तः अमरा देवा मोदनं मुत्प्रीतिः । संपदादिः । मुत्प्रीतिरित्यमरः । तां प्रापुर्ललम्भुः । कर्त्तरि लिट् १८ ॥

आयुधदानमाह—

शूलं शूलाद्विनिष्कृष्य ददौ तस्यै पिनाकधृक् ।

चक्रं च दत्तवान्कृष्णः समुत्पाद्य स्वचक्रतः ॥ मं० २० ॥ प्रलो० १९ ॥

शूलमिति । पातीति पिनाकः शिवधनुः । पिनाकादयश्चेति निपातेराकः इत्वं नुम् च । पिनाकः शिवकोदण्डे पांशुवृष्टिर्त्रिशूलयोरिति कोशान्तरम् । पिनाकं धारयतीति पिनाकधृक् । क्तिप् चेति कर्त्तरि क्तिप् । धातूनामनेकार्थत्वाद्गत्यर्थो धृतिर्धारणार्थः । सशिवः । शूलं त्रिशिखमायुधं शूलान्निजायुधाद्विनिष्कृष्याकृष्य उत्पाद्येति यावत् । सत्यसंकल्पत्वादिति भावः । तस्यै देव्यै ददौ । अत्रायं भावः । यथा देवतेजोभिस्तेजोमयी देव्यभवत्तथा देवायुधान्यपि देवायुधसमुद्भवानीत्यवधार्यम् । यच्च देवायुधानि मंत्रध्यानवशंवददेवाकृतीन्यनन्ताद्भुतशक्तीनि शूलात् शूलाधिदेवादिति व्याख्येयम् । कृष्णोवर्णोऽस्यास्तीति कृष्णो विष्णुः । स्वस्य चक्रतः सुदर्शनात् चक्रं समुत्पाद्य जनयित्वा तस्यै दत्तवान् । जनिकर्तुः प्रकृतिरित्यपादाने पञ्चमी ॥ १९ ॥

शङ्खं च वरुणः शक्तिं ददौ तस्यै हुताशनः ।

मारुतो दत्तवांश्चापं बाणपूर्णं तथेषुधी ॥ मं० २१ ॥ प्रलो० २० ॥

शङ्खमिति । चोभिन्नक्रमे । शङ्खं तस्यै वरुणः ददौ । हुताश-

नोऽग्निः तस्यै । शक्यतेऽनयेति शक्तिः । शक्तिं कासूं ददौ । कासू-
सामर्थ्ययोः शक्तिरित्यमरः । अघ्नन्तेऽनेनेति मरुत् मरुदेव मारु-
तो वायुः । प्रज्ञाद्यण् । चापं धनुः बाणैः पूर्णे अक्षयत्राणे । इषवो
धीयन्ते आभ्यामिषुधी शराधारे । कर्मणी । कर्मण्यधिकरणे चेति
धाधातोः किः । इषुधी इति द्विवचनं । सव्यापसव्यबाहुभ्यां आ-
कर्षणसूचनार्थं दत्तवान् । कर्त्तरि क्तवतुः । दौदद्वयोः ॥ २० ॥

वज्रमिन्द्रः समुत्पाद्य कुलिशादमराधिपः ।

ददौ तस्यै सहस्राक्षो घण्टामैरावताद्गजात् ॥ मं०२३-पञ्च०२३ ॥

वज्रमिति । कुलिर्हस्तः । कुलिर्हस्तो भुजादलइति त्रिका-
ण्डशेषः । कुलौ हस्ते शेते इति कुलिशं । अन्यत्रापीति डः । कु-
लिनः पर्वतान् शयतीति वा कुलिशम् । शोतनूकरणे । अस्मा-
दातोऽनुपसर्गे कः । कुलिशो न स्त्रियां प्रोक्तो दम्भोलौ नां भ्रूवा-
न्तरे इति कोशान्तरम् । तस्मात् व्रजतीति वज्रं ऋजेति रन् ।
समुत्पाद्य । इन्द्रः सहस्रमक्षीण्यस्येति सहस्राक्षः । बहुव्रीहौ
सक्थ्यक्षणोरिति षच् । सर्वदृक् अमराणामधिपः पुरन्दराख्यः ।
इरा जलं अस्त्यस्मिन्निति इरावान् समुद्रः । इराकोशे च वारि-
णीति कोशः । ऋजेत्यादिना निपातितः । प्राशस्त्ये मतुप् ।
इरावत्यब्धौ भवः ऐरावतः । तत्र भवइत्यण् ऐरावतात् । गज-
तीति गजो हस्ती । तस्मात् गजमदने । पचाद्यच् । समुत्पाद्येति
ल्यबन्तमिहापि संबध्यते । घण्टां प्रसिद्धां वादित्रं ददौ । सम्भ-
वव्यभिचाराभ्यां स्याद्विशेषणमर्थवदिति न्यायेन सहस्रेक्षणो
नागः शेषोऽपि वक्तुं शक्यतेति तद्व्यावृत्तये अमराधिपः सोऽपि
लोकपालः स्यादत उक्तं सहस्राक्षं इति । सविशेषोऽपि स्यादतः
सहस्रमेवेत्यविधृतविग्रहविचक्षणाददोषः । रूढिर्योगमपहरती-
ति न्यायस्तु नेहाश्रितम् ॥ २१ ॥

कालदण्डायमो दण्डं पाशं चाम्बुपतिर्ददौ ।

प्रजापतिश्चाक्षमालां ददौ ब्रह्मा कमण्डलुम् ॥ पं०३॥ पञ्च०२३ ॥

कालदण्डादिति । कालदण्डाख्यादत्र विशेषात्समुत्पाद्येति
शेषः । यमः दण्डं नामैकदेशे नामग्रहणात्कालदण्डमित्यर्थः ।
अंबुनां जलानां पातीति पतिः वरुणः पाशं निजास्त्रं ददौ । आ-
श्वाख्याशालिशीघ्रार्थं पाशो बन्धनशस्त्रयोः । प्रजापतिरिति
ब्रह्मणो विशेषणम् । कमण्डल्वक्षमाला दातृत्वेन ब्रह्मण एव वा-
मनपुराणे उक्तत्वात् । अक्षतीत्यक्षो रुद्राक्षः । अक्षव्याप्तावस्मा-
त्पचाद्यच् । अक्षो ज्ञानात्मशट्कावयवेषु सुपाशके । रुद्राक्षेन्द्रा-
क्षयोः सर्पे विभीतकतरावपीति कोशान्तरम् । तेषामक्षाणां मा-
लां कस्य प्रजापतेर्जलस्य वा मण्डलस्तं लाति इति कमण्डलुः ।
मडि भूपायां घञ् । कस्य मण्डनं भूषां लाति वा । अस्त्री कमण्ड-
लुः कुण्डीत्यमरः । तं ददौ ॥ २२ ॥

समस्तरोगकूपेषु निजरश्मीन्दिवाकरः ॥

कालश्च दत्तवान्खड्गं तस्यै चर्म च निर्मलम् ॥ मं० २४॥ पृ० २३॥

समस्तेति । समस्तेषु अखिलेषु । रोहन्तीति रोमाणि । ना-
मन्सीमन्नित्यादिना साधुः । तेषां कुवन्ति इति कूपाः गर्ताः ।
कुशब्दे कुयुभ्यां चेति षोडश्वेति । कूपः कूपकमृन्माने गर्तीधु-
गुणवृक्षके इति कोशान्तरम् । तेषु निजानात्मीयान् रश्मीन्कि-
रणान्ददौ । किरणप्रग्रहौ रश्मीत्यमरः । दिवा दिनं करोतीति दि-
वाकरः सूर्यः कलयत इति कालः । निमेषाद्यभिमानी देवता । कल-
संख्यानेऽस्मात्कर्मणि घञ् । कालयति सर्वमिति वा गयन्तात्प-
चाद्यच् । कालो मृत्यौ महाकाले समये यमकृष्णयोरिति को-
शान्तरम् । खण्डयति परं, खण्डयते अनेनेति वा खड्गोऽसिः ।
खडिभेदने । अस्माच्छापूखडिभ्यः किदिति गन् । तस्या देव्याः
दत्तवान् । तस्या इति षष्ठीनिर्देशः । कार्ये वृत्ते पुनर्ग्रहणार्थः । र-
जकस्य वस्त्रं ददातीति वत् । स्वस्वत्वपरित्यागपूर्वकपरस्वत्वा-
पादनरूपे । दाने हि चतुर्थी । विप्राय गां ददातीति वदयमर्थश्च
षष्ठीनिर्देशाभिव्यङ्ग्यएवेत्येके । तस्या इति सापेक्षदानत्वान्न

संप्रदानत्वमिति पुष्पाञ्जलिः । तस्या इति संबंधविवक्षायां प-
 ष्ठीति नागेशः । अथवा अथातो ब्रह्मजिज्ञासा । अथातो धर्मजि-
 ज्ञासा इत्यत्र समासान्तर्गता षष्ठी यथा चतुर्थ्यर्थे फलति । तथा
 चाश्रूयमाणा षष्ठी । एकशतं षष्ठ्यर्था इति न्यायेन चतुर्थ्यर्थे फ-
 लिष्यति । छांदसी वा । चतुर्थ्यर्थे षष्ठीति रामाश्रमः । संबन्ध-
 सामान्ये षष्ठीत्यन्ये । अत्र केचिदेवं व्याचक्षते । आः इति साति-
 शयेऽनुरूपे चाव्ययम् । तस्य खड्गस्य आः योग्यं चर्म चेत्यर्थः ।
 वा तस्य अः इति छेदः । अः इति साम्प्रतम् । असुदीप्तौ अस्मा-
 त् किपि । अः दीप्तमित्यर्थः । किंमूतं निर्मलं मलरहितं । वा त-
 स्येत्यनादरे षष्ठी । कालः खड्गं दत्तवान् । तं खड्गमनादृत्य
 चर्मफलकं दत्तवान् । वज्रकालदण्डाद्यायुधेषु सत्सु । अत्र तस्यै
 इति । चतुर्थ्यन्तपाठे तु न कश्चिद्दोषः ॥ २३ ॥

क्षीरोदश्चामलं हारमजरे च तथाम्बरे ।

क्षीरोद इति । क्षीरमुदकं दुग्धं वा यस्येति क्षीरोदः क्षीरस-
 मुद्रः । अमलं मलरहितं । हारयति मन इति हारः हारो मुक्तावली-
 त्यमरः । स्वार्थगयन्ताद्धरतेः पचाद्यच् । तं हारं । जरणं जरानूत-
 त्वहानिः । न जरा ययोस्ते । अबनमम्बः । अविशब्दे घञ् । अं-
 बं रातीत्यंवरं वस्त्रं । आत इति कः । अंबरे वाससी ददौ इतिपूर्वे-
 णान्वयः । अंवरं व्योम्निवाससीति कोशः ॥

इतः प्रभृति श्लोकत्रयमेककर्तृकमेकक्रियं च द्रष्टव्यम्—
 चूडामणिं तथा दिव्यं कुण्डले कटकानि च ॥ मं० २५ ॥ पल्लो० २४ ॥

अर्द्धचन्द्रं तथा शुभ्रं केयूरान्सर्वबाहुषु ।

नूपुरौ विमलौ तद्वद्ग्रैवेयकमनुत्तमम् ॥ मं० २६ ॥ पल्लो० २५ ॥

अङ्गुलीयकरत्नानि समस्तास्वङ्गुलीषु च ॥

विश्वकर्मा ददौ तस्यै परशुं चाति निर्मलम् ॥ मं० २७ ॥ पल्लो० २६ ॥

अस्त्राण्यनेकरूपाणि तथाभेद्यं च दंशनम् ।

चूडामणिमिति । सार्द्धद्वयेनान्वयः । चूड्यन्ते इति चूडा । शिखा-
चूडाकेशपाशीत्यमरः । तस्याः । मणत इति मणिः रत्नं । मण-
शब्दे अस्मादिन् । मणिः स्त्री पुंसयोरश्मजातौ मुक्तादिकेऽपि चेति
विश्वः । चूडामणिः काकबिवफलं मूर्द्धमणावपीति हैमः । किंभूतं
दिवि स्वर्गे भवं दिव्यं । द्युप्रागपागुदक्प्रतीचोयत् । कुण्डते कुण्डयते
वा कुण्डलं कर्णभूषणम् । कुडिदाहे । कुडिरक्षायां वा । वृषादित्वा-
त्कलच् । कुण्डलं कर्णभूषायां पाशेऽपि वलयेऽपि चेति कोशान्त-
रम् । कुण्डलेदे । कटति कट्यते वा कटकानि वलयानि कटे व-
र्षावरणयोः । अस्मात्कुन् । कटको वलयो स्त्रियामित्यमरः । अत्र
कटकानीति बहुवचनमष्टादशभुजाभिप्रायेणेति ॥ २४ ॥ अर्द्ध-
चन्द्रमिति शोभते इति शुभ्रं । शुभ्रदीप्तौ शोभायां वा । स्फार्थी-
तिरक् । शुभ्रं दीप्तेऽभ्रके सित इति हैमः । अर्द्धचन्द्रं अर्द्धचन्द्राकारं
हिरण्यघटितं हीरकादिमणिसंबद्धं भूषणं लोके प्रसिद्धं । अर्द्धच-
न्द्रस्य समविभागः अर्द्धचन्द्रः । अर्द्धं नपुंसकमिति समासः ।
परवल्लिङ्गमिति पुंस्त्वम् । तथा स एव विश्वकर्मा तस्यै देव्यै
सर्वबाहुषुसर्वेषु बाहुषु । के बाहुशिरसि युवन्तीति केयूराण्यङ्ग-
दानि । युविश्रणे । खर्जादित्वात् ऊरः । हलदन्तादिति सप्तम्या
अलुक् । ददाविति । केयूरमङ्गदं तुल्येत्यमरः । पुंस्त्वमार्षम् ।
विगतं मलययोस्तौ । नवनं, नूयते, वा नूः । णूस्तुतौ । सम्प-
दादिः । नुवि पुरतः अग्रे गच्छत इति नूपुरौ मञ्जीरौ । पुर अग्र
गमने । इगुपयेति कः । मञ्जीरोऽस्त्री सनूपुर इति विश्वः । तद्व-
दिति वत्त्वन्तमव्ययम् । तेन तुल्यः दिव्यत्वा दिगुणयुक्तादिति
भावः । न विद्यते उत्तमं श्रेष्ठं यस्मात्तत् । ग्रीवायां भवं ग्रैवेयकं ।
कुलकुक्षिग्रीवाभ्यः इवास्यलङ्कारेष्विति । ढकञ् ॥ २५ ॥ अं-
गुलीयकेति । अंगुलिषु भवानि अंगुलीयानि । जिह्वामूलांगुले-
छः । ततः स्वार्थे कन् । तेषु । रमन्ते एष्विति रत्नानि । स्वजाति-
श्रेष्ठानि । अंगुलिभूषणमुख्यानीत्यर्थः । रमेर्बाहुलकात् कृप् ।
तुक् । रत्नं स्वजातिश्रेष्ठे स्यान्मणाविति हैमः । देव्याः समस्ता-

सु सकलासु अंगुलीषु ददौ । च पुनः । अतिनिर्मलमति स्वच्छं ।
परं शृणातीति परशुः शृङ्गिंसायां । आङ् पूर्वादस्मात् खनिशृङ्ग्या-
डिञ्चेति कुः । तं परशुं विश्वकर्मा तस्यै ददावित्यर्थः ॥ २६ ॥
अस्यन्ते असन्ति वा अस्त्राणि । असु क्षेपणे घ्नन् । अनेकरूपाणि
बहुप्रकाराणि । अभेद्यं अविदार्यं । दृश्यते अनेनेति दंशनं वर्म ।
दृशिदंशनस्पर्शनयोः । करणे ल्युट् । दंशनं वर्मदंशयोः । चूडा-
मण्यादिकवचान्तं, विश्वं कर्म यस्यासौ विश्वकर्मादेवशिल्पी ।
विश्वकर्माकसुरशिल्पिनोः । तस्यै ददाविति सर्वत्र संबन्धः ॥ २६ ॥

अम्लानपङ्कजां मालां शिरस्युरसि चापराम् ॥ ^{मं० २२॥ पृ० १०२०}
अददज्जलधिस्तस्यै पङ्कजं चातिशोभनम् ॥

अम्लानेति । न म्लानानि क्षीणहर्षाणि सदार्द्राणीत्यर्थः । प-
ङ्कजानि यस्यां सा तां मालां स्वजं शिरसि । अपरां अन्यां मालां
उरसि । चः भिन्नक्रमे । शिरस्याधारे विषये वा सप्तमी । श्रियति
किरीटादिनेति शिरोमूर्द्धा । श्रयतेः स्वाङ्गे शिरः किञ्चेत्यसुनाशिरः
प्रधाने सेनाग्रे शिखरे मस्तकेऽपि च । शिरोवाची शिरोऽदन्तो,
रजोवाची रजस्तथेति कोशान्तरम् ॥ २७ ॥ अदददिति । जला-
नि धीयन्तेऽस्मिन्निति जलधिः क्षारसमुद्रः । दधातेः कर्मण्यधि-
करणे चेति कः । तस्यै देव्यै अददत् । ददेः कर्त्तरि लङ् । अत्र य-
द्यप्यनुदात्तेतत्वाददेर्लङ् आत्मनेपदं न्याय्यं तथापि चक्षिडो
डित्करणज्ज्ञापकादनुदात्ते तत्त्वलक्षणमात्मनेपदमनित्यमिति
ज्ञायते । तेन क्वचित्परस्मैपदं साध्वेव । अददादिति पाठेन क-
श्चिद्दोष इत्यपि केषांचिन्मतम् ॥

हिमवान्वाहनं सिंहं रत्नानि विविधानि च ॥ ^{मं० २२॥ पृ० २८}
ददावशून्यं सुरया पानपात्रं धनाधिपः ॥

हिमवानिति । हन्तीति हिमं तुषारः । हन्तेर्हिचेति मक् । हि-
मं तुषारमलयोद्भवयोः स्यान्नपुंसकम् । शीतले वाच्यलिङ्गश्चे-

ति नपुंसकम् । हिममस्मिन्नस्तीति हिमवान् गौरीजनकः शैलः ।
भूम्नि मतुप् । वाहयति प्रापयतीति वाहनं सिंचतीति सिंहो मृ-
गेन्द्रः पिचक्षरणे । पिंचेः सञ्ज्ञायां हनुमौ कश्चायद्वा दिनस्तीति
सिंहः । हिसि हिंसायामच् । पृषोदरादित्वाद्वर्णविपर्ययः । सिंहः
कण्ठीरवे राशौ सत्तमे चोत्तरे स्थित इति कोशान्तरम् । विशिष्टं
विविधं येषां तानि विविधानि बहुप्रकाराणि रत्नानि हीरकादीनि
ददौ । सुष्ठुराति यामिति सुरा कादम्बरी । रा दाने । सु अतीव
रायन्त्यनया वा । रै शब्दे । आतश्चोपसर्गे इत्यङ् । ततष्ठाप्सु-
रा हलिप्रिया हालेत्यमरः । तथा अशून्यं पानस्य पात्रं चषकं
धनाधिपः कुबेरः ददौ । चषकं पानपात्रं स्यादित्यमरः ॥ २८ ॥

शेषश्च सर्वनागेशो महामणिविभूषितम् ॥ मं०३०॥१००॥६॥
नागहारं ददौ तस्यै धत्ते यः पृथिवीमिमाम् ॥

शेष इति । प्रथते इति पृथिवी । प्रथ विस्तारे । प्रथेः पिवन् स-
म्प्रसारणं च । पित्तवान्डीष् । इमां सन्निकृष्टां पृथिवीं धत्ते धारयति
धात्रः कर्तरिलटस्तादेशे टित आत्मनेपदानां टेरे इत्येत्वे इलाविति
प्रकृतेर्द्वित्वे इनाभ्यस्तयोरित्यालोपे दधस्तयोश्चेति भष् भावे
रूपम् । सः । सर्वे समस्ताः, ये नगे भवा नागाः सर्पाः । तत्र भव
इत्यण् । अनन्तो नागराजः स्यात्सर्पराजस्तु वासुकिरित्यभि-
धानात् । सुप्सुपेति समासः । तेषामीशः । शिष्यत इति शेषोऽ
नन्तः । शिष्ल विशेषणे । घञ् । शेषोऽनन्ते वधे शीरिण्युपयुक्तेतरे
ऽपि चेति हैमः । तेजसा मूल्येन वा महान्तो ये मणयो हीरकाद्यास्तै
र्विशेषेण भूषितं नागहारं नागहारसंज्ञया प्रसिद्धं पवित्रकं तस्यै
ददौ । तच्च पवित्रारोपणप्रकरणे कालीपुराणे । एतत्तु नागहा-
राख्यं शङ्करस्य पवित्रकम् । अष्टोत्तरसहस्रेण तन्तूनां सुमनोह-
रम् । यः प्रयच्छति मह्यं तत्स यावत्तन्तुसंचयः । तावत्कल्पसह-
स्राणि मम लोके महीयत इति । वा नागलोकभवो हारो नाग-
हारः । शाकपार्थिवादिः ॥ २९ ॥

अन्यैरपि सुरैर्देवी भूषणैरायुधैस्तथा ॥ १०३१ ॥ १०३० ॥
सम्मानिता ननादोच्चैः सादृहासं मुहुर्मुहुः ॥

अन्यैरपीति । अन्यैः पूर्वोक्तातिरिक्तैः सुरैः देवैरपि भूष्यते
अलं क्रियते एभिरिति तैः भूषणैरनुकालङ्कारैः उक्तालङ्कारैस्तथा
पूर्ववत् सम्यक् मानिता पूजिता । मानपूजायां । कर्तरि क्तः ।
यद्वा । सम्मानं सम्यक् पूजनं संजातमस्याइति तारकादित्वा-
दितजजन्तादृष्टाप् अत्यत इति अट्टः । अतिक्रान्त इत्यर्थः । अट्ट-
अतिक्रमे । कर्मणि घञ् । अट्टयतीति वा अट्टः । पचाद्यच् । अट्ट-
नमट्टः । भावे घञ् । वा । हसनं हासः । हसहसने । भावे घञ् ।
अट्टश्चासौ हासश्चाट्टहासः महाहासः । तेन सह वर्तमानेति क्रि-
याविशेषणम् । तेन सहेति समासे वोपसर्जनस्येति सहस्य सः ।
उच्चैरिति महदर्थकमव्ययम् । क्रियाविशेषणं च । मुहुर्मुहुर्वारं
वारं आदरे वीप्सा । ननाद । अव्यक्तं शब्दं चकार । सिंहनादं च-
कारेत्यर्थः । अल्पे नीचैर्महत्युच्चैः प्रायो भूम्नीत्यमरः ॥ लक्ष्मी-
तंत्रे शक्रं प्रति लक्ष्मीवाक्यं । महालक्ष्मीरहं शक्र पुनः स्वायंभुवे
ऽन्तरे । हिताय सर्वदेवानां जाता महिषमर्दिनी ॥ मदीयाः शक्ति-
लेशाये तत्र देवशरीरिणाः । धृतं मया तैः सम्भूतै रूपं परमशोभ-
नम् ॥ आयुधानि च देवानां यानि यानि सुरेश्वर । तच्छक्तयस्त-
दाकाराण्यायुधानि तदाभवन् ॥ वर्षान्ते नवरात्रेतूत्पन्ना महिष-
मर्दिनीति ॥ ३० ॥

तस्या नादेन घोरेण कृत्स्नमापूरितं नभः ॥ १०३२ ॥ १०३१ ॥

अमायतातिमहता प्रतिशब्दो महानभूत् ।

तस्या इति । तस्याः देव्याः । नदनं नादः शब्दः । नदतेर्भा-
वे घञ् । तेन घोरेण भीमेन । कृतीवेष्टने कृत्यते इति कृत्स्नं सम-
स्तं कृत्यशूभ्यां कृत्स्नः इति कृत्स्नः । नह्यत इति नभ आकाशम् ।
णहबन्धने । अहमान्नहेर्दिवि भश्चेत्यसुन् भश्चांतादेशः । नभते
वा नभः णभ हिंसायां असुनासान्तं नभो व्योम्नि नभो मेघे श्रावणे

च पतद्ग्रहे । घ्राणे मृणालसूत्रे च वर्षासु च नभः स्मृत इति वि-
श्वः । नभोभुवर्लोक इत्यर्थः । आपूरितमाप्यायितं अभिव्याप्तमि-
त्यर्थः । पूरी आप्यायने णिजन्तः ईदितत्वादस्य श्वादितो निष्ठा-
यामितीशिनषेधे प्राप्ते वा दान्तशान्तपूर्णदस्तस्पष्टच्छन्नज्ञप्ता इति
णिचि विकल्पेन निष्ठान्तनिपातनात्पाक्षिके इटि कृते आपूरित-
मिति रूपं सिद्धम् । न मायाकरयध्वंसो यत्रासौ अमायः अमाय-
स्य भावः अमायता अमायतया अतिमहता नादेन प्रतिध्वनिं
लक्षीकृत्य । शब्दयते, शब्दनं वा प्रतिशब्दः प्रतिध्वनिः । शब्द-
करणे एरच् । घञ् वा । महान्परिमाणरहितः । अभूत अजनिष्ट
परप्रोत्साहनाय सकपटं क्रियमाणो नादो न प्रतिध्वनिं जनयति
नतथेति भावः । यद्वा । माङ्माने दिवादिः । कर्तरि लङ् तेन ना-
देन कृत्स्नं नभ आपूरितं सत् अमायत परिमितमजायत । अ-
हो महत्परिणाममपि नभो नादेन पूरणादमायत परिमितम-
जायते त्याश्चर्यम् ॥ ३१ ॥

चुक्षुभुः सकलालोकाः समुद्राश्च चकम्पिरे ॥ मं० ३३० पं० ०३३॥
चचाल वसुधा चेलुः सकलाश्च महीधराः ॥

चुक्षुभुरिति । तेन प्रतिशब्देन सकलाः समस्ता लोकाः भुव-
नानि चुक्षुभुः क्षुब्धाः बभूवुः । समुन्दन्तीति समुद्राः उन्दीक्रेदने
स्फापीति रक् । चकम्पिरे कम्पिताः । वसुदधातीति वसुधा पृ-
थ्वी । आत इति कः । चचाल कंपिता । धरन्तीति धराः पचाद्यच् ।
मह्यत इति महिः । महपूजायाम् चुरादावदन्तः एयन्तादेव इः ।
रुदिकारादिति डीष् । वीचिः पङ्क्तिर्महिः केलिरित्याद्या ह्रस्वदी-
र्घयोरिति वाचस्पतिः । यद्वा । महीयत इति । महीङ् पूजायामि-
ति कण्डादियगन्तः । क्तिप् च इति क्तिप्यलोपयलोपौ । रुदिका-
रादिति डीष् । मह्याधरा महीधराः चेलुः । चलेः कर्तरि लिट्
महीनद्यन्तरे भूमाविति हैमः ॥ ३२ ॥

जयेति देवाश्च मुदा तामूचुः सिंहवाहिनीम् । मं० ३५॥ पृ० १०३३॥
 तुष्टुवुर्मुनयश्चैनां भक्तिनम्रात्ममूर्त्तयः ॥

जयेति । च आनन्तर्ये । देवाः सर्वे मुदा हर्षेण सिंहं वाहयितुं शिलं यस्यास्ताम् । वा सिंहं वाहयति युद्धौचित्यं प्रापयतीति ताच्छील्ये णिनिः । डीप् । तां देवीं, जय सर्वोत्कर्षेण वर्त्तस्वेति शब्दस्वरूपं ऊचुः जगदुः । इतिशब्दोपलक्षितं शब्दस्वरूपं द्वितीयं कर्म । असंयोगाल्लिटः कित्वाद्वचिस्वपियजादीनां कितीतिप्रकृतेः सम्प्रसारणम् । लिट्यभ्यासस्योभयेषामित्यभ्यासस्य सम्प्रसारणम् । मन्यन्त इति मुनयः । कात्यायनप्रभृतयः । मनज्ञाने मनेरुच्चेति निः । मुनिः पुंसि वसिष्ठादौ वङ्गसेनतरौ जिने इति कोशान्तरम् । भजनं भक्तिः श्रद्धाविशेषः । तथा नम्रा प्रह्वीभूताः आत्मामनांस्येषां मूर्त्तयः कायाः येषां ते । एनां सन्निरुष्टवर्त्तिनीं तुष्टुवुः । वाचा अपूजयन् । मूर्च्छतीति मूर्त्तिः मूर्च्छा मोहसमुच्छ्राययोः । सञ्ज्ञायां क्तिच् राद्धोप इतिलोपे दीर्घः । मूर्त्तिः पुनः प्रतिमायां कायकाठिन्ययोरपीतिहैमः । एनां । इदमो द्वितीयाटौस्स्वेनः ॥ ३३ ॥

दैत्योद्योगमाह—

दृष्ट्वा समस्तं सङ्क्षुब्धं त्रैलोक्यममरारयः ॥ मं० ३५॥ पृ० १०३४
 सन्नद्धाखिलसैन्यास्ते समुत्तस्थुरुदायुधाः ।

दृष्ट्वेति । समस्तमखिलं । त्रयाणां लोकानां समाहारस्त्रिलोकी द्विगोरिति डीप् । त्रिलोक्येव त्रैलोक्यं । सङ्क्षुब्धमाकुलीभूतं । क्षुब्धस्वान्तेति निपातितः । दृष्ट्वा । संनह्यन्ति, संनह्यते वा सन्नद्धानि सज्जानि नहेरकर्मकात्कर्त्तरि कर्मणि वा क्तः । सन्नद्धो वर्धिते व्यूढे इति कोशान्तरम् । अखिलानि इनेन स्वामिना सहवर्त्तमानाः सेनास्ता एव सैन्यानि । स्वार्थे व्यञ्ज् । येषान्ते सन्तद्धाखिलसैन्याः सेनायां समवेता ये सैन्यास्ते सैनिकाश्च ते इत्यभिधानात् । उदायुधाः उद्यतास्त्राः । अमराणामरयः अम-

राश्रयो येषामिति वा । समुत्तस्थुरुत्थिता बभूवुः । उद्योगं चक्रु-
रित्यर्थस्तु न साधीयानूर्ध्वकर्मकत्वेनात्मनेपदप्रसङ्गात् ॥ ३४ ॥

आः किमेतदिति क्रोधादाभाष्य महिषासुरः ॥ मं० ३३ ॥

अभ्यधावत् तं शब्दमशेषैरसुरैर्दृतः ।

आ इति । आः इत्यव्ययम् कोपाविष्कारे । आस्तु स्यात्कोप-
पीडयोरित्यमरः । किमेतदिति शब्दस्वरूपमाभाष्य उक्त्वा अशे-
षैः समस्तैरसुरैर्दृतः आच्छन्नः महिषासुरः तं शब्दं देव्या नादमभि-
लक्षीकृत्य क्रोधात् अधावत् वेगेनागच्छत् । अभिरभागे इति सू-
त्रेण अभेः कर्मप्रवचनीयत्वात्तद्योगे नागमिति द्वितीया । धावग-
तिशुद्ध्योः । अस्मात्कर्त्तरि लङ् ॥ ३५ ॥

अथ देवीदर्शनमाह—

स ददर्श ततो देवीं व्याप्तलोकत्रयां त्विषा ॥ मं० ३४ ॥ पृ० ३६

पादाक्रान्त्या नतभुवं किरीटोल्लिखिताम्बराम् ।

क्षोभिताशेषपातालां धनुर्ज्यानिःस्वनेन ताम् ॥ मं० ३५ ॥ पृ० ३७ ॥

दिशो भुजसहस्रेण समन्ताद्व्याप्य संस्थिताम् ।

स ददर्शेति द्वाभ्याम् । ततः नादोपलक्षितदेशप्राप्त्यनन्त-
रं । त्वेषतीति त्विट् प्रभा । त्विषदीप्तौ । अस्मात्कर्त्तरि क्तिप् ।
त्विषा व्याप्तं लोकत्रयं यया तां तथा । पदेते इति पादौ चर-
णौ । पदगतौ । अस्मात्पदरुजेति घञ् । ताभ्यामाक्रान्त्या आक्र-
मेण । हेतौ तृतीया । आनता भूर्यया तां । तथा किरिति कीर्यते
अनेनेति किरीटं मुकुटं । कृविक्षेपे । अस्मात् कृतृकृपेः कीटन्
इति कीटन् । मुकुटं किरीटं पुन्नपुंसकमित्यमरः । किरीटेन
उल्लिखितं लक्षणया स्पष्टं अम्बरं भुवर्लोकोपरिभागो यया तां
देवीं क्रीडाशीलां । विजिगीषाशीलां वा । स महिषो ददर्श ।
चाक्षुषज्ञानविशेष विषयां चकारेति यावत् । दृशेः कर्त्तरि लि-
ट् ॥ ३६ ॥ क्षोभितेति । किंभूतां देवीं । धनतीति धनुः कामु-

क्रिप् । तेषां युद्धं योधनं । भावे क्तः । कर्तृकर्मणोः कृतीति षष्ठी ।
तया दृष्ट्या देव्या विनापि सहयोगमत्र तृतीया । प्रवृत्ते प्रवृत्त
मित्यर्थः । वृत्तेः कर्त्तरि लिट् ॥ ३८ ॥

महिषासुरसेनानीश्चिक्षुराख्यो महासुरः ॥ मं० ३७ ॥ श्लो० ३८ ॥

युयुधे चामरश्चान्यैश्चतुरङ्गबलान्वितः ॥

महिषेति । सेनां नयतीति सेनानीः सेनापतिः । सत्सूद्विष-
द्रुहेति क्रिप् । सेनानीः स्यात्पुमान् कार्तिकेये सेनापतौ पुमानिति
कोशान्तरम् । महिषासुरस्य सेनानीः सेनापतिः । चेतनं चित्तज्ञ-
प्तिः । तस्याः क्षुर इव नाशकत्वाच्चिक्षुरः । उपमितिसमासः । पृषो-
दरादित्वात्तलोपः । चिक्षुरइति आख्यानाम यस्य सः । स महासु-
रः युयुधे युद्धं चक्रे कर्त्तरि लिट् । चः पुनरर्थे । अन्यैः सहितइति
शेषः । चत्वारि हस्त्यश्वरथपादातानि अङ्गानि यस्य । हस्त्यश्वर
थपादातं सेनाङ्गं स्याच्चतुष्टयमित्यमरः । बलति बलते वेति बलं
सैन्यं । बलप्राणने । बलसंवरणे सञ्चलने वा । अस्मात्पचा-
द्यच् । बरूथिनी बलं सैन्यमित्यमरः । तेनान्वितो युक्तः । चम-
ति वा चम्यते अनेनेति चामरो दैत्यविशेषः । चमुग्रदने । अस्मा-
दर्तिभ्रमिकमिचमीत्यनेन अरः । चमरश्चामरे दैत्ये चमरी तु मृ-
गान्तरे इति हैमः । चमरस्यायं चामरः । अपत्यस्य धारणवस्तु-
विवक्षायां तस्येदमित्यण् । एतस्योत्पत्तिस्तु रक्तबीजोत्पत्तौ टी-
कायां स्फुटीभविष्यति । चमरस्यायं चामरः । वृद्धाच्छइतिछो
न कचिदपवादविषयेऽप्युत्सर्गस्यापि निवेशात् । चामरश्च युयुधे
इत्यन्वयः ॥ ३९ ॥

रथानामयुतैः षड्भिरुदग्राख्यो महासुरः ॥ मं० ३९ ॥ श्लो० ४० ॥

अयुध्यतायुतानां च सहस्रेण महाहनुः ॥

रथानामिति । रमन्तेऽत्रैभिरिति रथाः स्यन्दनाः । रमेः हनि-
कुषिनीरमिकाशिभ्यः कथन् । अनुदात्तोपदेशवनतीतिमलोपः ।
रथः पुमानवयवे स्यन्दने वेतसेऽपि चेति मेदिनी । तेषां षड्भिर-

युतैः षष्टिसहस्रैः सहितइति शेषः । एकाद्याः सङ्ख्याः अष्टादश-
पर्यन्ताः संख्येये वर्तमानास्त्रिलिङ्गाः विशेष्यनिधना भवन्ति ।
इह षड्भिरित्येतदयुतैरित्यस्य विशेषणं द्रष्टव्यम् । किञ्च विंशत्या-
द्याः संख्याः संख्येये वर्तमानाः सत्य एकवचनान्ता एव भवन्ति ।
किञ्च संख्यामात्रार्थे वर्तमानायाः विंशत्यादेः संख्यायाः द्विवचन-
बहुवचनेऽपि भवतः । सरूपाणामेकशेषारम्भात् । द्वेविंशती ति-
स्रो विंशतय इत्यादि । इह षडयुतानि षडयुतैरित्येकशेषतोबहु-
वचनम् । उत्कृष्टान्यग्राणि प्रधानानि अवयवा वा यस्य सः । प्रा-
दिभ्यो धातुजस्येति समासः । उदग्रइति आख्या यस्य सः महा-
नुत्कृष्टोऽसुरः महासुरः । आन्महत इत्यात्वम् । चः पुनरर्थे ।
अयुतानां सहस्रेण कोट्या इत्यर्थः । हन्तीति हनुः कपोलाधोभा-
गः । हन्तेः शृस्वृस्निहीत्युः । हनुर्हृद्विलासिन्यां नृत्यावस्त्रे गदे स्त्रि-
याम् । द्वयोः कपोलावयवे इति मेदिनी । महान् हनुर्यस्य सस्तन्ना-
मा । अयुध्यत संप्रहारमकरोत् ॥ ४० ॥

पञ्चाशद्भिश्च नियुतैरसिलोमा महासुरः ॥ सं० ४२ ॥ पलो ४१ ॥
अयुतानां शतैः षड्भिर्वाष्कलो युयुधे रणे ॥

पञ्चाशद्भिरिति । अत्र स्थानामित्यनुवर्तते । पञ्चवन्तः द-
शभिश्चेति पञ्चाशद्भिर्नियुतैः । पञ्चकोटिभिरित्यर्थः । षड्क्ति-
विंशतीत्यादिना निपातः । विंशत्याद्याः सदैकत्वं यद्यपि स्युस्तथा-
पि संख्यामात्रेऽर्थे वर्तमानानां द्विवचनबहुवचनेऽपि भवतः ए-
कशेषात्तदच पञ्चाशद्भिरिति बहुवचनं युक्तं नियुतैरित्यस्यबहुत्वा-
त् । असय इव लोमानि यस्यासावसिलोमा । उपमानाच्चेतिस-
मासः । तन्नामा महासुरो युयुधे । चोभिन्नक्रमः । अयुतानां षड्-
भिः शतैः । षष्टिलक्षैरित्यर्थः । वारयतीति वाः जलं । शयन्ताद्
वृणोतेः क्तिप् । वाः कलयतीति वाष्कलः । कर्मण्यण् । वाष्कल-
नामा चुरणे युयुधे कर्त्तरि लिट् ॥ ४१ ॥

गजवाजिसहस्रोघैरनेकैः परिवारितः ॥ मं० ४३ ॥ श्लो० ४२ ॥

वृतो रथानां कोट्या च युद्धे तस्मिन्नयुद्धयत ॥

गजेति । गजन्तीति गजाः । गजमदने पचाद्यच् । अवश्यं व-
जन्तीति वाजिनः अश्वाः वजगतौ । आवश्यके णिनिः । तेषां
समाहारः गजवाजि । तस्य सहस्राणि अपरिमितानि तेषां ।
आउह्यंते एभिरित्योयैः समूहैः । हलश्चेति घञ् । न्यङ्कादित्वा-
त्कुत्वं । ओघोवेगे जलस्य च वृन्दे परंपरायां च द्रुतनित्योपदेशयो-
रिति विश्वः । अनेकैः बहुभिर्वृतः । रथानां । कोटिर्लक्षशतं ।
कुटप्रतापने । चुरादिः । अतइः । कोटिः स्त्री धनुषाग्रे श्रौ संख्या-
भेदे प्रकर्षयोरिति कोशान्तरम् । कोट्या च वृतः । परितो वार-
यति शत्रूनि परिवारितः । तन्नामा दैत्यः । तस्मिन्प्रसिद्धे युद्धे
संग्रामे अयुध्यत । कर्तरिलङ् । अत्र परिवारित इत्यपहाय उभ-
दर्शनेति क्वचित्पाठस्तदसत् ४२ ॥

विडालाख्योऽयुतानां च पञ्चाशद्विरथायुतैः ॥ मं० ४४ ॥ श्लो० ४३ ॥

युयुधे संयुगे तत्र रथानां परिवारितः ॥

विडालेति । अथ परिवारितयुद्धानन्तरं । वेडति विज्यते वेति
विडालो मार्जारः । विड आक्रोशे । तमिविशिविडीति कालन् ।
विडाल इति आख्यानाम यस्येति । रथानामयुतानां पञ्चाशद्वि-
रयुतैः । पञ्चाशत्कोटिभिरित्यर्थः । परिवारितो वेष्टितः । तत्र प्र-
सिद्धे संयोजनं संयुगः संग्रामः । युजिर्योगे । संपूर्वादघञ् । रथयु-
गेति निर्देशाद्गुणाभावः । कलिसंस्फोटसंयुगा इत्यमरः ॥ ४३ ॥

अन्ये च तत्रायुतशोरथनागहयैर्वृताः ॥ मं० ४४ ॥ श्लो० ४४ ॥

युयुधुः संयुगे देव्या सह तत्र महासुराः ॥

अन्ये चेति । अयुतशः । बह्वयुतसंख्याकाः । बह्वल्परार्थादिति
शमन्तत्वेनाव्ययम् । रथनागसहितैः हयैरिति शाकपार्थिवादिः ।
तत्रेति निद्वारणे सप्तमी । बह्वयुतसंख्याकैः रथनागहयैः वृता
इति संबन्धः । अन्ये महासुराः अनुक्तनामानः संयुगे देव्या सह

युयुधुः सम्प्रहारं चक्रुः । सह युक्तेऽप्रधान इत्यप्रधाने देव्येति
तृतीयाविभक्त्यास्वपराभिमानेन देवीमगणय्यैव युयुधुरिति व्य-
ज्यते । अनुदात्तेत्त्वलक्षणात्मनेपदस्यानित्यत्वात्परस्मैपदम् ।
द्वितीयं तत्रेति संयुगे इत्यर्थः । अयुतशइत्यत्र संख्यैकवचनाच्च
वीप्सायामिति शस् ॥ ४४ ॥

कोटिकोटिसहस्रैस्तु रथानां दन्तिनां तथा ॥ मं० ४६ प्लो० ४५ ॥

हयानां च वृतोयुद्धे तत्राभून्महिषासुरः ॥

सेनापतीनां सैन्ययुक्तानां मूलबलसंख्यां वदन्महिषसान्निध्य-
माह-कोटीति । रथानां दन्तिनां हस्तिनां तथा हयानामश्वानां
चात्पत्तीनां । चकारोऽनुक्तसमुच्चयार्थः । एषां प्रत्येकं कोट्यः कोटि-
सहस्रैः पराद्वेगेति यावत् । वृतस्तत्र युद्धे महिषासुरोऽभून् ४५ ॥
तोमरैर्भिन्दिपालैश्च शक्तिभिर्मुसलैस्तथा ॥ मं० ४७ प्लो० ४६ ॥

युयुधुः संयुगे देव्या खड्गैः परशुपट्टिशैः ॥

तोमरैरिति । तौतीति तुगतौ सौत्रो धातुः । तस्माद्विचिगुणे
ओदन्तात्सौ गोतोणिदिति स्थाने ओतोणिदिति वार्त्तिकाद्विभक्ते
णिच्त्वादचो ङिणतीति वृद्धौ रूपम् । म्रियतइति मृड् प्राणत्यागे ।
अन्तर्भावितण्यर्थादस्मादच् । तौश्चासौ मरश्च तौर्गन्ता म्रियते
एभिरिति तोमराः । पुंसीति घः । शर्वलातोमरोऽस्त्रियामित्यमरः ।
भिन्दन्तीति भिंदिरवयवः । भिंदिरवयवे । अस्मादिन् । भिन्दि-
र्द्वादशतालं तु दश कुन्तोऽभिधीयते इति भरतः । तदवच्छिन्नः का-
लोऽपिभिन्दिः । भिन्दिपालयन्तीति भिन्दिपालाः । कर्मण्यण् ।
सृगाः गोफन इति लोके प्रसिद्धाः । कृष्टिः कृपाणिका प्रोक्ता भि-
न्दिपालस्तु गोफणिरित्यभिधानात् । भिन्दिपालः सृगस्तुल्यावित्य-
मरः । हस्तक्षेप्यो लघुडो भिन्दिपाल इति शन्तनुः । भिन्दिपालो ना-
राचइति रामायणटीकाकारः । भिन्दिपालैः हस्तप्रमाणकाण्डै-
रिति रघुनाथाश्रमः । भिन्दिपालैः क्षेपणीभिरिति दंशोद्धारकृत् ।
भिन्दिपालो हस्तिवेधकशरइत्यन्ये । शक्यतेऽनया जेतुमिति श-

क्तिः । कासूः साँग इति लोके प्रसिद्धा । शकृशक्तौ । स्त्रियां क्तिन् ।
शक्तिरायुधभेदे स्यादुत्साहादौ बले स्त्रियामिति हैमः । कासूसाम-
र्थयोः शक्तिरित्यमरः । मुस्यन्ति मुस्यन्ते एभिरिति मुसलाः प्र-
सिद्धाः । मुसस्वरङ्गने । वृषादिभ्यश्चेति कलच् । मुसलं स्यादयो-
ग्रे च पुंनपुंसकयोः स्त्रियामिति विश्वमेदिन्यौ । खड्गैः । परशु-
भिः प्रसिद्धैः । पटेः क्तिन् । पट्टिः कुम्भिकाद्रुमः ललाटं वा । पट्टिः
स्त्री पटभेदे स्याल्ललाटे कुम्भिकाद्रुम इति कोशात् । पट्टिं लला-
टं श्यति तनूकरोतीति पट्टिशः खड्गविशेषः । पट्टिशो गदाविशे-
षोवा । क्षुरधारा गदेति रामायणटीकाकृत् । आतइति कः । एतैरा-
युधैः । देव्या संयुगे युयुधुस्ते इति शेषः । परशुसहितैः पट्टिशैरिति
शाकपार्थिवादिः ॥ ४६ ॥

केचिच्च चिक्षिपुःशक्तीः केचित्पाशाँस्तथापरे ॥मं०४८॥प्रलो०४७॥
देवीं खड्गप्रहारैस्तु ते तां हन्तुं प्रचक्रमुः ॥

केचिदिति । चकारो भिन्नक्रमे । केचिदसुराः शक्तीः कासूः
चिक्षिपुः । प्रेरितवन्तः । क्षिपेः कर्तरि लिट् । केचित्पाशान् लो-
हपाशान् चिक्षिपुः । तथा अपरे दैत्याः खड्गानां प्रहारैः निक्षेपैः
तां प्रसिद्धां देवीं विजिगीषावतीं हन्तुं प्रचक्रमुः । प्रक्रान्ताः । तुमुन् ।
प्रचक्रमुरिति । अत्र यद्यपि प्रोपाभ्यां समर्थाभ्यामिति सूत्रेण प्र-
योगे क्रमेरात्मनेपदं न्याय्यं तथापि पूर्वं धातुः साधनेन युज्यते
पश्चादुपसर्गणेति नियममाश्रित्येदं प्रयुक्तम् । छान्दसत्वादात्म-
नेपदनिषेधइति नागेशः ॥ ४७ ॥

सापि देवी ततस्तानि शस्त्राण्यस्त्राणि चण्डिका मं०४८॥प्रलो०४८॥
लीलयैव प्रचिच्छेद निजशस्त्रास्त्रवर्षिणी ॥

देव्याविक्रममाह-सापीति । ततः असुरास्त्रक्षेपानन्तरं । वि-
विधायुधक्षेपाणि तैर्मुक्तानि शस्त्राणि खड्गादीनि, अस्त्राणि बा-
णादीनि, निजानि स्वीयानि शस्त्रास्त्राणि वर्षितुं वृष्टिसाधर्म्याद-
नाशात्पातयितुं शीलमस्याः सा वृषेस्ताच्छील्येणानिः । चण्डव-

तीति चण्डिका कोपशीला । चण्डि कोपे एवुल् । टाप् । प्रत्ययस्था-
दितीत्वम् । पचाद्यचि बद्धादिभ्यश्चेति ङीषि चण्डी । ह्रस्वा वा
चण्डी चण्डिका सूक्ष्मा दुरधिगमत्वात् । मृडानी चण्डिकाभ्वि-
केत्यमरः । लयनं लीः । लीड्श्लेषणे । संपदादिः । लियं लाती-
ति लीला । प्रियस्यानुकृतिर्लीला म्लिष्टा वाग्वेषचेष्टितैः । लील-
यैव । नतु प्रयासेनेत्यर्थः प्रकर्षेण चिच्छेद । कर्तरि लिट् । छिदिर्
द्वैधीकरणे । हलादिशेषे पुनः प्रसंगविज्ञानात्सिद्धमिति प्रसक्तोऽ-
पि ननु किं हलादिशेषः नावयवावयवः समुदायावयवो भवती-
ति वचनात् ॥ ४८ ॥

अनायस्तानना देवीस्तूयमाना सुरर्षिभिः ॥ मं० ७१० ॥ प्लो० ४९ ॥

मुमोचासुरदेहेषु शस्त्राण्यस्त्राणि चेइवरी ॥

अनायस्तेति । न आयस्तं कोपसूचकविकारवत् आननन्ति अ-
नेनेत्याननं मुखं यस्याः सा । अविकृतमुखीत्यर्थः । आयस्ते जिते
क्षिप्ते क्लेशिते कुपिते तथेत्यभिधानात् । सुराश्च ते ऋषयश्च सु-
र्षयस्तैः । स्तूयते इति स्तूयमाना । स्तौतैः कर्मणि यगन्तात्कर्त-
रि शानच् । यद्यप्यत्र देवीति प्रथमा सामानाधिकरण्ये शानच् न
प्राप्नोति तथापि वर्तमाने लट् इत्यतो लट्ग्रहणानुवर्जनादेव ल-
टः शतृशानचावप्रथमासमानाधिकरण इति सूत्रे पुनर्लट्ग्रहणा-
त्प्रथमा सामानाधिकरण्येऽपि शत्राद्यादेशविधानाददोषः । देवी वि-
जिगीषाशीला । ईश्वरी कर्तुमकर्तुमन्यथाकर्तुं समर्था । असुरा-
णां । दिह्यन्त इति देहाः शरीराणि । दिह उपचये । हलश्चेति
घञ् । तेषु शस्त्राण्यस्त्राणि मुमोचेत्यन्वयः । शस्त्राण्यस्त्राणीत्य-
र्थेऽत्र चार्थोवगन्तव्यः ॥ ४९ ॥

विष्णोरंशभूतस्य सिंहस्य पराक्रममाह---

सोऽपि क्रुद्धो धुतसटो देव्या वाहनकेसरी ॥ मं० ७११ ॥ प्लो० ५० ॥

चचारासुरसैन्येषु वनेष्विव हुताशनः ॥

सोऽपीति । वनेषु हुताशनोऽग्निरिव प्रसिद्धः स देव्या वाहनः

केशरी सिंहः । केन वायुना शीर्यन्त इति केशराः स्कन्धवालाः ।
 शृधातोः ऋदोरप् । दन्त्यमध्यस्तालव्यमध्यश्च । केसरः केशरो-
 पीति द्विरूपकोशात् । ते संत्यस्येति प्राशस्त्ये मत्वर्थीयः । केसरी
 तुरगे सिंहे पुन्नागे नागकेसरे इति मेदिनी । धुताः कम्पिताः ।
 धूञ् कम्पने । कर्तरि क्तः । सटन्तीति सटाः केसराः येन । पट् अ-
 वयवे । पचाद्यच् । टाप् । यद्यपि व्रतिनस्तु जटा सटेत्यमरकोशाद्
 व्रतिन एव शिखा जटेत्याद्यास्ततोऽवगम्यते तथापि सटा जटाके-
 सरयोरिति रभसकोषस्वरसान्नासौ नियमः । क्रुद्धः सन्नसुरसै-
 न्येषु चचार परिवभ्राम । क्रोधेनज्वलद्रूपत्वात्सिंहस्य वह्निसाह-
 इयम् ॥ ५० ॥

देव्या अनायाससाधितं सैन्यमाह—

निश्वासान्मुमुचेयौश्चयुद्धयमानारणेऽम्बिका ॥ मं० ५३ ॥ प्लो० ५१ ॥

त एव सद्यः सम्भूता गणाः शतसहस्रशः ।

निश्वासानिति । अं व्यत इति अंबा । अविशब्दे । गुरोश्चहल
 इत्यकारप्रत्ययः । टाप् । अंबैवांबिका । मृडानी चण्डिकाम्बिके-
 त्यमरः । रणे संग्रामे युध्यमाना सती यान् यावतः श्वासान् मु-
 मुचे तत्याज सद्यस्तक्षणे त एव निश्वासाः शतगुणितानिसह-
 स्राणि शतं वा सहस्राणि शतसहस्राणि । लक्षमित्यर्थः । संख्यै-
 कवचनाद्दीप्सायामिति शस् । लक्षाणां गणा सम्भूता । उत्पन्ना
 इत्यर्थः । सद्यः परुदिति निपातः ॥ ५१ ॥

युयुधुस्ते परशुभिर्भिन्दिपालासिपट्टिशैः ॥ मं० ५३ ॥ प्लो० ५२ ॥

नाशयन्तोऽसुरगणान्देवीशक्त्युपबृंहिताः ॥

युयुधुरिति । देव्याः शक्तिः सामर्थ्यं । तथा उपबृंहिताः तृद्धिं
 उत्कर्षं प्रापिताः । ते गणाः । असुरगणान् दैत्यसमूहान् नाशय-
 न्तः सन्तः परशुभिर्भिन्दिपालासियुतपट्टिशैः भिन्दिपालासि-
 पट्टिशैः । शाकपार्थिवादिः । युयुधुः संप्रजह्रुः । अनुदात्तेत्वं निबन्ध-
 नात्मनेपदानित्यत्वात्परस्मैपदम् ॥ ५२ ॥

अवादयन्त पटहान्गणाः शंखाँस्तथापरे ॥ सं० ५४ ॥ प्रलो० ५३ ॥

मृदंगौश्च तथैवान्ये तस्मिन्पुद्गमहोत्सवे ॥

अवादयन्तेति । तस्मिन्प्रसिद्धे । उत्सुवतीति उत्सवोमहः
पूषेरणे । उत्सुवते सुखमित्युत्सवो वा । पूषसवे । अच् । उत्स-
वो मह उत्सेके इच्छाप्रसरकोषयोरिति कोशान्तरम् । महानुत्सवो-
महोत्सवः युद्धं । महोत्सव इव शूराणामुत्साहसाधनत्वात् ।
गणाः । पटेनहन्यन्त इति पटहाः आनकाः । ढोलइतिप्रसि-
द्धाः । हन्तेर्ङः । पटहो ना समारंभे आनके पुनपुंसकमिति कोशः ।
तानवादयन्त वादितवन्तः । वदेर्न्ताल्लङि णिचश्चेत्यात्मनेपद-
म् । अपरे शंखान् । अन्ये । मृद्यन्त इति मृदङ्गाः मुरजाः । मृदक्षो-
दे । विडादिभ्यः किदित्यंगच् । मृदंगोषोपवाद्ययोरिति हैमः ।
तानवादयन्तेत्यन्वयः ॥ ५३ ॥

ततो देवी त्रिशूलेन गदया शक्तिवृष्टिभिः ॥ सं० ५५ ॥ प्रलो० ५४ ॥

खड्गादिभिश्च शतशो निजघान महासुरान् ॥

ततइति । पटहादिवादनानन्तरं । देवी विजिगीषाशीला ।
त्रीणि शूलानि तीक्ष्णाकाराः शिखा यत्र तेन । गदया प्रसिद्धया ।
शक्तीनां वृष्टिभिर्वर्षैः इति दाक्षिणात्याः । शरवृष्टिभिरिति गौडाः ।
तत्र शृङ्गिण्याम् । शृङ्गं त्येभिरिति शराः । पचाद्यच् । ऋदोरप्
वा । दन्त्यादिरपि । चित्रपुंखः शरः सर इति त्रिकाण्डशेषः । श-
रस्तुतेजने बाणे दध्यग्रे नासिकाजल इति विश्वः । तेषां वृष्टिभिः
वर्षणैः । खड्गआदिर्येषां तैः । आदिशब्दात्कुन्तादयः । शतशः
महासुरान् नितरां जघानेत्यन्वयः ॥ ५४ ॥

पातयामास चैवान्यान् घण्टास्वनविमोहितान् ॥ सं० ५६ ॥ प्रलो० ५५ ॥

असुरान्भुवि पाशेन बद्ध्वा चान्यानकर्षयत् ॥

पातयामासेति । चात् देवी घण्टास्वनेन निर्घोषेण विशिष्य
मोहितान् विचेतसः अन्यानसुरान् भुवि भूम्यां पातयामास ।
पतेत्यन्तात्कर्तरि लिटि कास्यनेकाच्च इत्यामि आम इति

लिटो लोपे कञ्चानुप्रयुज्यत इति लिट् परास्तैरनुप्रयोगे ह-
लादिशेषेरूपं । चपुनरन्यानसुरान्पाशेनाकर्षयत् । रुषेश्चौरादि-
कात्स्वार्थे णिचि लङि रूपमिति प्राञ्चः । वस्तुतस्तु चुरादौ रु-
षेरपठितत्वात् भ्वादिकर्षतेः कर्षणं कर्षः कर्षमकरोत् । अकर्ष-
यत् । तत्करोतीति णिजन्ताल्लिटि रूपमिति पुष्पाञ्जलिः । अ-
कर्षयदाकृष्टवती रुषेश्चौरादिकस्य लङिरूपमिति रामाश्रम-
नागेशौ । अकर्षयदित्यात्मनेपदमार्षमिति दंशोद्धारकृत् । एव
मेव शन्तनुः ॥ ५५ ॥

केचिद्विधा कृतास्तीक्ष्णैः खड्गपातैस्तथापरे ॥ मं० ५५ अलो० १६ ॥
विपोथिता निपातेन गदया भुवि शेरते ॥

केचिदिति । देव्या तीक्ष्णैः असह्यैः खड्गपातैः खड्गानां
प्रहारैः व्यापारविशेषैः । केचित् द्विधा द्विः प्रकारं कृताः द्विधा
खण्डिताः । तथा अपरे अन्ये देव्या गदया कृतेनेति शेषः । अ-
र्थात् क्षिप्तया निपातेन व्यापारविशेषेण विपोथिताः संजातवि-
घाताः सन्तः भुवि पृथिव्यां शेरते । शयितवन्त इत्यर्थः । विपो-
थिता इति पुथ हिंसायां दिवादिः । विशेषेण पोथनं हिंसनं वि-
पोथः । विपोथनं संजातमेषामिति विपोथिताः । तारकादित्वा-
दितच् । शेरत इति शीडो भूम्यात्मनेपदेष्वन्यत इत्यनेन
भ्रूस्याति शीडोरुडितिरुडागमे शीडः सार्वधातुके गुण इति गुणे
रूपम् ॥ ५६ ॥

वेमुश्च केचिद्रुधिरं मुसलेन भृशं हेताः ॥ मं० ५६ अलो० ५७ ॥
केचिन्निपतिता भूमौ भिन्नाः शूलेन वक्षसि ॥

वेमुरिति । केचिदसुराः देव्या मुसलेन । करणेन । भृशम-
त्यर्थं हतास्ताडिताः रुधिरं वेमुः । ववमुः । न च शसददवादि-
गुणानामिति निषेधस्य जागरूकत्वादत एकहल्मध्येऽनादेशादे
लिटीति कथमत्रैत्वाभ्यासलोपाविति वाच्यं अतएकहल्मध्येऽना-
देशादेः शसददवादि गुणानां लिटीत्येकयोगेनैव निर्वाहे सिद्धे

पृथग्योगविभागेन कचिल्लक्ष्यानुरोधेनास्य निषेधशास्त्रस्यानित्यत्वज्ञापनात् । केचित्तु सामान्यापेक्षं ज्ञापकमाश्रित्यनत्राश्रितं कार्यमसार्वत्रिकम् । तेन ववर्षुरुद्धतामर्षा इत्यत्र असंयोगाल्लिङ्गं किदिति कित्त्वस्याभावाद्गुणः सिद्धयतीत्याहुः । छन्दसिसर्वविधीनां वैकल्पिकत्वाच्च । देव्या शूलेन वक्षसि उरसिभिन्नाः विदारिताः केचिद्भूमौ निपतिताः । न्यपतन्नित्यर्थः । उरो वत्संच वक्षश्चेत्यमरः ॥ ५७ ॥

निरन्तराः शरौघेण कृताः केचिद्रणाजिरे ॥ मं० ५६ ॥ अलो० ५८ ॥
श्येनानुकारिणः प्राणान्मुमुचुस्त्रिदशार्दनाः ॥

निरन्तरा इति । शराणामोघेन समूहेन कुमतिचेति णत्वं । निरन्तरा निरवकाशाः कृताः रचिताः केचिदसुराः । अजतीत्यजिरमङ्गनम् । अजगतौ । अजिरशिशिरेति किरच् । रणः अजिरमिव रणाजिरम् । तस्मिन् । श्यायत इति श्येनः वाज इति प्रसिद्धः पक्षी । श्यैङ्गतौ । श्यास्त्याहृञ्चिभ्यङ्गन् । श्येनः पक्षिणि पाण्डुरे इति हैमः । श्येनानां पक्षिविशेषाणामनुकारिणः । सदृशा इत्यर्थः । यथा श्येनाः स्वपक्षमन्वितस्य भूमौ निपतन्ति तथेति । त्रिदशानां अर्दनाः पीडयितारः प्राणान्मुमुचुस्तस्यजुः । कर्त्तरि लिट् ५८ ॥

केषांचिद्बाहवश्छिन्नाश्छिन्नग्रीवास्तथापरे ॥ मं० ५७ ॥ अलो० ५९ ॥
शिरांसि पेतुरन्येषामन्ये मध्ये विदारिताः ॥

केषामिति । केषांचिदसुराणां बाहवश्छिन्नाः खड्गादिभिः छिन्नाः पेतुः । रणाजिरे इति शेषः । गीर्यते अनयेति ग्रीवा शिरोधिः । शेषवद्बज्रिह्वग्रीवेतिसाधुः । तथा अपरे असुराः छिन्ना ग्रीवा येषां ते तथा पेतुः । अन्येषां शिरांसि पेतुः । नतुकायः । कबंधत्वादित्यर्थः । अन्ये मध्ये वपुषो मध्यदेशे विदारिताः खण्डिताः पेतुः । दारिते भिन्नभेदितावित्यमरः ५९ ॥

विच्छिन्नजङ्घास्त्वपरे पेतुरुर्व्यां महासुराः ॥ मं० ६१ ॥ प्रलो० ६० ॥
 एकबाह्वक्षिचरणाः केचिद्देव्या द्विधा कृताः ॥

विच्छिन्नेति । अपरे महासुराः देव्या विशेषेण छिन्ना जङ्घा
 येषां ते तथा भूताः उर्व्यां पेतुः । केचिन्महासुराः देव्या द्विधा द्विः
 प्रकाराः कृताः खण्डिता इति यावत् । बाहवश्च अक्षीणि च च-
 रणानि च बाह्वक्षिचरणं । प्राण्यङ्गत्वादेकवद्भावः । युगपत्पतंतो
 महासुराः प्रतिदेहं सम्पन्नमेकैकबाह्वक्षिचरणं येषां ते एकबाहुकाः,
 एकाक्षाः, एकचरणाः सन्तः उर्व्यां पेतुरित्यन्वयः । द्वन्द्वादौ द्व-
 न्दान्ते च श्रूयमाणं पदं प्रत्येकमभिसंबध्यते । यथा सम्पन्नब्री-
 हियवो ग्रामः । यथा च ब्रीहियवधनाः प्रजाइति ६० ॥

छिन्नेऽपिचान्ये शिरसि पतिताः पुनरुत्थिताः ॥ मं० ६१ ॥ प्रलो० ६१ ॥
 कबन्धा युयुधुर्देव्या गृहीतपरमायुधाः ॥

छिन्नेऽपीति । छिन्ने शिरसि भुवि पतिता अपि पुनस्तदनु
 उत्थिताः अन्ये कबन्धाः कंशिरांसि बध्यन्ते छिद्यन्ते येभ्यइति क-
 बन्धीभूताः अपगतमस्तकानि कलेवराणि बन्धबन्धने । अस्माद्ध
 ञ् । गृहीतानि परमाणुत्कृष्टान्यायुधानि यैः तादृशाः देव्या समं
 पुनर्युयुधुः । अनुदात्तत्वं निबन्धनात्मनेपदस्यानित्यत्वात्परस्मै-
 पदम् । यत्तु मनुष्याणां सहस्रेषु हतेषु पतितेषु च उदतिष्ठन्कब-
 न्धानि निहत्योत्थाय चापतन्निति भारते शान्तिपर्वणि । मनु-
 ष्याणामेकस्मिन्सहस्रे निहते एकः कबन्ध उदतिष्ठदितिज्ञेयम् ।
 कबन्धलक्षणमन्यत्रापि । युद्धे योद्धृषु शूरेषु सहस्रं कृत्तमूर्द्धसु ।
 तदावेशात्कबन्धः स्यादेकोमूर्द्धा क्रियान्वित इति ॥ ६१ ॥

ननृतुश्चापरे तत्र युद्धे तूर्यलयाश्रिताः ॥ मं० ६३ ॥ प्रलो० ६२ ॥

कबन्धाश्छिन्नशिरसः खड्गशक्त्यृष्टिपाणयः ॥

तिष्ठ तिष्ठेति भाषन्तो देवीमन्ये महासुराः ॥ मं० ६४ ॥ प्रलो० ६५ ॥

ननृतुरिति सार्द्धश्लोकेनान्वयः । चोऽप्यर्थः । अपरे कबन्धाः

पूर्वोक्तलक्षणाः । रामायणप्रसिद्ध कबन्धाः सुरजातीया वा । छिन्नानि अन्येषां गणानां शिरांसि यैः । एवंभूता अपि तूर्याणां सुरजादिचतुर्विधवाद्यानां लयः साम्यं आश्रिताः ननृतुः । नृत्यं चक्रुः । तूर्येति गतिपादन्यासयोरुपलक्षणं । तेन गतिवाद्यक्षणे गतिवाद्यपादन्यासानां क्रियाकालयोः लयः । साम्यमित्यर्थः । तुरीत्वरयां । अस्मादहलोर्णत् । गुणं बाधित्वा बाहुलकाद्वलिचेति दीर्घे तूर्यमिति रूपम् । लयनंलयः । लीड्श्लेषणे । एरच् । लयस्तूर्यत्रयीसाम्ये संश्लेषणविनाशयोरिति हैमः । अत्र यद्यपि लयस्तूर्यत्रयीसाम्य इत्यभिधानान्नृत्यगीतवाद्यत्रयीवचनो लयशब्दएवेति तूर्यग्रहणमनर्थकं तथापि संश्लेषण विनाशरूपार्थोऽपि लयशब्द इति सन्देहनिवृत्त्यर्थं तूर्यपदमित्यवधेयम् । कीदृशाः कबन्धाः । खड्गाश्च शक्तयश्च ऋष्टयश्चेति एषांसमाहारः खड्गशक्त्यष्टि तत् पाणिषु येषां ते । ऋपन्ति शत्रून्प्राति गच्छन्तीति ऋष्टयः सूक्ष्मखड्गाः इतिकतककारः । एकधार खड्गा इति चतुर्भुजः । ऋषी गतौ अस्मात्किच् संज्ञायामिति किच् । ऋष्टिः खड्गस्तरवारीति त्रिकाण्डशेषः । तिष्ठेति । अन्ये महासुराः देवीं तिष्ठ तिष्ठेति भाषन्तो भाषमाणाः ननृतुरिति पूर्वपदेनान्वयः । भाषंत इति छान्दस इति नागेशः । रामाश्रमस्तु भाषते इति भाषः पचाद्यच् । भाष इव आचरन्ति भाषन्ति । आचारार्थे क्तिप् । ततःशतृ प्रत्ययः । दंशोद्धारेपीत्यमेव । पुष्पाञ्जलिकारास्तु । 'भाषन्तो' इत्यत्र उ इति छेदः । उ इवार्थे । तेन अन्ये कबन्धा एव तिष्ठ तिष्ठेति भाषन्त उ अभाषन्त इव हस्तक्षेपादेवसंज्ञाभूताद्भाषमाणा इवेत्यर्थः । अन्यथा छिन्नशिरस्त्वात्कथं तिष्ठ तिष्ठेति वदन्तीत्याहुः ॥ ६२ ॥ ६३ ॥

संग्रामभुवोऽसेव्यतामाह—

पातितै रथनागाश्चैरसुरैश्च वसुन्धरा ॥

अगम्या साभवत्तत्र यत्राभूत्समहारणः ॥ मं० ६५ ॥ रत्नो ६८ ॥

पातितै रिति । रथसहिता नागा रथनागाः । रथनागसहिताः
अश्वनुवन्ति व्याप्नुवन्तीत्यश्ववाहयाः । अश्वप्रुषीत्यादिना कन् ।
अश्वः पुंभेदवाजिनोरिति विश्वः । तैः रथनागाश्वैः । अत्र शाक-
पार्थिवादित्वान्मध्यमपदलोपः । असुरैर्दैत्यैश्च देव्या निपातितैः ।
वसूनि धारयतीति वसुन्धरा पृथ्वी । सञ्ज्ञायां भृतृवृजीति खच् ।
अरुद्विषदिति मुम् । खचि ह्रस्वः । अदन्ताट्टाप् । वसुधोर्वी वसु-
धरेत्यमरः । नगन्तुं शक्या अगम्या । असेव्येति यावत् । तत्र प्र-
देशे अभवत् यत्र स प्रसिद्धो महारणः महासंग्रामः अभूदित्यन्व-
यः । पातितैरित्यत्र रोरीति रलोपः ॥ ६४ ॥

शोणितौघा महानद्यः सद्यस्तत्रप्रसुस्रुवुः ॥

मध्येचामुरसैन्यस्य वारणासुरवाजिनाम् ॥ मं० ६६ ॥ रलो० ६५ ॥

शोणितौघेति । तत्रयुद्धे असुरसैन्यस्य मां शोभां धत्ते इति मध्यं
अन्तरं तस्मिन् । अध्व्यादयश्चेति साधुः । मध्यं विलग्ने न स्त्री-
स्यान्न्याय्येऽन्तरेऽधमे त्रिषु इति मेदिनी । सद्यः सङ्ग्रामक्षणः
तत्क्षणे एव । वारयन्ति शत्रुबलमिति वारणा हस्तिनः । नन्द्या-
दित्वाल्ल्युः । वारणं प्रतिषेधे स्याद्धारणस्तु मतङ्गजे इति विश्वः ।
वारणसहिता असुराः वारणासुराः । तत्सहिताः, अवश्यं वजन्ती-
तिवाजिनोऽश्ववाहतेषां । वजगत्तौ । आवश्यकेणिनिः । शोणतिस्मे-
ति शोणितं रुधिरम् । शोणृ वर्णगत्योः । गत्यर्था-इति क्तः । रु-
धिरेऽसृग्लोहिताम्बररक्तक्षतजशोणितमित्यमरः । शोणितमेव आ-
ऊह्यते अनेनेति ओघोजलवेगो यासुताः रक्तप्रवाहावा हलश्चे-
तिघञ् । न्यङ्क्कादित्वात्कुत्वम् । ओघो वेगे जलस्यच । वृन्दे परं-
परायां च द्रुतनृत्योपदेशयोरिति मेदिनी । नदन्तीतिनद्यः । नद-
अव्यक्ते शब्दे । पचादिषु नदडिति टित्वनिपातनाट्टिङ्ढेति डीप् ।
तासां महत्त्वं प्रवाहवत्तया समुद्रगामित्वाद्वा । प्रसुस्रुवुः जग्मुः ।
कर्त्तरि लिट् । हलादिशेषः ६५ ॥

क्षणेन तन्महासैन्यमसुराणां तथाम्बिका ॥

निन्ये क्षयं यथा वह्निस्तृणदारुमहाचयम् ॥ मं० ६६८ पलं ०६६॥

क्षणेनेति । अम्ब्यते शब्दयते इति अम्बा माता । अवि शब्दे । गुरोश्च हल इत्यप्रत्ययष्टाप् । अम्बैवाम्बिका । जगन्मातृत्वात् । अम्बिका पार्वतीमात्रोर्ध्वतराष्ट्रस्य मातरीति विश्वः । क्षणोतीति क्षणः । क्षणु हिंसायां । पचाद्यच् । अष्टादश निमेषास्तु काष्ठास्त्रिंशत्तु ताः कलाः । तास्तु त्रिंशत्क्षण इत्यमरः । क्षणेन असुराणां तन्महासैन्यं क्षयं नाशं निन्ये । यथा वहति हव्यमिति वह्निरग्निः । वहिश्चिन्नुद्युद्गुलाहात्वरिभ्यो निदिति निः । तृणयत इति तृणं । तृण अदने । घञ् । संज्ञापूर्वकत्वाद्गुणो न । दीर्यन्त इति दारु काष्ठं । दृ विदारणे । दृसनजनीति जुण् । दारुस्यात्पित्तले काष्ठे देवदारौ नपुंसकमित्यभिधानात् । तयोस्तृणदार्वोः । चीयत इति चयं समूहं क्षयं, नयतिर्द्विकर्मकः । नयतिस्मेत्यर्थः । चिञ्चयने । एरच् । चयः समूहे प्राकारमूलबन्धे समाहृताविति रभसः ॥ ६६ ॥

न केवलं भगवत्येवासुरसैन्यं क्षयं निन्येऽपि तु सिंहोऽपीत्याह—
स च सिंहो महानादमुत्सृजन्धुतकेसरः ॥

शरीरेभ्योऽमरारीणामसूनिव विचिन्वति ॥ मं० ६६८ पलो ० ६८॥

स चेति । स प्रसिद्धः सिंहः धुताः कम्पिताः केसराः येन सः महान्तं नादं गर्जनं उत्सृजन् रचयन् असुर सैन्यं क्षयं निन्ये । इति पूर्वश्लोकेनान्वयः । किंतु उक्तविशेषणविशिष्टः अमरारीणां दैत्यानां शरीरेभ्यः सकाशात् असून्प्राणान्विचिन्वतीव गवेषयदिव । विचिन्वतीति चिञ्चयने विध्यादौ लिङर्थेलेट्कर्त्तरि । स्वादिभ्यः श्नुः लेटस्तिप् । लेटोऽडाटावित्यडागमः छान्दसोगुणाभावः । दध्नुवोरिति यण् । इतश्चलोपः परस्मैपदेष्वित्यस्य वैकल्पिकत्वादिकारश्रवणम् । इवेत्युत्प्रेक्षायाम् । आदाने साध-

म्यम् । अमरारीणां शरीरेभ्योऽसून्विचिन्वतीत्युत्प्रेक्षा । भूते लट्
तिप् । अडागमश्छान्दस इति नागेशः ६७ ॥

देव्या गणैश्च तैस्तत्र कृतं युद्धं महासुरैः ॥

यथैषां तुष्टुवुर्देवाः पुष्पवृष्टिमुचो दिवि ॥ मं० ६६ ॥ पृ० ६८ ॥

देव्या इति । अम्बिका असुरसैन्यं क्षयं निन्ये सिंहश्चेति प्रा-
गुक्तं ततश्च तस्मिन् सिंहे अमरारीणां शरीरेभ्यः असून् विचिन्व-
तीवसति, राशिमिवकुर्वति सति, गवेषयतीव वा सति तैर्देव्या
गणैः । कर्तृभूतैः । असुरैः सार्द्धं तथा युद्धं कृतं यथा एषां गणानां
युद्धमिति शब्दाधिकाराश्रयणादनुवृत्तं कर्मत्वेनाभिसंबध्यते ।
युद्धं संप्रहारं दिव्यतीति द्यौरन्तरिक्षं तस्यां दिवि । पुष्पाणां
वृष्टिं मुञ्चन्तीति पुष्पवृष्टिमुचः सन्तो देवाः तुष्टुवुः । वाचा अपू-
जयन्नित्यर्थः । भृत्यादिकृतपराक्रमे परिवृढा एव जयादिव्यपदे-
शस्य लोके दर्शनादिति भावः । तुष्टुपुरिति नागेशः । तुष्टा बभू-
वुरित्यर्थः । अत्र रामाश्रमस्तु दिविपुष्पवृष्टि मुचो देवाः एषां
तुष्टुवुः गणानामुपरि तुष्टा बभूवुः । एषां युद्धं प्रशशंसुः । कर्मणि
चात्र षष्ठीति ॥ ६८ ॥

इति श्रीसप्तशतीसर्वस्वे सरयूप्रसादसंगृहीते मध्यभागे

महिषासुरसैन्यवधो नाम द्वितीयो विश्रामः ॥ २ ॥

आदितः सप्तमो विश्रामः ॥ ७ ॥

अथ तृतीयाध्यायारम्भः ॥

तत्र तृतीयाध्यायमन्त्र विभागो यथा चिदम्बरसंहितायाम्—
आद्य ऋषिरुवाचेति पञ्चत्रिंशत्ततः परम् । इलोकमन्त्राश्च देव्यु-
क्तिः इलोकमन्त्र ऋषिस्ततः ॥ पञ्चइलोकात्मकामन्त्राः स्मर-
णात्सर्वसौख्यदाः । चतुश्चत्वारिंशदेवं सर्वे मन्त्रास्तृतीयके ॥
इलोकास्तृतीये त्वध्याये चन्द्रवारिधिसंख्यका इति ॥

ऋषिरुवाच ॥ मं० १ ॥

ऋषिः सुमेधाः सुरथं प्रकृतमुवाच—

निहन्यमानं तत्सैन्यमवलोक्य महासुरः ॥

सेनानीश्चिक्षुरः कोपाद्ययौ योद्धुमथाम्बिकाम् ॥ मं० २ ॥ इलो० १ ॥

निहन्यमानमिति । अथ महिषासुरसैन्यवधानन्तरं सेना-
नीः महिषासुरसेनापतिः चिक्षुरसंज्ञः महासुरः तत्तस्य महिषा-
सुरस्य सैन्यं देव्या नितरां हन्यमानं निहतमवलोक्य दृष्ट्वा को-
पात् अम्बिकां देवीं योद्धुं युद्धं कर्तुं ययौ जगामेत्यन्वयः । निह-
न्यमानमिति वर्तमानसामीप्ये वर्तमानवदेति कर्मणि यगन्ताद्ध-
न्ते भूतेलट् निहतमित्यर्थः ॥ १ ॥

सदेवीं शरवर्षेण ववर्ष समरे ऽसुरः ॥

यथा मेरुगिरेः शृङ्गं तोयवर्षेण तोयदः ॥ मं० ३ ॥ इलो० २ ॥

सदेवीमिति । सचिक्षुरः तन्नामासुरः सम्यक् अरणं समरः
संग्रामस्तस्मिन् ऋगतौभ्वादिषुपठितः । ऋदोरप् । अस्त्रियां
समरानीकरणा इत्यमरः । शराणां बाणानां वर्षणं वर्षः वृष्टिः ।
अस्माद्विधौ भयादीनामुपसंख्यानमित्यच् । वर्षस्तु समाद्धी-
पांशुवृष्टिषु इति हैमः । बाणवृष्ट्या देवीं तथा ववर्ष आच्छादया-
मास । धातूनामनेकार्थत्वात्सेवनार्थस्यापि वृषेराच्छादनेवृत्तिः ।
यथा उच्चत्वाज्ज्योतींषि मिनोतीति मेरुः । डुमिञ् प्रक्षेपणे ।

मिथीभ्यांरुः । गिरतीति गिरः । गृनिगरणे बाहुलकात्किः । ऋत-
इद्धातोः । मेरुश्चासौ गिरिश्च मेरुगिरिस्तस्य मेरुगिरेः । अत्र रत्न-
पदेनैव रत्नसानुवाचिना गिरेर्यथावगमाद्विरिशब्दोऽत्र पूज्यार्थः ।
गिरिः पूज्येऽक्षि रुजि कन्दुके । शैले गैरेयके गीर्वाणावपीति हैमः ।
शृणातीति शृङ्गं शिखरं । शृङ्गिंसायां । शृणाते ह्रस्वश्चेति गन्नुट्
ह्रस्वाः । शृङ्गं प्रभुत्वे शिखरे चिह्ने क्रीडाम्बुयन्त्रके इति विश्वः । तो-
तीति तोयं सौत्रो धातुरावरणार्थः औणादिको यः । वा, तोयवर्षे-
ण जलवृष्ट्या तोयं ददातीति तोयदो मेघः छादयति स्म तथेत्य-
र्थः । यद्यपि देवी मेरुशृङ्गशब्दयोर्भिन्नलिङ्गत्वादुपमायामुपादा-
नमसमंजसं तथापि, न भिन्नवचने लिङ्गेन हीनाधिकतापि वा ॥
उपमा दूषणायालं तत्रोद्देशो न धीमतामित्याद्यभियुक्तोक्तेर्न
दोषः ॥ २ ॥

तस्य चित्त्वा ततो देवी लीलैव शरोत्करान् ॥

जघान तुरगान्बाणैर्यन्तारं चैव वाजिनाम् ॥ सं० ४ ॥ अ० ३ ॥

तस्येति । ततः अनन्तरं देवी लीलैव अनायासेनैव तस्य
चिक्षुरसंज्ञस्य शराणां, उत्कीर्यन्त इत्युत्कराः समूहाः । उत्पूर्वा-
त्कृविक्षेपे धातोः ऋदोरपि रूपम् । स्यान्निकायः पुञ्जराशी तू-
त्करः कूटमस्त्रियमित्यमरः । तान् छित्त्वा द्विधा कृत्वा तोरणं
तुरो वेगः । तुरत्वरणे । घञर्थे को बाहुलकात् । घञ् वा । संज्ञा-
पूर्वकविधेरनित्यत्वान्न गुणः । तुरेण त्वरया वा गच्छन्तीति तुरगा
अश्वाः अन्यत्रापि दृश्यत इति गमेर्ङः । तान्बाणैर्जघान जिहिंस ।
च पुनः । वाजिनां यच्छतीति यन्ता सारथिः । तं बाणैर्जघानेत्य-
न्वयः । हेला लीलैत्यमी हावाः क्रियाशृङ्गारभावजाः । घोटके
वीतितुरगतुरंगश्वतुरंगमा इत्यमरः । यन्तेत्यत्र अन्तर्भावितण्य-
र्थादुपरमार्थाद्धातोः एबुल्तृचाविति तृच् । यन्ता सूतः क्षत्ता च
सारथिरित्यमरः ॥ ३ ॥

चिच्छेद च धनुः सद्यो ध्वजं चातिसमुच्छ्रितम् ॥

विव्याध चैव गात्रेषु छिन्नधन्वानमाशुगैः ॥ सं० ५ पृ० ४॥

चिच्छेदेति । चकारात् देवी तस्येति चानुवर्तते । सा सद्यः
तत्क्षण एव आशु शीघ्रं गच्छन्तीत्याशुगाः बाणाः । अन्येभ्योऽपी-
ति डः । आशुगोऽर्के शरे वायाविति हेमचन्द्रः । तैः तस्य, धन-
तीति धनुश्चापं । कर्म । धनुः प्रियाले वा न स्त्रीराशिभेदे शरा-
सने इत्यभिधानात् । च पुनः ध्वजतीति ध्वजं केतनं । ध्वजग-
तौ । अन्तर्भावितण्यर्थः । पचाद्यच् । चिच्छेद द्विधा चकार । कीदृशं
धनुः ध्वजं च अतिसमुच्छ्रितं । अत्युच्चमित्यर्थः । उदादिपूर्वाद्गत्य-
र्थात् श्रयतेः गत्यर्थाकर्मकेति क्तः । च पुनः धन्वतीति धन्वा कार्मुक-
म् । धविगतौ अन्तर्भावितण्यर्थः कनिन् । युवृषीत्यादिना कनिन् ।
धन्वा तु मरुदेशे ना क्लीवं चापे स्थलेऽपि चेति मेदिनी । छिन्नं
धन्वा कार्मुकं यस्य तं चिक्षुरं गात्रेषु गच्छन्तीति गात्राण्यवयवाः ।
गाङ्गतौ । औणादिकः घृन् । गात्रं गजाग्रजंघादिभागेऽप्यङ्गे कले-
वरे इति विश्वमेदिन्यौ । तेषु आशुगैर्विव्याध ताडयामास । व्य-
धताडने । कर्तरि लिट् । लिट्यभ्यासस्योभयेषामिति सम्प्रसार-
णम् । आशुगैरिति करणे तृतीया ॥ ४ ॥

स छिन्नधन्वा विरथो हताश्वो हतसारथिः ।

अभ्यधावत तां देवीं खड्गचर्मधरोऽसुरः ॥ सं० ६ ॥ पृ० ५ ॥

स छिन्नधन्वेति । छिन्नं धन्व धनु र्यस्य सः । विगतः रथो य-
स्यसः । हताः अश्वाः यस्य सः । सरत्यश्वानिति सारथिर्यन्ता ।
हतः सारथिर्यस्य सः तथाविधः असुरः । धरतीति धरः । धृञ्
धारणे । पचाद्यच् । खड्गश्च चर्मफलकं च तयोः समाहारः ख-
ड्गचर्म । सेनाङ्गत्वात्समाहारः । खड्गचर्मणो धरः सन् तां देवीं
अभ्यधावत उपाद्रवत । धावुगतिशुध्योः स्वरितेत् । कर्तरि लङ् ।
सृगतौ अस्माद्धातोर्लङि पांघ्राध्मेति धावादेशे तु नेदं रूपं परस्मै-

पदित्वात् । न च कर्तरि कर्मव्यतिहारे इत्यात्मनेपदम् । न गति-
हिंसार्थेभ्यस्तान्निषेयात् ॥ ५ ॥

सिंहमाहत्य खड्गेन तीक्ष्णधारेण मूर्धनि ।

आजघान भुजे सव्ये देवीमप्यतिवेगवान् ॥ मं० ८ ॥ पृ० लो० ६ ॥

सिंहमिति । वेजनं वेगः जवः । ओविजीभयचलनयोः । घ-
ञ्चिगः प्रवाहजवयोरपीत्यमरः । वेगोऽस्यास्तीति वेगवान् । त-
दस्यास्तीति मतुप् । मादुपधायाइति मस्य वः । अतितरां वेगवान-
तिवेगवान् । चिक्षुरः । तेजयतीति तीक्ष्णं खरं तिजनिशाने । त्य-
जेर्दीर्घश्चेतिस्मक् । तिग्मं तीक्ष्णं खरमित्यमरः । तीक्ष्णमस्त्य-
स्यामिति तीक्ष्णः । तीक्ष्णं सामुद्रलवणे विषलोहाजिमुष्कके इति
कोशः । विषाभिमरलोहेषु तीक्ष्णं क्लीबं खरे त्रिषु इत्यमरः । गु-
णवचनेभ्यो मतुपोलुगिष्टः । टाप् । तीक्ष्णाधारा प्रान्तभागो यस्य
सस्तीक्ष्णधारः । गोस्त्रियोरिति ह्रस्वः । धाराम्बुपाते चोत्कर्षे स्त्री
कटाक्षेऽपि कर्पटइति कोशः । तीक्ष्णधारेण खड्गेन मुह्यत्यस्मि-
न्नाहतइति मूर्द्धा मस्तकः । मुहवैचित्ये । अस्मात् इवन्नुक्षन्नित्या-
दिना कनिप्रत्यये उपधादीर्घदेशरगागमानिपात्यन्ते । मूर्द्धानां
मस्तको स्त्रियामित्यमरः । तस्मिन्नाहत्य प्रहत्य सव्ये वामे भुजे
देवीमपि आजघान जिहिंस । वामं शरीरं सव्यं स्यादपसव्यं तु
दक्षिणमित्यमरः । सकर्मकत्वात्पराङ्मकर्मकत्वाच्चाडो यमहनइति
नात्मनेपदप्राप्तिः ॥ ६ ॥

तस्याः खड्गो भुजं प्राप्य पफाल नृपनन्दन ॥

ततो जग्राह शूलं सकोपादरुणलोचनः ॥ मं० ८ ॥ इत्यो० ७ ॥

तस्या इति नृपस्य पितुः, नन्दयतीति नन्दनः तत्संबोधने ।
तस्या देव्याः भुजं प्राप्य खड्गः चिक्षुरप्रयुक्तः पफाल विशीर्णा
बभूव । त्रिफला विशरणे परस्मैपदी कर्तरिलिट् । यद्वा नृपं नन्द-
यतीति नृपनन्दः । कर्मण्यण् । नृपनन्देत्येतावत्संबोधनं । नेति
पृथक्पदं । तथा च खड्गः न पफाल । स्त्रियासु क्रियासु निष्प-

तिं नाकरोदित्यर्थः । एवं च फल निष्पत्तौ परस्मैपदी । ततः कर्त्तरि लिटि रूपम् । ततः खड्गभङ्गानन्तरं । कोपात् कृच्छ्रत इति अरुणे अव्यक्तरागे । अर्त्तेरुन् । ते लोचने यस्य सः । चिक्षुरः । शूलयतीति शूलं त्रिशूलं । जग्राह उपाददे । अरुणोऽव्यक्तरागेऽर्के संध्यारागेऽर्कसारथाविति कोशः । अस्त्री शूलं रुगायुधमिति द्विलिङ्गविधानाच्छूलमिति पाठे न दोषः ॥ ७ ॥

चिक्षेप च ततस्तत्तु भद्रकाल्यां महासुरः ॥

जाज्वल्यमानं तेजोभीरविबिंबमिवांबरात् ॥ सं० २५॥ प्र० १०॥

चिक्षेपेति । ततः शूलग्रहणानन्तरं । महासुरस्तु चिक्षुरः तत्प्राग्गृहीतं शूलं त्रिशूलं । भन्दते इति भद्रं मंगलं । ऋज्वेन्द्रेति रुन् निपात्यते । भद्रः शिवे खंजरीटे क्लीबं मङ्गलमुस्तयोरित्यभिधानात् । भद्रं कल्याणं कलयतीति भद्रकाली । भद्रमस्या अस्तीति भद्रा, सा चासौ काली चेति वा । तस्यां चिक्षेप । तत्कीदृशं अंबरात् । ल्यब्लोपे पंचमी । अम्बरमाकाशमाक्रम्येत्यर्थः । तेजोभिर्दीप्तिभिः रवेः बिंबं मण्डलमिव पुनः पुनरतिशयेन जाज्वल्यमानं । अतितरां ज्वलद्रूपमित्यर्थः । बिंबं तु प्रतिबिंबे स्यान्मण्डले बिंबिकाफले इति हैमः ॥ ८ ॥

दृष्ट्वा तदापतच्छूलं देवीशूलममुञ्चत ॥

तेन तच्छतधा नीतं शूलं सच महासुरः ॥ सं० १०॥ प्र० १०॥

दृष्ट्वेति । तत् चिक्षुरप्रेरितं आपतत् आगच्छत् शूलं । कर्म । दृष्ट्वा देवीशूलं स्वीयं अमुञ्चत । तेन भगवत्युज्झितं शूले तत् चिक्षुरप्रेरितं शूलं शतधा शतप्रकारैः चूर्णं यथा भवति तथा, अर्थाच्चूर्णतां नीतं प्रापितं । स च महासुरः शतधा नीतः । चूर्णतां नीत इत्यर्थः । न च नेर्द्विकर्मकात्कर्मणि क्तः । नीतं च नीतश्चेति नीते इति द्विवचनं शक्यं । नपुंसकमनपुंसकेनैकवच्चान्यतरस्यामिति नपुंसकशेषताविधानात् । अस्त्री शूलं रुगायुधमित्यमरः ॥ ९ ॥

हते तस्मिन्महावीर्ये महिषस्य चमूपतौ ॥

आजगाम गजारूढश्चामरस्त्रिदशार्दनः ॥ ~~मं० ११ ॥ प्रलो० १० ॥~~

हते इति । महर्दीर्यं बलं प्रभावश्च यस्य तस्मिन् । महिष-
स्य चमति शत्रूनिति चमूः सेना । चमूअदने । कृषिचमितनीत्यु-
प्रत्ययः । चमूः सेनाविशेषे च सेनामात्रे च योषिति इति कोशा-
न्तरम् । चमूनां पतिः चमूपतिः तस्मिन् चमूपतौ । पतिः समा-
सएवेति धिसंज्ञानियमादञ्चधेः । देव्या हते सति । त्रिदशानां दे-
वानां अर्दनः पीडयिता गजमारूढश्चामराख्यः आजगामाययौ ।
आरूढइत्यत्र गत्यर्थेति कर्त्तरि क्तः । द्वितीयेति योगविभागात्स-
मासः ॥ १० ॥

सोऽपि शक्तिं मुमोचाथ देव्यास्तामम्बिका द्रुतम् ॥

हुङ्काराभिहतां भूमौ पातयामास निष्प्रभाम् ॥ ~~मं० १२ ॥ प्रलो० ११ ॥~~

सोपीति । अथ स्वागमनानन्तरं । चामरोऽपि देव्या इत्यना-
दरे षष्ठी । देवीमनादृत्य इत्यर्थः । शक्तिं कासूं चिक्षेप मुमोच । अ-
म्बिका जगन्माता द्रुतं शीघ्रं हूमिति हुंकारः । घञ् । हूमेव हुंकारो
वा । उच्चैस्तरां वा वषट्कार इति ज्ञापकात्कारप्रत्ययः । तेन अभि-
हतां हतसामर्थ्या अत एव निष्प्रभां कान्तिरहितां भूमौ पातया-
मास । पातयतेऽर्थादनेकाच् त्वादाम् ॥ ११ ॥

भग्नां शक्तिं निपतितां दृष्ट्वा क्रोधसमन्वितः ॥

चिक्षेप चामरः शूलं बाणैस्तदपि साच्छिनत् ॥ ~~मं० १३ ॥ प्रलो० १२ ॥~~

भग्नामिति । भग्नां चूर्णितां निपतितां अष्टां शक्तिं कासूं दृष्ट्वा
क्रोधेन समन्वितः सन् चामराख्यः सेनानीः शूलं चिक्षेप । सा
देवी तत् शूलमपि बाणैः । करणैः । अच्छिनत् । चिच्छेदेत्यर्थः ।
छिदेर्भूतानद्यतने लङ् लिङ्विषयेऽपि क्वचिदस्ति । पुराकल्पे एत-
दासीति भाष्यकारप्रयोगादित्याहुः । भग्नामित्यत्र भञ्जोऽग्राम-
र्दने अस्मात्कर्त्तरि क्तः । ओदितश्चेति निष्ठानत्वम् ॥ १२ ॥

ततः सिंहः समुत्पत्य गजकुम्भान्तरस्थितः ॥

बाहुयुद्धेन युयुधे तेनोच्चैस्त्रिदशारिणा ॥ मं० १४ ॥ श्लो० १३ ॥

तत इति । दैत्यगूलभङ्गानन्तरं । सिंहः उच्चैः समुत्पत्य सम्यगुत्प्लुत्य गजस्य कुं भुवं उभतः इति कुम्भौ शिरसःपिण्डौ । कुपूर्वः उम्भपूरणे कर्मण्यण् । शकन्धादिः । तयोरन्तरे मध्ये विदुनाम्नि स्थितः सन् त्रिदशानां देवानामरिणा शत्रुणा तेन चामराख्येन सह बाहुभ्यां प्रवर्तितेन युद्धेन संप्रहारेण युयुधे । उच्चैरिति बाहुयुद्धविशेषणं वा । कुम्भौ राश्यन्तरे हस्ति मूर्द्धांशे राक्षसांतरे इत्यभिधानात् । कुम्भौ तु पिण्डौ शिरसस्तयोर्मध्ये विदुः पुमानित्यमरः । युध्यतेरनुदात्तत्वादात्मनेपदम् ॥ १३ ॥

युध्यमानौ ततस्तौ तु तस्मान्नागान्महीं गतौ ।

युयुधातेतिसंरब्धौ प्रहारैरतिदारुणैः ॥ मं० १५ ॥ श्लो० १४ ॥

युध्यमानाविति । ततः नियुद्धात् युध्यमानौ सिंहचामरौ तस्मान्नागादगजान्महीं गतौ । तु पश्चादित्यर्थे भिन्नक्रमः । तु पश्चात् दारयन्ति चित्तमिति दारुणा भीषणाः । दृभये । कृवृदारिभ्यउ-नन् । युज्वा । दारुणो रभसे नादे त्रिषु तु स्याद्भयावहे इति विश्वमेदिन्यौ । अति अत्यन्तं दारुणैः प्रहारैः चपेटामुष्ट्यादिभिः ति पर्वते संरब्धौ युयुधाते । त् शब्दः पर्वतवाची । तकारः स्याच्छिलोच्चये इत्येकाक्षरकोशात् । ति इति सप्तम्यन्तम् । इदं युद्धं पर्वते जातमिति । उदग्रचरणे देव्या शिलावृक्षादिभिर्हत इति वक्ष्यमाणत्वात् । कात्यायनाश्रमस्य पर्वतासन्नभूमिष्ठत्वाच्च । न च अकारविशिष्टस्तकारः शिलोच्चयवाची । ककारवकाराद्येकाक्षरवत् । एवं च 'ते' इति सप्तम्यन्तमेवावश्यकमिति वाच्यम् । कोशे अकारस्योच्चारणार्थत्वेन हलामेव तत्तदर्थ्याभिधायित्वात् । हलसमुदायस्य तत्तदर्थ्याभिधायित्वे कारप्रत्ययसङ्गतेश्च । वर्णमात्रात्कारप्रत्ययविधानादिति पुष्पांजलिकाराः । युयुधाते इत्यत्र प्रगृह्यत्वाभावश्छान्दस इति नागेशः । नागोगजस्तस्मान्महीं पृ-

थिवीं युयुधाते अतिसंरब्धावित्यत्र प्रगृह्य संज्ञायां सत्यामपि छ-
न्दोभङ्गभयेन नाकारस्य पृथक् श्रवणं मणीवादित्वात्प्रगृह्यसंज्ञा-
भावाद्वातिसंरब्धौ क्रोधातिशययुक्ताविति रामाश्रमः । नागात्
गजात् युयुधातेऽतिसंरब्धावित्यत्र सन्धिरार्षिः । अवयवानां स-
मुदायार्थमत्र बीजम् । अत एव भागुरिरवाप्योरलोपमाह । अ-
वाप्योरुदाहरणपरिगणने तु धिषणेति न सिद्धयेदित्याशयः । म-
णीवादित्वं वा कल्प्यमिति दंशोद्धारकृत् ॥ १४ ॥

ततो वेगात्स्वमुत्पत्य निपत्य च मृगारिणा ॥

करप्रहारेण शिरश्चामरस्य पृथक्कृतम् ॥ मं० १६ ॥ उल्लो० १५ ॥

तत इति । युद्धरसावेशेन वेगात् जवात् स्वमन्तरिक्षं उत्पत्य
उत्क्षुत्य पुनर्वेगान्निपत्य च मृगाणामरिणा सिंहेन चामराख्यस्य
महिषसेनापतेः शिरः करस्य प्रहारेण चपेटया कायात् पृथक् भि-
न्नं कृतम् छिन्नमित्यर्थः । अत्र यद्यपि मृगारिपदं सिंहस्य न तादृ-
ङ्महत्त्वसूचकं तथापि चामरस्येति चमरीप्रयुक्तकाभासपरस्य
हनने चमत्कारावहं भवत्येवेति ज्ञेयम् । खमिति खन्यते इति खं ।
खनुअवदारणे डः । खर्वत्यस्मिन्वा खं । खर्वगतौ डः । खं खः
संविदि व्योम्नि चेन्द्रिये । शून्ये बिन्दौ सुखे खस्तु सूर्ये इति हैमः ।
प्रवाहजवयोर्वेगो विण्मूत्रातिप्रवर्तने इति कोशान्तरम् ॥ १५ ॥

उदग्रश्चरणे देव्या शिलावृक्षादिभिर्हतः ॥

दन्तमुष्टितलैश्चैव करालश्च निपातितः ॥ मं० १७ ॥ उल्लो० १६ ॥

उदग्र इति । रणे देव्या कर्त्र्या । शिलन्तीति शिलाः । शिल
उच्छे तालव्यादिः । इगुपधोति कः । टाप् । वृक्षन्तीति वृक्षाः ।
वृक्षवरणे । पचाद्यच् । आदिशब्दादायुधानि तैर्हतः हिंसितः ।
चकारात्सैन्यः । करालनामा । दन्ता रदनाः । मुष्यन्ते आभिरि-
ति मुष्टयः । मुषस्तेये । स्त्रियां क्तिन् । तलन्तीति तलाश्चपेटाः ।
तल प्रतिष्ठायां । अच् । पूर्ववत् शाकपार्थिवादिः । प्राणयङ्गसमा-

हारस्यानित्यत्वाद्धेतोरितरेतरयोगो वा । एवावधारणे । चः पुन-
रर्थे । तैः नितरां पातितः ॥ १६ ॥

देवी क्रुद्धा गदापातैश्चूर्णयामास चोद्धतम् ॥

बाष्कलं भिन्दिपालेन बाणैस्ताम्रं तथान्धकम् । मं० १८ पृ० १८ ॥

देवीति क्रुद्धा कुपिता देवी । गदाया आपातैराघातैः उद्धत-
नामानं चूर्णयामास संपिपेष । च पुनः बाष्कलनामानमसुरं
भिन्दिपालेन सृगेण । पूर्वं व्याख्यातेन । चूर्णयामासेत्यत्रैवान्व-
यः । तथा, ताम्यति तम्यते वा ताम्रं शुल्बं तमुकाङ्क्षायाम् । अ-
मितम्योर्दीर्घश्चेति रक् ताम्रमस्त्यस्मिन्निति ताम्रो दैत्यः । अर्श-
आद्यच् । ताम्रासुरदेहात्ताम्रधातुरुत्पत्तिर्वाराहपुराणे वितता ।
अन्धयतीत्यन्धकः । अन्धदृष्ट्युपघाते चुरादिः । एवुल् । तन्नामानं
तथा बाणैरेव चूर्णयामासेत्यन्वयः ॥ १७ ॥

उग्रास्यमुग्रवीर्यं च तथैव च महाहनुम् ॥

त्रिनेत्रा च त्रिशूलेन जघान परमेश्वरी ॥ मं० १९ पृ० १८ ॥

उग्रास्यमिति । उग्रमास्यं मुखं यस्य तमुग्रास्यं नामासुरं, च
पुनः उग्रं वीर्यं बलं प्रभावो वा यस्य तं उग्रवीर्यं नामासुरं, तथैव
च पुनः महान्तौ हनू कपोलाधोभागौ यस्य तं महाहनुं नामासुरं,
प्रीणि नेत्राणि यस्याः सा त्रिनेत्रा । परम उत्कृष्टा ईश्वरी सम-
र्था । ऽयवयं शूलं त्रिशूलं शाकपार्थिवादिः । तेन जघान जि-
हिंस ॥ १८ ॥

विडालस्यासिना कायात्पातयामास वै शिरः ॥

दुर्द्धरं दुर्मुखं चोभौ शरैर्निन्ये यमक्षयम् । मं० २० पृ० १९ ॥

विडालस्येति । संज्ञैकदेशग्रहणे संज्ञाग्रहणाद्विडालाक्षस्येत्य-
र्थः । विडालनाम्नोऽसुरस्य शिरो मूर्द्धानं । चीयतेऽन्नादिभिरि-
ति कायो देहः । चिञ् चयने । निवासचितिशरीरोपसमाधाने-
ष्वादेश्च क इति घञ् । चस्य कः । कायः कदैवते मूर्तौ संघे

लक्षस्वभावयोः इति कोशान्तरं । कायादेहात् असिना पातयामास । वै इति प्रसिद्धौ । च पुनः देवी दुष्टानां धरो धारणकर्ता सः दुर्धरनामा दुर्दुष्टं मुखं यस्य सः दुर्मुखः । दुर्द्धरदुर्मुखनामाना-
बुभौ कर्मभूतौ शरैः करणभूतैः यमस्य क्षयं गृहं द्वितीयं कर्म नि-
न्ये प्रापयामास । नयतिर्द्विकर्मकः । क्षिनिवासगत्योरचि । क्षयो
गेहे कल्पान्तोपचये रुजीति हैमः ॥ १९ ॥

एवं सैन्यसेनापतिवधमवमृष्यमाणस्य महिषस्य
पराक्रमं वक्तुमुपक्रमते—

एवं संक्षीयमाणे तु स्वसैन्ये महिषासुरः ।

माहिषेण स्वरूपेण त्रासयामास तान्गणान् ॥ मं० २१ लो० २०॥

एवमिति । प्रागुक्तप्रकारेण स्वस्य आत्मनः सेनेव सैन्यं ।
स्वार्थे ष्यञ् । तस्मिन् सम्यक् निःशेषं क्षीयमाणे क्षीणे सति म-
हासुरः महिषस्येदं माहिषं । तस्येदमित्यण् । तेन स्वरूपेण
निजाकारेण तान् देवी निःश्वाससम्भूतान् गणान् पार्षदान् त्रा-
सयामास उद्वेजयामास । यद्यपि क्षीक्षये अकर्मकस्तथापि अ-
न्तर्भावितार्थस्य सकर्मकत्वान्नाभुत्वं क्षीयते कर्म कल्पकोटि-
शतैरपि । क्षीयन्ते चास्य कर्माणि तस्मिन्दृष्टे परावर इत्याद्यनु-
रोधेन सकर्मकत्वाभिधानात् । कर्मणः कर्तृत्वविवक्षायां कर्तरि
लटः शानचि कर्मवत्कर्मणा तुल्य इति सूत्रेण कार्यातिदेशात्क-
र्मणि यक्यात्मनेपदे अरुत्सार्वधातुकयोरिति दीर्घे रूपम् । वर्त्त-
मानसामीप्ये भूते लट् । त्रसेर्यन्तस्यानेकाच्त्वाह्लित्याम् २०॥

तत्रादौ गणसेनाघातमाह—

कांश्चित्तुण्डप्रहारेण खुरक्षेपैस्तथापरान् ॥

लाङ्गूलताडिताँश्चान्याञ्छङ्गाभ्यांचविदारितान् ॥ मं० २२ लो० २१॥
वेगेनकाँश्चिदपरान्नादेन भ्रमणेन च ॥

निःश्वासपवनेनान्यानपातयामास भूतले ॥ मं० २३ लो० २२॥

काँश्चिदिति द्वाभ्याम् । तुण्डति चूर्णयत्यन्नामिति तुण्डं मुखं ।
 तुडि तोडने । अच् । वक्त्रास्ये वदनं तुण्डमित्यमरः । तस्य प्रहा-
 रेण आघातेन भूतले भुवि काँश्चित्कानपि गणान्पातयामास ।
 तलशब्दः स्वरूपवाची । तलं स्वरूपाधारयोरित्यभिधानात् ।
 तथा खुरन्ति छेदनं प्राप्नुवन्तीति खुराः । खुरछेदने । इगुपथेति
 कः । खुरः कोलदले शफे इति कोशान्तरम् । तेषां क्षेपैः प्रहारैः
 अपरान् गणान् पातयामासेत्युत्तरेणान्वयः । च पुनः । लंगति
 सह गच्छतीति लांगूलं पुच्छं । लंगितौ । खर्जिपिञ्जादिभ्यऊ-
 रोलचौ । प्रज्ञाद्यण् । लांगूलं पुच्छशोफयोरिति हैमः । तेन ता-
 डितानाहतान् । शृणातीति शृंगं । शृङ्गिन्सायां । शृणातेर्ह्रस्वेति
 गन्नुट्ठस्वाः । शृङ्गं प्रभूते शिखरे चिह्ने क्रीडांबुयंत्रके । पाषाणो-
 त्कर्षयोश्चाथ शृंगः स्यात्कूर्चशीर्षिके इति विश्वः । ताभ्यां विदा-
 रितान्भेदितानन्यान् । पातयामासेति संबन्धः । दारिते भिन्नभे-
 दितावित्यमरः ॥ २१ ॥ वेगेनेति । तारतम्येन काँश्चिन्नादेन
 कण्ठगर्जनेन ध्रमणेन मण्डलाकारगत्या च पुनरर्थे । अपरान-
 न्यान् निःश्वास एव पुनातीति पवनो वायुः । पूञ् पवने । बाहु-
 लकमन्यत्रापीति युच् । तेन भूतले पातयामासेत्यन्वयः । सर्वत्र
 करणे तृतीया ॥ २२ ॥

निपात्य प्रमथानीकमभ्यधावत सोऽसुरः ॥

सिंहं हन्तुं महादेव्याः कोपं चक्रे तथांबिका ॥ मं० २३॥ अलो० २३॥

निपात्येति । सः प्रसिद्धोऽसुरो महिषनामा दुष्टान्प्रमथंतीति
 प्रमथाः पारिषदाः । मंथविलोडने । प्रपूर्वः पचाद्यच् । प्रमथाः स्युः
 पारिषदाइत्यमरः । तेषां अनत्यनेनेत्यनीकं सैन्यं । कर्म । अन-
 प्राणने । अनिहृषिभ्यां किञ्चेतीकन् । अनीकोऽस्त्री रणे सैन्ये इति
 कोशान्तरम् । निपात्य विनाश्य महादेव्याः सिंहं हन्तुं अभिमुख
 मधावत अद्रवत् । बाहुगतिशुध्योः स्वरितेत् कर्त्तरि लङ् । तत

इत्यत्र सार्वविभक्तिकस्तसिः । तस्मिन्महिषे इत्यर्थः । अम्बिका
कोपं क्रोधं चक्रे । ततस्तदनंतरमिति वार्थः ॥ २३ ॥

सोऽपि कोपान्महावीर्यः खुरक्षुरणमहीतलः ॥

शृङ्गाभ्यां पर्वतानुच्चांश्चिक्षेप च ननाद च ॥ सं० २५ ॥ पलो० २४ ॥

सोऽपीति । महत्संपन्नं वीर्यं प्राणसामर्थ्यं यस्य सोऽपि म-
हिषासुरः कोपात् । क्रोधेन खुरेण एकशफेन क्षुरणं संपिष्टं म-
हीतलं भूस्वरूपं येन तथाविधः सन् शृङ्गाभ्यां करणभूताभ्यां । उ-
च्चिन्वतीत्युच्चाः । अन्येभ्योऽपीति डः । उच्चप्रांशोनतोदयोच्छ्रि-
तः इत्यमरः । तादृशान् पर्वतानुच्चान् देव्यां चिक्षेप । च पुनः
हतेतीत्यानंदेन ननाद जगर्जेत्यन्वयः । उच्चानित्यस्य स्थाने उ-
च्चैरिति दाक्षिणात्याः । तत् शृङ्गाभ्यामित्यस्य पर्वतानित्यस्य वा
विशेषणम् ॥ २४ ॥

वेगभ्रमणविक्षुरणा मही तस्य व्यशीर्यत ॥

लांगूलेनाहतश्चाब्धिः प्लावयामास सर्वतः ॥ सं० २६ ॥ पलो० २५ ॥

वेगेति । तस्य महिषस्य वेगसहितभ्रमणेन विक्षुरणा पिष्टा म-
ही व्यशीर्यत स्वयमेव विशीर्णा अभवत् । शृङ्गिणायां क्रयादिः पर-
स्मैपदी सकर्मकः । सच विपूर्वोऽकर्मकः । इह तु अंतर्भावितण्य-
र्थविवक्षायां विशीर्यते मेघः स्वयमेव । विशीर्यते सेतुः स्वयमेवे-
तिवत् कर्मकर्तरि लङि रूपम् । तस्येत्यनुवर्तते । च पुनः तस्य
लांगूलेन पुच्छेन आहतस्ताडितः अब्धिः समुद्रः सर्वत इत्यत्र
सार्वविभक्तिकस्तसिः । तेन सर्वं प्रपंचमात्रं प्लावयामास । जले
मग्नचकार । वा कर्मणि ल्यब्लोपे पंचमी । तेन सर्वतः सर्वा
पृथ्वीं प्लावयामासेत्यर्थः ॥ २५ ॥

ध्रुतशृङ्गविभिन्नाश्च खण्डखण्डं ययुर्धनाः ॥

श्वासानिलास्ताः शतशो निपेतुर्नभसोऽचलाः ॥ सं० २७ ॥ पलो० २६ ॥

धुतेति । हन्यन्ते वायुनेति घनाः मेघाः । मूर्तौ घन इत्यप् कु-
 त्वं च । घनजीमूतमुदिरजलमुग्धूमयोनयइत्यमरः । तेन धुताभ्यां
 कंपिताभ्यां शृंगाभ्यां विशेषेण भिन्नाः विदारिताः सन्तः खण्ड-
 खण्डं रूपं ययुः प्रापुः । खण्डखण्डं ईषत्खण्डं शकलं प्रापुरित्य-
 र्थः । अत्र कर्मधारयवद्भुत्तरेष्वित्यधिकारे प्रकारे गुणवचनस्येति
 द्विर्वचनं कर्मधारयवद्भावश्च । सूत्रार्थस्तु सादृश्ये द्योत्ये द्वेस्त-
 स्तच्च कर्मधारयवत् । तं च कर्मधारयं मत्वा समासत्वात्खण्डख-
 ण्डमित्यत्र कृतद्धितेति समासस्य प्रातिपदिकत्वे सुपो धातुप्राति-
 पदिकयोरिति पूर्वविभक्तेर्लुकि खण्डखण्डमिति निष्पन्नम् । ख-
 ण्डं खण्डमित्यपपाठः । अत्ररामाश्रमस्तु क्रियाविशेषणमाचक्ष-
 ते । तदीयश्वासा एवानिलाः तैः आस्ताः आक्षिप्ताः न चलन्ती-
 त्यचक्षाः शैलाः । चलकंपने । अच् । अचलोगिरिकील्योरिति
 हैमः । शतं शतमिति शतशः । संख्यैकवचनाच्चेति वीप्सायां शस् ।
 नह्यते मेवैरिति नभ आकाशं । नहबंधने । नहेर्दिवि भश्चेत्य-
 सुन् भश्चान्तादेशः । नभः क्लीबं व्योम्नि पुमान्मेघे इति कोशः ।
 तस्मादाकाशान्निपेतुः श्वासानिलास्ता विस्तीर्णा इति वा ॥ २६ ॥
 इति क्रोधसमाध्मातमापतंतं महासुरम् ॥

दृष्ट्वा सा चण्डिका कोपं तद्वधाय तदाकरोत् ॥ मं० २८ ॥ दलो० २७ ॥

इतीति । प्रागुक्तरीत्या क्रोधेन समाध्मातं शब्दसहितं क्रोधे-
 नात्युद्गीप्तमिति वा आपतंतमभ्यायान्तं महान्तमसुरं दृष्ट्वा सा
 प्रसिद्धा चण्डिका कोपशीला भगवती तस्य महिषस्य वधाय बधं
 हिंसनं कर्तुं तदा तस्मिन्काले कोपं क्रोधमकरोत् । तद्वधायेति ह-
 ननं वधः । हनश्चवध इत्यप् । क्रियार्थोपपदस्य कर्मणि स्थानिन
 इतिसूत्रेण चतुर्थी ॥ २७ ॥

मायया नानारूपधारणसमर्थस्य तस्यासुरस्य सम्प्रत्युपद्रावक-

स्य माहिषरूपस्य वधोपायमाह—

साक्षिप्त्वा तस्य वै पाशं तं बबंध महासुरम् ॥

तत्याज माहिषं रूपं सोऽपि बद्धो महामृधे ॥ म० २८ ॥ श्लो० २८ ॥

सा क्षिप्नुेति सा प्रसिद्धा देवी विजिगीषाशीला तस्य महिषस्य उपरिभागे पाशं क्षिप्त्वा प्रेरयित्वा तं प्रसिद्धं अत्याखण्डलविक्रमत्वादिति भावः । यद्वा तं पर्वतं अत्युन्नतकायत्वादिति भावः । व्यक्तरूपकमेतत् ताराः शराः पुष्पशरेण शङ्के इतिवत् । महांश्चासावसुरश्च महासुरः तं महासुरं बबन्ध बध्नातिस्म वै निश्चयेन इति सर्वसम्मतम् । वै अप्यर्थे अव्ययम् । क्षिप्त्वा आ-तस्येति छेदः । सा देवी पूर्वोक्तप्रमथगणनाशेन आ तस्य, क्षयं प्राप्यापि महामृधे महारणे पाशं वरुणदत्तं क्षिप्त्वा प्रेरयित्वा तं महासुरं माहिषं बबन्धेत्यन्वयः । वै इत्यत्र वा ए इति छेदः । व वा यथा तथैवेत्यभिधानात् । इवार्थे ववाशब्दौ । ए इति राज्ञः संबोधनसूचकमव्ययम् । तमिति पर्वतवाचकं । तकारः स्याच्छिलोच्चये इत्येकाक्षरात् । तथा च आ तस्य स्वगणनाशतः क्षीणा भूत्वापि पाशं क्षिप्त्वा तमिव अत्युच्चत्वसाधर्म्यात्पर्वतमिव महासुरं माहिषं सा बबन्धेति पुष्पांजलिः । सा तस्योपरि पाशं क्षिप्त्वा तं बबन्धेति नागेशः । तस्येति सम्बन्धलक्षणा षष्ठी तस्य बन्धनायेत्यर्थ इति रामाश्रमः । तस्य पाशं बन्धनायेति शेष इति द्वंशोद्धारः । सा देवी तस्य महिषासुरस्य बधाय वै प्रसिद्धं वारुणं पाशं क्षिप्त्वा प्रवर्त्य महासुरं बबन्धेति शतनुः । सः असुरः बद्धः अपि, त्रियन्ते वीराः अस्मिन्निति मृधं युद्धं तस्मिन्महति मृधे देव्याः पाशबन्धमसहिस्नुः । माहिषं रूपं तत्याजेति ॥ २८ ॥

ततः सिंहोऽभवत्सद्यो यावत्तस्यांबिका शिरः ॥

छिनत्ति तावत्पुरुषः खड्गपाणिरदृश्यत ॥ म० ३० ॥ श्लो० २९ ॥

तत इति । महिषस्वरूपत्यागानन्तरं । सद्यः तदव्यवहितकाले । मायया सिंहः अभवत् । अम्बिका दुर्गा यावत् यावता कालेन तस्या सिंहस्य शिरः छिनत्ति छेत्स्यति तावत्तावता कालेन । खड्गः पाणौ यस्य सः । एवं भूतः पुरतीति पुरुषः नराकारः देव्या

अदृश्यत ऐक्ष्यत । छिनत्तीति भविष्यदर्थे यावत्पुरेति लिट् । छिदे-
रुधादित्वात् इनम् । यावत्तावच्च साकल्येऽवधौ मानेऽवधारणे
इत्यमरः । खड्गपाणिरित्यत्र प्रहरणार्थेभ्यः परे निष्ठासप्तम्यावि-
ति वार्तिकेण पाणिशब्दस्य परनिपातः । पुरुष इति । पुरग्रग-
मने । पुरः कुपन् पृषोदरादित्वात्पूरुषोऽपि । पुरुषापूरुषा नरा
इत्यमरः ॥ २९ ॥

तत एवाशु पुरुषं देवी चिच्छेद सायकैः ॥

तं खड्गचर्मणा सार्द्धं ततः सोऽभून्महागजः ॥ मं० ३१ पं० ०३ ॥

तत इति । मायिकपुरुषदर्शनानन्तरमेव देवी विजिगीषाशीला
आशु शीघ्रं सायकैर्बाणैः । खड्गश्च चर्म च तयोः समाहारः खड्ग-
चर्म च । सेनाङ्गत्वादेकवद्भावः । तेन सार्द्धं तं पुरुषं चिच्छेद । खड्गं
चर्मफलकं पुरुषं च द्विधा चक्रे इत्यर्थः । फलकोऽस्त्री फलं चर्म
इत्यमरः । ततः पुरुषच्छेदानंतरं स महिषः महान् गजः हस्ती
मायया बभूवेत्यन्वयः ॥ ३० ॥

करेण च महासिंहं तं चकर्ष जगर्ज च ॥

कर्षतस्तु करं देवी खड्गेन निरकृन्तत ॥ मं० ३२ पं० ३१ ॥

करेणेति । चः पुनरर्थे । कीर्यते अनेनेति करो हस्तः शुण्डा द-
ण्डः । कृविक्षेपे । ऋदोरप् । बलिहस्तांशवः करा इत्यमरः । तेन
तं महान्तं सिंहं चकर्ष आकृष्टवान् । जगर्ज वृंहितं चकारेत्यर्थः ।
गर्जशब्दे भ्वादिः परस्मैपदी कर्तरि लिट् । निरकृन्तत् अ इति छेदः ।
वृद्धिरादैच् इत्यत्र भत्वात्कुत्वाभाव इव प्रकृतेऽपि भत्वाज्जस्त्वाभा-
वः । छांदसत्वात् । अकारश्च निषेधार्थः । अमानोना प्रतिषेध इत्य-
भिधानात् । तथा च सिंहं कर्षतो मायागजस्य करं शुण्डादण्डन्तु
देवी खड्गेन अ न निरकृन्तत् । निःशेषेण करं न चिच्छेद अपि
तु स्वल्पमेवेत्यर्थः । कृतीछेदने तौदादिकः परस्मैपदी इति पुष्पां-
जलिः । अत्र नागेशस्तु महासिंहं देवीवाहनं चकर्ष तं सिंहमिति
निरकृन्ततेति छान्दसमाह । करेण शुण्डादण्डेन देवीं तं वाहन-

त्वेन प्रसिद्धं सिंहं कर्षतो गजस्य करं निरकृन्तत चिच्छेद कर्म-
व्यतिहारे आत्मनेपदमिति रामाश्रमः । दंशोद्धारकृत्तु अकृतत् कृ-
तीच्छेदने परस्मैपदत्वेनापि तङ् आर्ष इत्याह ॥ ३१ ॥

ततो महासुरो भूयो माहिषं वपुरास्थितः ॥

तथैव क्षोभयामास त्रैलोक्यं सचराचरम् ॥ मं० ३३ पृ० ३२ ॥

तत इति । तत इति ल्पब्लोपे पञ्चमी । असाधकं गजरूप-
मपहत्येत्यर्थः । महासुरः । माहिषस्येदं माहिषं वपुः शरीरं । वपुः
क्लीबं तनौ शस्ताकृतावपीति कोशात् । आस्थितः अंगीकृतवान्
सन् तथैव पूर्ववदेव । अवयवो लोकस्त्रिलोकः । शाकपार्थिवा-
दिः । त्रिलोक एव त्रैलोक्यम् । चातुर्वर्ण्यादित्वात्स्वार्थे ष्यञ् ।
चरैर्जगमैरचरैः स्थावरैः सह वर्त्तमानम् । चरिष्णु जंगमचरं त्र-
समिगं चराचरमित्यभिधानात् । आस्थित इत्यत्र आङ्पूर्वस्ति-
ष्ठतिः प्रतिज्ञानार्थः सकर्मकः । गत्यर्थाकर्मकश्चिलष् शीङ्स्थासे-
त्यादिना कर्त्तरि क्तः ॥ ३२ ॥

ततः क्रुद्धा जगन्माता चण्डिका पानमुत्तमम् ॥

पपौ पुनः पुनश्चैव जहासारुणलोचना ॥ मं० ३४ पृ० ३३ ॥

ततः क्रुद्धेति । ततस्त्रैलोक्यक्षोभणतः जगतां माता उत्पत्ति-
कारणं मातृवद्धिता वा । अतएव अरुणानि लोचनानि यस्याः
सा उत्तमं श्रेष्ठं पीयते यत्तत्पानं मधु । पुनः पुनः अभीक्षणं पपौ ।
पानमिति पिवतेः कर्मणि ल्युटि रूपम् । पपावित्यत्र पिवतेः कर्त्तरि
लिट् । आत औणलः । अरुणलोचनेत्यत्र विग्रहे बहुवचनं देव्या-
स्त्रिनेत्रत्वात् । च पुनः पुनः पुनरेव जहास । यद्वा मधुपानानन्तर-
मरुणलोचना सती जहासैव । न च युद्धं गणयामासेत्यर्थः एतेन
वीरपाणं भगवत्या उक्तं वीराणारणे यत्कर्तव्यं मद्यपानं तद्विरपाण
मिति । वीरपाणं तु हृत्पानं वृत्ते भाविनि वा रणे इत्यमरः । पुनः
पुनः शश्वदभीक्षणमसकृत्समा इत्यमरः ॥ ३३ ॥

ननर्द चासुरः सोऽपि बलवीर्यमदोद्धतः ॥

विषाणाभ्यां च चिक्षेप चण्डिकां प्रतिभूधरान् ॥ मं० ३५ प्रलो० ३४

ननर्दति । बलेन सामर्थ्येन वीर्येण प्रभावेण तेजसा वा मदेन गर्वेण हर्षेण वा उद्धतः अविनीतः । बलवीर्याभ्यां यो मदो गर्वस्ते नोद्धत उद्रिक्त इति वा । सः महिषोऽपि ननर्द स्वजात्यनुकारिनादं चकार । स्थौल्यसामर्थ्यसैन्येषु बलं ना काकसीरिणोः । वीर्यं बले प्रभावे च हर्षेऽप्यामोदवन्मदः । अविनीतः समुद्धत इत्यमरः चा पुनः चण्डिकां प्रति भूधरान्पर्वतान् विषाणाभ्यां शृंगाभ्यां चिक्षेप । अतस्त्रिषु विषाणं स्यात्पशुशृंगेभदन्तयोरित्यमरः ॥ ३४ ॥

सा च तान्प्रहितांस्तेन चूर्णयन्ती शरोत्करैः ॥

उवाच तं मदोद्धूतमुखरागाकुलाक्षरम् ॥ मं० ३६ ॥ प्रलो० ३५

साचेति । च पुनः सा चण्डिका तेन महिषेण प्रहितान् क्षिप्तान् तान्पर्वतान् शराणामुत्करैः समूहैः चूर्णयन्ती चूर्णं कुर्वती मदेन मधुपानजेन हर्षेण उद्धूतो मुखरागो मुखारुणिमा यस्याः सा । आकुलानि व्यामिश्रितानि अस्पष्टान्यक्षराणि यस्मिन्कर्मणि यथा स्यात्तथा उवाच । आकुलाक्षरमिति क्रियाविशेषणम् । क्रियाविशेषणानां कर्मत्वं नपुंसकत्वं वाभिहितं वार्तिककृता । चूर्णसंपेषणे चुरादिः । ततोऽयन्ताच्छतरि चूर्णयन्तीति रूपम् ३५ ॥

किमाकुलाक्षरमुवाचेत्यत आह—

देव्युवाच ॥ मंत्र० ३७ ॥

गर्ज गर्ज क्षणं मूढ मधु यावत्पिवाभ्यहम् ॥

मया त्वयि हतेऽत्रैव गर्जिष्यन्त्याशु देवताः ॥ मं० ३८ ॥ प्रलो० ३६ ॥

गर्जेति । गर्ज गर्जत्येवं प्रतिशब्दं व्यत्यस्तवर्णं भगवत्या प्रोक्तं मुनिना तु संस्कृत्य तदर्थसंगत्या निबद्धं संभ्रमेण प्रयुक्तोऽसौ यथेष्टमन्यथा प्रयोगो न्यायसिद्धः । हे मूढ, स्ववधमुपस्थितं पशुत्वादजानानस्त्वं तावद्गर्ज गर्ज यावत् यावता क्षणेन अहं मधु

सुरां पिबामि पाश्यामि । भविष्यति यावत्पुरानिपातयोर्लट् ।
तावदेव तवायुरिति भावः । आशु शीघ्रं मया त्वयि हते हिंसिते
अत्रैव संग्रामे एव देवा एव देवताः स्वार्थं देवान्तल् । इन्द्रादयो दे-
वाः गर्जिष्यन्ति । त्वद्वधजनितानन्देन कण्ठगर्जनं करिष्यन्तीत्य-
र्थः । अज्ञे मूढयथाजातमूर्खवैधेयवालिशा इत्यमरः ॥ ३६ ॥

ऋषिरुवाच ॥ ३६ ॥

ऋषिः प्रस्तुतसंग्रामक्रथामुपसंहरन्सुरंधमुवाच--

एवमुक्त्वा समुत्पत्य सारूढा तं महासुरम् ॥

पादेनाक्रम्य कण्ठे च शूलेनैनमताडयत् ॥ मं० ४०॥ प्लो० ३८॥

एवमिति । सा भगवती एवममुमुक्त्वा समुत्पत्य उत्कृत्य तं
प्रसिद्धं महासुरं महिषमारूढा सती एनं महिषं कण्ठे च कण्ठ-
प्रदेश एव आक्रम्य पादक्षेपं कृत्वा शूलेन त्रिशूलेन अताडयत् ।
पशोः कण्ठदेशस्य पृष्ठ एव प्रसिद्धत्वात्पृष्ठे इति नोक्तम् । रुहेर्ग-
त्यर्थेत्यादिना कर्त्तरि क्तः । एनमित्यत्र द्वितीयाटौस्त्वेन इत्येना-
देशः ॥ ३७ ॥

ततः सोऽपि पदाक्रान्तस्तथा निजमुखात्ततः ॥

अर्द्धनिष्क्रान्त एवाति देव्या वीर्येण संवृतः ॥ मं० ४१ ॥ प्लो० ३८॥

तत इति । शूलघातानन्तरं । सः महिषः तथा भगवत्या पदा
एकपादेनाक्रान्तः अपि शब्दात् शूलेनाप्याक्रान्तः निजस्यात्मनः
मुखात् अर्द्धं निष्क्रान्त एव अर्द्धेण शरीरेण निर्गत एव देव्याः
अत्यतिशयेन वीर्येण संवृतः प्रतिबद्धः स्तम्भितः । अभूदितिशेषः ।
अर्द्धनिष्क्रान्त एव तथैवास्ते न संपूर्णो निष्क्रान्तः । देव्या वीर्येण
सामर्थ्येन स्तम्भितत्वेन निष्क्रमणाभावादिति भावः । अर्द्धो
निष्क्रान्तो यस्येति बहुव्रीहिः ॥ ३८ ॥

अर्द्धनिष्क्रान्त एवासौ युध्यमानो महासुरः ॥

तथा महासिना देव्या शिरश्छित्वा निपातितः ॥ मं० ४२ ॥ प्लो० ३८॥

अर्द्धेति । असौ महासुरः महिषवक्रादर्द्धनिष्क्रान्तो युध्यमान
एव तथा देव्या कर्तृभूतया महतासिना खड्गेन करणेन शिरः
छित्वा निपातितः । भूमाविति शेषः ॥ ३९ ॥

ततो हाहाकृतं सर्वं दैत्यसैन्यं ननाश तत् ॥

प्रहर्षं च परं जग्मुः सकला देवतागणाः ॥ मं० ४३ ॥ प्लो० ४० ॥

ततइति । महिषनिपातानन्तरं दितेः कश्यपपत्न्याः अपत्यानि
दैत्याः । दित्यदित्यादित्यपत्युत्तरपदारण्यः । तेषां सेनैव सैन्यं ।
चतुर्वर्णादित्वात्स्वार्थे ष्यञ् । यदवशिष्टं तदपि हाहाकृतं । कृतः
हाहा इत्येवमाकारः शब्दो येन तादृशं सत् ननाश । अदर्शनं प्रा-
प । पलायितमभूदित्यर्थः । हाविषादशुगर्तिष्वित्यमरः । हाहेति
संभ्रमेण प्रवृत्तौ द्विवचनम् । बहुव्रीहौ वाहिताग्न्यादित्वात्परनि-
पातः । सकलाः समस्ताः देवताः इन्द्रादयः गणाः प्रमथाश्च ।
देवानां गणाः समूहा वा । परमुत्कृष्टं हर्षणं हर्षः प्रमोदः । हृषतुष्टौ ।
षञ् । प्रकृष्टो हर्षः तं जग्मुः प्रापुः ॥ ४० ॥

सकलसुरारातिमहामहिषमर्दनतुष्टदेवानां स्वस्वोचि-

तव्यापारेण देव्यास्तुष्ट्युत्पादनं संक्षेपेणाह—

तुष्टुवुस्तां सुरा देवीं सह दिव्यैर्महर्षिभिः ।

जगुर्गन्धर्वपतयो ननृतुश्चाप्सरोगणाः ॥ मं० ४४ ॥ प्लो० ४१ ॥

तुष्टुवुरिति । सुरन्तीति सुराः पुरप्रसवैश्वर्ययोः । इगुपथेति-
कः । वा सुरा समुद्रोत्था अस्त्येषामिति । अर्श आद्यच् । एतद्यथा
वाल्मीकीयबालकाण्डे पंचचत्वारिंशे सर्गे श्रीरामं प्रति विश्वा-
मित्र आह—वरुणस्य ततः कन्या वारुणी रघुनन्दन । उत्पपात
महाभागां मार्गमाणा परिग्रहम् । दितेः पुत्रा न तां राम जगृहुर्व-
रुणात्मजाम् । अदितेस्तु सुता वीर जगृहुस्तामनिन्दिताम् ॥ अ-
सुरास्तेन दैतेयाः सुरास्तेनादितेः सुताः । हृष्टाः प्रमुदिताश्चास-
न्वारुणीग्रहणात्सुरा इति । सुष्ठु राजन्ते वा सुराः । राजृदीप्तौ ।
अन्येभ्योऽपीति डः । त्रिदशा विबुधाः सुरा इत्यमरः । दिवि स्वर्गे

भवैः दिव्यैः । दिगात्वाद्यत् । ऋषन्ति जानन्ति सर्वमिति ऋषयः
मंत्रद्रष्टारः । सत्यवचना वा । ऋषी गतौ । सर्वधातुभ्य इन् इती-
न्प्रत्ययः । तस्येगुपधात्किदिति कित्त्वान्न गुणः । ऋषयः सत्यव-
चस इत्यमरः । महान्तश्च ते ऋषयश्च महर्षयः । नारदाद्याः
तैः सह वर्तमानाः । तां महिषध्नीं देवीं तुष्टुवुः । वाचा पूजयां
चक्रुः । गंधं सौरभमर्बन्तीति गंधर्वाः दिव्यगायनाः । अर्बगतौ ।
कर्मण्यण् । शकन्द्वादिः । नभश्चरे तु गन्धर्वो भृगुभेदे तुरंगमे ।
पुंस्कोकिले गायने च, अन्तराभवदेहके इति कोशः । तेषां पतयः
प्रभवः हाहाहूहूचित्ररथप्रभृतयः । तां देवीं जगुः । गैशब्दे सकर्म-
कः । कर्त्तरि लिट् । च पुनः अद्भ्यः सरन्तीत्यप्सरसः स्वर्वेश्या
मेनकाद्याः । सरतेरसुन् । बहुष्विति प्रायोवादः । अनचि चेति
सूत्रे अप्सरा इति भाष्यप्रयोगात् । स्त्रियां बहुष्वप्सरसः स्या-
देकत्वेऽप्सरा अपीति शब्दार्णवाच्च । अप्सरसां गणाः महादेवी-
विजयमहोत्सवे ननृतुः नृत्यंचक्रुः । नृतीगात्रविक्षेपे कर्त्तरि
लिट् ॥ ४१ ॥

इति श्रीसप्तशतीसर्वस्वे सरयूप्रसादसंगृहीते मध्यभागे महिषा-
सुरवधो नाम तृतीयो विश्रामः । आदितश्चाष्टमो विश्रामः ८ ॥

अथचतुर्थाध्यायारम्भः—

तत्र चतुर्थाध्यायमंत्रविभागो यथा चिदंबरहस्ये—

आद्य ऋषिरुवाचेति षड्विंशद्विंशलोकमंत्रकाः । ऋषिः इलोको
च देव्युक्तिरर्द्धल्लोकात्मकस्ततः ॥१॥ देवाऊचुः पुनश्चार्द्धल्लो-
कः इल्लोकत्रयं ततः । ऋष्युक्तिः इल्लोकमंत्राश्च चत्वारस्ते प्रकी-
र्तिताः ॥२॥ षट्त्रिंशद्विंशलोककेऽध्याये चत्वारिंशद्वयाधिकाः इति ३
ऋषिः सुमेधाः सुरथं प्रति देवरुतदेव्याः स्तुतिं वक्तुमुपक्रमते—

ऋषिरुवाच ॥ मं० १ ॥

शक्रादयः सुरगणा निहतेऽतिवीर्यं
तस्मिन्दुरात्मनि सुरारिबले च देव्या ।
तां तुष्टुवुः प्रणतिनम्रशिरोधरांसा
वाग्भिः प्रहर्षपुलकोद्गमचारु देहाः ॥ मं० २ ॥ श्लो० १ ॥

शक्रादय इति । देव्या दुर्दुष्टः आत्मा मनः स्वभावो यस्य तथा
अति अत्यन्तं वीर्यं बलं प्रभावश्च यस्य । तस्मिन्महिषे निहते
सति च पुनः सुराणामरेः शत्रोः बले सैन्ये च निहते सति शिरो
धारयन्तीति शिरोधराः ग्रीवाः । संज्ञायां भृतृभृजिधारीति खच् ।
खचि ह्रस्वः । अस्यन्ते समाहन्यन्ते भारादिना इत्यंसाः स्कंधाः ।
अंससमाघाते । घञ् । अंसः स्कंधे विभागे स्यादिति हैमः । शि-
रोधराश्च अंसाश्च तेषां समाहारः शिरोधरांसं । प्राणयङ्गत्वात्स-
माहारः । प्रणतिभिः प्रणामैः । प्रणतिषु वा नम्रं शिरोधरांसं ये-
षां ते । तथा प्रहर्षेण प्रमोदेन ये पुलका रोमांचाः तेषामुद्गमः
प्रादुर्भावः तेन चारवः मनोहराः देहाः येषां ते तथोक्ताः । शक्रः
इन्द्रः आदिर्येषां ते सुरगणाः वाग्भिर्वाणीभिस्तुष्टुवुः । अत्र य-

द्यपि वाचा पूजनमेव स्तोत्रैरर्थस्तथापि वाग्भिरिति पृथक्कथनं जा-
त्यादिभेदचतुष्टयपरिज्ञानार्थं । तथा च चतुष्टयीशब्दानां प्रवृत्तिः ।
जाति, गुण, क्रिया, यदृच्छाभिदात् ॥ अन्ये । द्रव्यं, गुणं, क्रियां, जा-
तिमाहुः शब्दाश्चतुर्विधाः । यदृच्छया प्रयुक्ताः स्युः संज्ञाशब्दा-
श्च पञ्चमाः ॥ अपरे । परा, पश्यन्ती, मध्यमा, वैखरीभेदेन च-
तुर्धात्वमाहुः । तत्र परादिचतुर्णां लक्षणमापेयं विपर्ययरूपैव परमा-
र्थचमत्कृतिः । सैव सारं पदार्थानां परावागभिधीयते । अविभा-
गा तु पश्यन्ती सर्वतः संहतक्रमा । स्वरूपज्योतिरेवान्तः सूक्ष्मा
वागनपायिनी । अंतः संकल्परूपा या क्रमरूपानुपातिनी । प्राण-
वृत्तिमतिक्रम्य मध्यमावाक्प्रवर्तते । स्थानेषु विवृते वायौ कृतव-
र्णपरिग्रहा । वैखरीवाक्प्रयोक्तृणां प्राणवृत्तिनिबंधना इति । वै-
खरीशब्दनिष्पत्तिर्मध्यमा स्मृतिगोचरा । द्योतिता र्था च प-
श्यन्ती सूक्ष्माचाप्यनपायिनीति । अथ च शब्दानां निष्पत्ति-
र्यस्याः सा घटाद्यर्थरूपा वाग्वैखरीत्युच्यते । स्मृतिगोचरा स्म-
रणग्राह्या वाङ्मध्यमोच्यते । द्योतितोऽर्थो यथा सा ज्ञानरूपा
पश्यन्तीत्युच्यते । अनपायिनी सूक्ष्मा वाग्ब्रह्मरूपा परेत्युच्यते ।
एतदभिप्रायेण वाग्भिरिति बहुवचनम् । जन्मत्वार्थका तृतीया ।
तस्य गर्जगर्जेत्यादि देवीवचनपरस्य वाग्भिरिति स्वस्य हर्ष-
पदेनैव संभूय एकार्थप्रतिपादकत्वलक्षणं साकांक्षत्वम् । तादृश-
देवीवचनजन्यसन्तोषोऽमराणां नाद्यापि निवृत्त इति ॥ १ ॥

संप्रति भगवत्या विग्रहवत्त्वेऽपि सर्वात्मकत्व-
माशंसमाना देवाः स्वेष्टसिद्धिं प्रार्थयन्ते—

देव्या यथा ततमिदं जगदात्मशक्त्या
निःशेषदेवगणशक्तिसमूहमूर्त्या ।
तामम्बिकामखिलदेवमहर्षिपूज्यां
भक्त्या नताः स्म विदधातु शुभानि सानः ॥

देव्येति । स्मेति वयमित्यर्थे तिङंतप्रतिरूपकमव्ययम् । अतीतार्थतायाः पादपूरणार्थकतया अभियुक्तैरुक्तत्वेऽपि अव्ययानामनेकार्थत्वात् । लङर्थे लोढा आर्षः । स्मेतिवयमित्यर्थः । भक्त्या सेव्यसेवकभावपुरस्कारेण तां प्रसिद्धां अम्बिकां रक्षणकारिणीं जगन्मातरं नताः स्म । नता भवाम इति शेषः । किंभूतामम्बिकां अखिलाः समस्ता देवाः ब्रह्मादयः, महर्षयः नारदवसिष्ठाद्याः, तैः पूज्यामर्चनीयां । पूजपूजायां । ऋहलोर्ण्यत् । तामिति कां यथा देव्या क्रीडाशीलया इदं जगदित्यङ्गुल्यैव निर्देशः इदं जगद्ब्रह्माण्डं कर्म आत्मशक्त्या । अनौपम्यस्वभावेनेत्यर्थः । आततं व्याप्तं समवायिकारणतया तन्तुभिरिव पट इत्यर्थः । अहमेव वात इव प्रवास्यारभमाणा भुवनानि विश्वा इति श्रुतेः । यथा लूतया तंतव आरभ्यन्ते । कर्पासादिसूत्रैर्वापट आरभ्यते । एवं विश्वा भुवनानि अहं भगवती आरभमाणेति श्रुतेरर्थः । कथं तस्या मूर्तिमत्वमित्याशङ्कयामाह—निःशेषदेवगणस्य शक्तिसमूहाय सामर्थ्योपचयाय मूर्तिर्देहपरिग्रहो यस्याः सा तथा । प्रसिद्धं चैतत् । सतीदेहोत्सर्गेण भगवति नीललोहिते मोहाभिभूते, देवेषु हतप्रभेषु, कालान्तरेण हिमाद्रेराविर्भूतायां च जगन्मातरि गौर्या, पुनर्हरस्य मोहनाशो देवानां च पूर्ववच्छक्तिसद्भावकथनं तत्तत्पुराणेषु । अन्यच्चापि । दुर्वाससः शापेनान्तर्हितायामिन्दिरायां, हतप्रभेष्विन्द्रादिदेवेषु, दारिद्र्याभिभूते जगति, समयान्तरेण सागरे सैवैर्मथितुमारब्धे समाविर्भूतायां च जगन्मातरि सानन्दं सशक्तिकं सर्वमासीदित्यपि भारतादिषु प्रसिद्धमिति । यद्वा । तथा देव्या इदं जगत् आततं । सृष्टमित्यर्थः । बह्वीः प्रजाः सृजमानां सरूपामित्यादि श्रुतेः । किंभूतया तथा आत्मशक्त्या निजस्वभावेन निःशेषदेवगणस्य शक्तिसमूहस्तेजोऽंशप्रपञ्च एव मूर्तिकायो यस्याः । प्रार्थ्यमाहुः । सा नोऽस्माकं शुभानि कुशलानि विदधातु करोत्वित्यर्थः ॥ २ ॥

यस्याः प्रभावमतुलं भगवाननन्तो
 ब्रह्मा हरश्च नहि वक्तुमलं वलं च ।
 सा चण्डिकाखिलजगत्परिपालनाय
 नाशाय चाशुभभयस्य मतिङ्करोतु ॥ मं० ४ ॥ श्लो० ३ ॥

यस्या इति । भवनं भावः । भावे घञ् । प्रकृष्टो भावः प्रभावः ।
 धनदण्डसेनाभ्यो जातं तेजः । यदाह भरतः--अधिक्षेपापमानादेः
 प्रयुक्तस्य परेण यत् । प्राणात्ययेऽप्रसहनं तत्तेजः समुदाहृतमिति ।
 सप्रतापः प्रभावश्च यत्तेजः कोशदण्डजमित्यमरः । यस्या देव्याः
 उक्तलक्षणं प्रभावं अतुलं निरुपमं अनन्यसाधारणं वलं सामर्थ्यं
 च वक्तुं वर्णयितुं भगवान् षडैश्वर्यवान्, न अन्तोऽस्येत्यनन्तः
 विष्णुः । ब्रह्मा । हरश्च नहि अलं, पर्याप्ता इत्यर्थः । अलं भूषण-
 पर्याप्तिशक्तिवारणवाचकमित्यभिधानात् । अलं शब्दगम्या पर्या-
 प्तिक्रिया, तद्योगे तुमुन्गुलाविति वचेस्तुमुन् । सा चण्डिका
 देवी अखिलस्य समस्तस्य जगतः परिपालनाय परिपालनं वि-
 धातुं अशुभमकल्याणं भयं भाविदुःखप्रतिसंधानजमसुखं तयोः
 समाहारः अशुभभयं तस्य नाशाय । मननं मतिः बुद्धिः । तां
 करोतु । अनन्तः केशवे शेषे पुमान्निरवधौ त्रिष्विति कोशान्तरं ।
 परिपालनाय नाशाय इत्यत्र क्रियार्थोपपदस्येति चतुर्थी ॥ ३ ॥

या श्रीः स्वयं सुकृतिनां भवनेष्वलक्ष्मीः

पापात्मनां कृतधियां हृदयेषु बुद्धिः ।

श्रद्धा सतां कुलजनप्रभवस्य लज्जा

तां त्वां नताः स्म परिपालय देवि विश्वम् ॥ मं० ५ ॥ श्लो० ४ ॥

या इति । सुपुरुषं सुकृतं धर्मः । प्रादिसमाप्तः । पुण्यश्रेयसी
 सुकृतमित्यमरः । तदेषामस्तीति सुकृतिनस्तेषाम् । भवन्त्यत्रेति
 भवनानि गृहाणि । भवतेरधिकरणे ल्युट् । तेषु स्वयं आत्मा पू-
 र्वरूपापरिहारेणेत्यर्थः । या श्रीयते सर्वैरिति श्रीः संपत् । श्रयतेः

क्विवचीत्यादिना क्किप् । सम्पत्तिः श्रीश्च लक्ष्मीश्चेत्यमरः ।
 तथा पान्त्यस्मादात्मानमिति पापं किलिबपं । पापमात्मनि
 मनसि येषां ते पापात्मानः । तेषां पापात्मनां भवनेषु । लक्ष-
 यति पश्यति नीतिज्ञमिति लक्ष्मीः संपत् । लक्ष्मीः संपत्ति-
 शोभयोरिति कोशभेदः । न लक्ष्मीरलक्ष्मीर्विपद्रूपेत्यर्थः । तथा
 कृतं कर्म ध्यायन्ति ये ते कृतधियः । कृतेः क्तः । ध्यायतेः संप्रसारणं
 चेति क्किप् । तेषां हृदयेषु अन्तःकरणेषु । बोधनं बुद्धिरध्यवसा-
 यः । तथा सन्तीति सन्तः साधवः । आस्तिका इति यावत् ।
 अस्तेः शतरि रूपम् । सन्साधौ धीरशस्तयोरिति कोशान्तरम् ।
 हृदयेष्वित्यनुवर्तते । तेन सतां हृदयेषु श्रद्धा । आगमेषु यदुक्तं त-
 त्थेत्यध्यवसायः । श्रद्धा स्वयं या देवीत्यर्थः । श्रद्धासंप्रत्ययः स्फु-
 हेत्यमरः । तथा कूयते इति कुलं वंशः । कूड् शब्दे बाहुलकाह्वक् ।
 कोलति वा । कुलसंस्त्याने । इगुपधेति कः । कुलं जनपदे गोत्रे
 सजातीयगणेऽपि चेति कोशान्तरम् । कुलसंबन्धिनो ये जना
 मानवास्तेभ्य उत्पत्तिः प्रभवो यस्य सः कुलजनप्रभवः । तस्य
 हृदये लज्जा अकरणीया प्रवृत्तिलक्षणाऽन्तःकरणगुणोपाया ।
 तां त्वां भगवतीं वयं नताः स्म । हे देवि तथाविधं विश्वं परिपाल-
 येत्यन्वयः ॥ ४ ॥

तदेतत्तव स्तुतिमात्रं वस्तुतस्त्वनिर्वचनीयैव त्वमित्याह—

किं वर्णयाम तव रूपमचिन्त्यमेतत्

किं चातिवीर्यमसुरक्षयकारि भूरि ।

किं चाहवेषु चरितानि तवाद्भुतानि

सर्वेषु देव्यसुरदेवगणादिकेषु ॥ मं० ६ ॥ श्लो० ॥

किमिति । हेदेवि । देवाश्च असुराश्च असुरदेवं येषां च
 विरोधः शाश्वतिक इति समाहारः अजाद्यदन्तत्वादसुरशब्दस्य
 पूर्वनिपातः । असुरदेवगणाः प्रमथाश्च आदयो येषां ते असुर-
 देवगणादयस्तेषु । अचिन्त्यमनिरूपणीयं सर्वोत्कृष्टत्वात्तव रूपं

स्वरूपं । एतदित्यंगुल्या निर्देशः । वयं किं वर्णयामेति प्रार्थनायां लोट् । अचिन्त्यमिति हेतुगर्भं विशेषणं । यन्मनसापि चिन्तयितुमशक्यं तद्वाचा वर्णयितुमशक्यमेवेतिभावः । हे देवि अति-अनन्यसाधारणं भूरि प्रचुरं असुराणां क्षयं नाशं च कर्तुं शीलमस्य एवंभूतं तव वीर्यं सामर्थ्यं च किं वर्णयाम । अचिन्त्यमित्युक्तमेवात्रापि हेतुः । हे देवि असुरदेवगणादिकेषु सर्वेषु आहवेषु युद्धेषु अति-अनन्य साधारणानि तव अद्भुतानि आश्चर्याणि चरितानि तानि च किं वर्णयामेत्यनेनैवान्वयः । अत्रापि विभक्तिविपरिणामेनाविचिन्त्यत्वमेव हेतुः । आहवेष्विति । आह्वानमाहवः संग्रामः । हेतुस्पर्द्धायां शब्दे च । आडि युद्धइत्यपसंप्रसारणं च । आहवः समरे यज्ञ इति हैमः । अद्भुतानीति अदित्याश्चर्यार्थकमव्ययं तस्य भवनमद्भुतं । अदिभुवो दुतच् । अद्भुतमाश्चर्यं विद्यते येषु । तानि अद्भुतानि । गुणवचनेभ्यो मतुपो लुगिष्टः ॥ ५ ॥

मूलप्रकृतित्वमेवेत्याह—

हेतुः समस्तजगतां त्रिगुणापि दोषै-
र्न ज्ञायसे हरिहरादिभिरप्यपारा ।
सर्वाश्रयाखिलमिदं जगदंशभूत-
मव्याकृता हि परमा प्रकृतिस्त्वमाद्या ॥ मं० ७ ॥ श्लो० ६ ॥

हेतुरिति । समस्तजगतामखिलभुवनानां त्वं । हिनोति व्याप्नोति कार्यमिति हेतुः । मूलकारणमित्यर्थः । हिंगतौ । कमिमनीति तुन् । हेतुर्ना कारणं बीजमित्यमरः । किं भूता त्वं त्रिगुणा । त्रयः गुणाः सत्त्वरजस्तमांसि यस्यां सा । नन्वेवमपि त्रिगुणसंबन्धा रागादिदोषसंबन्धस्यापि संभावितत्वेन सर्वकारणत्वव्याघात इत्याशङ्कायामुत्तरमाह-अपीति । त्रैगुण्येऽपि सति दोषैरागादिभिः न ज्ञायसे । न विषयीक्रियसे इत्यर्थः । एवमपि परिच्छिन्नतया सर्वकारणत्वं नोपपद्यत इत्याशङ्क्याह-हरिर्विष्णुः हरः

शिवः, तौ आदी येषां तैरपि अपरिच्छिन्नत्वादपारा । अनधिगत-
पर्यन्तभूमिष्ठादेवाह-सर्वाश्रयेति । सर्वस्य प्रपञ्चमात्रस्याश्रया आ-
धारभूता । क्वचित्तत्पुरुषेऽपि वाच्यलिङ्गता । हेत्वन्तरमप्याह-इदं
अखिलं ब्रह्माण्डं अंशभूतं एकदेशाश्रितं अनन्तब्रह्माण्डादिकारण-
त्वात्तानन्वेवं विकारापत्तिः तांशत्वेन मूर्तत्वापत्तेरित्याशङ्क्याह-
अव्याकृतेति । षड्विधभावविकारहीनेत्यर्थः । हि यस्मात्त्वं आद्या
प्रकृतिः तस्या विशेषणं परमेति । परः परमात्मा मीयते जीवभा-
वेन विच्छिद्यते अनयेति परमा । परो हि प्राकृतधर्माध्यासाज्जी-
वभावेनाध्यवसीयत इत्यर्थः ॥ ६ ॥

देवाः पितरश्च येन मंत्रेण यज्ञे श्राद्धे च भागमृच्छन्ति
तन्मंत्ररूपा त्वमेवेति प्रार्थयन्ते—

यस्याः समस्तसुरता समुदीरणेन

तृप्तिं प्रयाति सकलेषु मखेषु देवि ॥

स्वाहासि वै पितृगणस्य च तृप्तिहेतु-

रुच्चार्यसे त्वमत एव जनैः स्वधा च ॥ मं० ८॥ इलो० ७॥

यस्या इति । हेदेवि द्योतनशालि वै इति प्रसिद्धौ । त्वमेव सा
प्रसिद्धा स्वाहासि स्वाहाख्यौ मंत्रौ भवसि । स्वाहा च हुतभुक्-
प्रियेत्यमरः । सेत्यनुक्तमपि यत्तदोः साहचर्यादवसीयते । सा
का यस्याः स्वाहाविद्यायाः सम्यक्तात्त्वोष्टपुटव्यापारस्वरादि-
ना उदीरणेन उच्चारणेन मखेषु अग्निष्टोमाद्यश्वमेधान्तेषु स-
मस्ताः निःशेषाः सुरता सुराणां समूहः तृप्तिं प्रयाति प्राप्नोति ।
सुरतेत्यत्र सुरशब्दात्समूहे तल् आर्षः । सुषु आहूयन्ते देवा
अनयेति स्वाहा अर्शआद्यच् । सा प्रसिद्धा स्वधा च त्वमेवा-

१ 'जायतेऽस्ति विपरिणमते वर्धतेऽपक्षीयते विनश्यति' इति भगवद्वाण्या-
यण्युक्ताः षट्भावविकाराः । एते तु वेदान्तशास्त्रे भूवादय इति सूत्रस्थे भा-
ष्ये च स्पष्टाः ॥

सि । अत एव हेतोः मखेषु पितृयज्ञेषु जनैः पितृश्राद्धकृद्भिः
पुरुषैः पितृगणस्य च मूर्त्तामूर्त्तभेदेन द्विधावस्थितस्य पितृस-
मूहस्य तृप्तिहेतुः स्वधार्यो भन्त्रस्त्वमेवोच्चार्यसे कथ्यसे । पि-
तृगणस्य तृप्तिहेतुरिति देहलीदीपकन्यायेन स्वाहासीत्यत्रापि सं-
बध्यते । नान्दीमुखपितृणां तृप्तये स्वाहाशब्दस्याभ्युदयिकश्राद्धे
प्रयुज्यमानत्वात् । दैवे श्राद्धे भवेत्स्वाहा पैत्र्ये श्राद्धे स्वधोच्यत
इति परिभाषणात् । स्वाहा देवहविर्दाने औषट् वौषट् वषट् स्व-
धेत्यभिधानात्पितृणामपि देवविशेषत्वासाधारणं देवत्वमाश्रि-
त्य प्रवृत्तेन देवशब्देनैव पितृसंग्रहमभिप्रेत्य विभागो नाश्रित
इत्यवधेयम् ॥ ७ ॥

सम्प्रत्युपनिषद्रूपतां देव्याः प्रतिपादयन्ति—

या मुक्तिहेतुरविचिन्त्य महाव्रता च

अभ्यस्यसे सुनियतेन्द्रियतत्त्वसारैः ॥

मोक्षार्थिभिर्मुनिभिरस्तसमस्तदोषै-

र्विद्यासि सा भगवती परमा हि देवि ॥ मं० ६ ॥ श्लो० ८ ॥

येति । हे देवि आनन्दमये । हि निश्चयेन भगवती ज्ञानवै-
राग्यप्रतिपादिका भगवद्विषया वा ब्रह्मविषयेति यावत् । परमा
प्रकृष्टतमा सा प्रसिद्धा । वेदनं विद्या । वेदविद्या च त्वमसि ।
विदज्ञाने । संज्ञायां भृजेति क्यप् । अत्रोपपत्तिमाह-येति सा का
या मोचनं मुक्तिः कैवल्यं । मुचेः स्त्रियां क्तिन् । मुक्तिर्मोचनमो-
क्षयोरिति हैमः । तस्याः हेतुर्निमित्तं । तमेव विदित्वा तिमृत्यु-
मेति नान्यः पन्था विद्यतेऽजनायेति श्रुतेः । सा विद्या या मुक्तये ।
ज्ञानादेव तु कैवल्यमिति स्मृतेश्च । अविचिन्त्यानि चिन्तयितु-
मशक्यानि दुश्चराणि महान्ति व्रतानि अहिंसादीनि पातंजलो-
क्तानि यस्यां सा । सुष्ठुनियतानि विषयेभ्यो व्यावर्त्तितानि वशी-
कृतानि इन्द्रस्यात्मनो लिङ्गानीन्द्रियाणि चक्षरादीनि यैः, तत्त्वं

ब्रह्मैव सारो न्याय्यं येषां ते, सुनियतेन्द्रियाश्च ते तत्त्वसाराश्च
 सुनियतेन्द्रियतत्त्वसारास्तैः । तथा मोक्षणं मोक्षः अपवर्गः । मो-
 क्षअसने चुरादिः । असनं क्षेपः । एरच् घञ्वा । मोक्षं निःश्रेयसे
 वृक्षविशेषे मोचने मृते इति हैमः । मोक्षमवश्यमर्थयन्ते इति
 मोक्षार्थिनो मुमुक्षवस्तैः तथा । अस्ताः ध्वस्ताः क्षमस्ताः दो-
 षाः गुणादयो येषां तैर्मुनिभिर्मननपरैः सनकाद्यैः अभ्यस्यसे
 शिक्ष्यसे । शश्वद्गुरुभ्य इत्यन्वयः । पुनः पुनरावर्त्यसे इत्य-
 र्थः । अभिपूर्वादस्यतेः कर्मणि लट् । महाव्रतमाह भगवान्प-
 तंजलिः जातिदेशकालसमयानवाच्छिन्नाः सार्वभौमा महा-
 व्रतमिति योगसूत्रे अहिंसासत्यमस्तेयं ब्रह्मचर्योपरिग्रहः । एते
 जात्याद्यवच्छिन्नास्ते चेमे वै महाव्रतमिति । जातिदेशकालाव-
 च्छिन्ना इत्यर्थः ॥ ८ ॥

अखिलधर्ममूलं वेदान्ता अपि त्वमेवेत्याह-

शब्दात्मिका सुविमलग्र्यजुषां निधान-

मुद्गीथरम्यपदपाठवतां च साम्नाम् ।

देवी त्रयी भगवती भवभावनाय

वार्ता च सर्वजगतां परमार्त्तिहन्त्री ॥ मे० १० पलो० ८ ॥

शब्देति । पदवाक्यप्रमाणरूपा वाणी शब्दः आत्मा स्वरूपं य-
 स्याः सा शब्दात्मिका, तथा । ऋच्यन्ते स्तूयन्ते वा आभिरिति
 ऋचः । ऋचस्तुतौ । क्विन्तः । इज्यते एभिरिति यजूंषि । ऋ-
 चश्च यजूंषि च ऋग्यजुषानि । अचतुरेत्यादिना अजंतो निपातः ।
 सुष्ठुविगतानि मलानि येभ्यस्तानि, सुविमलानि च ऋग्यजुषानि
 च तेषां सुविमलग्र्यजुषां निधानमाश्रयः । आगमशास्त्रस्यानि-
 त्यत्वान्नुडभावः । च पुनः स्यान्ति मायामिति सामानि । स्यतेर्म-
 निन् । तेषां निधानं । कीदृशानां साम्नाम् । उद्गीयत इत्युद्गी-
 थः सामध्वनिविशेषः । उद्गीथः प्रणवः सामवेदध्वनिः इत्यरु-

णः । सामउद्गीथरस इति श्रुतेः । गातेर्गश्चोदीति थकि द्युमा-
स्थेतीत्वं । उद्गीथेन रम्यैः रमणीयार्थप्रतिपादकैः, मेषवृषण,
अहल्यायै जार, कौशिकब्राह्मण, मधवन्देवेत्येवमादिभिः कथाप्र-
स्तावद्योतकैः पदैश्च । प्रशस्तः पाठोऽध्ययनमेषामिति पाठ-
वतां । प्राशस्त्ये मत्वर्थीयः । यदि तु, उद्गीथः प्रणवो मंत्रः सर्व-
व्यापी निरंजन इति नैगमाभिधानादुद्गीथशब्दः प्रणवमभिधत्ते
तदा उद्गीथेन प्रणवेन रम्यानि यानि पदानि । पाठवतामित्येत-
दर्थकं । उद्गीथरम्यपदपाठवतामिति पदं सुविमलग्ग्यं जुषामित्य-
स्यापि विशेषणं । ब्रह्मणः प्रणवं कुर्यादादावन्ते च सर्वदा । श्रवत्य-
नोक्तं पूर्वं परस्ताच्च विशीर्यते । इति मनुवचनात् । बहुवचनं शा-
खानां बहुत्वात् । भवति, भवते वा सर्वमिति भवो रुद्रः संसारश्च ।
भूसत्तायां भूप्राप्तावित्यस्मात्पचाद्यच् । भावनं ध्यानं स्थितिश्च ।
रुद्रध्यानाय संसारस्थितये च । देवयतिसर्वान्प्रवृत्तिनिवृत्त्यु-
पदेशेन व्यवहारयतीति देवी । आत्मा वा अरे द्रष्टव्यः श्रोतव्यो
मंतव्यो निदध्यासितव्यश्चेति श्रुतिर्हि परमात्मसाक्षात्कारे प्र-
वर्तयति । कः शोको को मोहो नेह नानास्ति किंचनेत्यादिश्च ।
अविद्यां या निवर्तयति । संसारस्थितिपक्षे तु । वसन्ते वसन्ते
ब्राह्मणोऽग्नीनादधीत । वायव्यं श्वेतमालभेत भूतिकाम इत्या-
दि श्रुतिर्यागादौ प्रेरयति । न ब्राह्मणं हन्यात् । न सुरां पिबेत् ।
न कञ्जल भक्षयेदित्यादिश्च निवर्तयतीति । यद्वा । अग्नौ प्रास्ता-
हुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं त-
तः प्रजा इत्युक्तप्रकारेण दीव्यतीति व्यवहारयतीति भावः ।
तथा भगवती वीर्यातिशयशालिनी । राजादिवत्तरनिरपेक्षतया-
पि लोकप्रवर्तनाद्यथा-अहरहः संध्यामुपासीतेति । असौ हि फल-
निरपेक्षतया राजादिनियोग इव संध्योपासने लोकं प्रवर्तयति ।
तथा वार्ता प्रवृत्तिलोकवृत्तं तदस्त्यस्यामिति वार्ता वृत्तान्त-
रूपा । वृत्तेश्चेति वार्तिकेन णः । वार्ताप्रवृत्तिवृत्तान्त इत्यमरः ।
तदेतदस्मादाकाशश्च सम्भूतः आकाशाद्वायुः वायोरग्निः अग्नेरा

पः अद्भ्यः पृथ्वी । हिरण्यगर्भः समवर्तताग्रे भूतस्य जातः पतिरेक
 आसीत् । इत्यादिश्रुतिः । राक्षससत्रसर्पसत्रश्रुतिरन्याश्चोपनि-
 षदो हि वृत्तान्तरूपेणैव प्रवर्तन्त इति भावः । तथा परमा उत्कृष्टा
 चतुर्वेदप्रतिपादनात् । तथा सर्वजगतामखिलभुवनानां आ अर-
 णं अर्तिः पीडा तस्याः हन्त्री नाशयित्री जनिकर्तुरिति निर्देशेन
 तृजकाभ्यामिति षष्ठीसमासस्यानित्यत्वात्समासः । एवं सर्ववि-
 शेषणविशिष्टात्रयोऽवयवा यस्याः सा त्रयी । त्रयो वेदास्तत्त्वमसी-
 ति शेषः । त्रिशब्दात्संख्याया अवयवे तयप् । द्वित्रिभ्यां तयस्ये-
 त्ययच् । टिड्ढेतिङीप् । त्रयीति वेदत्रितये पुरन्ध्रयां सुमनावपीति
 हैमः । अथर्वणस्तु शान्तिकपौष्टिकाद्यात्मतयैवैतेष्वन्तर्भावात्पृथ-
 ड्नाभिधानम् । यद्वा । पृथक्पदानि देव्याविशेषणानि । शब्दा-
 त्मिका नादरूपा । वर्णपदवाक्यरूपा वा । गद्यपद्यात्मिका त्वम-
 सि । सुविमलग्र्यजुषां उद्गीथरम्यपदपाठवतां साम्नां त्रयी
 च त्वमसि । देवी द्योतनशीला त्वमसि । भगवती ऐश्वर्यादि-
 संपन्ना त्वमसि । अथवा । भगवती त्वं सर्वजगतां भवभावनाय
 संसृत्युत्पादनाय परं तिरोधानमाश्रयः वसतिस्त्वमसीति । आ-
 र्तिहन्त्री त्वमसीति । वार्ता गोरक्षादिवृत्तिस्त्वमसि । कृषिर्वाणि-
 ज्यातद्वच्च तृतीयं पशुपालनं । विद्या ह्येता महाभाग वार्ता वृत्ति-
 र्यदाश्रयेति विष्णुपुराणे । वार्ता तु वर्तने वातिङ्गणे कृष्याद्युद-
 न्तयोरित्यभिधानात् । स्त्रियामृक्सामयजुषी इति । लोकावेदास्त्र-
 यस्त्रय इति । अर्तिः पीडाधनुष्कोट्योरित्यमरः । रुद्रे जन्मनि क-
 ल्याणे प्राप्तौ संसृतिसत्तयोः, भव इति कोशान्तरम् ॥ ६ ॥

मेधासि देवि विदिताखिलशास्त्रसारा

दुर्गासिदुर्गभवसागरनौरसङ्गा ॥

श्रीः कैटभारिहृदयैककृताधिवासा

गौरी त्वमेव शशिमौलिकृतप्रतिष्ठा ॥ मं० ११ ॥ इलो० १०

मेधासीति । हे देवि विदितः अखिलः शास्त्रसारः समस्तशा-

स्वस्थिरांशो यथा एवं भूता मेधा धारणावती बुद्धिस्त्वमसि ।
धीर्धारणावती मेधेति । सारो बले स्थिरांशे चेत्यमरः । प्रवृत्तिर्वा
निवृत्तिर्वा नित्येन कृतकेन वा । पुंसां येनोपदिश्येत तच्छास्त्रम-
भिधीयते । हे देवि, दुःखेन गम्यतेऽत्रेति दुर्गः दुस्तरः । सुदुरोरधि-
करण इति गमेर्ङः । तथाविधो भवः संसारः सागर इव समुद्र
इव दुस्तरत्वसाधर्म्यात् । दुर्गभवसागरे नौरिव नौः पारंगतिसा-
धनं त्वमसि । तद्वासिनः दुर्गा दुर्गतमा । तथा असंगा अप्रति-
हततरा त्यक्ताखिलप्रतिबन्धहेतुः । यद्वा असङ्गा अद्वितीया ।
अन्या नौः कर्णधारवाहकयुक्ता सती तारयति त्वं तु तद्रहिता-
पि तारयसीत्यर्थः । यद्वा । हे देवि । दुर्गे दुष्प्रापे भवे शम्भौ
परब्रह्मतत्त्वे सागरे सागरवदक्षोभ्ये विषये असंगा रागादिर-
हिता दुर्गा दुष्प्रापा नौर्नौका त्वमसि । ब्रह्मप्राप्तिसाधनभूतवि-
द्यारूपेत्यर्थः । तथा कैटभस्य दैत्यस्य अरिः शत्रुः विष्णुः तस्य
विष्णोर्हृदये वक्षसि एको मुख्यः कृतः अधिवासः स्थितिर्यथा त-
थाविधा श्रीर्लक्ष्मीस्त्वमेवासि । हृदयं चित्तवक्षसोरितिकोशान्त-
रम् । तथा हे देवि, गौरी पार्वती त्वमेवासि । गुरते उद्युक्ते मनो-
ऽस्मिन्निति गौरः । गुरी उद्यमने । ऋज्जेन्द्र इति निपातः । गौरः
इवेतेऽरुणे पीते विशुद्ध चन्द्रमस्यपीति हैमः । गौरोवर्णोऽस्त्यस्या
इति । गौरादित्वान् डीष् । गौरी त्वसंजातरजः कन्याशंकरभार्य-
योरिति कोशान्तरं । किंभूता गौरी । शशप्लुतगतौ । अच् । शशती-
ति शशोमृगभेदः । शशोऽस्मिन्नस्तीति शशी चंद्रः मौलौ किरीटे
यस्य सः चन्द्रमौलिः शिवः तेन कृता प्रतिष्ठा अवस्थितिर्यस्याः
सा तथोक्ता । शिखाचूडकेशपाशीत्यमरः । शशिमौलौ कृता
प्रतिष्ठा आरूपदं ययेति वा ॥ १० ॥

देव्याः सौम्यं रूपमाह—

ईषत्सहासममलं परिपूर्णचन्द्र-
श्रिंबानुकारिकनकोत्तमकान्तिकान्तम् ॥

अत्यद्भुतं प्रहृतमात्तरुषा तथापि

वक्त्रं विलोक्य सहसा महिषासुरेण ॥ मं० १२॥यत्ने० ११ ॥

ईषदिति । हसनं हासः । तेन सह वर्तमानं सहासं । न वि-
द्यते मलं दूषिकारूपिकादि यत्र तदमलं । रुचिरमित्यर्थः । परि-
पूर्णमनूनं यच्चन्द्रस्य, वेति शोभते इति बिंबं मण्डलं बीगतौ उल्वा-
दयश्चेति बन्नुमागमह्रस्वत्वानि । बिंबोऽस्त्रीमण्डलं त्रिष्वित्यम-
रः । तदनुकर्तुं शीलमस्य तत् । कनतीति कनकं हिरण्यं । कनी-
दीप्तौ । कृत्रादिभ्यो वुन् । कनकं हेम्नि पुंसि स्यात्किंशुके नागके-
शरे इत्यभिधानात् । कनकस्येवोत्तमा कान्तिः प्रभा यस्य तत् ।
उपमानाच्चेति समासः । कनकोत्तममत्युत्कृष्टकाञ्चनं तस्येव
कान्तिरस्येति वा । अतएव कान्तं मनोहरं तथा तादृशमपि । उच्य-
ते अनेनेति वक्त्रं मुखं । गृध्रवीपचिवचीतित्रः । तच्च कस्येत्याकां-
क्षायां प्रकरणान्तवेत्यध्याहार्यते । तेन तव वक्त्रं ईषद्विलोक्य सहसा
अतर्कितं बलेनवा आत्तरुषा गृहीतकोपेन महिषासुरेण यत्प्रहृ-
तं । त्वयीति शेषः । तत् अत्यद्भुतं । अत्याश्चर्यमित्यर्थः । अत्र य-
त्तच्छब्दावपि अर्थसंगत्यर्थमध्याद्भीयेते । सहसेत्यव्ययं यदा श्रिय-
ते तदा अतर्कितमित्यर्थः । यदि सहसेति तृतीयान्तस्तदा सहसा
बलेनेत्यर्थः । सहोबलं सहो मार्ग इत्यनेकार्थाभिधानात् । आ-
प्तरुषेति गौडाः । तत्र आप्तकोपेनेति व्याख्या । ईदृक् सुषमं भग-
वत्या भाग्यवशात्त्वन्मुखमवलोक्याखिलोऽलोको मुह्येत । क्रो-
धादीन्वा दोषान् जह्यात् । महिषेण त्वमर्षादिप्रेरितेन अखिलला-
वण्यराशौ त्वयि कथं प्रहृतमित्याश्चर्यमिति भावः ॥ ११ ॥

देव्या असौम्यमपि रूपमाह—

दृष्ट्वा तु देवि कुपितं भ्रुकुटीकराल—

मुद्यच्छशाङ्कसदृशच्छवि यन्न सद्यः ॥

प्राणान्मुमोच महिषस्तदतीव चित्रं

कैर्जीव्यते हि कुपितान्तकदर्शनेन ॥ मं० १३॥यत्ने० १२ ॥

दृष्टेति । वक्रमित्यनुवर्तते । तुरेवार्थः । हे देवि कुपितं सक्रोधं
 ध्रुकुट्या भालकौटिल्येन । कृणोति हिनस्तीति करालं भीषणं ।
 करालो दन्तुरे तुङ्गे इत्यमरः । उदयन् उदयं कुर्वन् शशो मृगभेदोऽ
 द्भयते अनेनेत्यङ्को लाञ्छनं यस्य सः शशाङ्कश्चन्द्रः । अकि
 लक्षणे । हलश्चेति घञ् । कलङ्काङ्कोलाञ्छनं चेत्यमरः । तस्यै-
 व सदृशी तुल्या छयति छिनत्यसारमितिछविः कांतिर्यस्य तत् ।
 छो छेदने । छिदिर् द्वैधीकरणे । रुविघृष्विच्छवीतिक्विवन्तो
 निपातः छविस्तु रुविशोभयोरित्यभिधानात् । उदयसमये
 हि चन्द्रोऽरुणो भवतीति तद्रुचिसाधर्म्यात्क्रोधारुणं ते वक्रं
 दृष्ट्वा आलोक्यैव महिषो दानवः सद्यः तत्क्षणएव प्राणानसून्
 न मुमोच न तत्याज इति यत् तत् अतीव निर्भरं चित्रयतीति
 चित्रमद्भुतं । चित्रचित्रकरणे । हलन्तात्पचाद्यच् । विस्मयोऽद्भु-
 तमाश्चर्यचित्रमपीत्यमरः । हि हेतौ । कुपितः क्रुद्धः अन्तंकरोति
 अन्तयति तत्करोतीतिगण्यन्तात् एवुल् अन्तको यमः । तस्य दर्श-
 नेन कैर्जीव्यते प्राणधारणं क्रियते अर्थान्न कैश्चिदपीत्यर्थः ।
 जीवप्राणधारणे इत्यस्मादकर्मकत्वाद्भावे लटि यगात्मनेपदप्र-
 थमपुरुषस्यैकवचनमेव जीवभावस्यैकत्वात् । जीवेरकर्मकत्वं च
 धात्वर्थेनोपसंग्रहात् । प्रसिद्धेरविवक्षातः कर्मणोऽकर्मिकाक्रिये-
 ति । अत्र तिङ्वाच्यक्रियाया अद्रव्यरूपत्वेन द्वित्वाद्यप्रतीतेर्न-
 द्विवचनादि । किन्त्वेकवचनमेव । एकवचनमुत्सर्गतः करिष्यत
 इति भाष्यसिद्धान्तात् । बलवत्सुष्ठुकिमुतस्वत्यतीवचनिर्भर इ-
 त्यमरः ॥ १२ ॥

देव्याः कोपेन महिषं नष्टं दृष्ट्वा जगत्प्रलयं शङ्कमाना गीर्वाणा
 भगवत्याः प्रसादं प्रार्थयन्ते—

देवि प्रसीद परमा भवती भवाय
 सद्यो विनाशयसि कोपवती कुलानि ॥

विज्ञातमेतदधुनैव यदस्तमेत-

न्नीतं बलं सुविपुलं महिषासुरस्य मं० १४ ॥ प्र० १३ ॥

देवीति । हे देवि विजिगीषाशीले आभानां समूहो आभं । तस्य समूह इत्यण् । आभं द्युतिसमूहोऽस्त्यस्या इत्याभवती कान्तिसमूहवती त्वं परं केवलं भवाय कल्याणाय भवं कल्याणं कर्तुं प्रसीद प्रसादं कुरु । भवो जन्मनि कल्याणे इत्यभिधानात् । क्रियार्थोपपदस्येति चतुर्थी । ननुकोपावसरे अलं प्रसादचर्चया अस्मत्कोपेन किमपकृतमित्याशङ्क्याहुः । सद्य इति । कोपवती सकोपा त्वं सद्यः सपदि कुलानि सजातीयगणान् विनाशयसि । एतदधुनैव विशेषेण ज्ञातमस्माभिः । कुलं जनपदे गोत्रे सजातीयगणेऽपि चेति कोशान्तरं । एतदिति किं यद्यस्मात् आ इतं एतं योद्धुमागतं सुष्ठु विपुलं बहुतरं महिषासुरस्य बलं सैन्यं अस्तं नाशं नीतं प्रापितं भवत्यैवेत्यन्वयः । अस्तमिति मातमव्ययमनुपलब्धौ वर्तते । अस्तं चेति सूत्रस्वरसात् । अस्यतेर्भावे केतु अस्तशब्दस्य क्षेपार्थत्वलाभेपि नाशरूपार्थो न लभ्येतेति भावः । यद्वा परमा प्रकृष्टा सानुग्रहा भवती भवाय उद्भवाय । भवेति शेषः । विनाशयतीति दाक्षिणात्यपाठे भवतीत्यस्य कर्तृत्वान्तस्य च युष्मदस्मदन्यत्वान्तद्योगे शेषे प्रथम इतिलडेवेति भावः । गौडपाठे तु आभवतीति छित्त्वार्थान्तराश्रयणाद्भवायेत्यत्राध्याहृतं भवति । दैत्यानां सजातीयगणत्वं देवयोनित्वात् । पूर्वदेवत्वाद्देति ॥ १३ ॥

पूर्वइलोके कोपकार्यमेव बहुधोक्त्वा प्रसादकार्यं तत्फलं लोके चोदाहरन्ति-

ते सम्मता जनपदेषु धनानि तेषां
तेषां यशांसि न च सीदति धर्मवर्गः ।

धन्यास्त एव निभृतात्मजभृत्यदारा

येषां सदाभ्युदयदा भवती प्रसन्ना ॥ मं० १५ ॥ श्लो० १४ ॥

ते सम्मता इति । येषां पुंसां भवती सदा सर्वे अभ्युदयमैश्वर्यं ददातीत्यभ्युदयदा सती प्रसन्ना प्रसादयुक्ता । अस्तीति शेषः । त एव पुमांसः । जनः पदं वस्तु येषु ते जनपदाः जननिवासस्थानानि तेषु सम्मताः लब्धप्रतिष्ठाः सम्मानभाजः पूजिता वा स्युः । तेषामेव धनानि स्युः । तेषामेव यशांसि स्युः । तेषामेव धर्मवर्गः पुरुषार्थवर्गः न सीदति अवसादं न लभते । धर्मशब्दः पुरुषार्थोपलक्षकः । अत्र बन्धुवर्ग इति दाक्षिणात्यपाठः । चकाराञ्चतुः प्रभृतिर्न सीदतीति ज्ञेयं । त एव धन्याः पुण्यवन्तः स्युः । सुकृती पुण्यवान् धन्य इत्यमरः । त एव निभृताः विनीताः आत्मजाः सुताः भृत्याः अनुचराः दाराः कुलस्त्रियो येषां ते निभृतात्मजभृत्यदाराः धन्याश्च स्युः । येषां सदाभ्युदयदा भवती प्रसन्नेति सर्वत्र संबध्यते । नीवृज्जनपदो देशविषयावित्यमरः १४ ॥

धर्म्याणि देवि सकलानि सदैव कर्मा-

ण्यत्याहतः प्रतिदिनं सुकृती करोति ।

स्वर्गं प्रयाति च ततो भवती प्रसादा-

ल्लोकत्रयेऽपि फलदा ननु देवि तेन ॥ मं० १६ ॥ श्लो० १५ ॥

धर्म्याणीति । हे देवि भवत्याः तव प्रसादात् । प्रसादं प्राप्येत्यर्थः । ल्यब् लोपे पञ्चमी । सुकृतं पुण्यमस्यास्तीति सुकृती पुण्यवान् । प्रतिदिनं दिनं दिनं प्रति सदैव सर्वकालमेव अत्याहतः अतितरां सादरः सन् सकलानि, कलाभिरङ्गैः सहितानि स्वस्वशाखोक्तानि, वा धर्म्याणि धर्मेण प्राप्याणि वा, धर्मादनपेतानि कर्माणि श्रौतानि स्मार्तानि ब्रह्मयज्ञादीनि करोति ततः तेभ्यः कर्मभ्यो हेतुभूतेभ्यः स्वर्गं इन्द्रलोकं प्रयान्ति तथा च तेन हेतुना हे देवि भवती लोकानां भूर्भुवः स्वरिति प्रसिद्धानां त्रयेऽपि फ-

लदा । असीतिशेषः । भवतीप्रसादादित्यत्र सर्वनाम्नो वृत्तिमात्रे पुंवद्भाव इति पुंवद्भावाभाव आर्षः । लोकद्वयेऽपि फलदेति दाक्षिणात्याः । तत्र इह लोके परलोके चेत्यर्थः । ननु इदमित्थमेवेत्यर्थः । अहं दधामि द्रविणं हविष्मते सुप्राव्ये यजमानाय सुन्वते इति श्रुतेः । प्रश्नावधारणानुज्ञानुनयामन्त्रणे ननु । आदृतस्सादरार्चित इत्यमरः । धर्म्याणीति धर्मेण प्राप्थानीत्यर्थे नौवयोधर्मेत्यादिनायत् । धर्मादनपेतानीत्यर्थे पथ्यर्थन्यायादनपेते इति सूत्रेण यत् ॥ १५ ॥

सर्वेषा मपि सर्वास्ववस्थासूपकारकत्रीत्वमेवेत्याहुः—

दुर्गे स्मृता हरसि भीतिमशेषजन्तोः

स्वस्थैः स्मृता मतिमतीवशुभां ददासि ॥

दारिद्र्यदुःखभयहारिणि का त्वदन्या

सर्वोपकारकरणाय सदाद्र्चिता ॥ मं० १० ॥ श्लो ०१६ ॥

दुर्गेति । दुर्गे संकटे स्मृता स्मृतिमात्रेण त्वं अशेषस्याखिलजन्तोः प्राणिनः भीतिं भयं हरसि अपनयसि । दुर्गे कोटे दुर्गमे स्यादिति हैमः । दुर्गाशब्दार्थो यथा मुण्डमालातन्त्रे यामले च । दुर्गो दैत्ये महाविघ्ने भवबन्धे कुकर्मणि । शोके दुःखे च नरके यमदण्डे च जन्मनि । महाभये च रोगे चाप्याशब्दो हन्तृवाचकः । एतान्हन्त्येव या देवी सा दुर्गा परिकीर्तिता । अन्यच्च यामले । दैत्यनाशार्थवचनो दकारः परिकीर्तितः । उकारो विघ्ननाशस्य वाचको वेदसंमतः । रेफो रोगघ्नवचनो गश्च पापघ्नवाचकः । भयशत्रुघ्नवचनश्चकारः परिकीर्तितः । स्मृत्युक्तिश्रवणाद्यस्या एते नश्यन्ति सत्वरम् । ततो दुर्गाहरेः शक्तिर्हरिणा परिकीर्तितेति । दुर्गास्मरणं तत्रैव । दुर्गा जगदिदं सर्वं दुर्गासर्वस्यकारणम् । अहं च दुर्गेत्येवं यत्तदुर्गास्मरणं स्मृतमिति । प्राणी तु चेतनो जन्मी जन्तुजन्युशरीरिण इत्यमरः । स्वस्थैरनाकुलैः । अतीव निर्भरं

शुभां निष्कलुषां मतिं बुद्धिं ददासि स्मृता सतीत्वमित्यर्थः । दरि-
द्रादकिंचनो भवतीति दरिद्रो निःस्वः । दरिद्रा दुर्गतौ । पचाद्यच् ।
दरिद्रस्य भावः कर्म वा दारिद्र्यम् । भावे ष्यञ् । निर्द्वेनादारि-
द्र्यादुःखं प्रतिकूलवेदनीयं दारिद्र्यदुःखं दारिद्र्यदुःखाद्भयं अनागत
प्रतिकूलप्रतिसंधानजं दारिद्र्यदुःखभयं हर्तुं शीलमस्याः तत्सम्बो-
धने हे दारिद्र्यदुःखभयहारिणायिदा । दारिद्र्यं निर्द्वेनता । दुःखं प्रति-
कूलवेदनीयं । भयं रिपुवर्गात् । तानि हरति तच्छीला । सर्वेषु शत्रु-
मित्रोदासीनेषूपकारः । तन्निष्ठानुकूलो व्यापारः तस्य करणाय
विधानाय तदर्थमिति यावत् । सदा सर्वकालं आर्द्रचित्ता स्निग्ध-
चित्ता त्वत्तः अन्या का स्यान्नकापीत्यर्थः । शत्रोरुपकारो यथा ।
महिषाय वरदानं कालिकापुराणे प्रसिद्धं । मित्रस्योपकारो यथा ।
मित्रभूताया बाणसुताया उषाया भर्त्रभिलाषपूरणं भारतादिषु
प्रसिद्धं । उदासीनस्योपकारो यथा । गृध्रजंबुकसंवादे मृतबाल-
कोत्थापनं शान्तिपर्वण्यापद्धर्मे प्रसिद्धम् । अर्दयतीत्यार्द्रं । अर्दे-
र्दीर्घश्चेतिरक् । आर्द्रं सार्द्रं क्लिन्नं तिमितं स्तिमितं समुन्नमुत्तं चे-
त्यभिधानात् । आर्द्रशब्दः क्लिन्नवचनोऽपि चित्तस्यारूपत्वेन क्लेदा-
संभवादितरजन्यक्लेदस्य तत्रासंभवेन स्निग्धत्वं च लक्षयति स्नि-
ग्धेऽप्यार्द्रशब्दप्रयोगात् । दयार्द्रचित्तेति दाक्षिणात्यपाठः ॥ १६ ॥

नन्वेवमपि सर्वोपकारपरत्वाद्भगवत्या महिषादिदैत्यबधो

विरुद्धइत्याशङ्कायामुत्तरमाह—

एभिर्हृतैर्जगदुपैति सुखं तथैते

कुर्वन्तु नाम नरकाय चिराय पापम् ॥

संग्राममृत्युमधिगम्य दिवं प्रयान्तु

मत्वेति नूनमहितान्विनिहंसि देवि ॥ म० १६ ॥ श्लो ०१७ ॥

एभिरिति । एभिरित्यङ्गुल्या निर्देशः । महिषादिभिरसुरैर्हृतैः
सद्भिः । प्रकृत्यादिभ्य उपसंख्यानमिति तृतीया । जगत् भुवनं ।

कर्तुं । सुखं उपैति । उपैष्यति । वर्तमानसामीप्ये भविष्यति लट् ।
 तथा एते असुराः नरति नृणाति वा नरकं तामिस्रादि । नूनये,
 कृत्रादिभ्यः संज्ञायां वुन् । तस्मै तादर्थ्ये चतुर्थी । पान्त्यस्मादात्मा-
 नमिति पापं । पारक्षणे । पानीविषिभ्य इतिपः । भीमादित्वाद्-
 पादाने । यद्वा पिबति भक्षयति कर्त्तारमिति पापं प्रतिकूलं कि-
 ल्विषं । चिराय बहुकालं । कुर्वन्तु नाम । नामेत्ययमुपगमे । य-
 द्यपि नरकप्रापकं पापं कुर्वन्तु । कुर्वन्तु नामेति भावः । नामप्रा-
 काश्यसंभाव्यक्रोधोपगमकुत्सने इत्यमरः । तथापि संग्रामे मृ-
 त्युं अधिगम्य प्राप्य दिवं स्वर्गं प्रयान्तु इतिमत्वा निश्चित्य नास्ति
 हितमेभ्य इति अहितान् शत्रून्विनिहंसि अबधीः । इहापिवर्तमा-
 नसामीप्ये भूते लट् । नूनमित्युत्प्रेक्षायाम् । द्विद्विपक्षाहितामित्र
 दस्युशात्रवशत्रव इत्यमरः । अतस्त्वं सर्वोपकारकरणाय सदाद्र्द्रचि-
 तेतियदुक्तं तत्तयैवेति भावः ॥ १७ ॥

दृष्ट्वैव किन्न भवती प्रकरोति भस्म

सर्वासुरानरिषु यत्प्रहिणोषि शस्त्रम् ॥

लोकान्प्रयान्तु रिपवोऽपि हि शस्त्रपूता

इत्थं मतिर्भवति तेष्वपि तेऽतिसाध्वी ॥ १८ ॥

दृष्ट्वैवेति । भवती त्वं दृष्ट्वा । विलोक्य सर्वेषामसवः प्राणाः ता-
 न् रान्ति गृह्णन्तीति सर्वासुरास्तान् । सर्वानसुरान्वा । भस्म भ-
 स्मीभूतान्किन्न प्रकरोति न शक्नोति । धातोरनेकार्थत्वादुपसर्गव-
 शाद्वा प्रकृतार्थसिद्धिरिति चतुर्भुजः । अन्ये तु किं भस्मप्रकरोति
 अपि तु सामर्थ्यात्करोत्येव । तथापि अरिषु शत्रुषु शस्त्रं प्रहि-
 णोषि प्रयुंक्षे इति यावत् । अत्र तवाभिप्रायोऽन्यएवेतिभावः ।
 तत्किमित्यभिप्रायमेवेत्याह—हि निश्चयेन रिपवोऽपि शस्त्रैः पूता
 शातिताः कृतप्रायश्चित्ता इव शमितपापफलाः क्षीणपापाः सन्तः
 लोकान्वाञ्छितान्स्वर्गादीन् प्रकर्षेण यान्तु प्राप्नुवन्तु । इत्थं तेष्वपि

शत्रुष्वपि ते अतिसाध्वी अत्यतिशयेन साध्वी परकार्यसाधिका
ते मतिरनुग्रहबुद्धिर्भवति । अनेनाभिप्रायेण न भस्मी कुरुषे इ-
त्यर्थः । वस्तुतस्तत्रायमभिप्रायः । यथा सगरपुत्रा भगवतः क-
पिलस्य सक्रोधदृशा दग्धाः नरकवासं प्राप्ताः । एवं दृशा भस्मी-
भूतानां नरकार्हता स्यात् । शस्त्रहतानां तु तेषां स्वर्गप्राप्तिः सर्वतो
निर्बाधेत्यभिप्रायेण किं भस्म न करोषीति स्वोत्प्रेक्षितमर्थं देवीं
पृच्छतीत्यर्थः । प्रहिणोषीति । हिगतौ । स्वादिभ्यःश्रुः । हिनुमी-
नेति णत्वं । लोक्यन्त इतिलोकाः । अस्मादधत् । लोकस्तु भु-
वने जने इति विश्वः पूता इति । पवन्ते इति पूताः पूङ्गपवने ।
गत्यर्थे इतिक्तः । पूतं त्रिषु पवित्रे चेति कोशः । साध्वीत्यत्र वो-
तो गुणवचनादितिङीप् ॥ १८ ॥

खड्गप्रभानिकरविस्फुरणैस्तथोग्रैः

शूलाग्रकान्तिनिवहेन दृशोऽसुराणाम् ॥

यन्नागता विलयमंशुमदिन्दुखण्ड-

योग्याननं तव विलोकयतां तदेतत् म० २० ॥ पृ० १६ ॥

खड्गेति । उग्रैः भयानकैः खड्गस्य प्रभानिकरः किरणसमूहः
तस्य विस्फुरणैः सर्वतः प्रसरणैः, तथा शूलाग्रं शूलमुख्यं । अग्र-
शब्दस्य श्रेष्ठवाचित्वात् । शूलाग्रं अग्रभागो वा त्रितयात्मा तस्य-
कान्तिनिवहः द्युतिसमूहस्तेन असुराणां दृशः दृष्टयः विलयं ना-
शं न आगताः न अगमन् यत् अंशुमान् किरणयुक्तः इन्दुखण्डः
चन्द्रशकलः तद्योगि तद्युक्तं तद्योग्यं वा तद्धारणौचित्यविशिष्टं
तव आननं विलोकयतां पश्यतां तत् । इति हेतुगर्भं विशेषणं ।
खड्गशूलादिचाकचक्यदर्शनादसुराग्रंथा एव भवेयुः । यदि अमृत-
किरणसंपर्कि भगवत्या मुखं न पश्येयुरिति भावः । संदोहनिवह-
व्रजा इत्यमरः ॥ १६ ॥

दुर्वृत्तवृत्तशमनं तव देवि शीलं

रूपं तथैतदविचिन्त्यमतुल्यमन्यैः ॥

वीर्यं च हन्तु हतदेवपराक्रमाणां

वैरिष्वपि प्रकटितैव दया त्वयेत्थम् ॥ मं० २२ ॥ अलो० २० ॥

दुर्वृत्तेति । तवेति सर्वत्र संबध्यते । हे देवि दुर्दृष्टं वृत्तं चरितं
येषां ते दुर्वृत्ताः दुष्टकर्माणि । तेषां वृत्तं चरितं पापलक्षणं तस्य श-
मनमपनेतु तव शीलं सद्वृत्तं स्वभावोवा । कर्तु । वर्तते इति शेषः ।
एतदविचिंत्यं मनसोऽप्यगोचरं अन्यैश्चन्द्रादिभिरतुल्यमसमं त-
वरूपं सौन्दर्यं । कर्तु । वर्तते । अपुनः हतः संहतः देवानामिन्द्रा-
दीनां पराक्रमोयैस्ते हतदेवपराक्रमाः दैत्यास्तेषां हन्तु घातकं
तववीर्यं बलं प्रभावो वा । कर्तु । वर्तते । इत्थमनेन पूर्वोक्तेन प्र-
कारेण वैरिष्वपि दयाहननलक्षणा तथा त्वया प्रकटितैव प्रका-
शितैव । पापमाचरन्तोऽपि दैत्यास्त्वन्मुखमवलोकयन्तोऽनुप-
मेन त्वत्पराक्रमेण हताः शस्त्रपूता दिवमगमन् । शत्रूणां दुर्गति-
दातुं न्याय्या त्वया तु तेऽपि कृतार्थीकृताः । इत्येवं दयेति बोध्यम् ।
वृत्तं पद्ये चरित्रे च । शीलं स्वभावे सद्वृत्ते इत्यमरः । अतुल्यम-
न्यैरिति शीलरूपवीर्याणां त्रयाणां विशेषणमिति वा ॥ २० ॥

केनोपमा भवतु तेऽस्य पराक्रमस्य

रूपं च शत्रुभयकार्यतिहारि कुत्र ॥

चित्ते कृपा समरनिष्ठुरता च दृष्टा

त्वय्येव देवि वरदे भुवनत्रयेऽपि ॥ मं० २२ ॥ अलो० २१ ॥

केनेति । ते तव अस्य महिषवधरूपस्य पराक्रमस्य उपमिति-
रूपमा तु लोके केन विद्यमानेन वस्तुना सह भवतु । उपमाना-
भावान्न केनापीत्यर्थः । उपमाशब्दयोगे, तुल्यार्थैरतुलोपमाभ्यां
तृतीयान्यतरस्यामित्यनेन तृतीयाया अप्राप्तौ तयानुक्तपराक्रम-
स्येति शेषे षष्ठी । ननु उपमा शब्दयोगे केनेत्यत्र कथं तृतीया
अतुलोपमाभ्यामिति निषेधे इति चेदुच्यते--नात्रोपमाशब्दयोगे
केनेति तृतीया । अपि तु सहयुक्ते अप्रधान इति तृतीया । न चात्र

सहयोगो नेति शङ्क्यं वृद्धोयूनेति निर्देशेन विनापि तद्योगं तृती-
येत्यभ्युपगमात् । केनेति तृतीया आर्ष इति नागेशः । उपमेत्यत्र
आतश्चोपसर्ग इत्यङ् । वरं ददातीति वरदा । एवं शीले हे देवि,
शत्रूणां भयं कर्तुं शीलमस्य ततोऽन्येषां अति अत्यन्तं हारि मनो-
हरं । कुत्रान्यत्र न कुत्रापीत्यर्थः । हे वरदे देवि, चित्ते मनसि दया,
समरे संग्रामे निष्ठुरता, निष्ठुरायाः कठोरायाः भावः समरनिष्ठु-
रता क्रोधविषयिणी क्रूरता भुवनत्रयेऽपि लोकत्रयेऽपि त्वय्येव
दृष्टा ज्ञाता । नान्यत्र । दृशिरत्र ज्ञानार्थः । धर्मस्य दर्शनायोगात् ।
ते इति षष्ठ्यन्तं रूपं चित्तरूपयोरन्वेति । कर्कशं कठिनं क्रूरं कठोरं
निष्ठुरं दृढमित्यमरः । भवत्वितिलोद् । दृष्टा इति निष्ठा । न तु
कान्तोदृशोः प्रयोगः । समरनिष्ठुरतेत्यत्र त्वतलोर्गुणवचनस्येति
पुंवद्भावः । समरनिष्ठुरतेति प्रथमान्तं न तु द्वितीयान्त मिति वे-
दितव्यम् ॥ २१ ॥

त्रैलोक्यमेतदखिलं रिपुनाशनेन

त्रातं त्वया समरमूर्ध्वनि तेऽपि हत्वा ॥

नीता दिवं रिपुगणा भयमप्यपास्त-

मस्माकमुन्मदसुरारिभवं नमस्ते ॥ मं० २३ ॥ इलो० २२ ॥

त्रैलोक्यमिति । एतद्वबुद्धिस्थं । अङ्गुल्या वा निर्दिष्टं । त्रैलो-
क्यं भुवनत्रयं भूर्भुवःस्वरूपं रिपोर्महिषस्य नाशनेन हननेन त्व-
या न विद्यते खिलं प्रहतं यस्मिन् एवं यथा भवति तथा त्रातं
पालितं अखिलं त्रैलोक्यमिति शङ्क्या क्रियाविशेषणं प्राक्तनैर-
ङ्गीकृतं । त्रैङ् पालनेऽक्तः । नुदविदोन्दत्रेत्यस्य पाक्षिकत्वान्नत्वाभा-
वः । तथा समरस्य संग्रामस्य मूर्ध्वैव मूर्ध्वा प्रधानस्थानमग्रभू-
मिः । तत्र हत्वा तेऽपि रिपुगणाः शत्रुसमूहाः दिवं स्वर्गं नीताः
प्रापिताः । त्वयेति शेषः । नीता इति नयतेः कर्मणि क्तः । तत्र
प्रधानकर्मणः प्रत्ययेनाभिहितत्वात् रिपुगणा इत्यदः प्रथमान्तम् ।

शत्रूणां स्वर्गप्रापणे हननमेव हेतुः । यदुक्तं । द्वावेव पुरुषौ लोके
सूर्यमण्डलभेदिनौ । परिब्राडयोगयुक्तश्च रणे चाभिमुखे हत इ-
ति । अन्यथा पापात्मनां स्वर्गो दुष्प्राप इति भावः । तथा उन्म-
देभ्यः उद्रिक्ताहंकारेभ्यः सुरारिभ्यः देवशत्रुभ्यो भवमुत्पन्नम-
स्माकं भयं अस्मत्संबन्धिसाध्वसं च त्वया अपास्तमपनीतं दूरी-
कृतं । ते तुभ्यं नमः । लोके नता नतिमर्हन्ति अतस्त्वां नमाम
इतिभावः । नमःस्वस्तीति सूत्रेण नमोयोगे ते इति चतुर्थी॥ २२॥

शूलेन पाहि नो देवि पाहि खड्गेन चाम्बिके ॥

घण्टास्वनेन नः पाहि चापज्यानिःस्वनेन च ॥ मं० २४॥ श्लो० २३॥

शूलेनेति । हे देवि अम्बिके मातः शूलेन शूलाख्येनायुधेन नः
अस्मान्पाहि रक्ष । पा रक्षणे । लोहमध्यमपुरुषैकवचनम् । के-
भ्यः भयजनकेभ्य इति शेषः । एवमग्रेऽपि । च पुनः खड्गेन नः
पाहि । च पुनः घण्टायाः स्वनेन शब्देन नः पाहि । च पुनः चा
पारोपितज्यामौर्वी चापज्या तस्याः निःस्वनेन नः पाहीति॥ २३॥

प्राच्यां रक्ष प्रतीच्यां च चण्डिके रक्ष दक्षिणे ॥

भ्रामणेनात्मशूलस्य उत्तरस्यां तथेद्वरि ॥ मं० २५॥ श्लो० २४॥

प्राच्यामिति । हे ईश्वरि ईश्वरपत्नि व्यापिके । चण्डिके को-
पन शीले देवि । आत्मनोनिजस्य शूलस्य भ्रमणस्येदं भ्रामणं
परितश्चक्राकारेण परिवर्तनं । तेन प्राच्यां पूर्वस्यां दिशि रक्ष ।
अस्मानितिशेषः । एवं प्रतीच्यां पश्चिमायां च आत्मशूलस्य
भ्रामणेन रक्ष पाहि । दक्षिणे दक्षिणादिभागे आत्मशूलस्य भ्रा-
मणेन रक्ष । तथा उत्तरस्यां दिशि आत्मशूलस्य भ्रमणेन रक्षेत्य-
न्वयः । अत्र नागेशस्तु भ्रामणेनेत्यत्र ह्रस्वाभावः संज्ञापूर्वकवि-
धेरनित्यत्वादित्याह । शंतनुस्त्वत्र भ्रमणस्येदं भ्रामणं प्रदक्षि-
णीकरणं परितो मण्डलिकरणं । अनवस्थानमात्रं चलनमात्रं
वा शूलसमवेताक्रिया स्यात् । भ्रमु अनवस्थाने । भ्रमु चलने

इति धातुद्वयपाठात् । अतश्च प्रदक्षिणाकृतिभ्रमणं विवक्षित-
मिति सूचयितुं प्राच्यादिग्रहणं चकाराद्विदिग्रहणमित्याह । च-
तुर्भुजस्तु भ्रमेर्यन्ताल्ल्युटिवृद्धौ मितां ह्रस्वो न भवति संज्ञा-
पूर्वकविधेरनित्यत्वात् । एतेन स तैराक्रामयामास । अस्मत्संक्र-
मितैः पदैरिति । हरेर्यदक्रामि पदैककेन खमित्याह । एवमेव
रामाश्रमः । वस्तुतस्तु भ्रमेर्यन्ताल्ल्युटिवृद्धौ मिति मितांह्रस्वो
न भवति । मितांह्रस्व इति सूत्रे वा चित्तविरागे इत्यतो वेत्य-
नुवर्त्य व्यवस्थितविभाषाश्रयणेन क्वचिल्लक्ष्यानुरोधेन मितां
ह्रस्वो न प्रवर्तत इति वृत्तिकृता समाहितत्वात् । प्रज्वालयतीति
प्रयोगस्तु घञन्तात्तत्करोतीति णावपिसिद्धः । संक्रामयतीति
प्रयोगस्तु क्रमेर्घञन्तात् णौ न सिद्धयति । क्रमेर्नोदात्तोपदेशस्येति
वृद्धिप्रतिषेधात्क्रम इत्यस्यैव न्याय्यत्वेन क्राम इत्यस्यासिद्धेः ।
अतः सर्वत्र वृत्तिकृन्मतमेव शरणीकर्तव्यम् । शूलस्य उत्तरस्या-
मित्यत्र गुणस्तु न भवति वाक्ये संहिताया वक्तव्यत्वात् । तदु-
क्तं सा विवक्षामपेक्षत इति ॥ २४ ॥

सौम्यानि यानि रूपाणि त्रैलोक्ये विचरन्ति ते ॥

यानि चात्यन्तघोराणितैरक्षास्माँस्तथाभुवम् ॥ २५ ॥

सौम्यानीति । त्रैलोक्ये त्रिषु लोकेषु सौम्यानि सुन्दराणि
प्रसन्नानि यानि ते रूपाणि । यानि च अत्यन्तमधिकं घोराणि
भयंकराणि तैरुपलक्षिता त्वं । तैः करणैर्वा । अस्मान्सुरानूक्ष ।
तथा द्विविधै रूपैः भुवं पृथ्वीं रक्ष । गोविन्दराजस्त्वत्र पातालादे-
र्भविवरत्वाद्भूग्रहणादेव ग्रहणान्न पुनरुक्तिरित्याह । असुरस-
र्पादीनां तमः प्रधानानाम् । निवासस्थानत्वात्पातालस्य तत्स्था-
नं बाध्यत्वेनाभिप्रेतत्वाद्वा अनुक्तिरिति वेदितव्यं । सौम्यानि रूपा-
णि गौरी लक्ष्मी सरस्वतीत्यादीनि । घोराणि कालीताराछिन्नम-
स्ता चामुण्डेत्यादीनि । चतुर्भुजस्तु सौम्यानि सृष्टिव्यापाराणि

घोराणि संहारकारीणीत्याह । अत्यन्तत्यत्रात्यर्थेति दाक्षिणात्य
पाठः ॥ २५ ॥

खड्गशूलगदादीनि यानि चास्त्राणि तेऽम्बिके ॥

करपल्लवसङ्गीनि तैरस्मान्क्षसर्वतः ॥ मं० २७ श्लो० २६ ॥

खड्गेति । खड्गश्च शूलं च गदा च तेषां समाहारः खड्गशूल-
गदं । द्वन्द्वश्च प्राणीतिसूत्रेण समाहारः । तत् आदिर्येषां तानि
धनुरादीनि यानि ते अस्त्राणि आयुधानि । कराः पल्लवा इव राग-
साधर्म्यात् । करपल्लवाः । पल्लवसदृशाः कराः । यद्वा । कराणां
पल्लवा इव पल्लवाः करपल्लवाः करशाखाः । अङ्गुल्य इत्यर्थः । तैः
संगस्तद्वन्ति । यानि ते तव अस्त्राणि आयुधानि वर्तन्त इति शे-
षः । तैरस्त्रैः सर्वतः समन्ततः अस्मान्क्ष पाहि । हस्तिशुण्डांशु-
बाह्याग्रबलिषूक्तः करः पुमानिति कोशान्तरम् । समन्ततस्तु प-
रितः सर्वतो विष्वगित्यपीत्यमरः ॥ २६ ॥

ऋषिरुवाच ॥ मं० २८ ॥

स्तुतिमुपसंहरन्प्रकृतमनुसरन्ऋषिः सुमेधाः
सुरथं राजानं वैश्यं चोवाच—

एवं स्तुता सुरैर्दिव्यैः कुसुमैर्नन्दनोद्भवैः ॥

अर्चिता जगतां धात्री तथा गन्धानुलेपनैः ॥ मं० २९ श्लो० २७ ॥

भक्त्या समस्तैस्त्रिदशैर्दिव्यैर्धूपैस्तु धूपिता ॥

प्राह प्रसादसुमुखी समस्तान्प्रणतान्सुरान् ॥ मं० ३० श्लो० २८ ॥

एवमिति द्वाभ्याम् । एवं पूर्वोक्तप्रकारेण जगतां भुवनानां
धात्री पोषयित्री सुरैरिन्द्रादिभिः स्तुता वाचा पूजिता नन्दनो-
द्भवैः इन्द्रोद्यानजैः कुसुमैः पुष्पै रर्चिता आराधिता तथा गन्धैः
कुङ्कुमादिभिः अनुलेपनानि अङ्गरागाः यक्षकर्दमादयः तैः अर्चि-
ता कर्पूरागरुकस्तूरी कर्चूरचन्दनंतथा । महासुगन्धमित्युक्तं ना-

स्नास्याद्यक्षकर्मम् । तेनाङ्गरागाणां दिव्यं महासौगन्ध्यमभिव्य-
नक्ति । दिव्यैरिति न कुसुमविशेषणं । नन्दनैरिति विशेषणेनैव कु-
सुमानां दिव्यत्वावगमात् । दिव्यैरित्यस्य गन्धानुलेपनविशेषण-
तायां तु भौमगन्धानुलेपनव्युदासः स्पष्ट एवेति । तथा भक्त्या
श्रद्धातिशयेन दिव्यैः दिवि भवै धूपैः धूपत्वेन प्रसिद्धैः अग्नि
संयोगवेद्याधिकसुगन्धिगुणैरष्टाङ्गधूपादिसमाख्यैः धूपः संजा-
ता यस्याः सा धूपिता समस्तैरखिलैस्त्रिदशैर्देवैः सम्पादित-
धूपामोदा । प्रसादाय प्रसादेन वा सुमुखी सौम्यवक्त्रा सती
समस्तान्प्रणतान्प्रणामपरायणान्सुरान्प्राह । वक्ष्यमाणं वाक्यम-
वोचत् । उपसर्गप्रतिरूपकः प्रशब्दोऽव्ययम् । आहेति निपातः
तिङन्तप्रतिरूपकः कालसामान्यवाचकः । यद्यपि ब्रुवः पञ्चाना-
मादित आहो ब्रुव इति सूत्रेणाप्याहेति सिद्धयति तथापि लङन्तं
तद्ब्रुवोरूपमिति वर्तमाने समंजसमेव । इहतुभूते तद्रूपं न सि-
द्धयतीति निपात आश्रित इति वेदितव्यम् । सुष्ठु शोभनं मुखं
यस्याः सा सुमुखी । स्वाङ्गाञ्चोपसर्जनादसंयोगोपधादिति ङीप् ।
नखमुखादिति ङीष्निषेधस्तु न, असंज्ञात्वात् । धूपैः सुपूजिते-
ति दाक्षिणात्यपाठः ॥ २७ ॥ २८ ॥

देव्युवाच ॥ मं० ३१ ॥

देवी त्रिदशान्वक्ष्यमाणं त्रियतामित्यादि वरदानपरं
वाक्यमुवाचेति—

त्रियतां त्रिदशाः सर्वे यदस्मत्तोऽभिवाञ्छितम् ॥ मं० ३२ ॥

त्रियतामिति । हे त्रिदशाः सर्वे देवाः युष्माभिः यदभिवाञ्छि-
तमभिलषितं वस्तु वर्तते तत्सर्वं वस्तु अस्मत्तः सकाशाद्त्रियतां
प्रार्थ्यताम् । अस्मत्त इति अस्मदिति पञ्चमी बहुवचनान्तस्या-
स्मदः पञ्चम्यास्तसिलादेशे अस्मत्त इति रूपं समंजसम् ॥

देवा ऊचुः ॥ मं० ३३ ॥

इति पूर्वोक्तं देवीवाक्यमाकर्ण्य देवाः इन्द्रादयः स्वाभिमत-
प्रकाशनाय देवीमुत्तरवाक्यमूचुरिति ।

भगवत्या कृतं सर्वं न किञ्चिदवशिष्यते ॥ मं० ३४ श्लो० २६ ॥
यदयं निहतः शत्रुरस्माकं महिषासुरः ॥

भगवत्या इति । ऐश्वर्यादिषडर्थवत्या त्वया यद्यस्मादयं स-
न्निरुष्टः महिषासुरः निहतः विगतप्राणः कृतः । ततः भगवत्या
सर्वमस्माकं प्रयोजनं कृतमेव । अतः किञ्चित्किमपि प्रयोजनं
नावशिष्यते । नावशिष्टमस्तीत्यर्थः । न कोऽपिशत्रुः संप्रत्यव-
शिष्ट इति ॥ २९ ॥

संप्रतिशत्रोरभावाद्भाविशत्रुपराजयं प्रार्थयन्ते—

यदि चापि वरो देयस्त्वयास्माकं महेश्वरि ॥ मं० ३५ श्लो० ३० ॥
संस्मृता संस्मृता त्वं नो हिंसेथाः परमापदः ॥

यदीति । च एवार्थः हे महेश्वरि रुद्रपत्नि यदि त्वया वर
इष्टं देय एव । अस्मभ्यमिति शेषः । तदा सम्यक् स्मृता चिन्ति-
ता असंस्मृता न चिन्तिता वा अस्माकमापदः विपदः परं केवलं
हिंसेथाः । हिंसायाः हिंसेः हन्या इत्यर्थः । अत्र हिंसि हिंसाया-
मिति चौरादिः । कण्डूदेरवृत्करणात्पक्षे शपि प्रार्थनायां लिङि
परस्मैपदित्वात्परस्मैपदे प्राप्ते व्यत्ययो बहुलमित्यात्मनेपदं व्य-
त्यये मध्यमपुरुषैकवचने थासः सीयुटि रूपं हिंसेथा इति । हिं-
सीथा इति दक्षिणात्यपाठे रौधादिकाद्दिनस्तेः परस्मैपदिनोऽपि
व्यत्ययेनात्मनेपदे लिङो मध्यमपुरुषैकवचने बोध्यम् । नो इति
प्रतिषेधार्थमव्ययम् । अमानोना प्रतिषेधे इत्यभिधानात् । परमाः
आपद इति शंतनुः । हिंसेथाः आर्ष इति नागेशः । हिंसेथाः भौ-
वादिकं न रौधादिकं तस्य परस्मैपदित्वादिति दंशोद्धारः । रामा-

अमस्तु हिंसेथा इति हिंसिधातुस्तुदादिगणेऽपि पठ्यते तत आत्मनेपदं । अथवा रुधादिगणस्थस्य परस्मैपदित्वात् हिंस्या इति स्यात् । कथंचिदात्मनेपदानयने हिंसीथा इति स्यात् । अतः हिंसेः णिच् तत आत्मनेपदं विधौ लिङ्ः षोडशादित्वात् णिचो लोपे हिंसेथा इत्याह ॥ ३० ॥

अन्यदपि प्रार्थनीयं प्रार्थयन्ते—

यश्चमर्त्यस्तवैरेभिस्त्वांस्तोष्यत्यमलानने ॥ सं० ३६ ॥ श्लो० ३१ ॥

तस्य वित्तर्द्धिविभवैर्धनदारादिसंपदाम् ॥

वृद्धयेऽस्मत्प्रसन्नात्वं भवेथाः सर्वदाम्बिके ॥ सं० ३७ ॥ श्लो० ३२ ॥

यश्चेति । सार्द्धेन अम्बिके मातः एभिरस्मत्कृतैस्त्वद्विषयैः स्तवैः स्तुतिवाक्यैः त्वां भगवतीं यो मर्त्यः मनुष्यः स्तोष्यति आराधयिष्यति अस्मत्प्रसन्ना अस्माकं प्रसन्ना सती अस्मदेयवरानुकूला सतीत्यर्थः । हे अमलानने प्रसन्नवदने तस्य मर्त्यस्य वेदनं वित्तं ज्ञानमिति यावत् । भावे क्तो विधानात् । तस्य ज्ञानस्य ऋद्धिः समृद्धिरुपचय इत्यर्थः । वित्तर्द्ध्याविभवैरेश्वर्यैश्च सह धनानि गोमहिष्यादीनि । गोधनं तस्करैर्नीतमित्यादौ गवादेरेव धनत्वेन प्रसिद्धत्वाद्दाराः स्त्रियः आदिशब्दात्सेवकक्षेत्रधान्यपुत्रमित्रादयस्तेषां संपदां संपत्तीनां वृद्धये उपचयार्थं सर्वदा सर्वकाले भवेथाः । भवेः प्रार्थनायां लिङो व्यत्ययादात्मनेपदम् । भू प्राप्तावित्यात्मनेपदिनो वा रूपम् । प्राप्नुया इत्यर्थः । एतच्छक्रादिस्तुतिपाठवतां ज्ञानधान्यादिसंपदवृद्धिं दातुं प्राप्नुया इत्यर्थः । क्रियार्थोपपदस्येति वृद्धये इति चतुर्थी । अत्रकेऽपि वित्तधनयोः पर्यायत्वमौपचारिको भेदोविवक्षित इति वित्तं हेमरजतादिधनं गवादीत्याहुः ॥ ३३ ॥

ऋषिः सुमेधा मुनिः संवादमुपसंहरन्नाह—

ऋषिरुवाच ॥ मं० ३८ ॥

इति प्रसादिता देवैर्जगतोऽर्थे तथात्मनः ॥

तथेत्युक्ता भद्रकाली बभूवान्तर्हिता नृप ॥ मं० ३९ ॥ श्लो० ३३ ॥

इतीति । हेनृप सुरथ इति उक्तरीत्या जगतोऽर्थे लोकरक्षण-
प्रयोजनाय तैः रक्षास्माँस्तथा भुवमित्यादिना । तथा स्वात्मनः
स्वस्यार्थे संस्मृता संस्मृतात्वं नो हिंसेथाः परमापद इत्यादिना ।
देवैः प्रसादिता प्रसन्नीकृता भद्रकाली देवी तथेत्युक्ता भवद्वा-
ञ्छितं वस्तु सिद्धयत्वित्युक्ता अन्तर्हिता बभूव । अन्तर्द्धानं जगा-
म । अदृश्या बभूवेत्यर्थः भद्रकालीति कालः शिवः ततः पुंयोगे
ङीप् । कालशब्दाद्वर्णप्राधान्ये जानपदे वा ङीप् । भद्रं कल्याण-
मस्त्यस्यां सा भद्रा गुणवाचिनो भद्रशब्दाद्गुणवचनेभ्यो मतुपो-
लुगिष्ट इति मतुपो लुक् । भद्रेति देव्या नामान्तरं । दुर्गा भग-
ती भद्रेति तथावगमात् । भद्रा चासौ काली च भद्रकाली पुं-
वत्कर्मधारय इति पुंवद्भावः । भद्रं कालयतीति वा भद्रकाली क-
र्मण्यणन्तान्ङीप् । अन्तरित्यव्ययम् । दधातेः क्तप्रत्यये दधातेर्हि
रादेशे हितेति रूपम् ॥ ३३ ॥

इत्येतत्कथितं भूप संभूता सा यथा पुरा ॥

देवीदेवशरीरेभ्यो जगत्त्रयहितैषिणी ॥ मं० ४० ॥ श्लो० ३४ ॥

इतीति भो भूप, पृथ्वीपते, सुरथ । जगतां लोकानां त्रयस्य
हितमिष्टं एषितुं शीलमस्याः सा जगत्त्रयहितैषिणी देवी देवानां
शरीरेभ्यो यथा पुरा पूर्वं संभूता प्रादुरभूत् इत्येतत्सर्वं ते तुभ्यं
राज्ञे कथितं । मयेतिशेषः ॥ ३४ ॥

प्राङ्निरूपितं चैतत् 'अतुलं तत्र तमेज' इत्यादिना
इतिहासान्तरं सूचयति—

पुनश्च गौरीदेहा सा समुद्भूता यथाभवत् ॥

बधायदुष्टदैत्यानां तथा शुम्भनिशुम्भयोः सं० ४९ ॥ श्लो० ३५ ॥

रक्षणाय च लोकानां देवानामुपकारिणी ॥

तच्छृणुष्व मयाख्यातं यथावत्कथयामि ते ॥ सं० ४९ ॥ श्लो० ३६ ॥

पुनरिति द्वाभ्याम् । चोऽप्यर्थः । पुनश्च पुनरपि देहः शरीरं
आसनमासः स्थितिर्यस्याः सा देहा सा । गृहीतशरीरेति यावत् ।
गौरी गौरवर्णा । कौशिकी यथा अभवत् । गौरी कर्त्री । पुनर्गृहीत
देहा सती यथा समुद्भूता अभवदित्यर्थः । यद्वा गौर्याः देहः शरी-
रकोशएव देहो देहकारणं यस्याः शाकपार्थिवादित्वान्मध्यमपद
लोपी समासः । गौरीदेहात्सेति दाक्षिणात्यपाठः । गौर्याः देहात्स-
मुद्भूता आविर्भूता यथा येन प्रकारेण अभवत् आविर्भावे हेतु-
सामान्यं विशेषणं । देवानामुपकारिणीति । देवानामिन्द्रादीनामु-
पकर्तुं शीलमस्याः सा प्रसिद्धा देवी । दुष्टानां मलिनचेतसां दि-
तेः कश्यपपत्न्या अपत्यानां धूम्रलोचनचण्डमुण्डरक्तबीजादीनां
बधाय तथा शुम्भति शोभते रणेष्विति शुम्भः । शुम्भशोभार्थे
इति तौदादिकात्पचाद्यच् । यद्वा । शुम्भ शुभभाषणे हिंसायां चेति
भौवादिकस्येति पचाद्यजन्तं रूपम् । एवं नितरां शुम्भो निशुम्भः ।
सर्वथा तालव्यशकारवन्तावेव शुम्भनिशुम्भशब्दौ । अत्र शन्तनु-
मते दन्त्यादि शुम्भ भाषणे इति । अस्य भ्वादौ तुदादौ वा तादृ-
शस्यानुपलम्भादाग्रहमात्रमेवेति ज्ञेयम् । परन्तु दाक्षिणात्यपाठे
दन्त्यादिरेव । तस्याः पुत्रद्वयं जज्ञे सहस्राक्षाद्बलाधिकम् । ज्येष्ठः
शुम्भ इति ख्यातो निशुम्भश्च महासुरः ॥ तृतीयो नमुचिर्नाम
महाबलपराक्रम इति वामनपुराणे । पूर्वं शुम्भो निशुम्भश्च दान-
वौ भ्रातरावुभाविति कालीपुराणे च तालव्यशकारवतोरेव शु-

म्भनिशुम्भशब्दयोः पाठात् । तथा च शुम्भनिशुम्भयोर्बधाय ब-
 धार्थमित्यर्थः तत्सर्वं मया आख्यातं कथितं त्वं शृणुष्व शृणु ।
 शृणोतेर्लोपमध्यमपुरुषैकवचनस्य व्यत्ययादात्मनेपदम् । उप-
 कारिणीति उपकारस्वभावा । एनामधिकृत्य शक्रं प्रति लक्ष्मीवा-
 क्यं लक्ष्मीतन्त्रे । अभिष्टुता सुरैः साहं महिषं जघ्नुषी क्षणात् ।
 महिषान्तकरी सूक्तं दृष्टुं देवैर्महर्षिभिः ॥ उत्पत्तिं युद्धविक्रान्तिं स्तोत्रं
 चेति सुरेश्वर । कथयन्ति सुविस्तीर्णं ब्राह्मणा वेदपारगाः ॥ ल-
 भन्ते च फलं तद्वदाधिपत्यमनश्वरमिति । महिषान्तकरी सूक्तं
 देवैर्महर्षिभिर्दृष्टमिति ॥ ३६ ॥

इति श्रीसप्तशतीसर्वस्वे सरयूप्रसादसंगृहीते मध्य-
 भागे शक्रादिस्तुत्यर्थसंग्रहो नाम चतुर्थो विश्रा-
 मः । आदितो नवमो विश्रामः ॥ ६ ॥

समाप्तमिदं मध्यमचरित्रमध्यायत्रयात्मकम् ।

अथाध्यायनवकमुत्तरचरित्रमारभ्यते

चिदम्बररहस्ये । उत्तरं चरितं देवि नवभिः परिकीर्तितमिति ।

तत्रादौ पञ्चमाध्यायारम्भः ॥

तत्र पञ्चमाध्याये मन्त्रविभागो यथा चिदम्बररहस्ये—

षट्सप्ततिश्लोकसंख्याः पञ्चमे भोगमोक्षदाः । एक ऋषिरु-
वाचेति पुरा शुम्भादयश्च षट् ॥ १ ॥ श्लोकमन्त्रास्ततो देवा ऊ-
चुरत्राष्टमो मनुः । नमो देव्यादिकाः श्लोकाः पञ्च मन्त्राः प्र-
कीर्तिताः ॥ २ ॥ या देवीत्यादयः श्लोका भ्रान्त्यन्ता एकविंश-
तिः । पृथक् तेषु त्रयो मन्त्रा ज्ञेयास्ते च त्रिषष्टिकाः ॥ ३ ॥ पुनः
श्लोकात्मको मन्त्रास्त्रिमन्त्रश्लोककः पुनः । या देवी सर्वभूतेषु वि-
ष्णुमायेति शब्दिता ॥ ४ ॥ नमस्तस्यै इति प्रोक्तो विंशत्यक्षरको
मनुः । नमस्तस्यै इति प्रोक्तो द्वितीयश्चतुरक्षरः ॥ ५ ॥ अष्टाक्षरस्तृ-
तीयोऽपि नमस्तस्यै नमोनमः । एवं द्वाविंशतिश्लोके ज्ञेयं मन्त्रत्रयं
शिवे ॥ ६ ॥ त्रयोविंशश्लोकेषु मन्त्रावै सप्तषष्टिकाः । पूर्वत्रयोदशैर्म-
न्त्रैः सहाशीतिरुदाहृताः ॥ ७ ॥ स्तुतासुरैरिति श्लोकद्वयं मन्त्रद्व-
यं ऋषिः । पुनः सप्तदश श्लोका ऋषिः श्लोकत्रयं ततः ॥ ८ ॥ दू-
तोक्तिश्च नवश्लोका ऋषिः श्लोकोऽम्बिका ततः । चतुःश्लोकाः
पुनर्दूतश्चतुश्श्लोकाः पुनः शिवा ॥ ९ ॥ श्लोकमन्त्रद्वयं पश्चाच्च-
त्वारिंशं नवाधिकम् । अशीत्यापि च संयोगे ह्येकोनत्रिंशताधिक-
म् ॥ १० ॥ शतं मन्त्राश्च विज्ञेया अध्याये पञ्चमेऽनघे इति ।

अथेह खलु कश्यपादित्यामुत्पन्नौ नमुंचिज्येष्ठौ शुम्भनिशु-
म्भावसुरौ ब्रह्माणमारुध्य प्राप्तवरौ त्रैलोक्यवर्तिरत्नजातजिघृ-

क्षू पाकशासनादिपदं बलात्कारेणाग्रहिष्ठामिति पुराणान्तरप्र-
सिद्धमितिहासं संक्षेपेण वर्णयन्शुम्भनिशुम्भयोर्बन्धस्योपौद्घा-
तत्वेन तत्प्रतापं निरूपयन्नृषिः सुमेधाः सुरथं राजानमुवाच-

ऋषिरुवाच ॥ मं० १ ॥

पुरा शुम्भनिशुम्भाभ्यामसुराभ्यां शचीपतेः ॥

त्रैलोक्यं यज्ञभागाश्च हता मदबलाश्रयात् ॥ मं० २ ॥ श्लो० १ ॥

पुरेति । अत्र लक्ष्मीतन्त्रे । तामसे त्वन्तरे शक्र महाविद्यां वि-
धाय सा । गौरीदेहात्समुद्भूता कौशिकीति तदा ह्यहम् ॥ १ ॥
बधाय दुष्टदैत्यानां तथा शुम्भनिशुम्भयोः । मदीयाः शक्तयो यास्ता
देवश्रेष्ठशरीरगाः ॥ २ ॥ तास्ता मद्रूपधारिण्यः साहाय्यं वि-
दधुर्मम ॥ ताभिर्हताश्च दैत्येन्द्रा, हन्तव्यौ मे यदा तदा ॥ ३ ॥ सं-
हृत्यात्मनि ताः सर्वाः मदीया विप्रुषोऽखिलाः । अहं निजघ्नुषी
पश्चादैत्यौ शुम्भनिशुम्भकाविति ॥ ४ ॥ पुरा पूर्वस्मिन्काले
शुम्भनिशुम्भाभ्यामसुराभ्यां कर्तृभ्यां मदो गर्वः बलं सैन्यं साम-
र्थ्यं च तयोः आश्रयात् मदबलान्वितत्वादित्यर्थः । शचतीति
शचीन्द्राणी । शच् व्यक्तायां वाचि । सर्वधातुभ्य इन् इतीन्द्र-
त्ययः । कृदिकारादक्तिनिति ङीप् । शच्याः पतिरिन्द्रः । तस्य त-
स्माद्वा त्रैलोक्यं हृतम् । यज्ञानां भागा अंशाश्च हताः । यज्ञे
विधिविहितद्वारा यज्ञभागा अपीन्द्रस्य विहता इत्यर्थः । हर्षे गर्वे
मदः शैष्ये गजदाने च कीर्तित इति कोशः ॥ १ ॥

तावेव सूर्यतां तद्वदधिकारं तथैन्दवम् ।

कौबेरमथ याम्यं च चक्राते वरुणस्य च ॥ मं० ३ ॥ श्लो० २ ॥

ताविति । तौ शुम्भनिशुम्भौ सूर्यस्य भावः सूर्यता । सूर्याधि-
कारमिति यावत् । चक्राते विदधाते । कामरूपत्वात्सूर्यरूपतां
शिश्रियाते इत्यर्थः । तद्वत्सूर्याधिकारहरणवत् । इन्द्रोरिदमेन्दवं
चन्द्रसंबन्धिनमधिकारं । तथा कुत्सितं बेरं शरीरमस्येति कुबेरो

यक्षराट् तस्येदं कौबेरमधिकारं धनाध्यक्षरूपतां । अथानन्तरं य-
मस्येदं यामं तस्येदमित्यण् । याममेव याम्यं । चतुर्वर्णादित्वा-
त्स्वार्थे ष्यञ् । याम्यं यमसंबन्धि अधिकारं । चः पुनरर्थे । अनन्तरं
वरुणस्य अधिकारं तावेव चक्राते इत्यन्वयः ॥ २ ॥

तावेव पवनर्द्धिं च चक्रतुर्वह्निकर्म च ॥

ततो देवा विनिर्द्धूता भ्रष्टराज्याः पराजिताः ॥ मं० ४॥ प्रलो० ३॥

तावेवेति । तौ प्रसिद्धौ असुरावेव पवनस्य वायोः ऋद्धिं सं-
पदं अर्थादधिकारं चक्रतुः । चः पुनरर्थे । पुनस्तावेव वह्नेरग्नेः
कर्मव्यापारं चक्रतुः । चः समुच्चयार्थः चादन्येषामपि दिवौकसां
कर्म चक्रतुरिति । ततस्तदनन्तरं । ताभ्यामितिशेषः । ताभ्यां
विनिर्द्धूताः स्वर्गाद्विरुद्धताः पराजिताः प्राप्तपराभवाः अत एव भ्र-
ष्टराज्याः भ्रष्टं राज्ञः कर्माधिकारो येषां ते एवंभूताः देवाः आस-
न्नितिशेषः ॥ ३ ॥

हताधिकारास्त्रिदशास्ताभ्यां सर्वे निराकृताः ॥

महासुराभ्यां तां देवीं संस्मरन्त्यपराजिताम् ॥ मं० ५॥ प्रलो० ४॥

हतेति । ताभ्यां महद्भयामसुराभ्यां हतः अपहतः अधिकारो
लोकपालत्वादिलक्षणो येषां ते हताधिकाराः । अत एव निराकृताः
निरस्ताः सर्वे तिस्रो जन्मयौवननाशलक्षणा दशा अवस्था येषां ते
त्रिदशाः देवाः त्रिशब्दस्य तृतीयार्थता त्रिभागवत् । तां प्रसिद्धां
देवीं विजिगीषाशीलां । न पराजितां पराभूतां कैरप्यपराजितां
दुर्गां संस्मरन्ति । अस्मार्षुरित्यर्थः । अत्र स्मेत्यध्याहारः । तेन
लट्स्मेति भूते लट् । व्यत्ययो बहुलमिति वा भूते लकारव्यत्ययः ।
स्मरन्तिस्मापराजितामिति दाक्षिणात्यपाठः ॥ अपराजित ईशाने
पृथन्तरे नाजिते त्रिषु । गिरिकर्णी जया दुर्गा शालिपर्णीषु योषि-
ति इति मेदिनी ॥ ४ ॥

देवतान्तरं विहाय देव्येव किमर्थमस्माभिरभ्यर्थनीयेत्याह—
 तयास्माकं वरोदत्तो यथापत्सु स्मृताखिलाः ॥
 भवतां नाशयिष्यामि तत्क्षणात्परमापदः ॥ मं० ६ ॥ श्लो० ५॥
 इति कृत्वा मतिं देवा हिमवन्तं नगेश्वरम् ॥
 जग्मुस्तत्र ततो देवीं विष्णुमायां प्रतुष्टुवुः ॥ मं० ७ ॥ श्लो० ६ ॥

तयेति द्वाभ्याम् । यथा प्रागुक्तरीत्या आपत्सु विपत्सु स्मृता
 सती तत्क्षणादेव तां परं केवलं अखिलाः समस्ता आपदः वि-
 पदः परमा आपदो वा कर्माभूताः नाशयिष्यामीति अस्माकं वरः
 अस्मत्संबन्धि इष्टं दत्तः आज्ञप्तः । इति मतिं अध्यवसायं कृत्वा
 चेतसि निधाय देवाः नगानां पर्वतानां ईश्वरं राजानं हिमवन्तं
 हिमालयाख्यं जग्मुः ततस्तत्रेत्यर्थः । देवीं स्तुतिप्रियां, वेवेष्टीति
 विष्णुः विष्णोः परमात्मनः मायां शक्तिं प्रतुष्टुवुः । प्रोपसर्ग आ-
 रम्भार्थः । स्तोतुमारब्धवन्त इत्यर्थः । इमां स्तुतिमधिकृत्य शक्रं प्र-
 तिलक्ष्मीवाक्यं लक्ष्मीतन्त्रे । अमुष्याः स्तुतये दृष्टं ब्रह्माद्यैः सकलैः
 सुरैः । नमोदेव्यादिकं सूक्तं सर्वकामफलप्रदम् ॥ इमां देवीं स्तु-
 वन्नित्यं स्तोत्रेणानेन मामिह । क्लेशानतीत्य सकलानैश्वर्यं महद-
 शनुते ॥ यज्जप्त्वा वैश्यसुरथौ परां सिद्धिमवापतुरिति ॥ ५॥ ६ ॥

मनःकल्पितसन्निधानां देवीं नमोदेव्यै इत्यादि वक्ष्यमाणमूचुः—

देवा ऊचुः ॥ मं० ८ ॥

नमोदेव्यै महादेव्यै शिवायै सततं नमः ॥

नमः प्रकृत्यै भद्रायै नियताः प्रणताः स्म ताम् ॥ मं० ८ ॥ श्लो० ७ ॥

नमोदेव्यै इति । दीव्यतीति देवः । पुंयोगे ङीप् । तस्यै देव्यै
 विजिगीषाशीलायै महतो ब्रह्मादीनपि देवयति सर्गादिषु व्यापार-
 यतीति महादेवी तस्यै नमः । शिवयतीति शिवः कल्याणहेतुः ।

तत्करोतीति श्यन्तात्पचाद्यजन्ताट्टाप् । तस्यै सततं निरन्तरं नमः ।
प्रकृतिः सत्वरजस्तमसां साम्यावस्था । यद्वा । साधनदशायां प्र-
त्ययात्पूर्वं प्रकृतिः । तदुक्तं स्फोटनिरूपणे । प्रकृतिः पार्वती साक्षा-
त्प्रत्ययस्तुमहेश्वरः । अर्द्धनारीश्वरः शब्दः कामधुग्वः प्रसीदत्व-
ति । तस्यै प्रकृत्यै नमः । प्रकृतिशब्दस्य डितिह्रस्वश्चेति नदीत्व-
पक्षे. आणनद्या इत्यादि डयिरूपं । प्रकृष्टाकृतिः कार्यं यस्याः । प्रक-
रोतीति वाक्किच् । प्रकृतिर्गुणसाम्ये स्यादमात्यादिस्वभावयोरि-
तिकोशः । भद्राणि मङ्गलानि सन्त्यस्यामिति भद्रा सर्वमङ्गलेत्य-
र्थः । तस्यै नमः । तथा तां अस्मद्वरदातृत्वेन प्रसिद्धां नितरां य-
ता यतेन्द्रियाः सन्तः चित्तप्रणिधानभाजः प्रणताः नम्राः वयं स्म
भवामेति प्रार्थनायां लोट् । स्मेति पादपूरणेऽव्ययमिति वा ॥ ७॥

रौद्रायै नमोनित्यायै गौर्यै धात्र्यै नमोनमः ॥

ज्योत्स्नायै चेन्दुरूपिण्यै सुखायै सततं नमः ॥ ३८१०॥ श्लो० ८॥

रौद्रायै इति । रुद्रस्यायं रौद्रोरसः । रौद्रो भीष्मे रसे, तीव्रे इति
हैमः । रौद्रं तूग्रममीत्रिष्वित्यमरः । रौद्रस्तूग्र पर्यायः । रौद्रो र-
सोऽस्त्यस्यामिति रौद्रा संहृतिशक्तिमत्त्वाद्धारुणा । अर्श आद्यज-
न्ताद्रौद्रशब्दाट्टाप् । तस्यै नमः । नियमेन भवानित्या तस्यै नमः ।
नित्यं स्यात् शाश्वते त्रिष्वित्यभिधानात् । कालत्रयावस्थितायै
ध्रुवायै इत्यर्थः । गौर्यै गौरो वर्णोऽस्त्यस्याः तस्यै । दधातीति
धात्री भूमिरुपमाता च । धात्रीस्यादुपमातापि क्षितिरप्यामल-
क्यपीतिकोशः । तस्यै उपमातृधर्मेण जगत्पोषिकायै नमोनमः ।
वारं वारं नमस्कुर्मः । ज्योतिरस्त्यस्यामिति ज्योत्स्ना कौमुदी ।
ज्योत्स्ना तमिश्रेति निपात्यते । ज्योत्स्नायै प्रकाशरूपायै इति
फलितोऽर्थः । ज्योत्स्ना चन्द्रातपेऽपि स्याज्ज्योत्स्नायुक्तनिशि
स्मृतेत्यभिधानात् । चकारः पुनरर्थे । चपुनः । उनत्तीतीन्दुश्चन्द्रः ।
तं रूपयति तच्छीला । रूप रूपक्रियायां । रूप रूपदर्शनेच । चु-
रादिः । ततस्ताच्छील्ये णिनिः । सुखयतीति सुखा । परमानन्द-

मयीत्यर्थः । सुखदुःखतत्क्रियायामिति धातोः पचाद्यचिटाप् ॥ ८ ॥

कल्याण्यै प्रणतावृद्ध्यै सिद्ध्यै कुर्मो नमो नमः ॥

नैर्ऋत्यै भूभृतां लक्ष्म्यै शर्वाण्यै ते नमो नमः ॥ सं० ११॥ श्लो० ९॥

कल्याण्यै इति । कलयति सौख्यमिति कल्यं नैरुज्यं । अ-
घ्न्यादयश्चेति कलेर्यक् । कल्यं प्रभाते क्लीबं स्यात्कल्योवाक्श्रुतिव-
र्जिते । सज्जनीरोगदक्षेषु कल्याणवचनेऽपि चेत्यभिधानात् । क-
ल्यं नीरुजत्वमाणयतीति अणशब्दे कर्मण्यण् । टिड्ढेतिङीप् ।
तस्यै प्रणताः भवाम इति शेषः । वृद्ध्यै उपचयकारिण्यै । सिद्ध्यै
अणिमादिरूपायै । नमोनमः कुर्मोवयमित्यर्थः । नैर्ऋत्यै निर्ग-
ता ऋतिर्धृणा यस्याः सा निश्च्यतिः । निर्गता ऋतेः शुभादिति वा ।
निर्ऋतिरलक्ष्मीर्दिक् च तस्येयं नैर्ऋती तस्यै । निर्ऋतिः स्या-
दलक्ष्म्यां स्त्री दिशां कालान्तरे पुमानिति कोशान्तरम् । भुवं वि-
भ्रति धारयति भूभृतः मण्डूककूर्मादिकुलपर्वताः तेषां भूभृतां ल-
क्ष्म्यै । तथा शर्वाण्यै । शृणार्तीति शर्वः शिवः । शृहिंसायाम् ।
ऋगृश्रुद्भ्यो व इति वः । शर्वस्य स्त्री शर्वाणी । इन्द्रवरुणेत्या-
दिना पुंयोगे ङीबानुकौ । तस्यै ते नमोनमः । अस्त्विति शेषः ॥ ९ ॥

दुर्गायै दुर्गपारायै सारायै सर्वकारिण्यै ॥

ख्यात्यै तथैव कृष्णायै धूम्रायै सततं नमः ॥ सं० १२॥ श्लो० १० ॥

दुर्गायै इति । दुःखेन गम्यते इति दुर्गा । दुरधिगमेति यावत् ।
गत्यर्थानां ज्ञानार्थत्वात् । दुःखेन यमनियमादिकृतेन गच्छ-
त्यस्यामिति वा दुर्गा । सुदुरोरधिकरणे इति गमेर्ङः । तस्यै सततं
निरन्तरं नमः । तथा दुर्गे सङ्कटे पारयति पालयतीति दुर्गपारा ।
दुर्गः दुरधिगमः पारः परिच्छेदो वा यस्याः । देशकालानवच्छेद्ये-
त्यर्थः । तथा सारायै स्थिरांशभूतायै । सारो बले स्थिरांशे चेत्य-
मरः । सर्वकारिण्यै । सर्वजगज्जनने स्वतन्त्रायै । तथा ख्यात्यै ।
ख्यातिर्यथा अनुभूतं सत्त्वपुरुषान्यथाभेदज्ञानं ख्यातिः । सा च

सत्ख्यातिरसत्ख्यातिः सदसत्ख्यातिरन्यथा ख्यातिरनिर्वचनीय-
ख्यातिरिति मतभेदात्पञ्चधा भिद्यते । तद्रूपायै । ख्यातिर्विख्या-
तिस्तद्रूपायै वा । तथैव कृष्णः वर्णोऽस्या इति कृष्णा । दाक्षायि-
ण्यादिस्वरूपेषु देव्याः इयामवर्णत्वेन प्रसिद्धत्वात् । तथा धूम्रायै
धूमं राति आदत्ते इति धूम्रः मिश्रकृष्णलोहितवर्णः । आत इति
कः । पृषोदरादिः । धूम्रधूमलौ कृष्णलोहितेत्यमरः । धूम्रवर्ण-
त्वात् धूम्राधूमावतीविद्येति वा तस्यै सततं निरन्तरं नमोस्त्वि-
तीत्यर्थः ॥ १० ॥

अतिसौम्यातिरौद्रायै नतास्तस्यै नमोनमः ॥

नमो जगत्प्रतिष्ठायै देव्यै कृत्यै नमो नमः ॥ मं०१३ श्लो०११ ॥

अतिसौम्येति । सोमस्य भावः सौम्यं । भावे ण्यञ् । अति-
क्रान्तं सौम्यं यया सा अतिसौम्या । विद्याभावेन संसारतापच्छे-
दहेतुत्वात् । तथा रुद्रस्य भावो रौद्रं । युवादित्वाद्भावे हायनान्त-
युवादिभ्योऽणित्यण् । अतिक्रान्तं रौद्रं यया सा अतिरौद्रा । अ-
विद्याभावेन संसारकरत्वात् । अतिसौम्या चासौ अतिरौद्रा चेति
कर्मधारये रूपं । तस्यै नताः प्रणामवन्तो वयं भवाम इति शो-
षः । तस्यै तत्तद्गुणविशिष्टायै नमोनमः । अस्त्वितिशेषः । तथा
जगतां प्राणभृतां प्रतिष्ठा आधारशक्तिस्थानं । मूलाधारसंज्ञं तत्प्र-
तिष्ठेत्युच्यते । आस्पदं प्रतिष्ठायामिति सूत्रादास्पदशब्दपर्यायः
प्रतिष्ठाशब्दः । तस्यै । जगदाधाररूपायै वा । तथा देव्यै व्यवहार-
रूपायै । तथा कृत्यै । करणं कृतिः । प्रयत्नः सर्गस्थितिसंहारात्मा
कृत्यै प्रयत्नरूपायै नमः । प्रणामस्य त्रित्वमत्रजगदाधारत्वादि-
गुणत्रैविध्याभिप्रायेणेति ॥ ११ ॥

या देवी सर्वभूतेषु विष्णुमायेति शब्दिता ॥

नमस्तस्यै १४ नमस्तस्यै १५ नमस्तस्यै नमोनमः मं०१६ श्लो०१२ ॥

यादेवीति । सर्वभूतेषु अशेषप्राणिषु देवी क्रीडाशिला या प्र-

सिद्धाविष्णोः परमात्मनः माया मूलाविद्येति शब्दिता कथिता ।
 तस्यै नमोनम इत्यन्वयः । विष्णुमाया हि सात्त्विकराजसताम-
 सभेदेन त्रिधाभिद्यत इति । तत्परामर्शकं तस्यै इतिपदं त्रिरभ्य-
 स्यते । नमः पदं तु प्रसादने संभ्रमे वा । तदुक्तं विषादे विस्मये हर्षे
 खेदे दैन्येऽवधारणे । प्रसादने संभ्रमे च द्विस्त्रिरुक्तं न दुष्यतीति ।
 अन्यत्रापि । प्रकर्षहर्षकोपेषु स्वप्नदैन्यभयेषु च । स्तुत्यभ्यासानु-
 वादेषु पौनरुक्त्यं न दुष्यतीति । अत्र केचित्त्रिः प्रणमनेन महत्फ-
 लं एकस्यास्त्रिर्नमस्कारस्त्रिस्त्रिः प्रदक्षिणमित्याहुः । नमस्तस्यै
 इति पदत्रयेण कायिकवाचिकमानसिकनमस्कारत्रयं प्रदर्शि-
 तमिति नागेशरामाश्रमदंशोद्भवाः । अथात्र या देवीनां संग्रहश्लो-
 काः । विष्णुमाया चेतना च बुद्धिर्निद्रा क्षुधा तथा । छाया शक्ति-
 इच तृष्णा च क्षान्तिर्जातिस्ततः परम् ॥ लज्जा शान्तिस्ततः
 श्रद्धा कान्तिर्लक्ष्मिस्ततः परम् । वृत्तिः स्मृतिर्दया चैव तुष्टिर्माता
 ततः परम् ॥ भ्रान्तिर्व्याप्तिश्चित्तिश्चैव त्रयोविंशतिसंख्यकाः ॥
 अतोऽधिकमनार्पे स्यात्तन्त्रे कात्यायने स्फुटमिति ॥ या देवी वा-
 गोमात्मिका सर्वत्र कालत्रयात्मिका सर्वभूतेषु चतुर्विधभूता-
 त्मिका अनात्मन्यात्मबुद्धिमात्मन्यनात्मबुद्धिं जनयन्ती ममता-
 वशंवदाँल्लोकान्प्रसूयमाना सर्वजननी महामाया भगवतीति
 सर्वत्र संबध्यते । विष्णुमायेत्यादि त्रयोविंशतिशक्तीनां योजना
 पृथक्पृथगिति ॥ इति प्रथमा विष्णुमाया देवी ॥ १२ ॥

या देवी सर्वभूतेषु चेतनेत्यभिधीयते ।

नमस्तस्यै नमस्तस्यै नमस्तस्यै नमोनमः म० १२ श्लो० १२ ॥

चेतनेति । चित्तं चेतने । चुरादिः । एयासश्रंथोयुजिति युच् ।
 यद्यपि वैशेषिकादिदर्शने चेतनाबुद्धिरेव । प्रतिपज्ज्ञप्तिचेतना इति
 कोशप्रामाण्यात्तथापि बुद्धिधर्मश्चित्तविशेषविजृम्भितशक्तिश्चेत-
 नेत्याश्रये न पुनरुक्तिदोषः । अन्ये तु चेतना चित्तवृत्तिविशेषशक्तिः ।
 बुद्धिस्तु प्रकाशज्ञानस्वभावेत्याहुः । नागेशस्तु निर्विकल्पज्ञानं चे-

तना । बुद्धिस्त्वशेषविशेषावगतिः सविकल्पज्ञानमिति तयोर्भेदमाह । अभिधीयते कथ्यते इति । इति द्वितीया चेतना देवी ॥ १३ ॥

या देवी सर्वभूतेषु बुद्धिरूपेण संस्थिता ॥

नमस्तस्यै^{२०} नमस्तस्यै^{२१} नमस्तस्यै नमोनमः मं० २२ श्लो० १४ ॥

बुद्धिरूपेणेति । बुद्ध्यतेऽनया, बोधनं वा बुद्धिः । स्त्रियां क्तिन् । एवं रूपेण संस्थिता या । सम्यगवस्थितेत्यर्थः । गत्यर्थात्कर्मक-
श्लिष् शीङ्स्थासेत्यादिना संपूर्वात्तिष्ठतेः क्तः । द्यतिस्यतिमास्था
मितीत्वम् । संस्थाधारे स्थितौ सृतावित्यभिधानास्थितिरित्य-
र्थः ॥ इति तृतीया बुद्धिदेवी ॥ १४ ॥

या देवी सर्वभूतेषु निद्रारूपेण संस्थिता ॥

नमस्तस्यै^{२२} नमस्तस्यै^{२४} नमस्तस्यै नमोनमः मं० २३ श्लो० १५ ॥

निद्रेति । नियतं द्राणं निद्रा शयनं । द्राकुत्सायां गतौ, निपू-
र्वः । आतश्चोपसर्गे इत्यङ् भुक्तान्नादिपरिपाकहेतुरिन्द्रियप्रवे-
शमलकोशे मनसोऽवस्थानं निद्रा । सर्वेन्द्रियव्यापारविरतप्रा-
णनं सुखं निद्रेति वा ॥ इति चतुर्थी निद्रा देवी १५ ॥

या देवी सर्वभूतेषु क्षुधारूपेण संस्थिता ॥

नमस्तस्यै^{२६} नमस्तस्यै^{२७} नमस्तस्यै नमोनमः मं० २४ श्लो० १६ ॥

क्षुधेति । क्षुध बुभुक्षायां । संपदादित्वाद्भावे स्त्रियां क्तिप् । भो-
क्तुमिच्छाक्षुत्, स्त्रियां धान्तः क्षुत्शब्दः । असनाया बुभुक्षाक्षुत्
इत्यमरः । तथा क्षुधारूपेणेति पृथक्पदं । यद्वा । निशादिशेति-
वद्भागुरिमते हलन्ताद्वाप् । क्षुधेत्येवं रूपेणेत्यर्थः । क्षुधां विना प्रा-
णिनां सुखं नास्तीति भावः ॥ इति पञ्चमी क्षुधा देवी ॥ १६ ॥

या देवी सर्वभूतेषु व्यायारूपेण संस्थिता ॥

नमस्तस्यै^{२८} नमस्तस्यै^{३०} नमस्तस्यै नमोनमः ॥ मं० २५ श्लो० १७ ॥

छायेति । छद्यति छिनत्ति संतापमिति छाया । प्रतिबिम्बरूपा ।
माछाशसिन्धोयः । प्रतिच्छायाशब्दोयथा । संक्रान्तच्छाय आद-
र्शः । नष्टच्छायोमध्याह्नः । इत्यत्रांतर्त्यभावाभावोऽपि विवक्षि-
तः । यद्यपि । छाया सूर्यप्रिया कान्तिः प्रतिबिम्बमनातपइत्यभि-
धानादनेकार्थश्छायाशब्दस्तथापि प्रकृते प्रतिबिम्ब एवार्थो गृह्य-
ते । सर्वभूतेष्वन्येषामनवस्थानात् ॥ इति षष्ठी छाया देवी ॥ १७ ॥

या देवी सर्वभूतेषु शक्तिरूपेण संस्थिता ॥

नमस्तस्यै३३ नमस्तस्यै३३ नमस्तस्यै नमोनमः मं. ३४ श्लो १८॥

शक्तीति । शकनं शक्तिः सामर्थ्यं वस्तुगतः स्वभावसिद्धोधर्मः ।
यथा वह्नौ दाहकता । चन्द्रे आह्लादकता । इत्याद्यनेकाशक्तिः ।
इत्येवंरूपेणेत्यर्थः । शक्तिः प्रतिवस्तुनियतार्थकारित्वं वस्तुधर्म
इतिशंतनुः । वस्तुस्वरूपमेव शक्तिः नतु वस्तुनोऽन्यो धर्मः शक्ति-
रिति चतुर्भुजः । शक्तिः । कार्यजननसामर्थ्यमिति नागेशः । शक्तिः
शिवस्यात्मस्वरूपेति रामाश्रमः । इह तु सर्वभूतेषु इत्याधाराधे-
यभावानुवादाद्वस्तुधर्मः शक्तिरितिपक्षोऽभ्युपगत इत्यवधेयम् ।
अस्माच्छब्दादयमर्थो बोद्धव्य इतीश्वरेच्छाकृतः संकेतः शक्ति-
वृत्तित्वे प्रसिद्धेतिकेचित् ॥ इति सप्तमी शक्तिदेवी ॥ १८ ॥

या देवी सर्वभूतेषु तृष्णारूपेण संस्थिता ॥

नमस्तस्यै३४ नमस्तस्यै३६ नमस्तस्यै नमोनमः मं. ३७ श्लो १९॥

तृष्णेति । सर्वाणि भूतानि पृथिव्यादीनि, येषां देहानामार-
म्भकत्वेन संति तानि सर्वभूतानि देहानि तेषु तर्षणं तृष्णा उप-
भोगनिमित्तकोऽभिलाषः । त्रितृष् पिपासायाम् । तृषिशुषिरसि-
न्धुः कित् इत्यष्टमी तृष्णादेवी ॥ १९ ॥

या देवी सर्वभूतेषु क्षान्तिरूपेण संस्थिता ॥

नमस्तस्यै३८ नमस्तस्यै३८ नमस्तस्यै नमोनमः मं. ४० श्लो २०॥

क्षान्तीति । क्षमणं क्षान्तिः अपकारिण्यनपकारचिकीर्षा ।
प्रतिकूलवेदना प्रत्युत उपेक्षा । क्षमू सहने दिवादिः । तस्यापि-
त्त्वात् किन् । अनुनासिकस्य क्रीति दीर्घः । भ्वादेस्तु पित्त्वात्पि-
द्भिदादिभ्य इत्यङ् । क्षमेति न क्षान्तिः । यदुक्तं । अपितः क्षाम्यतेः
क्षान्तिः पितस्तु क्षमतेः क्षमेति । इति नवमी क्षान्तिदेवी २० ॥

या देवी सर्वभूतेषु जातिरूपेण संस्थिता ॥

नमस्तस्यै^{४१} नमस्तस्यै^{४२} नमस्तस्यै नमोनमः ^{मं०४३३श्लो०२१}

जातीति । जायते इति जातिः सामान्यं । अनेकेष्वेकाकार-
साधनमित्येकमनेकसमवेतमिति तल्लक्षणात् । जनी प्रादुर्भावे
क्विच् क्तौ च संज्ञायामिति क्विच् । जनसनेत्यात्वं । तितुत्रेतिनेट् ।
जातिः सामान्यगोत्रयोः । जातिश्च यथा गोत्वादिः । इति दश-
मी जातिदेवी ॥ २१ ॥

या देवी सर्वभूतेषु लज्जारूपेण संस्थिता ॥

नमस्तस्यै^{४४} नमस्तस्यै^{४५} नमस्तस्यै नमोनमः ^{मं०४६॥श्लो०२२}

लज्जेति । लज्जनं लज्जा । कर्त्तव्याकरणनिमित्तमन्यतः
स्वतो वा जनितलज्जनं संकोचनं मनुष्यादिचित्तेषु लज्जेत्यु-
च्यते । ओलस्जीव्रीडे । गुरोश्चहल इत्यः प्रत्ययः । जस्त्वं । अ-
दन्तत्वाद्वाप् । इत्येकादशी लज्जादेवी ॥ २२ ॥

या देवी सर्वभूतेषु शान्तिरूपेण संस्थिता ॥

नमस्तस्यै^{४८} नमस्तस्यै^{४९} नमस्तस्यै नमोनमः ^{मं०४८२श्लो०२३}

शान्तीति । शमनं शान्तिः । शमेः किन् । अनुनासिकस्य क्रीति
दीर्घः । विषयोपरमः शान्तिः । क्रोधाद्यभावः शान्तिरिति वा ।
विषयोपरतिरिति नागेशः । अन्तरिन्द्रियनिग्रह इति रामाश्रमः ।
विकृतेन्द्रियसंयम इत्यन्ये । इति द्वादशी शान्तिदेवी ॥ २३ ॥

या देवी सर्वभूतेषु श्रद्धारूपेण संस्थिता ॥

नमस्तस्यै^{५०} नमस्तस्यै^{५१} नमस्तस्यै नमोनमः ॥ ^{मं०५२॥श्लो०२४}

अद्वेति । अद्वनं अद्वा । शास्त्रोक्तेऽर्थे आस्तिक्यबुद्धिः । तदा-
ह—आदराराधनं भक्तिः श्रद्धा त्वास्तिक्य बुद्धितेति । श्रद्धास्तिक्येऽभिलाषे चेति हैमः । अथवा । गुरुवेदवाक्ययोर्विश्वासः श्रद्धा । सकलजनेषु साधारणानुकम्पा वा । सद्विषयनिरतिशयभावनानुबुद्धिर्वा । तथा च देवलः । साम्मुख्याद्यातिसंप्राप्तिरर्थिनां दर्शनेदया । सत्कृतिश्चानुसूया च सा श्रद्धा परिकीर्तितेति । दुधाञ् धारणपोषणयोः । श्रदित्यव्ययम् । अच्छब्दस्योपसंख्या-
नमित्युपसर्गसंज्ञा । आतश्चोपसर्गे इति स्त्रियामङ् ॥ इतित्रयो-
दशी श्रद्धादेवी ॥ २४ ॥

या देवी सर्वभूतेषु कान्तिरूपेण संस्थिता ॥

नमस्तस्यै^{१३} नमस्तस्यै^{१४} नमस्तस्यै नमोनमः^{मं० ११ श्लो० २५॥}

कान्तीति । कमनं काम्यते वा कान्तिः । शोभा कमनीयता च । कमु कान्तौ । कमेणिङ् । आयादय आर्द्धधातुके वा । स्त्रियां क्तिन् । अनुनासिकस्य क्रीति दीर्घः । कान्तिः शोभेच्छयोः स्त्रियाम् । शोभाकान्तिर्द्युतिश्छविरित्यमरः कान्तिः स्वरूपोज्ज्वलतेत्यन्ये ॥ इति चतुर्दशी कान्तिदेवी ॥ २५ ॥

या देवी सर्वभूतेषु लक्ष्मीरूपेण संस्थिता ॥

नमस्तस्यै^{१६} नमस्तस्यै^{१७} नमस्तस्यै नमोनमः^{मं० ११ श्लो० २६॥}

लक्ष्मीति । सर्वभूतेषु सर्वप्राणिषु लक्षयति प्रश्यति नीति-
ज्ञामिति लक्ष्मीर्धनादिसम्पत् । लक्षदशनाङ्कनयोः लक्षेर्मुट् चेति
ईप्रत्ययस्तस्य च मुट् । लक्ष्मीः पद्मा विभूतिश्च कायशोभा च
कीर्तिता । लक्ष्मीः सम्पत्तिकोशयोरिति कोशान्तरम् ॥ इति प-
ञ्चदशी लक्ष्मीदेवी ॥ २६ ॥

या देवी सर्वभूतेषु वृत्तिरूपेण संस्थिता ॥

नमस्तस्यै^{१८} नमस्तस्यै^{१९} नमस्तस्यै नमोनमः^{मं० ११ श्लो० २७}

वृत्तीति । वर्तनं वृत्तिः, वर्ततेऽनया वृत्तिर्जीवनोपायः । स्त्रियां क्तिन् । आजीवो जीविका वार्त्ता वृत्तिर्वर्तनजीवने । स्त्रियां कृषिः पाशुपाल्यं वाणिज्यं चेति वृत्तय इत्यमरः । अभिधालक्षणा व्यञ्जना रूपा वा । इति षोडशी वृत्तिदेवी ॥ २७ ॥

या देवी सर्वभूतेषु स्मृतिरूपेण संस्थिता ॥

नमस्तस्यै^{६२} नमस्तस्यै^{६३} नमस्तस्यै नमोनमः ^{म०६४श्लो० २८}

स्मृतीति । स्मरणं स्मृतिः अनुभूतभावनाख्यसंस्कारहेतुको ज्ञानविशेषोऽनुभवः संप्रमोषो वा स्मृतिः । स्याच्चिन्ता स्मृतिराध्यानमित्यमरः । स्मृतिः स्मरणधीच्छासु शास्त्रे इति हैमः । स्मृ आध्याने । क्तिन् । इति सप्तदशी स्मृतिदेवी ॥ २८ ॥

या देवी सर्वभूतेषु दयारूपेण संस्थिता ॥

नमस्तस्यै^{६५} नमस्तस्यै^{६६} नमस्तस्यै नमोनमः ^{म०६५श्लो० २९}

दयेति । दयते रक्षत्यनयेति दया परदुःखप्रहाणेच्छा । परदुःखसमभाक्त्वं वा दया । दय दानगतिर्हिसारक्षणेष्ु । भिदादित्वादङ् । इत्यष्टादशी दयादेवी ॥ २९ ॥

या देवी सर्वभूतेषु तुष्टिरूपेण संस्थिता ॥

नमस्तस्यै^{६८} नमस्तस्यै^{६९} नमस्तस्यै नमोनमः ^{म०६७श्लो० ३०}

तुष्टीति । तोषणं तुष्टिः अनधिगतानाभिलाषः । विषयोपभोगमवाप्य तदभिलाषादुपरमस्तुष्टिरिति वा । विषयोपभोगं प्राप्य पुनस्तदभिलाषेऽनवाप्तावाप्तावपि परमं सुखं तुष्टिरित्यपि वा । इत्येकोनविंशतिस्तुष्टिदेवी ॥ ३० ॥

या देवी सर्वभूतेषु मातृरूपेण संस्थिता ॥

नमस्तस्यै^{७१} नमस्तस्यै^{७२} नमस्तस्यै नमोनमः ^{म०७३श्लो० ३१}

मात्रिति । मान्यते इति माता । मान पूजायाम् । मातिगर्भोऽस्यामिति वा माता जननी । देहाधिष्ठात्री वर्णाभिमानिनी

देवता वर्गाष्टकरूपा मातृकाख्या वा । नमृनेष्ट्रितिसाधुः । मांति
शिवपरिवारत्वेन समाविशन्तीति मातरः ब्राह्मयाद्याः । सर्वभू-
तेषु जनयितव्येषु मातृरूपेण प्रकृतिरूपेण कारणरूपेण यादेवी
सम्यगवस्थितेति वार्थः । इति विंशतिर्मातृदेवी ॥ ३१ ॥

या देवी सर्वभूतेषु भ्रान्तिरूपेण संस्थिता ॥

नमस्तस्यै०४ नमस्तस्यै०५ नमस्तस्यै नमोनमः॥ मं०००॥ श्लो०३२

भ्रान्तीति । अनुभवप्रमोषेण वस्तूनामन्यथा भावज्ञानम् । अ-
तस्मिन् तदितिज्ञानं वा भ्रान्तिः । भ्रमु चलने । किन् । इत्येक-
विंशतिर्भ्रान्तिदेवी ॥ ३२ ॥

इन्द्रियाणामधिष्ठात्री भूतानां चाखिलेषु या ॥

भूतेषु सततं तस्यै व्याप्तिदेव्यै नमोनमः ॥ मं०००॥ श्लो०३३ ॥

इन्द्रियाणामिति।देव्या व्यापिकां शक्तिं स्तौति-अखिलेषु सम-
स्तेषु भूतेषु प्राणिषु भूतानां पृथिव्यादीनां, तथा इन्द्रियाणां ज्ञान-
प्रधानानां श्रोत्रत्वक्चक्षुर्जिह्वाघ्राणानां, कर्मप्रधानानां वाक्पाणि-
पादपायूपस्थानां अधिष्ठात्री प्रवृत्तिकारणं या देवी सा त्वं । तस्यै
व्याप्तिदेव्यै विभुत्वस्वरूपायै ते तुभ्यं नमोनमः । अस्त्विति शेषः ।
भूप्राप्तावित्यस्य क्तान्तस्य भूतानामिति षष्ठ्यन्तं रूपम् । देव्याः भू-
तानामिन्द्रियकारणमाह श्रुतिः । मयासोऽन्नमत्ति यो विपश्यति
यः प्राणिति य ई शृणोत्युक्तमिति । यद्वा भूतानां पृथिव्यादिप-
ञ्चानां अधिष्ठात्री आधारशक्तिः स्वामिनी या देवी, या च अखि-
लेषु भूतेषु ब्रह्मादितिर्यगन्तेषु विद्यमानानामिन्द्रियाणां ज्ञान-
कर्मात्मकानां अधिष्ठात्री आधारशक्तिः स्वामिनी प्रवर्तयित्री त्व-
मसि, तस्यै व्याप्तिदेव्यै व्यापिकायै नमो नमोऽस्तु । अहं द्यावा-
पृथिवी आविवेशेति श्रुतेः । अत्र व्याप्तिदेव्यै इति गौडाः । व्या-
प्त्यै देव्यै इति दाक्षिणात्याः पठन्ति । एतेन सर्वगतत्वमुक्तं
देव्याः । इति द्वाविंशतिर्व्याप्तिदेवी ॥ ३३ ॥

चितिरूपेण या कृत्स्नमेतद्व्याप्य स्थिता जगत् ॥

नमस्तस्यै० नमस्तस्यै० नमस्तस्यै नमोनमः॥मं०८०श्लो०३४

चितीति । चयनं चितिः अविकारः । अथवा चितिः प्रत्यक्चैतन्यं ज्ञानं । तद्रूपेणैतत्कृत्स्नं जगद्व्याप्य या स्थिता । समस्तजगतः सत्ता स्फूर्तिश्च चैतन्यसंबन्धव्यतिरेकेण न भवतीति चितिश्चैतन्यव्याप्तिः सर्वैरङ्गीकृतः । अन्यथा चैतन्यसंबन्धाभावेन सत्ता-स्फूर्त्योरभावात् शशविषाणतुल्यतास्यादिति भावः । चिती संज्ञाने । स्त्रियामित्यधिकारे इक् कृष्यादिभ्य इतीक् प्रत्ययः । तस्यै नम इति पूर्ववत् । इति त्रयोविंशतिश्चितिदेवी ॥ ३४ ॥

स्तुता सुरैः पूर्वमभीष्टसंश्रया-

तथा सुरेन्द्रेण दिनेषु सेविता ॥

करोतु सा नः शुभहेतुरीश्वरी

शुभानि भद्राण्यभिहन्तु चापदः॥मं०८१॥श्लो०३५ ॥

स्तुतेति । पूर्वं महिषवधकाले अभीष्टस्याभिमतस्य वस्तुनः संश्रयात् लाभात् सुरैर्देवैः ब्रह्मादिभिः स्तुता वाचा पूजिता, तथा सुरेन्द्रेण शतक्रतुना दिनेषु आश्विनशुक्लनवम्यादितिथ्युपलक्षितदिनेषु । भौमादिविशेषवासरेषु वा । प्रत्यहं भगवत्या दिनेषु वा सेविता कल्पोक्तप्रकारेण बल्यादिपुरस्कृतपूजनेन या आराधिता सा ईश्वरी व्यापिका नोऽस्माकं देवानां शुभस्य हेतुः कारणभूता, शुभानि मङ्गलानि सर्वाभ्युदयान् भद्राणि कल्याणानि क्षेमारोग्यानि करोतु । च पुनः अस्माकमापदः विरोधिजनितदुःखानि अभिहन्तु संमुखे नाशयतु । प्रार्थनायां लोट् । अभीष्टसंश्रयेति दाक्षिणात्यपाठे अभीष्टः वाञ्छितः संश्रयो यस्याः सा अभीष्टसंश्रया देवीविशेषणम् ॥ ३५ ॥

या साम्प्रतं चोद्धतदैत्यतापितै-

रस्माभिरीशा च सुरैर्नमस्यते ॥

या च स्मृता तत्क्षणमेव हन्ति नः

सर्वापदो भक्तिविनम्रमूर्त्तिभिः ॥ मं० ८२॥श्लो० ३६॥

या सांप्रतमिति । या सांप्रतमिदानीं उद्धतैः निर्मर्यादैः दि-
त्यपत्यैः शुम्भादिभिः तापितैः पीडितैः अस्माभिः सुरैर्देवैः । कर्तृ-
भूतैः । या ईशा कर्तुमकर्तुमन्यथा कर्तुं समर्था । कर्माभूता ।
नमस्यते प्रणामविषयीक्रियते । च पुनः या भक्त्या आराधना-
दरविशेषेण विनम्राः मूर्तयस्तनवो येषामेवंभूतैः अस्माभिः
स्मृता ध्याता तत्क्षणं स्मृतिकालमेव नोऽस्माकं सर्वापदः ।
सर्वाः आपदो येभ्यः सकाशादिति सर्वापदः । शत्रून्हन्ति सा नः
शुभं करोत्विति पूर्वणान्वयः ॥ ३६ ॥

ऋषिरुवाच ॥ मं० ८३ ॥

ऋषिः सुमेधाः सुरथमुत्तरं वाक्यं विवक्षुः स्तुत्यनन्तरं कथा-
नकमुवाच—

एवं स्तवादियुक्तानां देवानां तत्र पार्वती ॥

स्नातुमभ्याययौ तोये जाह्नव्या नृपनन्दन ॥ मं० ८४॥श्लो० ३७॥

एवमिति । एवं प्रकारेण इयं देव्याः स्तवे स्तोत्रे आदिश-
ब्दान्नः आपदो हन्तिविति प्रार्थने च युक्तानां तत्परचेतसां देवानां ।
षष्ठी चानादरे इत्यत्र षष्ठी । स्तवादियुक्तान्देवाननादृत्येत्यर्थः ।
तत्र हिमाद्रौ मतङ्गाश्रमे पार्वती हिमाद्रिकन्या जह्नोराजर्षेरप-
त्यं स्त्री जाह्नवी गङ्गा तस्यास्तोये जले स्नातुं स्नानं कर्तुं अभि-
संमुखे आययौ आगतवती । नृपनन्दनेति राज्ञः संबोधनम् ३७॥

यद्यपि पार्वतीं प्रति देवैरेवोत्तरं दातुमुचितं तथाप्यन्यत एव
देवा उत्तरं लब्धवन्त इत्यत आह—

साब्रवीत्तान्सुरान्सुधूर्भवद्भिः स्तूयतेऽत्र का ॥

शरीरकोशतश्चास्याः समुद्रूता ब्रवीच्छिवा ॥ मं० ८५॥श्लो० ३८॥

सेति । सुशोभने ध्रुवौ यस्याः सा सुधूः । सा प्रसिद्धा पार्वती

तान्स्तुतिपरान् देवान् भवद्भिरत्र मतङ्गाश्रमे का देवता स्तूयते इ-
ति वाक्यमब्रवीत् । पृष्ठवतीत्यर्थः । अस्याः पार्वत्याः शरीरं कोशइव
काष्ठचर्मादिनिर्मितखड्गपिधानमिव शरीरकोशः । यद्वा शरीर-
कोशतो देहावरकाञ्चर्मणः ततः संकाशात्समुद्भूता निर्गता शिवा
देवी पार्वतीं प्रति उत्तरं वाक्यमब्रवीत् । ज्ञानार्थनिधित्वेन सर्व-
जगन्निधित्वेन च पार्वतीशरीरं कोशत्वेनोपमीयते । कोशोऽस्त्री
कुड्मले खड्गपिधानेऽर्थौघदिव्ययोरित्यमरः ॥ एषा कथा का-
लीपुराणे यथा । सर्वे सुरगणाः सेन्द्रास्ततो गत्वा हिमालयम् ।
गङ्गावतारनिकटे महामायां प्रतुष्टुवुः ॥ अनेकशः स्तुता देवी तदा
सर्वामरोत्तमैः । मातङ्गवनितामूर्तिर्भूत्वा देवानपृच्छत ॥ युष्मा-
भिरमरैरत्र स्तूयते का च भाविनी । किमर्थमागता यूयं मतङ्ग-
स्याश्रमं प्रतीति ॥ ३८ ॥

स्तुति परान्देवानाश्रित्य पार्वतीं प्रति कौशिकीकिमब्रवीदित्याह-
स्तोत्रं ममैतत्क्रियते शुम्भदैत्यनिराकृतैः ॥

देवैः समस्तैः समरे निशुम्भेन पराजितैः ॥ मं०८६॥ श्लो० ३६ ॥

स्तोत्रमिति । समरे संग्रामे शुम्भदैत्यनिराकृतैः शुम्भासुरनिर-
स्तैः । तथा निशुम्भेन पराजितैः पराभूतैः समस्तैर्देवैः मम शि-
वायाः सर्वतोऽजोमध्याः एतत्स्तोत्रं क्रियते इत्यब्रवीदितिपूर्वेणा-
न्वयः । समेतैरिति दाक्षिणात्यपाठः ॥ ३९ ॥

शरीरकोशाद्यत्तस्याः पार्वत्या निःसृताम्बिका ॥

कौशिकीति समस्तेषु ततो लोकेषु गीयते ॥ मं०८७॥ श्लो० ४० ॥

शरीरेति । यद्यस्मात्तस्याः पार्वत्याः शरीरकोशादम्बिका ज-
गन्माता निःसृता निर्गता तस्मात्कारणात्सा समस्तेषु लोकेषु
भुवनेषु कौशिकीइति गीयते । सर्वैरिति कर्तृपदमध्याहार्यम् । को-
शेन दीव्यतीति कौशिकी । तेन दीव्यतीतिठक् । यद्वा कोशाद्या
निर्गता कोशेन निर्वृता वेति कौशिकी । निर्वृतेऽक्षयूतादिभ्य इ-
ति ठक् वा । कोशे भवा कौशिकी । अध्यात्मादित्वाट्ठञ् । कौशि-

की चण्डिकायां च नदीभेदे च योषितीति शब्दार्णवः । कौशिकी-
त्यत्र तालव्यः शकारो न तु मूर्द्धन्यः । यत्र कुशयतइतिकोशः ।
कुशसंश्लेषणे । कुष्यत इतिकोषः । कुष निष्कर्षे । कर्तरीति घञ् ।
तालव्यमूर्द्धन्यावेतौ । अत्र कोशकोषयोरभेददर्शने तालव्यद-
न्त्योपधश्चायं शब्दः । कोशोऽभिधाने चास्त्री स्यादिति ४० ॥

तस्यां विनिर्गतायां तु कृष्णाभूत्सापि पार्वती ॥

कालिकेति समाख्याता हिमाचलकृताश्रया ॥ ३०८८ ॥ श्लो० ४१ ॥

तस्यामिति । सा पार्वत्यपि स्वशरीरकोशात्तस्यां निर्गतायां स-
त्यां कृष्णः वर्णोऽस्या अस्तीति कृष्णवर्णा अभूत् जाता । अतए-
व कालिकेति समाख्याता । कालः कृष्णो वर्णस्तत्प्रधाना काली ।
वर्णार्थात्कालशब्दात्तद्वति वर्तमानास्त्रियां जानपदेति सूत्रेण
ङीप् । ततः संज्ञायां कन् । केण इति ऋस्वः । इतिशब्दः शब्दस्व-
रूपपरः । समाख्याता सम्यक् कथिता हिमप्रधानोऽचलः पर्व-
तः तस्मिन्कृतः आश्रयोयया । एवं भूता अभूत् । एषैव कालिका ।
यदुक्तं कालिकापुराणे । विनिःसृतायां देव्यां तु मातङ्ग्याः काय-
कोशतः । भिन्नाज्जननिभा कृष्णा साभूद्गौरी क्षणादपि ॥ कालि-
कारख्याभवत्साहि हिमाचलकृताश्रया । तामुग्रतारां मुनयो
वदन्तीह मनीषिणः ॥ उग्रादपि भयात्त्रात्री यस्माद्भक्तं सदास्त्रि-
का । एषैवैकजटा ख्याता यस्मात्तस्माज्जटैकिका ॥ अत्र कोशा-
दुद्धूता कौशिकी एषैव शुम्भनिशुम्भयोरन्येषामपि नाशहेतुः ।
यच्चोक्तं शिवपुराणे । दैत्यौशुम्भनिशुम्भाख्यौ भ्रातरौ संबभू-
वतुः । याचितं तपसा ताभ्यां ब्रह्मणः परमेष्ठिनः । अबध्यत्वं
जगत्यस्मिन्पुरुषैरखिलैरपि । अयोनिजा तु या कन्यास्त्यङ्गको-
शसमुद्भवा । अजातपुंस्पर्शरतिरविलङ्घ्यपराक्रमा । तस्याः
स्तुनौ बधः संख्ये तस्यां कामाभिभूतयोः । इतिचाभ्यर्थितो ब्रह्मा
ताभ्यां प्राह तथास्त्विति । एवं ब्रह्मवरदानेनतयोरभ्यर्थितरूपा
कौशिक्येवेति ॥ ४१ ॥

ततोऽम्बिकां परंरूपं विभ्राणां सुमनोहरम् ॥

ददर्श चण्डो मुण्डश्च भृत्यौ शुम्भनिशुम्भयोः मं० ८८ श्लो० ४२

तत इति । कौशिक्याविर्भावानन्तरं शुम्भनिशुम्भयोः भृत्यौ सेवकौ । चण्डते इति चण्डः । चण्डि कोपे । पचाद्यच् । एवं मुण्डति खण्डयतीति मुण्डः । मुण्डि खण्डने । पचाद्यजन्तः । परं श्रेष्ठं सुष्ठुमनोहरति स्वाधीनं करोतीति तथाविधंरूपं विभ्राणां अम्बिकां कौशिकीं ददर्शेत्यन्वयः । अत्र पार्वत्याः निःसृताम्बिकेत्यव्यवहितकौशिकीसामानाधिकरण्येन श्रवणादम्बिकाशब्देन प्रकृते कौशिक्येव ग्रहीतुमुचिता न कालिकेति पूर्वोक्तरीत्या सुमनोहररूपस्य तत्रैव सद्भावादिति सुधीभिरवसेयमिति ॥ ४२ ॥

ताभ्यां शुम्भाय चाख्याता अतीव सुमनोहरा ॥

काप्यास्ते स्त्री महाराज भासयन्ती हिमाचलम् मं० ८९ श्लो० ४३

ताभ्यामिति । शुम्भनिशुम्भौ प्रति चण्डमुण्डवाक्यम् । ताभ्यां चण्डमुण्डाभ्यां शुम्भाय शुम्भमनुकूलयितुं । चः पादपूरणे । आख्याता कथिता । क्रियार्थोपपदस्येति चतुर्थी । कथनप्रकारमाह—हे महाराज प्राप्तसर्वैश्वर्य । अतीव अत्यर्थं सुमनोहरा अति सुन्दरी हिमप्रधानमचलं पर्वतं भासयन्ती प्रकाशयन्ती कापि अनिर्वचनीया स्त्री योषा आस्ते । उपविष्टास्तीति शेषः । चाख्याता अतीवेत्यत्र वाक्ये संहिताया अविवक्षणान्न सन्धिः ४३ ॥

नैव तादृक्कचिद्रूपं दृष्टं केनचिदुत्तमम् ॥

ज्ञायतां काप्यसौ देवी गृह्यतां चासुरेश्वर ॥ मं० ९० श्लो० ४४

नैवेति । तादृक् तादृशं उत्तमं श्रेष्ठं रूपं क्वचित् कापि लोके केनचित् केनापि पुरुषेण न दृष्टमेवेति । एवकारो भिन्नक्रमः । कापि देवी देवस्त्री । यद्वा । कापि कृताभिषेका राज्ञी । अथवा काप्यनिर्वचनीयाऽसौ स्त्री त्वया ज्ञायतां अवगम्यतां । ज्ञातितः कुलतश्चेति शेषः । ज्ञातिकुलज्ञानेन किमित्याह—हे असुराणां

दैत्यानामीश्वर प्रभो शुम्भ । त्वया गृह्यतां भार्यात्वेन स्वीक्रियतामित्यर्थः ॥ ४४ ॥

स्त्रीरत्नमतिचार्वङ्गी द्योतयन्ती दिशस्त्विषा ।

सा तु तिष्ठति दैत्येन्द्र तां भवान्द्रष्टुमर्हति ॥ म० ६७ ॥ श्लो० ४५ ॥

स्त्रीरत्नमिति । स्त्रीरत्नमुत्तमा स्त्री अतिचारुणि सुन्दराण्यङ्गानि हस्तपादाद्यवयवा यस्याः सा । स्वाङ्गाच्चेति ङीप् । दिशः प्राच्याद्याः त्विषा कान्त्या द्योतयन्ती प्रकाशयन्ती सा प्रसिद्धा तिष्ठति । पुनः तां स्त्रियं भवान् त्वं दृग्गोचरां कर्तुं अर्हति योग्यो भवति । रत्नमित्यजहृल्लिङ्गत्वात्क्रीबत्वं । रत्नशब्द उत्कृष्टार्थवाचकः । जातौ जातौ यदुत्कृष्टं तद्रत्नमभिधीयत इत्यभिधानात् ॥ ४५ ॥

यानि रत्नानि मणयो गजाश्वादीनि वै प्रभो ॥

त्रैलोक्ये तु समस्तानि साम्प्रतं भान्ति ते गृहे म० ६८ ॥ श्लो० ४६ ॥

यानीति । हे प्रभो निग्रहानुग्रहसमर्थ । शुम्भ । त्रैलोक्ये गजानामश्वानां समाहारः गजाश्वं । सेनाङ्गत्वात्समाहारः । गजाश्वं आदिर्येषां तानि रत्नानि तत्तज्जात्युत्कृष्टानि समस्तानि अखिलानि मणयः पद्मरागवज्रादयः । यानि वर्तन्त इति शेषः । यत्तदोर्नित्यसंबन्धात् । तानि रत्नानि साम्प्रतमधुना ते तव गृहे भान्ति प्रकाशन्ते इति वै प्रसिद्धमेतत् । साम्प्रतं तानि ते गृहे इति दाक्षिणात्याः ॥ ४६ ॥

ऐरावतः समानीतो गजरत्नं पुरन्दरात् ॥

पारिजाततरुश्चायं तथैवोच्चैःश्रवा हयः ॥ म० ६८ ॥ श्लो० ४७ ॥

विमानं हंससंयुक्तमेतत्तिष्ठति तेंऽगने ॥

रत्नभूतमिहानीतं यदासीद्वेधसोद्भुतम् ॥ म० ६९ ॥ श्लो० ४८ ॥

ऐरावतेति द्वाभ्याम् । इरावति जलसमुद्रे सुरासमुद्रे वा भव ऐरावतः । इरा मध्ये च वारिणीत्यभिधानात् । पुराणि दारयतीति

पुरन्दर इन्द्रः । वाचं यमपुरन्दरौ चेति खजन्तनिपातः । ल्यब्र-
लोपे कर्मणि पञ्चमी । पुरन्दरमभिभूयेत्यर्थः । समानीतस्तद्गज-
रत्नं ते तव गृहे वर्तत इत्यन्वयः । निर्दिश्यमानप्रतिनिर्दिश्यमा-
नयोरेकत्वमापादयन्ति । सर्वनामानि तल्लिङ्गानि भवन्तीति ।
गजस्य रत्नशब्दविशेषणत्वे न दोषः । गजो रत्नमिति दाक्षिणा-
त्यपाठः । पारिणः समुद्राज्जातः पारिजातः कल्पवृक्षः स चासौ
तरुश्च । अयमित्यङ्गुल्या निर्देशः तथैव पुरन्दरमभिभूयैवेत्यर्थः ।
उच्चैः श्रवसी कर्णौ यस्येति हयोऽश्वः तेंऽग्ने तिष्ठति ॥ ४७ ॥
विमानमिति । विदधातीतिवेधाः ब्रह्मा । विधात्रो वेधचेति
वेधादेशोऽसि प्रत्ययश्च । तस्य स्रष्टुः । अद्भुतं आश्चर्यं । हन्ति
गच्छतीति हंसः । ते मानसौकसः । हन्तेर्वृत्तवदिहनीति सः । यद्वा ।
अचि, भवेद्वर्णागमाद्वंस इति सक् । हंसः स्यान्मानसौकसि । नि-
र्लोभनृपविष्णवर्कपरमात्मन्यमत्सरे इति शब्दार्णवः । तैः सं-
युक्तं सहितं रत्नभूतं । रत्नमिति भावप्रधानो निर्देशः । विशिष्टं
मानयन्त्यनेनेति विमानं देवरथः । पुंसि संज्ञायामिति करणे
यः । विशेषेण मांत्यस्मिन्निति वा । अधिकरणे ल्युट् । विगतं मान-
मुपमा अस्येति वा । विमानं व्योमयाने च तथा भूमिगृहेऽपि च ।
घोटके यानमात्रे च पुंनपुंसकयोर्मत इति कोशान्तरम् । यद्विमा-
नमेवंभूतमिह लोके आनीतमासीत्तत्ते तव अङ्गत्यस्मिन्नित्यङ्ग-
नमजिरं । अधिकरणे ल्युट् । तस्मिन्नजिरे तिष्ठतीत्यन्वयः । अ-
ङ्गनं प्राङ्गणे याने कामिन्यामङ्गनामतेति विश्वः । एतेनाङ्गनश-
ब्दं मूर्द्धन्योपधं पठन्तः प्रामादिका एवेत्यवधेयम् ॥ ४८ ॥

निधिरेष महापद्मः समानीतो धनेश्वरात् ॥

किंजल्किनीं ददौ चाब्धिर्मालामम्लानपङ्कजाम् ^{म० ६६ रलो ४६}

छत्रं ते वारुणं गेहे काञ्चनस्रावि तिष्ठति ॥

तथायं स्यन्दनवरो यः पुरासीत्प्रजापतेः ॥ ^{म० ६७ रलो ७५०}

निधिरिति द्वाभ्याम्पदमं कमलमस्त्यस्या इति पद्मा लक्ष्मीः ।

अर्श आद्यच् । पद्मा लक्ष्मीरस्त्यस्मिन्निति पद्मः । अर्श आद्य-
जन्तः । महाद्विचासौपद्यश्च महापद्मः । तन्नामा एष प्रसिद्धो धना-
नामीश्वरात्कुबेरात्कुबेरमभिभूयेत्यर्थः । समानीतः प्रापितः ।
नितरां धीयते, नितरां दधाति पोषयत्यनेन वा निधिः शेवधिः ।
दुधाञ् धारणे । उपसर्गे धोः किः । निधीयते वा निधिः धिधा-
रणे संपदादिः । आगमशास्त्रस्यनित्यत्वान्न तुक् । तदेतन्निधि-
रत्नं ते गृहे तिष्ठतीत्युत्तरेणान्वयः । च पुनः आपो धीयन्तेऽस्मि-
न्नित्यब्धिः समुद्रः । कर्मण्यधिकरणे चेति धात्रः किः । न म्लाना-
नानि पङ्कजानि कमलानि यस्यां सा तां । किञ्चिज्जलंति जटी-
भवन्तीति किंजल्काः केसराः । जल अपवारणे । बाहुलकात्कः ।
किंजल्कः केसरोऽस्त्रियामित्यमरः । प्रशस्ताः किंजल्काः यस्यां
सा । अविशीर्णकेसराभिति यावत् । अवयवगतो धर्मः केसरव-
त्वं पङ्कज इव मालायामप्यतिदिश्यते । अवयवावयविनोरभेदो-
पचारात् । करस्थदण्डेन दण्डी पुरुष इतिवत्किंजल्किनीमित्यु-
क्तं । नाम्ना किंजल्किनीमिति वा । मालां तुभ्यं ददौ । तत्स्वग्रत्नं
पङ्कजरत्नं वोपचारतस्ते गेहे तिष्ठतीत्यन्वयः ॥ ४९ ॥ छत्रमिति ।
वारुणं वारुणाख्यं दिक्पालसंबन्धि । काञ्चतीति काञ्चनं दीप्तिः ।
काचि दीप्तौ । नन्द्यादित्वाल्गुः । काञ्चनं दीप्तिं श्रवति वर्ष-
ति तच्छीलं काञ्चनश्चावि । लावण्यस्त्रावि मुखवदुत्प्रेक्षितमे-
तत् । काञ्चनस्येव कान्तिं स्रवतीति काञ्चनस्त्रावि । पृषो-
दरादित्वात्कान्तिशब्दलोप इति व्याख्यानं तु न चमत्काराव-
हं । काञ्चनं सुवर्णं स्रवति वर्षतीति काञ्चनस्त्रावीति नागेशः ।
यस्य गेहे महापद्मादयो निधयः सन्ति तस्यच्छत्रस्त्रुतसुवर्णे
न किंस्यादित्युत्प्रेक्ष्यमदो व्याख्यानमिति शतनुः । अत्रैवं । अ-
न्यच्छत्रापेक्षया काञ्चनवर्षगुणस्याधिकत्वेन शोभाविशेषावह-
त्वाच्च रत्नत्वेऽव्याधातात् नहि काञ्चनवर्षच्छत्राहरणंलोभमूलक-
मपि तु शोभाविशेषसंपादनमूलकं । निधिभिस्तादृशशोभायाञ्च-
शक्यक्रियत्वादिति । छादयत्यनेनेति छत्रं । छद अपवारणे । एयं

तः । इस्मन्नत्रन्क्रिषुचेतिह्रस्वः । तथा पुरा पूर्वं प्रजापतेर्ब्रह्मणो-
दक्षस्य वा आसीत् । ब्रह्मदक्षान्यतमस्वामिकोऽभूदित्यर्थः । सोऽ-
यं स्यन्दते इति स्यन्दनोरथः । स्यन्दूप्रस्त्रवणे । चलनशब्दार्थाद्युच् ।
तेषुवरः श्रेष्ठः । तथा तेनैव प्रकारेण समानीत इति शेषः तवगे-
हे तिष्ठतीत्यर्थः । याने चक्रिणि युद्धार्थे शताङ्गः स्यन्दनो रथ इत्य-
मरः ॥ ५० ॥

मृत्योरुत्क्रान्तिदा नाम शक्तिरीश त्वया हता ॥

पाशःसलिलराजस्य भ्रातुस्तव परिग्रहे ॥ मं० ६८ ॥ श्लो० ५१ ॥

मृत्योरिति । मरणं मृत्युः । तदधिष्ठात्री यमरूपा देवतापि
मृत्युः । म्रियतेऽस्मिन्नुपस्थिते इति व्युत्पत्तेः । मृड् प्राणत्यागे ।
भुजिमृड्भ्यां युक्त्युकाविति त्युक् । मृत्युर्ना मरणे यमे इत्यमरः ।
तस्यमृत्योः । उत्क्रमणमुत्क्रान्तिः मरणं । तां ददातीत्युत्क्रान्ति-
दा । नामेति प्रसिद्धौ । मृत्योर्यमस्य उत्क्रान्तिदा मृत्युदा शक्तिः
सामर्थ्यं त्वया आहता बलाद्गृहीतेति नामप्रसिद्धमेतत् । ईशेति
शुम्भसंबोधनम् । सलिलानां राजा सलिलराजो वरुणः । राजा-
हःसखिभ्यष्टजिति टच् । तस्येति तत्स्वामिकः । पाशयति बन्धय-
त्यनेनेति पाशोनागनिर्मितो बन्धननिमित्तमायुधं । कर्तुं । तव
भ्रातुर्निशुम्भस्य । परिगृह्यते अनेनेति परिग्रहः परिजनः । त-
स्मिन्विषयेतिष्ठतीतिशेषः । पाशो बन्धनशस्त्रयोः । पत्नीपरिजना-
दानमूलशापाः परिग्रहा इत्यमरः । परिपूर्वाद्ग्रहधातोः ग्रह वृद्ध
निश्चिचगमश्चेत्यप् ॥ ५१ ॥

निशुम्भस्याब्धिजाताश्च समस्ता रत्नजातयः ॥

वह्निरपि ददौ तुभ्यमग्निशौचे च वाससी ॥ मं० ६९ ॥ श्लो० ५२ ॥

निशुम्भस्येति । चकारात्परिग्रहे इत्यनुवर्तते । अब्धेः समुद्रा-
ज्जाताः समस्ताः रत्नानां मणीनां जातयोभेदाः मुक्तापद्मराग-
विद्रुमादयः शुम्भस्य परिग्रहे परिजने पत्न्यां वा विषये तिष्ठन्ती-

ति शेषः । जातिः सामान्यगोत्रयोः । वह्निरग्निरपि । अग्निः शौचं नैर्मल्यकरणं ययोः । अग्नेः शौचं नैर्मल्यकरणं ययोरिति वा । वाससी अधरोत्तरीयाख्यवासोयुग्मं ते तुभ्यं ददौ । प्राञ्चवस्तु । कल्पवृक्षोपकल्पितं स्वर्णमयमग्निदेवताकं अग्निक्षेपमात्रापनेयश्यामिकं वासोयुग्ममग्निशौचमाहुः । वह्निरपीति गौडाः । वह्निश्चापीति दाक्षिणात्याः ॥ ५२ ॥

एवं दैत्येन्द्र रत्नानि समस्तान्याहृतानि ते ॥

स्त्रीरत्नमेषा कल्याणी त्वया कस्मान्न गृह्यते ॥ मं० १०० ॥ श्लो० ५३

एवमिति । भो दैत्येन्द्र दैत्येश्वर । समस्तानि रत्नानि स्वस्वजात्युत्कृष्टानि वस्तूनि एवमुक्तप्रकारेण ऐरावतादीनि ते तुभ्यं त्वर्द्धमनुकूलयितुं वा आहृतानि उपहारीकृतानि । देवैरिति शेषः । स्त्रीरत्नमुत्तमा स्त्री एषा मदृष्टा कल्याणी कल्याणगुणवती सल्लक्षणत्वात्सर्वमङ्गलोति यावत् । कस्माद्धेतोः त्वया न गृह्यते । आग्रहे न किञ्चित्कारणमस्ति । तस्माद्गृह्यतामित्यर्थः ॥ ५३ ॥

ऋषिरुवाच ॥ मं० १०१ ॥

चण्डमुण्डोक्तमुपसंहरन्सुरथमुत्तरवृत्तान्तं मेधा मुनिरुवाच—

निशम्येति वचः शुम्भः सतदा चण्डमुण्डयोः ॥

प्रेषयामास सुग्रीवं दूतं देव्या महासुरम् ॥ मं० १०२ ॥ श्लो० ५४ ॥

निशम्येति । शुम्भः चण्डमुण्डयोरिति प्रागुपन्यस्तं वचः निशम्य श्रुत्वा । गीर्यते अनयेति ग्रीवाकंधरा । सुष्ठु ग्रीवा यस्येति सुग्रीवः । तन्नामानं । दूयते अनेन यथोक्तवादित्वात्पर इति दूतः संदेशहरः । दूढ परितापे । गत्यर्थेति कः । यद्वा दवति गच्छतीति दूतः । दुगतौ । दूतनिभ्यादीर्घश्चेति कः । दूतं संदेशहरं । देव्या इति ल्यब्लोपे पञ्चमी । देवीमुद्दिश्येत्यर्थः । प्रेषयामास प्रस्थापयामास । ईषगतौ प्रपूर्वश्चौरादिकः । आद्गुणः । लिटि रूपम् । स्यात्संदेशहरो दूत इत्यमरः । महासुरमिति गौडाः । म-

हासुर इति दाक्षिणात्याः । द्वितीयान्तं दूतविशेषणम् । प्रथमान्तं शुम्भविशेषणमिति ॥ ५४ ॥

इति चेति च वक्तव्या सा गत्वा वचनान्मम ॥

यथा चाभ्येति संप्रीत्या तथा कार्यं त्वया लघु मं० १०८ ॥ श्लो० ५५

इतीति । इति च इति च ईदृशं चण्डमुण्डसदृशमित्यर्थः । साम्नाभेदेनेति चार्थः । तत्र गत्वा सा स्त्री त्वया साम्ना भेदेन वा वक्तव्या । ननु तादृग्वचने किंसामर्थ्यमिति दूतशङ्कां परिहरन्नाह—मम राज्ञः वचनाद्वाक्यात् । सन्देशमात्रहरत्वेन भवान्नदुष्यतीति भावः । ननु यथोक्तकथने सा कदाचिन्नागच्छेदिति शङ्कामपि निवारयति । यथेति । एवार्थे चः । यथैव सा सम्यक् प्रीत्या अतिहर्षेण लघु शीघ्रं अभ्येति आभिमुख्येनागच्छति त्वया तथा कार्यं विधेयम् ॥ ५५ ॥

स तत्र गत्वा यत्रास्ते शैलोद्देशोऽतिशोभने ॥

सा देवी तां ततः प्राह श्लक्ष्णं मधुरया गिरा ॥ मं० १०८ ॥ श्लो० ५६

सेति । अतिशोभने बहुसुन्दरे यत्र यस्मिन् शैलस्य हिमाद्रेः उद्देशे विषये अदित्यकायां सा देवी प्रकाशस्वरूपा कौशिकी आस्ते उपविष्टास्ति । तत्र गत्वा प्राप्य श्लक्ष्णमनुत्कटं यथा स्यात्तथा मधुरया मृद्वया गिरा तां कौशिकीं आगतः सुग्रीवः प्राह अवादीत् । प्राहेति तिङन्तप्रतिरूपको निरातः । तां च देवीं तत इति दाक्षिणात्यपाठः । शिलषेरञ्चोपधाया इति क्स्नप्रत्यये श्लक्ष्णमिति ॥ ५६ ॥

दूत उवाच ॥ मं० १०९ ॥

सुग्रीवो दूतो देवीं प्राप्य शुम्भाभिप्रायं सूचयन्निजाभिलषितमुवाच—

देवि दैत्येश्वरः शुम्भस्त्रैलोक्ये परमेश्वरः ॥

दतोऽहं प्रेषितस्तेन त्वत्सकाशमिहागतः ॥ मं० १०९ ॥ श्लो० ५७

देवीति । हे देवि । शुम्भो दैत्यानामीश्वरः प्रभुः सर्वाधिप-
त्वात् । त्रैलोक्ये त्रिषु लोकेषु परमाणामुत्कृष्टानामिन्द्रादीना-
मपि प्रभुः । तन्निग्रहकर्तृत्वात् । तेन प्रेषितः प्रेरितो दूतः सन्दे-
शहरोऽहं सुग्रीवः तव सकाशं समीपं त्वत्सकाशं इह हिमाद्रेरधि-
त्यकायां आगतः प्राप्तः । अस्मीति शेषः । प्रत्ययोत्तरपदयोश्चेति
मपर्यन्तस्य युष्मदस्मदस्त्वदादेशे त्वत्सकाशमिति सिद्धम् ॥ ५७ ॥

अव्याहताज्ञः सर्वासु यः सदा देवयोनिषु ॥

निर्जिताखिलदैत्यारिः स यदाह शृणुष्व तत् ॥ मं० १००० श्लो० ५८

अव्याहताज्ञ इति । यः सदा सर्वकालं सर्वास्वखिलासु दे-
वानामिन्दुगुर्विन्द्रादीनां योनिषु उत्पत्तिहेतुषु अज्यङ्गिरःकश्य-
पप्रभृतिषु अव्याहताज्ञः अप्रतिहतशासनो यः । योनिः स्त्रीपुं-
सयोश्च स्यादाकरे स्मरमन्दिरे इति विश्वः । योनिः कारणे भग-
तोययोरिति हैमः । एवं च योनेर्विशेष्यत्वान्नस्य चोक्तकोशा-
त्स्त्रीलिङ्गतया तद्विशेषणं सर्वास्विति न दुष्यति । यदि तु वि-
द्याधरादयो दश देवाः योनिरेषां ते देवयोनयो देवांशका इत्यर्थो
विवक्षितस्तदान्यपदार्थतया देवयोनिशब्दस्य पुंलिङ्गत्वात्सर्वा-
स्वित्यत्रार्थो लिङ्गव्यत्ययो बोध्यः । अत्र नागेशस्तु देवयोनिषु त-
दाख्यगणेषु देवाश्च ते योनयश्चेत्याह । चतुर्भुजमिश्रस्तु योनि
शब्दस्य पुंस्त्वात्सर्वास्विति व्यत्ययात्स्त्रीलिङ्गतेत्याह । आज्ञा-
नमाज्ञा शासनं । ज्ञा अवबोधने । आतश्चोपसर्गे इत्यङ् । अदन्त-
त्वाट्टाप् । अववादस्तु निर्देशोनिदेशः शासनं च सः । शिष्टिश्चाज्ञा
चेत्यमरः । अव्याहता अप्रतिहता आज्ञा शासनं यस्य सः निःशे-
षेण जिता अभिभूता अखिलाः समस्ता दैत्यारयो येन तथाविधः
शुम्भः । यद्वाक्यमाह-वदति स्म तत्त्वं शृणुष्व शृणिवत्यर्थः । वि-
द्याधराप्सरोयक्षरक्षोगन्धर्वकिन्नराः । पिशाचो गुह्यकः सिद्धो भू-
तोऽमी देवयोनय इत्यमरः ॥ ५८ ॥

मम त्रैलोक्यमखिलं मम देवा वशानुगाः ॥

यज्ञभागानहं सर्वानुपाशनामि पृथक् पृथक् ॥ मं० १०८ ॥ श्लो० ५६ ॥

ममेति । स पौरुषमाह चतुर्भिः । अखिलं त्रैलोक्यं मम मत्स्वामिकमस्तीति शेषः । अत एव देवा इन्द्रादयो मम वशानुगाः । मदिच्छाविधायिनः सन्तीतिशेषः । वशा आयताश्च ते अनुगाश्च सेवकत्वात्पश्चाद्गामिनश्चेति कर्मधारयो वा । अथवा अनुइवार्थे । गाः वृषभा इव वशाः स्वायत्ता इत्यर्थः । वशा नार्य इव अनुगाः । वश कान्तौ अजन्तः । वशो जनस्पृहायत्तेष्वायतत्वप्रभुत्वयोः । वशा नार्या वन्ध्यगव्यां हस्तिन्यां दुहितर्यपीति हैमः । अहं शुम्भः सर्वान् तत्तद्देवताविशेषान् पृथक् पृथक् इन्द्राद्यधिकारभेदेन यज्ञभागान् यज्ञोपकल्पिताहुतीः उपसन्निहितः सन् अशनामि भुञ्जे ॥ ५९ ॥

त्रैलोक्ये वररत्नानि मम वश्यान्यशेषतः ॥

तथैव गजरत्नानि हत्वा देवेन्द्रवाहनम् ॥ मं० १०९ ॥ श्लो० ६० ॥

त्रैलोक्ये इति । त्रिपुल्लोकेषु वराणि श्रेष्ठानि रत्नानि मणयः मम वश्यानि । सन्तीति शेषः । तथैव अशेषतः अशेषाणि गजरत्नानि ऐरावतादयोऽष्टौ मम वश्यानीत्यनुषज्यते । हत्वा देवेन्द्रवाहनमित्युत्तरान्वयि । देवेन्द्रवाहनमैरावतं हत्वा गृहीत्वा तेन सहेत्यर्थवर्णने तु गजरत्नानीत्यनेनैवान्वयोबोध्यः । गजरत्नमिति दाक्षिणात्यपाठः ॥ ६० ॥

क्षीरोदमथनोद्धूतमश्वरत्नं ममामरैः ॥

उच्चैःश्रवससंज्ञातत्प्रणिपत्य समर्पितम् ॥ मं० ११० ॥ श्लो० ६१ ॥

क्षीरोदेति । क्षीरोदमुदकं यस्यासौ क्षीरोदो दुग्धसमुद्रः । उदकस्योदः संज्ञायामित्यधिकारे उत्तरपदस्य चेत्युदकस्य चोदादेशः । तस्य मथनाद्विलोडनादुद्धूतमाविर्भूतं उच्चैः श्रवसी कर्णौ यस्य सः । उच्चैः श्रवसः । अत्यन्ववपूर्वात्सामलोम इत्यत्राजिति

योगविभागादचि पद्मनाभ इतिवदजन्तः प्रयोगः । यथा हरि-
वंशे-आकाशस्यैर्दिवौकसैरिति नैरुक्तो वा वर्णागमो बांध्यः । उच्चैः-
श्रवस इत्यकारान्ता संज्ञानाम यस्य तं । अश्वरत्नं हयश्रेष्ठं देवे-
न्द्रस्य शक्रस्य वाहनं हृत्वा समादाय तु पुनः प्रणिपत्य प्रणामं
कृत्वा अमरैः सुरैः ममसमर्पितमुपायनकृतमित्यन्वयः ॥ ६१ ॥

यानि चान्यानि देवेषु गन्धर्वेषूरगेषु च ॥

रत्नभूतानि भूतानि तानि मय्येव शोभने ॥ मं० ११॥ श्लो० ६२ ॥

यानीति । भोः शोभने सुन्दरि । देवेषु सूर्यादिषु गन्धर्वेषु देव-
गायनेषु चित्रस्थादिषु उरसा गच्छन्तीत्युरगाः सर्पाः वासुक्र्या-
दयः । उरसो लोपश्चेति गमेर्ङः । तेषु विषये च पुनः यानि अ-
न्यानि वस्तूनि रत्नभूतानि तानि मय्येव शुम्भे । एवं भूतानि
प्राप्तानि स्थितानि वा नान्यत्रेति भावः । शोभने सप्तम्यन्तं वा
मयीत्यस्य विशेषणम् ॥ ६२ ॥

स्त्रीरत्नभूतां त्वां देवि लोके मन्यामहे वयम् ॥

सात्वमस्मानुपागच्छ यतोरत्नभुजो वयम् ॥ मं० १२॥ श्लो० ६३ ॥

स्त्रीरत्नभूतेति । हे देवि लोके जने स्त्रीषु रत्नभूतां श्रेष्ठत्वं प्राप्तां
त्वां देवीं वयं मन्यामहे जानीमः । सा त्वमस्मानुपागच्छ प्राप्नुहि ।
कुतः यतः वयं रत्नभुजः श्रेष्ठवस्तुभोगकर्तारः स्म इति शेषः ॥ ६३ ॥
मां वा ममानुजं वापि निशुम्भमुरुविक्रमम् ॥

भज त्वं चञ्चलापाङ्गि रत्नभूतासि वै यतः ॥ मं० १३॥ श्लो० ६४ ॥

मामिति । हे चञ्चलापाङ्गि चपलनेत्रप्रान्ते । यतः यस्मात्
रत्नभूतासि रत्नत्वं श्रेष्ठत्वं प्राप्तासि अतः मां ममानुजं कनिष्ठभ्रा-
तरं उरुविक्रमं विक्रमातिशयभाजं निशुम्भं वा भज आश्रय ।
स्वाङ्गाच्चेति ङीप् । वै प्रसिद्धौ ॥ ६४ ॥

परमैश्वर्यमतुलं प्राप्स्यसे मत्परिग्रहात् ॥

एतद्वुद्ध्या समालोच्य मत्परिग्रहतां व्रज ॥ मं० १४॥ श्लो० ६५ ॥

परमैश्वर्यमिति । मत्परिग्रहात् मदाश्रयादतुलं निरुपमं
परमुत्कृष्टं ऐश्वर्यं प्रभुत्वं प्राप्स्यसे प्राप्ताभविष्यसि । एतत्प्रापय-
मानमैश्वर्यं बुद्ध्या समालोच्य सदसद्वेति विचार्य मत्परिग्रहतां
मत्पत्नित्वं व्रज प्राप्तुहीत्यर्थः ॥ ६५ ॥

ऋषिरुवाच ॥ मं० ११५ ॥

देव्या उत्तरं वक्ष्यन्देव्या अनौद्धत्यं सुरथं प्रति प्रकटय-
न्मुनिर्देवीवाक्यमनुवदति—

इत्युक्ता सा तदा देवी गम्भीरान्तःस्मिताजगौ ॥
दुर्गा भगवती भद्रा ययेदं धार्यते जगत् ॥ मं० ११६ ॥ श्लो० ६३ ॥

इत्युक्तेति । दुर्गा दुष्प्राप्या भगवतीषडैश्वर्यवती अचिन्त्यमा-
हात्म्या वा भद्रा सर्वमङ्गला इति पूर्वनिर्दिष्टप्रकारेण दूतेन सु-
ग्रीवेणोक्ता सा देवी द्युतिमती गम्भीरं दुर्गेयं अभ्यन्तरवर्त्ति स्मित-
मीषद्भास्यं यस्या एवं भूता सती दूतं प्रति जगौ उवाच । सा का
यया इदं जगद्धार्यते आधारशक्तित्वात् । गम्भीरेति गाते गच्छ-
न्ति वा जलजन्तवोऽत्रेति गम्भीरं । गाङ्गतौ । गम्लृगतौ । अ-
नयोर्गभीरगम्भीराविति निपातः । यद्यपि निम्नं गभीरं गम्भीरमि-
त्यभिधानान्निम्नार्थोगम्भीरस्तथापीहतदर्थबाधाल्लक्षणया दुर्गेयत्वे
पर्यवस्यति । गैशब्दे । आदेच इत्यात्वं । आत औणलः ॥ ६६ ॥

देव्युवाच ॥ मं० ११७ ॥

स्वौद्धत्यं गोपायमाना दूतोक्तिमेवादौ भगवती स्तुवन्नुवाच—

सत्यमुक्तं त्वया नात्र मिथ्या किञ्चित्त्वयोदितम् ॥

त्रैलोक्याधिपतिः शुम्भो निशुम्भश्चापितादृशः ॥ मं० ११८ ॥ श्लो० ६४ ॥

सत्यमिति । हे दूत । त्रयो लोकास्त्रैलोक्यं । चतुर्वर्णादिभ्य-
श्चेति स्वार्थे ष्यञ् । तस्य अधिपतिः प्रभुः शुम्भः निशुम्भश्चा-

पितादृशः शुम्भतुल्यः युवराजत्वादिति । त्वया सत्यं तथ्यमुक्तं ।
अत्र विषये किंचदपि मिथ्या असत्यं ईषदपि नोक्तं नोदितं । उक्तं
वद व्यक्तायां वाचि । क्तः । वचिस्वपियजादीनां कितीति संप्रसा-
रणम् । सत्यं तथ्यमृतं सम्यगित्यमरः । सत्यं कृते च सपथे तथ्ये
च त्रिषु तद्वतीति कोशान्तरम् ॥ ६७ ॥

तर्हि विलम्बे कोहेतुरित्याशङ्कायामाह—

किं त्वत्र यत्प्रतिज्ञातं मिथ्या तत्क्रियते कथम् ॥

श्रूयतामल्पबुद्धित्वात्प्रतिज्ञा या कृता पुरा ॥ मं० ११६ ॥ प्रलो० १८ ॥

किंत्विति । किं चेत्यर्थः । अत्र विषये यन्मया प्रतिज्ञातं संक-
ल्पितं कर्तव्यत्वेन निश्चितं तन्मिथ्या कथं केन प्रकारेण क्रियते ।
प्रतिज्ञातं त्ववश्यं विधेयमेवेत्यर्थः । संकल्पितं न जानामीत्या-
शङ्कायामाह—अल्पबुद्धित्वादल्पज्ञानतया प्रतिज्ञा कर्तव्यनिश्चयः
मया कृता सा त्वया श्रूयतामित्यन्वयः । मृषा पश्चात्तापसूचको
ऽल्पबुद्धित्वादित्ययं हेतुर्दूतप्रतारणार्थः ॥ ६८ ॥

प्रतिज्ञामेव प्रकटयन्नाह—

यो मां जयति संग्रामे यो मे दर्पं व्यपोहति ॥

यो मे प्रतिबलो लोके स मे भर्ता भविष्यति ॥ मं० १२० ॥ प्रलो० ६६ ॥

योमामिति । यः पुमान् मां कौशिकीं संग्रामे युद्धे जयति ब-
लेनाभिभवति स मे भर्ता पतिर्भविष्यतीत्येकः पक्षः । यः मे
मम दर्पं बलाभिमानं अयुद्धेनैव व्यपोहति शमयति स मे भर्ता
भविष्यतीति द्वितीयः पक्षः । अयुद्धेन दर्पोपशमो यथा दाशर-
थिना रामेण यामदग्न्यस्य । यो लोके भुवने प्रतिबलः समान-
सामर्थ्यः स मे भर्ता भविष्यतीति तृतीयः पक्षः । पूर्वपूर्वपक्षा-
भिभवेसति सर्वे पक्षाः दूतप्रतारणार्थाः । असम्भवत्वात्सत्या-
अपि ॥ ६९ ॥

तदागच्छतु शुम्भोऽत्र निशुम्भो वा महासुरः ॥

मांजित्वा किं चिरेणात्र पाणिं गृह्णातु मे लघु ॥ मं० १२१ श्लो० ७१

तदिति । यद्यस्मान्मज्जयमन्तरेण मत्प्राप्तिदुर्लभा । तत्तस्मादत्र हिमाद्रिशिखरे महासुरः शुम्भो निशुम्भो वा आगच्छतु अत्र विषये चिरेण चिरकालेन विलम्बेन किं लघु शीघ्रं मांजित्वा अभिभूय मे पाणिं हस्तं गृह्णातु विवाहं करोतु । इति वाक्यं दूतप्रतारणं सत्यं चेति । पणायन्त्यनेनेति पाणिः । पण व्यवहारे । अशिपणायोरुडायलुकौ चेति इण् आयप्रत्ययस्य लुक् च । पञ्चशाखः शयः पाणिरित्यमरः ॥ ७० ॥

दूतउवाच ॥ मं० १२२ ॥

अवलिप्तासि मैवं त्वं देवि ब्रूहि ममाग्रतः ॥

त्रैलोक्ये कः पुमांस्तिष्ठेदग्रे शुम्भनिशुम्भयोः ॥ मं० १२३ श्लो० ७१

अवलिप्तासीति । हे देवि द्युतिमति । त्वं अवलिप्तासि स्तब्धासि । एवं मां योजयतीति प्रकारकं वाक्यं मम अग्रतः पुरः मा ब्रूहि । शुम्भनिशुम्भयोरग्रे त्रैलोक्ये कः पुमान् योद्धुं तिष्ठेन्न कोपीत्यर्थः ॥ ७१ ॥

अन्येषामपि दैत्यानां सर्वे देवा न वै युधि ॥

तिष्ठन्ति संमुखे देवि किं पुनः स्त्री त्वमेकिका ॥ मं० १२४ श्लो० ७२

अन्येषामिति । अन्येषां रक्तबीजादीनामपि संमुखे युधि संग्रामे सर्वे निःशेषाः देवाः न तिष्ठन्ति वै प्रसिद्धमेतत् । किंपुनस्त्वमेकिका असहायभूता स्त्रीजातिः । अबला स्थास्यतीति शेषः । एकादाकिनिच्चासहाये इतिकन् । कुत्सायां वा एकिकेति प्रयोगः ॥ ७२ ॥

इन्द्राद्याः सकला देवास्तस्थुर्येषां न संयुगे ॥

शुम्भादीनां कथं तेषां स्त्री प्रयास्यसि संमुखम् ॥ मं० १२५ श्लो० ७३

इन्द्राद्या इति । आदौ भव आद्यः । इन्द्रः आद्यो येषां ते इन्द्रा-

द्याः । कलाभिरंशैः सहिताः सकलाः देवाः सुराः येषां संयुगे संग्रामे
न तस्थुः स्थिरा न बभूवुः । तेषां शुम्भादीनां शुम्भनिशुम्भरक्तबीज-
प्रभृतीनां संमुखं समक्षं त्वं स्त्री कथं केन प्रकारेण प्रयास्यसि ग-
मिष्यसीत्यर्थः ॥ ७३ ॥

सा त्वं गच्छ मयैवोक्ता पार्श्वे शुम्भनिशुम्भयोः ॥

केशाकर्षणनिर्दूतगौरवा मा गमिष्यसि ॥ मं० १२६ ॥ श्लो० ७४ ॥

सेति । मयैव उक्ता प्रार्थनया कथिता शुम्भनिशुम्भयोः पार्श्व-
मन्तिकं सा प्रसिद्धा त्वं गच्छेति प्रार्थनायां लोट् । केशानां आकर्ष-
णेन बलाद्ग्रहणेन निर्दूतं तिरस्कृतं गुरोर्भावो गौरवं श्रेष्ठभावो
यस्या एवंभूता सती मा गमिष्यसि । केशाकर्षणेन त्वद्ग्रहणे
तिरस्कृतगौरवभवन्नयनापेक्षया मदुक्तया तत्र गमनं न्याय एवे-
त्यर्थः ॥ ७४ ॥

देव्युवाच ॥ मं० १२७ ॥

एवमेतद्बली शुम्भो निशुम्भश्चातिवीर्यवान् ॥

किं करोमि प्रतिज्ञामे यदनालोचिता पुरा ॥ मं० १२८ ॥ श्लो० ७५ ॥

एवमिति । शुम्भो बली बलयुक्तः । चपुनः निशुम्भः अति अ-
त्यर्थं वीर्यवान् पराक्रमी इति त्वयोक्तं एवमेतद्यथार्थमित्यर्थः ।
पुरा पूर्वमे मम प्रतिज्ञा यो मां जयति संग्रामे इत्यादिरूपा । आ-
लोचनमालोचो विचारः । लोचृदर्शने । आलोचो विचारः संजा-
तोऽस्याः आलोचिता संजातविचारा । न आलोचिता अनालो-
चिता असंजातविचारा । अनालोच्यकृता यद्यस्मात्तत्तस्मात्किं-
करोमि । अनालोच्यापि कृतायाः प्रतिज्ञायाः निर्वाह एवोचितः ।
कृतप्रतिज्ञात्यागिनां तत्र तत्र नरकप्राप्तिस्मरणादिति दूतप्रता-
रणाय देव्याः परिहासोक्तिः ॥ ७५ ॥

स त्वं गच्छ मयोक्तं ते यदेतत्सर्वमादृतः ॥

तदा चक्ष्वासुरेन्द्राय स च युक्तं करोतु यत् ॥ मं० १२९ ॥ श्लो० ७६ ॥

ननु त्रैलोक्यनिर्मातुर्ब्रह्मणो लब्धवरबलवत्तया पाकशासना-
दिलोकपालसंपद्दिलासभाजोरुभयोर्दैत्यमण्डलीमूर्द्धन्ययोः स-
हसा तृणवदवहेलनमनुचितमित्यादिविवक्षुं दूतमवकलय्य दू-
तानामवध्यतामवकलयन्ती धृष्टतामपि निवारयन्ती वाक्याट-
वेन दूतं निरुत्तरीकरोति--सत्वमिति । यस्मात्प्रतिज्ञातं विधेयमे-
वेति निश्चयस्तत्तस्मात् शुम्भप्रेषितस्त्वं गच्छ । शुम्भमिति शेषः ।
किंच मया ते तुभ्यं यदेतदुक्तं कथितं आदृतः मदुक्तिकथने साव-
धानः सन् असुराणामिन्द्राय प्रभवेशुम्भाय तत्सर्वमाचक्ष्व कथय ।
ननु अनुचितं कथं वक्तव्यमित्याशङ्कायामाह--स चेति । च पुनः सः
शुम्भो यद्युक्तमुचितं तत्करोत्वित्यन्वयः । दूतस्य यथोक्तवादि-
त्वेन दोषो न भवति । त्वदुक्तिसमनन्तरोचितानुचिततद्विचार
प्रयुक्तसन्तोषदण्डादिस्तु सपत्नं प्रति प्रभोः कृत्यमिति भा-
वः । तथोक्तमेव नश्वकपोलकल्पितमिति शिवम् ॥ ७६ ॥

इति श्रीसप्तशतीसर्वस्वे सरयूप्रसादसंगृहीते मध्यभागे

पञ्चमाध्यायार्थसंग्रहोनामपञ्चमोविश्रामः ।

आदितोदशमोविश्रामः ॥ १० ॥

अथ षष्ठाध्यायारम्भः ॥

तत्र षष्ठाध्यायमन्त्रविभागोयथा चिदम्बररहस्ये—

विंशतिश्लोकसंयुक्ते षष्ठाध्याये शृणु प्रिये । आदावृषिरुवाचे-
ति श्लोकाश्चत्वार ईरिताः ॥ १ ॥ पुनर्ऋषिरुवाचेति तेनाज्ञप्त-
स्ततः परम् ॥ मन्त्रत्रयमिदं प्रोक्तं देव्युवाचेति वै ततः ॥ २ ॥ दैत्ये-
श्वरेण प्रहित एको मन्त्रः प्रकीर्तितः । अथोऋषिरुवाचाथेत्युक्तः
सोऽभ्यधावत ॥ ३ ॥ इत्यादिद्वादशश्लोकाः षष्ठेऽध्याये प्रकीर्ति-
ताः ॥ चतुर्विंशतिभेदास्ता देवताहुतयः क्रमादिति ॥ ४ ॥

ऋषिरुवाच ॥ मं० १ ॥

दूतवाक्यमुपश्रुत्य शुम्भस्योत्तरकार्यं विवक्षुः सुरधं
प्रति ऋषिः सुमेधा उवाच—

इत्याकर्ण्य वचो देव्याः स दूतोऽमर्षपूरितः ॥

समाचष्ट समागम्य दैत्यराजाय विस्तरात् ॥ मं० २ श्लो० १

इत्याकर्ण्येति । देव्याः द्युतिमत्याः इति पूर्वोक्तं वचः यो मां-
जयतीत्यादि आकर्ण्य श्रुत्वा । मर्षणं मर्षः । मृष क्षान्तौ । यत्र ।
न मर्षः अमर्षः क्रोधः । कोपक्रोधामर्षरोषेत्यमरः । तेन पूरितः व्या-
प्तः स दूतः सुग्रीवः समागम्य शुम्भसमीपं गत्वा विस्तरात् शब्द-
प्रपञ्चात् । दैत्यानां दितेरपत्यानां राजा प्रभुः दैत्यराजः शुम्भः
तस्मै तमनुकूलयितुं तदर्थं वा सम्यग्विविच्य आचष्ट अकथ-
यदित्यन्वयः । आकर्ण्येति । कर्णभेदने चुरादिरदन्तः । आङ्पूर्वा-
दस्मात्समासे क्त्वो ल्यप् । दैत्यराजायेति राजाहः सखिभ्यष्टच् ॥

तस्य दूतस्य तद्वाक्यमाकर्ण्यासुरराट् ततः ॥

सक्रोधः प्राह दैत्यानामधिपं धूम्रलोचनम् ॥ मं० ३ ॥ श्लो० २ ॥

तस्येति । तस्य स्वप्रेषितस्य सुग्रीवाख्यस्य तत् यो मां जय-
तीत्यादि देवीप्रोक्तं वाक्यं आकर्ण्य असुरेषु दैत्येषु राजते इत्य-
सुरराट् असुरेश्वरः । क्रोधनं क्रोधः । क्रुधकोपे । भावे घञ् । क्रोधे-
न सह वर्तमानः सक्रोधः सन् दैत्यानामधिपं सेनानाथं धूम्रे लो-
चने यस्य तं तादृगाख्ययाप्रसिद्धं प्राह अब्रवीदित्यन्वयः । तत
इति दूत समागमनानन्तरम् ॥ २ ॥

हे धूम्रलोचनाशु त्वं स्वसैन्यपरिवारितः ॥

तामानय बलाद्दुष्टां केशाकर्षणविह्वलाम् ॥ मं०४॥ श्लो०३ ॥

हे धूम्रलोचनेति । हे धूम्रलोचन । स्वस्यसैन्येन षष्टिसहस्रा-
सुरसमुदायेन परिवारितो युक्तस्त्वं बलात् हठात् केशाः शिरोव-
र्त्तिनस्तेषामाकर्षणेन विह्वलां व्यग्रमानसां दुष्टां अबलाजातीया-
मपि मादृशपुरुषद्वेषिणीं तां कौशिकीं आनय प्रापयेत्यर्थः ॥ ३ ॥

तत्परित्राणदः कश्चिद्यदि वोत्तिष्ठते परः ॥

स हन्तव्योऽमरो वापि यक्षो गन्धर्व एव वा ॥ मं०५॥ श्लो०४॥

तदिति । तस्याः परित्राणं रक्षणं ददातीति परित्राणदः क-
श्चित् परः शत्रुरन्यो वा उत्तिष्ठते त्रातुं समीहते इत्यर्थः समी-
हितस्यानूर्ध्वकर्मत्वादुदोऽनूर्ध्वकर्मणीत्यात्मनेपदम् । अमरः दे-
वः ईं लक्ष्मीमक्ष्णोति व्याप्नोतीति यक्षः । अक्षू व्याप्तौ । कर्म-
ण्यण् । यक्ष्यते पूज्यते वा यक्षो गुह्यकजातिभेदः । अकर्तरि च
कारके संज्ञायामिति कर्मणि घञ् । गन्धं सौरभमर्वतीति गन्ध-
र्वः । अर्वगतौ । कर्मण्यण् । शकन्ध्वादिः । सहन्तव्य एवेति ।
एवकारो भिन्नक्रमः । तत्परित्राणद इति विशेषणेन सामर्थ्या-
त्राणार्थस्योपस्थानात्त्रातुमिति पृथक् चोक्तम् ॥ ४ ॥

ऋषिरुवाच ॥ मं० ६ ॥

तेनाज्ञप्तस्ततः शीघ्रं सदैत्यो धूम्रलोचनः ॥

वृतः षष्ठ्या सहस्राणामसुराणां द्रुतं ययौ ॥ मं०७॥ श्लो०५ ॥

तेनेति । ततः कौशिकी समाचारप्राप्त्यनन्तरं तेन शुम्भेन
तामानयेत्यादि आज्ञप्तः आदिष्टः स सेनापतित्वेन प्रसिद्धो दैत्यः
धूम्रलोचनः तन्नामा असुराणां सहस्राणां षष्ठ्या वृतो युक्तः सन्
द्रुतं सत्वरं आज्ञापनसमनन्तरमेव ययौ । तं देशमिति शेषः । ज्ञप
ज्ञानज्ञापनयोः । चौरादिकज्ञपेः क्तः । वा दान्तशान्तेति साधुः ।
आज्ञप्त इति । षष्ठिशब्दस्तिप्रत्ययान्तस्तान्तो न तु ठान्तः । एवं
च ठान्तं षष्ठिशब्दं पठन्तः प्रामादिका एवेत्यवधेयम् ॥ ५ ॥

स दृष्ट्वा तां ततो देवीं तुहिनाचलसंस्थिताम् ॥

जगादोच्चैः प्रयाहीति मूलं शुम्भनिशुम्भयोः ॥ मं० ५१ श्लो० ६ ॥

स इति । ततस्तदेशप्राप्त्यनन्तरं दृष्ट्वा चक्षुर्विषयीकृत्य तो-
हतीति तुहिनं हिमं तुहिर् अर्दने । वेपितुह्योर्ह्रस्वश्चेति इनन् । तु-
हिनप्रधानोऽचलः हिमनदारव्यया प्रसिद्धः पर्वतः तत्र संस्थितां
देवीं कौशिकीं । शुम्भनिशुम्भयोर्मूलमन्तिकं त्वं प्रयाहि गच्छेति ।
उच्चैः सचीत्कारं जगाद अब्रवीदित्यन्वयः । मूलशब्दोऽत्र समी-
पवाची । मूलमाद्यन्तिके श्रेष्ठेष्विति नामानुशासनात् ॥ ६ ॥

न चेत्प्रीत्याद्य भवती मद्भर्तारमुपैष्यति ॥

ततोबलान्नयाम्येष केशाकर्षणविह्वलाम् ॥ मं० ५१ श्लो० ७ ॥

नचेदिति । चेद्यदि भवती त्वं अद्य दिने प्रीत्या हर्षेण स्वेच्छ-
या मद्भर्तारं मत्प्रभुं न उपैष्यति न गमिष्यति ततस्तर्हि एषोऽ-
हं केशाकर्षणेन विह्वलां भवतीं बलात्पराक्रमान्नयामि नेष्या-
मीत्यन्वयः । साबलोक्तिरेषा । उपैष्यतीत्यत्र एत्येधत्यूहस्वि-
तिवृद्धिः । नयामीति वर्तमानसामीप्ये वर्तमानवद्भवेति भविष्य-
ति लट् । ततइति सार्वविभक्तिकस्तसिस्तर्हीत्यर्थे ॥ ७ ॥

स्ववीर्यमनुद्धाटयन्देवी धूम्रलोचनमुवाच--

देव्युवाच ॥ मं० १० ॥

दैत्येश्वरेण प्रहितो बलवान्बलसंवृतः ॥

बलान्नयसि मामेवं ततः किं ते करोम्यहम् ॥मं०११॥श्लो०८॥

दैत्येति । दैत्यानामीश्वरेण प्रभुणा प्रहितः प्रेषितः । तावत् बलवान् स्वशरीरसामर्थ्ययुक्तः ततोऽपि बलेन सैन्येन संवृतः परिवेष्टितः । मां तत इति तं देशं नयसि नयिष्यसि एवं कृते ते तवाहं किं करोमि किं करिष्यामि । किंकर्तुं शक्नोमीति वा ॥ ८ ॥

सुरथाय संक्षेपेण धूम्रलोचनबध्मं निर्दिशन्नृषिः सुमेधा उवाच—

ऋषिरुवाच ॥ मं० १२ ॥

इत्युक्तः सोऽभ्यधावत्तामसुरो धूम्रलोचनः ॥

हूंकारेणैव तं भस्म सा चकाराम्बिका ततः ॥मं०१३॥श्लो०९॥

इत्युक्तइति । इति दैत्येद्वरेण उक्तः सः प्रसिद्धो धूम्रलोच-
नाख्योऽसुरः तां देवीं अभि अभिमुखं अधावत् अगच्छत् ततो धा-
वनसमनन्तरमेव सा प्रसिद्धा अम्बिका कौशिकी हूंकारेणैव कूर्च-
बीजापरनाम्ना क्रोधाख्योच्चारणेनैव तं धूम्रलोचनं भस्म भसित-
स्वरूपं चकारेत्यन्वयः ॥ ९ ॥

अथ क्रुद्धं महासैन्यमसुराणां तथाम्बिकाम् ॥

ववर्ष सायकैस्तीक्ष्णैस्तथा शक्तिपरश्वधैः ॥मं०१४॥श्लो०१०॥

अथेति । धूम्रलोचनभस्मतापत्यनन्तरं क्रुद्धं सक्रोपं असुराणां
सेनैव सैन्यं । स्वार्थे व्यञ्ज । महच्च तत्सैन्यं च महासैन्यं सेनासमु-
दायः । कर्तुं । स्यन्ति अन्तं कुर्वन्तीति सायकाः बाणाः खड्गा-
श्च । तैस्तीक्ष्णैर्लोमहारिभिः । तथा शक्तिभिः कासूभिः सहितैः
युक्तैः परश्वधैः कुठारैः । तथा अनिर्वचनीयप्रकारेणेति । कर्मी-
भूतां अम्बिकां कौशिकीं ववर्ष छादयामास । क्वचिदम्बिकेति प्रथ-
मान्तः पाठः । परश्वधशब्दस्तालव्यमध्यो दन्त्यमध्यश्च । ता-
लव्यपाठे दुष्प्रोक्षिवर् गतिवृद्धयोः । अन्येभ्योऽपीति डः । परश्वं
धयतीति परश्वधः । दन्त्यमध्यपाठे तु । परस्य स्वं दधातीति प-

रस्वधः । परशुश्च परश्वधः इत्यमरः । परश्वधपरस्वधाविति शब्दभेदे । कुठारः स्त्री च स्वधितिः परशुश्च परस्वधः इति । एतत्कोशद्वयबलादयं तालव्यमध्योदन्त्यमध्यश्चेत्यवधेयम् । शरे खड्गे च सायक इत्यमरः । प्रथमान्ते अम्बिका कर्त्री, अत एव तथापदस्वारस्यमिति नागेशः ॥ १० ॥

ततो धुतसटः कोपात्कृत्वा नादं सुभैरवम् ॥

पपातासुरसेनायां सिंहो देव्याः स्ववाहनः ॥ मं० १५॥ श्लो० ११॥

निर्नायकसैन्ये देव्याः प्रयासोऽव्यर्थ इति मत्वा सिंहो युयुधे । तत इति । सायकादिवर्षगानन्तरं कोपादमर्षात् धुताः कम्पिताः सटाः केसरा येन एवंभूतः स्वोऽनन्यसाधारणो निजभूतो वाहनः । स्वयमात्मानं वाहयतीति कर्मणि ल्युट् । स्ववाहनः देव्याः सिंहः । अर्द्धर्क्षादित्वात्पुंस्त्वं स्वीयवाहन इति नागेशः । दंशोद्धारकृत् । स्वस्या वाहनः सर्वनाम्नो वृत्तिमात्रे पुंवद्भावइत्याह । चतुर्भुजमिश्रस्तु आर्षत्वाद्भ्रस्वत्वमित्याह । भीरोरिदं भैरवं भीषणं, सुष्ठुभैरवं नादं गर्जनं कृत्वा असुरसेनायां पपात आविशदित्यन्वयः । षट् अवयवे । अस्मादचि सटेति रूपम् । सटाजटाकेसरयोरिति हैमः । दूर्वायां भैरवः पुंसि शंकरे भीषणे त्रिष्विति कोशान्तरम् ॥ ११ ॥

कांश्चित्करप्रहारेण दैत्यानास्येन चापरान् ॥

आक्रम्य चाधरेणान्यान्संजघान महासुरान् ॥ मं० १६॥ श्लो० १२॥

कांश्चिदिति । कांश्चित्कानपि दैत्यान् करस्य हस्तस्य प्रहारेण चपेटया संजघान सम्यक् प्रकारेण हतवान् । च पुनः अपरान् दैत्यान् आस्यन्दतेऽस्त्रादिना प्रस्त्रवतीति आस्यं तेन आस्येन मुखेन आस्येभवं आस्यं दंष्ट्रादि । दिगादित्वाद्यत् । आस्येन दंष्ट्रादिना वा संजघान । अन्यान्महासुरान् नध्रियत इत्यधरोष्ठः धृङ् अनवस्थाने । पुंसीतिधः । नञ् समासः । अधरेणोष्ठेनाक्रम्य गृही-

त्वा संजघानेत्यन्वयः । सजघानेति दक्षिणात्यपाठः । सिंहेन-
विशिष्यते । मुखं मुखान्तरालं च द्वयमास्यमिति शाश्वतः ।
आस्यं मुखे च तन्मध्ये तद्भवे च स्त्रियां स्थितौ । अधरस्तु पुमानोष्ठे
हीनेनोर्ध्वे च वाच्यवदिति कोशान्तरम् । आक्रान्त्या चाधरेणेति
दक्षिणात्याः । आक्रान्तिराक्रमणं ते नेत्यर्थः ॥ १२ ॥

केषांचित्पाटयामास नखैः कोष्ठानि केसरी ॥

तथा तलप्रहारेण शिरांसि कृतवान्पृथक् ॥ सं० १२ ॥ श्लो० १३ ॥

केषामिति । प्रशस्ताः केसराः सटाः अस्य सन्तीति केसरी
सिंहेः । केषांचित् केषामपि दैत्यानां कुप्यते निष्कास्यते मलमे-
भ्य इति कोष्ठानि जठराणि । नखमेषामिति नखाः कररुहाः ।
नविभ्राडिति साधुः । तैः कृत्वा पाटयामास विदारयामासेत्यर्थः ।
तथा तेनैव प्रकारेण केषांचित् शिरांसि मूर्ध्नः । तलतीति तलः
चपेटा विस्तृताङ्गुलिकः करः । तल प्रतिष्ठायाम् । अजन्तः । तस्य
प्रहारेण पृथक् कायाद्भिन्नं चकारेत्यन्वयः । पुंसि कोष्ठोऽन्तर्जठरं
कुशूलेऽन्तर्गृहेऽपि चेत्यभिधानात् । उपिकुपिगतिभ्यः स्थनितिस्थ-
न्नन्तः कोष्ठशब्दः पुंलिङ्गोऽपि इह व्यत्ययात्क्लीबत्वम्भजते । तलं
स्वरूपाधरयोः खड्गमुष्टिचपेटयोरिति विश्वः ॥ १३ ॥

विच्छिन्नबाहुशिरसः कृतास्तेन तथापरे ॥

पपौ च रुधिरं कोष्ठादन्येषां धुतकेसरः ॥ सं० १४ ॥ श्लो० १४ ॥

विच्छिन्नेति । तथा तेनैव प्रकारेण सिंहेन अपरे अन्ये दैत्याः
बाहवश्च शिरांसि च तेषां समाहारो बाहुशिरः । प्राणयङ्गत्वादेक-
वद्भावः । विशेषेण छिन्नं द्विधाकृतं बाहुशिरो येषां तथा विधाः
कृताः । च पुनः धुतकेसरः कम्पितसटः सिंहः अन्येषां दैत्यानां
कोष्ठात् जठरात् । रुणद्धि रुध्यते वा रुधिरं । पपौ अपादित्यन्व-
यः । कोष्ठादिति जात्यभिप्रायेणैकवचनम् ॥ १४ ॥

क्षणेन तद्बलं सर्वं क्षयं नीतं महात्मना ॥

तेन केसरिणा देव्यावाहनेनातिकोपिना ॥ मं० १८॥ श्लो० १५ ॥

क्षणेनेति । महात्मना दीर्घदेहेन महोत्साहेन वा अति अत्यन्तं कोपिना क्रोधवता । देव्याःवाहनेन तेन प्रसिद्धेन केसरिणा सिंहेन सर्वं सकलं बलं सैन्यं क्षयं नाशं नीतं प्रापितमित्यन्वयः ॥ १५ ॥

सिंहकर्तृकबलक्षयानन्तरं किंजातमित्याह—
श्रुत्वा तमसुरं देव्या निहतं धूम्रलोचनम् ॥

बलं च क्षयितं कृत्स्नं देवीकेसरिणा ततः ॥ मं० २०॥ श्लो० १६ ॥

चुकोप दैत्याधिपतिः शुम्भः प्रस्फुरिताधरः ॥

आज्ञापयामास चतौ चण्डमुण्डौ महासुरौ मं० २१॥ श्लो० १७ ॥

श्रुत्वेति द्वाभ्याम् । तं प्रसिद्धमसुरं धूम्रलोचनाख्यं देव्या कौशिक्या निहतं श्रुत्वा च पुनः देव्याः केसरिणा कृत्स्नमखिलं बलं सैन्यं क्षयितं जातक्षयं श्रुत्वा ततः तस्मात्समनन्तरमेव दैत्यानामधिपतिः प्रभुः शुम्भः प्रस्फुरितः कम्पितः अधरः ओष्ठोयस्य एवं भूतः सन् चुकोप क्रोधमकरोत् । च पुनःतौ पूर्वोक्तौ महासुरौ चण्डमुण्डौ वक्ष्यमाणक्रमेण आज्ञापयामास अशिक्षयदित्यर्थः । क्षयितमिति । क्षयशब्दात्तदस्य संजातमित्यर्थे तारकादित्वादितच् । क्षयशब्दात्तत्करोतीति णिजन्तान्निष्ठा वा । नागेशस्तु । क्षयशब्दादाख्यातसन्नन्तात् क्तः कृतक्षयमित्यर्थ आह ॥ १६ ॥ १७ ॥

हे चण्ड हे मुण्ड बलैर्बहुलैः परिवारितौ ॥

तत्र गच्छत गत्वा च सा समानीयतां लघु मं० २२॥ श्लो० १८ ॥

हे चण्डेति । हे चण्ड हे मुण्डेति पृथक्सम्बोधनमुभयोः प्राधान्यसूचनार्थं । बहुलैः बहुभिर्बलैः सैन्यैः परिवारितौ युक्तौ । तत्र हिमवति युवां गच्छतमित्यर्थः । मलोप आर्षः । छन्दोऽनुरोधाद्बिन्दुलोप इति नागेशः । हे चण्डेत्यादि पृथङ्निर्देशमवलम्ब्य

पूजाख्यायामेकस्मिन्वा बहुवचनं । द्वित्वापेक्षं पूजाख्यायामपि न बहुवचनं प्रमाणाभावात् । सेति । उत्तरइलोकप्रथमपादोऽप्यत्रैव संबध्यते । केन प्रकारेणानेतव्येत्याकाङ्क्षायामाह-केशेष्विति । केशेष्वक्लृष्य केशाकर्षणं कृत्वा वाबध्वा रज्ज्वादिना बन्धनं सम्पाद्य लघु शीघ्रं सा देवी कर्मभूता युवाभ्यां कर्तृभ्यां समानीयतां अमुं देशमिति शेषः । कर्मणि यगन्तात्प्रार्थनायां लोट् ॥ १८ ॥

केशेष्वक्लृष्य बध्वा वा यदि वः संशयो युधि ॥

तदाशेषायुधैः सर्वैरसुरैर्विनिहन्यताम् ॥ मं० २३ ॥ इलो० १६ ॥

केशेष्विति । प्रथमपादोऽस्य पूर्वइलोकेनान्वित इत्युक्तं प्राक् । यदि तस्या आनयने वो युष्माकं संशयः संदेहोऽस्ति । तदा अशेषाण्यखिलानि खड्गाद्यायुधानि येषां तथाभूतैः सर्वैः असुरैः कर्तृभूतैः युधि संग्रामे सा देवी विनिहन्यताम् । यदीत्यादिना शीघ्रमागम्यतामित्यनेन ग्रंथेन देव्या हननपक्षमनुज्ञाप्य मुख्यतया देव्या आनयनरूपं पक्षं निर्द्धारयिष्यत्यग्रिमे पद्ये ॥ १९ ॥

तस्यां हतायां दुष्टायां सिंहे च विनिपातिते ॥

शीघ्रमागम्यतां बध्वा गृहीत्वा तामथाम्बिकाम् मं० २४ इलो० २०

तस्यामिति । दुष्टायां पुरुषद्वेषिण्यां तस्यां कौशिक्यां हतायां सिंहे च विनिपातिते शीघ्रं युवाभ्यां सर्वैर्वा आगम्यतां । अथ हननपक्षाभावे रज्ज्वादिना तामपि बध्वा बन्धनपूर्वकं गृहीत्वा शीघ्रमागम्यतामित्यन्वयः । अन्ये तु तस्यां हतायां बलक्षयं प्राप्तायामित्याहुः । परे सिंहे विनिपातिते तस्यां हतायां भूमौ गतायां तामम्बिकां गृहीत्वा शीघ्रमागम्यतामिति योजयन्ति । अत्र पक्षे हन्तिर्गत्यर्थः । अथवा अथेति वेत्यर्थे बधेर्हिसार्थस्य बध्वेति प्रयोगः । तामम्बिकां बध्वा हत्वा गृहीत्वा वा आगम्यतामित्यर्थः । धूम्रलोचनहन्त्येव धूमावतीति शिवम् ॥ २० ॥

इति श्रीसप्तशतीसर्वस्वे सरयूप्रसादसंगृहीते मध्यभागे षष्ठाध्यायार्थसंग्रहो नाम षष्ठो विश्राम आदित एकादशो विश्रामः ११ ॥

अथसप्तमाध्यायारम्भः—

तत्र सप्तमाध्यायमन्त्रविभागो यथा चिदम्बररहस्ये—

पञ्चविंशलोकयुक्तेऽध्याये मन्त्रास्तु सप्तमे ॥ आदावृषिरुवा-
चेति त्रयोविंशतिमन्त्रकाः ॥ १ ॥ इलोकमन्त्राश्च ऋष्युक्तिस्ततः
इलोकत्रयं क्रमात् ॥ सप्तविंशतिरेवं तु मन्त्रसंख्या वरानने ॥ २ ॥
षष्ठे च सप्तमेऽध्याये धूम्राक्षीदेवता स्मृतेति ॥

ऋषिरुवाच । मं० ॥ १ ॥

सप्रपञ्चं चण्डमुण्डबधमृषिः सुमेधाः सुरथं निर्दिशन्नुवाच—
आज्ञप्तास्ते ततो दैत्याश्चण्डमुण्डपुरोगमाः ॥
चतुरङ्गबलोपेता ययुरभ्युद्यतायुधाः ॥ मं० २ ॥ श्लो० १ ॥

आज्ञप्ता इति । ततः धूम्रलोचनबधानन्तरं ते प्रसिद्धाः हस्त्य-
श्वरथपादातमित्येवं चत्वारि अङ्गानि अवयवा यस्य एवं विधं य-
द्बलं सैन्यं तेनोपेताः शुम्भेनाज्ञप्ताः आदिष्टाः चण्डमुण्डौ पुरो-
गमौ अग्रेसरौ येषामेवंभूताः । अभ्युद्यतानि ऊर्ध्वीकृतानि आयु-
धानि प्रहरणानि यैरेवंभूताः सन्तो दैत्याः दितिवंश्याः ययुः । हि-
मवन्तमिति शेषः । हस्त्यश्वरथपादातं सेनाङ्गं स्याच्चतुष्टयमि-
त्यमरः ॥ १ ॥

ददृशुस्ते ततोदेवीमीषद्वासां व्यवस्थिताम् ॥

सिंहस्योपरि शैलेन्द्रशृङ्गे महति काञ्चने ॥ मं० ३ ॥ श्लो० २ ॥

ददृशुरिति । ततः हिमवच्छिखरप्राप्त्यनन्तरं काञ्चतीति का-
ञ्चनं हिरण्यं । काञ्चिदीप्तौ नन्द्यादित्वाल्ल्युः । काञ्चनस्य वि-
कारः काञ्चनं । मयद्भवैतयोरिति पाक्षिकोऽण् । काञ्चनमये म-

हति विस्तृते शैलेन्द्रस्य हिमवतः शृङ्गे शिखरे सिंहस्योपरिभागे
व्यवस्थिताः । ईषदल्पो हासो हास्यं यस्यास्तां सस्मितामित्यर्थः ।
एवंविधां देवीं चण्डमुण्डादयो ददृशुरित्यन्वयः ॥ २ ॥

ते दृष्ट्वा तां समादातुमुद्यमं चक्रुर्द्यताः ॥

आकृष्टचापासिधरास्तथान्ये तत्समीपगाः मं०४३श्लो०३॥

तेदृष्ट्वेति । ततः किंवृत्तमित्युत्प्रेक्षायां । तां कौशिकीं दृष्ट्वा उद्य-
ताः उत्साहिताः ते चण्डमुण्डपुरोगमाः दैत्याः तां समादातुं गृ-
हीतुं उद्यममुद्योगं चक्रुः कृतवन्त इत्यर्थः । चापश्च असिश्चत-
योः समाहारश्चापासि । धनुःखड्गं । प्राणयङ्गत्वादेकवद्भावः ।
आकृष्टं च तच्चापासि च आकृष्टचापासि । आकृष्टचापासिनो ध-
राः तेषां चण्डादीनां समीपं सन्निधिं गच्छन्तीति समीपगाः ।
चण्डादिपार्श्ववर्तिनः । तथा अन्ये अपरे चण्डादिभृत्याः तथा ते-
नैव प्रकारेण तां देवीं समादातुं गृहीतुमुद्यमं व्यापारं चक्रुरिति-
भावः । सप्रत्यञ्चधनुष आकर्षणं खड्गस्य तु चर्मकोशादिति
बोध्यम् ॥ ३ ॥

तत्र काल्या उत्पत्तिं वक्ष्यन्पूर्वं हेतुमाह—

ततः कोपं चकारोच्चैरम्बिका तानरीन्प्रति ॥

कोपेन चास्या वदनं मसीवर्णमभूत्तदा ॥ मं०५॥श्लो०४॥

ततइति । देवीग्रहणोद्योगपरिज्ञानानन्तरं अम्बिका कौशिकी
तान्स्वग्रहणकृतोद्योगानरीन् शत्रून् प्रति उच्चैः अतिशयितं कोपं
चकार । च पुनः कोपेन करणेन अस्याः कौशिक्याः वदनं मुखं ।
कर्तुं । तदा तत्समादानोद्योगकाले मण्यते पीड्यते अङ्गुल्यादिना
इति मणी । मणीबालार्कमण्डलमित्यभिधानान्मणीवर्णं बालार्क-
मण्डलवर्णं तस्या मुखमभूदित्यन्वयः । बालार्कमण्डलस्य चा-
रक्तत्वान्न कोपि दोष इति केचित् । कोपेन कृष्णरूपविवक्षाया अपि
कविभिर्माघादिषु वर्णितत्वान्नायं दोषः । वस्तुतस्तु कोपेनेत्यत्र

प्रयोज्यत्वं तृतीयार्थो न साक्षात्करणत्वं । तथा कोपेन भ्रुकुटीतो निर्गमः काल्याः । तस्याश्च काल्याः सन्निधितो देव्या मुखे कृष्णभावोऽभवदित्यर्थः । एतावता मुखे स्वच्छता वर्णितेति मन्तव्यां मषीलिपिसाधनं कज्जलादिद्रव्यमपहिं सायाम् । सर्वधातुभ्य इन् । रुदिकारादक्तिन्इति डीप् । तस्या इव वर्णोऽस्येति । मषीवर्णं कृष्णवर्णमभूत्संपन्नं । कालवर्णः कालिकोपादानात् । दन्त्यपाठे मस्यते इति मसीलिपिद्रव्यविशेषः । मसी परिणामे । सर्वधातुभ्य इन् । रुदिकारादक्तिन्इति डीप् । यद्वा पचाद्यच् गौरादित्वान्डीप् । मेलामसीजलं पात्राञ्जनं च स्यान्मसिर्द्वयोरिति त्रिकाण्डशेषः । मलिनांबुमषी मसीत्यभिधानचिन्तामणिश्च । मषीशब्दो मूर्द्धन्योपधो दन्त्योपधश्चेति लोके प्रसिद्धः ॥ ४ ॥

भ्रुकुटीकुटिलात्तस्या ललाटफलकाद्द्रुतम् ॥
काली करालवदना विनिष्क्रान्तासिपाशिनी ॥ म० ६ ॥

भ्रुकुटीति । भ्रुवोः कुटी कौटिल्यं तथा कुटिलाद्वक्त्रात्तस्याः कौशिक्याः ललनं ललः । लल ईप्सायाम् । लङ् विलासे वा । डलयोरैक्यम् । ललं विलासमीप्सां वा अटतीति ललाटं । उक्तधातुभ्यां बाहुलकादाटच् । फलति खड्गाद्याघातेन विशीर्यते निष्पद्यते वा फलकम् । त्रिफला विशरणे । फल निष्पत्तौ । रुजादिभ्यो वुन् । ललाटं फलकमिव सचर्ममयत्वसादृश्यात् । करालं भीषणं वदनं यस्याः सा । असिः खड्गः पाशो नागपाशः तयोः समाहारः असिपाशं तदस्त्यस्या इति असिपाशिनी । अत इनठनाविति इन् । ततः ऋन्नेभ्योडीप् । काली कृष्णवर्णा विशेषेण निष्क्रान्ता निःसृता । कालशब्दात्कृष्णवर्णवाचिनस्तद्वति वर्त्तमानाञ्जानपदेति डीप् । द्रुतमिति शीघ्रार्थमव्ययम् । लघुक्षिप्रमरं द्रुतमित्यमरः । भालेगोध्यलिकाली कललानीत्यभिधानचिन्तामणिः ॥ ५ ॥

विचित्रखट्वाङ्गधरा नरमाला विभूषणा ॥

द्वीपिचर्मपरीधाना शुष्कमांसातिभैरवा ॥ सं००५०५लो०६ ॥

विचित्रेति । त्रिभिर्विशेषकम् । कीदृशी काली । विचित्र मद्भु-
तं यत्खट्वाङ्गं नरपंजरी नाम 'सांसरि' इति लोकप्रसिद्धं आयुधवि-
शेषः । खट्वाङ्गं नरपंजरीत्यभिधानात् । तस्य धरा धारणकर्त्री ।
केचित्तु खट्वैकपादप्रोतखट्वा दण्डाकृतिलोहनिर्मितमस्त्रं ख-
ट्वाङ्गमुच्यत इत्याहुः । अत्र पक्षे खट्व्यते निद्रालुभिरिति खट्वा
पर्यङ्कः । खट् काङ्क्षायाम् । अशूषुषीति कन् । अदन्तत्वाट्वाप् । ख-
ट्वाया अङ्गमिवखट्वाङ्गं । नराणां पुरुषाणां माला स्त्रक् । मृतपुरुष-
केशैरेव परस्परग्रथनकल्पितमृतपुरुषमणिमयी माला नरमाला
सैव भूषणमस्याः सा । अत्र केऽपि नरशब्दं मुण्डलाक्षणिकं मत्वा
नृमुण्डमालैव नरमाला नरेन्द्रमूर्धस्त्रजमावहन्तीति वामनपुराण-
दर्शनात् । द्वौवर्णौ ईयते प्राप्नोतीति द्वीपं द्विवर्णं चर्म । ईङ्गत्तौ
बाहुलकात्पो गुणाभावश्च । द्वीपं द्विवर्णं चर्म अस्त्यस्येति
द्वीपी चित्रव्याघ्रः । तस्य चर्म द्वीपिचर्म तदेव परिधीयत इति परि-
धानं वासो यस्याः सा । शुष्कानि आर्द्रतारहितानि मन्यन्ते इति मां-
सानि यस्याः साः शुष्कमांसा । निर्मांसदेहेत्यर्थः । मन ज्ञाने । मने-
र्दीर्घश्चेति सप्रत्यये मांसपदसिद्धिः । अतिभैरवा अतिभीषणा ॥ ६ ॥

अतिविस्तारवदना जिह्वाललनभीषणा ॥

निमग्नारक्तनयना नादापूरितदिङ्मुखा ॥ सं०५॥ ५लो० ७ ॥

अतीति । विस्तरणं विस्तारः व्यासः । प्रथमे वावशब्द इति
सूत्रेण विपूर्वात्स्त्वृणातेर्धञ् । विस्तारो विग्रहो व्यास इत्यमरः ।
विस्तारमतिक्रान्तमतिविस्तारं अतिविस्तारं मुखं यस्याः सा ।
लेढि । लिहन्ति अनया सा जिह्वा । लिह आस्वादने । शेवायह्वजि-
ह्वेति साधुः । जिह्वायाः ललनेन चालनेन अवलेहनेन वा भीषणा
दारुणा । निमग्नानि कोटरीभूतानि आरक्तानि ईषहोहितानि

लोचनानि यस्याः सा । नादेन आपूरितानि व्याप्तानि दिशां प्रा-
गादीनां मुखानि प्रारम्भाः यया सा । खन्यते अनेन इतिमुखांखनु
अवदारणोडित्खनेर्मुट् चोदात्त इत्यच् सचडित् । धातोर्मुडागमः ।
प्राक्खनेर्मुडुदात्तश्च ततोऽप्यच् प्रत्ययो भवेत् । प्रजासृजा यतः
खार्तं तस्मादाहुर्मुखं बुधा इति निरुक्तम् । मुखमुपाये प्रारम्भे श्रेष्ठे
निःसारणास्ययोरिति हैमः ॥ ७ ॥

सा वेगेनाभिपतिता घातयन्ती महासुरान् ॥

सैन्ये तत्र सुरारीणामभक्षयत तद्बलम् ॥ सं०६॥ श्लो० ८ ॥

सेति । पूर्वोक्तसकलविशेषणविशिष्टा सुरारीणां दैत्यानां तत्र
चण्डमुण्डस्वामिके सैन्ये सेनायामभितः वेगेन पतिता प्राप्ता
महासुरान् श्रेष्ठदैत्यान् घातयन्ती नाशयती सा कौशिकी तद्बलं-
तेषां दैत्यानां बलं सैन्यं वा अभक्षयतेत्यन्वयः । वेगः प्रवाहजव
योरपीत्यमरः ॥ ८ ॥

पार्ष्णिग्राहाङ्कुशग्राहि योधघण्टासमन्वितान् ॥

समादायैकहस्तेन मुखे चिक्षेप वारणान् ॥ सं०१०श्लो०६॥

पार्ष्णीति । पृष्यते इति । अनेन वा पार्ष्णिः । घृणिपृष्णिपार्ष्णी-
ति साधुः । पार्ष्णिः स्त्रीपुंसयोः पादमूले स्याद् ध्वजिनीकटावि-
ति रन्तिदेवः । ध्वजिनीति प्रायोवादः । पार्ष्णि पश्चात्पदं गृह्णा
तीति कर्मण्यण् । पार्ष्णिग्राहो गजपृष्ठभागस्थः । सेनापृष्ठे पुमा-
न्पार्ष्णिः पश्चात्पदजिजीविषोरिति विश्वः । अङ्क्यते अनेनेत्य-
ङ्कुशः सृणिः । अकिलक्षणे । सानसिवर्णसीति साधुः । अङ्-
कुशं गृहीतुं शीलमस्येत्यङ्कुशग्राही । पूर्वभागस्थः । युध्यन्त
इति योधा भटाः मध्यभागस्थाः । युधसंप्रहारे पचाद्यच् । घ-
ण्टा प्रसिद्धा एतैः समन्वितान्युक्तान् । वारयन्ति परबलमिति
वारणाः करिणः तान् एकेन हस्तेन समादाय मुखे वदने चिक्षेप
प्रावेशयदित्यन्वयः । कुञ्जरो वारणः करीत्यमरः ॥ ९ ॥

तथैव योधं तुरगै रथं सारथिना सह ॥

निक्षिप्य वक्त्रे दशनैश्चर्वयत्यतिभैरवम् ॥ मं० ११० ॥ श्लो० ११० ॥

तथैवेति । तथैव करिचर्वणप्रकारेणैव तोरणं तुरं त्वरा । तुर त्वरणे । घञर्थे कः । बाहुलकादघञ् वा । संज्ञापूर्वकत्वान्न गुणः । तुरेण त्वरया गच्छन्तीति तुरगाः अश्वाः । गमेश्चेति खच् । खच्च् वा डित् । तुरगैरश्वैः सह सरत्यश्वानिति सारथिः । सृ गतौ अन्तर्भावितण्यर्थः । तरतेर्णिच्चेदघथिन् । तेन सारथिना यन्त्रा । र-म्यते अनेनेति रथः । रमु क्रीडायाम् । हनिकुषिनीरमिकाशिभ्यः कथन् । मलोपः । रथं योधं भटं च । उच्यते अनेनेति वक्त्रं मुखं । वच परिभाषणे । ब्रुवोवचिः वा । गृधुवीपचिवचीति त्रः । वक्रमास्ये छन्दसीति हैमः । वक्त्रे मुखे निःक्षिप्य दशनैर्दन्तैः अतिभैरवमतिदारुणं यथा स्यात्तथा चर्वयति । बहुदन्तव्यापारेणात्तीत्यर्थः । दशनैरिति दंश दशने करणे ल्युट् । दहदशेति निर्देशात्क्वचिदकूडित्यपि नलोपः । यद्वा कर्तरि ल्युट् । रदना दशना दन्ता इत्यमरः ॥ १० ॥

एकं जग्राह केशेषु ग्रीवायामथ चापरम् ॥

पादेनाक्रम्य चैवान्यमुरसान्यमपोथयत् ॥ मं० १११ ॥ श्लो० १११ ॥

एकमिति । अथानन्तरं एकमसुरं केशेषु जग्राह । च पुनः अपरमन्यं ग्रीवायां जग्राह । पादेन चरणेनाक्रम्यैव अन्यमसुरं अपोथयत् जिहिंस । उरसा वक्षसा आक्रम्य अन्यमसुरमपोथयदित्यन्वयः । पुथभाषायां चुरादिः । धातूनामनेकार्थत्वादत्र हिंसार्थः ॥ ११ ॥

तैर्मुक्तानि च शस्त्राणि महास्त्राणि तथासुरैः ॥

मुखेन जग्राह रुषा दशनैर्मथितान्यपि ॥ मं० ११२ ॥ श्लो० ११२ ॥

तैरिति । तैः प्रसिद्धैरसुरैः मुक्तानि त्यक्तानि शस्त्राणि खड्गादीनि तथा महास्त्राणि ब्रह्मास्त्रादीनि । मुखेन जग्राह गृहीतव-

ती । किंच दशनैः मथितान्यपि विलोडितान्यपि रुषा क्रोधेन ज-
ग्राहेत्यर्थः ॥ १२ ॥

बलिनां तद्वलं सर्वमसुराणां दुरात्मनाम् ॥

मर्मदाभक्षयञ्चान्यानन्याँश्चाताडयत्तथा ॥ मं० १४ ब्रह्म० ११३ ॥

बलिनामिति । बलं वीर्यं तद्वतां दुर्दुष्ट आत्मा स्वभावो येषां
तेषामसुराणां दाक्षिणात्यपाठे महात्मनामिति । महानात्मा देहो
येषां तेषां महादेहानामिति नागेशः । आत्मा यत्नो धृतिर्बुद्धिः स्व-
भावो ब्रह्मवर्ष्मचेत्यमरः । असुराणां सर्वं अखिलं तद्वलं सैन्यं
मर्मदं कालीतिशेषः । मृदक्षोदे क्रयादिः । लिट् । चूर्णीचकारे-
त्यर्थः । धातूनामनेकार्थता । अन्यान् कांश्चिदभक्षयञ्च । च पुनः
अन्यान् कांश्चित्तथा अताडयदित्यन्वयः । तडआघाते चुरादिः ॥ १३ ॥

असिना निहताः केचित्केचित्खट्वाङ्गताडिताः ॥

जग्मुर्विनाशमसुरा दन्ताग्राभिहतास्तथा ॥ मं० १५ ब्रह्म० ११४ ॥

असिनेति । तया काल्या असिना क्षुद्रखड्गेन । केचिदसुरा नि-
हताः । केचिदसुराः खट्वाङ्गेन नरपञ्जर्या ताडिताः विद्धाः तथा
काल्या दन्तानामग्रैः पुरोभागैरभिहताः पीडिताः सन्तः असुराः
विनाशं पञ्चतां जग्मुः प्रापुरित्यन्वयः ॥ १४ ॥

क्षणेन तद्वलं सर्वमसुराणां निपातितम् ॥

दृष्ट्वा चण्डोऽभिदुद्राव तां कालीमतिभीषणाम् मं० १६ ब्रह्म० ११५ ॥

क्षणेनेति । क्षणेन अत्यल्पसमयेन असुराणां दैत्यानां तत्सर्वं
बलं सैन्यं काल्या निपातितं हतं दृष्ट्वा तां प्रसिद्धामतिभीषणां
अत्यंतं दारुणां अभिमुखं चण्डः तन्नामासुरः दुद्राव गतवानि-
त्यन्वयः ॥ १५ ॥

शरवर्षैर्महाभीमैर्भीमाक्षीं तां महासुरः ॥

छाद्यामास चक्रैश्च मुण्डः क्षिप्तैः सहस्रशः ॥ मं० १७ ब्रह्म० ११६ ॥

शरवर्षैरिति । बिभ्यत्येभ्य इति भीमानि दारुणानि । भीमा-
दयोऽपादाने इति भियो मकि भियः पुग्वेत्यस्य वैकल्पिकत्वात्
पुगभावे रूपम् । भीमो वृकोदरे घोरे शंकरेऽम्लवेतसे इति हैमः ।
महान्तश्च ते भीमाश्च महाभीमाः । तैः शराणां बाणानां वर्षैः
वृष्टिभिरिव वर्षैरखण्डधाराभिः सहस्रशः सहस्रसंख्याकैः क्षिप्तैः
प्रेषितैश्चक्रैः लोहनिर्मितैरायुधविशेषैश्च मुण्डः मुण्डनामा दै-
त्यः तां प्रसिद्धां । भीमे घोरे अक्षिणी यस्याः तां कालीं छादया-
मास । आवृतां चकारेत्यर्थः ॥ १६ ॥

तानि चक्राण्यनेकानि विशमानानि तन्मुखम् ॥
बभुर्यथार्कबिम्बानि सुबहूनि घनोदरम् ॥ मं० १८ ॥ श्लो० १७॥

तानीति । अनेकानि बहूनि तस्याः काल्याः मुखं विशमाना-
नि प्रविशमानानि तानि मुण्डक्षिप्तानि चक्राणि कर्तृभूतानि बभुः
शुशुभिरे । तत्रोपमा । अर्च्यन्त इत्यर्काः सूर्याः । अर्च पूजायाम् ।
कर्मणि घञ् । चजोरिति कुत्वम् । सुबहूनि अर्काणां बिम्बानि मण्ड-
लानि घनानां मेघानामुदरं विशमानानि यथा तद्वच्चाकचिक्यादि
भांजि चक्राणि तन्मुखं विशमानानि बभुरित्यन्वयः । अभूतोप-
मेयम् । अत्र शानच् छान्दसः । उदरमिति जठरं । ऋगतावुत्पूर्वः
अच् । उदृच्छति उदियर्ति वा उदरं । उदरं तुन्दरणयोरिति हैमः
उदरशब्दउपचारान्मध्यमाह ॥ १७ ॥

ततो जहासातिरुषा भीमं भैरवनादिनी ॥
काली करालवक्त्रान्तर्दुर्दर्शदशनोज्ज्वला ॥ मं० १८ ॥ श्लो० १८॥

तत इति । शरवर्षचक्रक्षेपानन्तरं भैरवं भीषणं नदितुं शीलं
यस्याः सा । करालस्य भीषणस्य वक्त्रस्य अन्तर्मध्ये दुर्दर्शैः दुःप्रे-
क्षैर्दशनैः उज्ज्वलति प्रकाशते इत्युज्ज्वला दीप्ता । ज्वल दीप्तौ ।
अच् । नतु ज्वलतीति णः । तत्रानुपसर्गादित्यनुवृत्तेः । शृङ्गार-
वती काली अतिरुषा महता क्रोधेन भीमं दारुणं यथा स्यात्तथा

जहास । हासं चकारेत्यर्थः । उज्ज्वलस्तु विकासिनि । शृङ्गारे
विशदे दीप्तेऽपीति हैमः ॥ १८ ॥

उत्थाय च महासिं हं देवी चण्डमधावत ॥

गृहीत्वा चास्य केशेषु शिरस्तेनासिनाच्छिनत् मं० २०॥ श्लो० १९॥

उत्थायेति । महासिमिति पृथक्पदम् । हं देवीति च । हमिति
विशेषोक्त्यनुकरणं रोषावेशसूचकं वा । हमिति शब्देन दीव्यति
क्रीडते इति हं देवी हमिति शब्दवादिनी काली महासिं महाख-
ड्गं उत्थाय उद्यम्य चण्डमसुरं अधावत अभिदुद्राव । च पुनः
केशेषु गृहीत्वा तेन पूर्वमेव स्वयमुद्यतेनासिना खड्गेन अस्य
चण्डस्य शिरो मूर्द्धानमच्छिनत् द्विधा चकार ॥ १९ ॥

अथ मुण्डोऽभ्यधावत्तां दृष्ट्वा चण्डं निपातितम् ॥

तमप्यपातयद्रूमौ सा खड्गाभिहतं रुषा ॥ मं० २१॥ श्लो० २० ॥

अथेति । चण्डबधानन्तरं मुण्डः तां कालीं अभ्यधावत अ-
भिदुद्राव । किं कृत्वा चण्डं ज्येष्ठभ्रातरं देव्या निपातितं हतं
दृष्ट्वा सा काली रुषा खड्गेन अभिहतं तमपि मुण्डमपि अपा-
तयत् ॥ २० ॥

हतशेषं ततः सैन्यं दृष्ट्वा चण्डं निपातितम् ॥

मुण्डं च सुमहावीर्यं दिशो भेजे भयातुरम् ॥ मं० २२॥ श्लो० २१ ॥

हतशेषमिति । ततस्तस्मिन्काले इत्यर्थः । ततः सार्वविभ-
क्तिकस्तसिः । चण्डं सुमहावीर्यं अतिपराक्रमं मुण्डं च निपाति-
तं दृष्ट्वा हतेभ्यः शेषमवशिष्टं सैन्यं । कर्तुं । चण्डमुण्डस्वामिकं
भयेन आतुरमधैर्यसत् दिशः प्राच्याद्याः कर्मीभूताः भेजे अशि-
श्रियत । पलायनपरा सेना अभूदित्यर्थः ॥ २१ ॥

शिरश्चण्डस्य काली च गृहीत्वा मुण्डमेव च ॥

प्राह प्रचण्डादृहासमिश्रमभ्येत्य चण्डिकाम् ॥ मं० २३॥ श्लो० २२ ॥

शिरइति । काली देवी चण्डस्य शिरः च पुनः मुण्डं एव गृहीत्वा मुण्डमित्यवयवलक्षणया मुण्डस्य मुण्डमित्यर्थः । प्रचण्डेनोत्कटेनाट्टहासेन मिश्रमेकीभूतं यथा स्यात्तथा चण्डिकां कौशिकीं प्राहेत्यन्वयः ॥ २२ ॥

मया तवात्रोपहतौ चण्डमुण्डौ महापशू ॥

युद्धयज्ञे स्वयं शुम्भं निशुम्भं च हनिष्यसि ॥ मं० २४॥ श्लो० २३॥

मयेति । युद्धं यज्ञ इव स्वर्गप्रदत्वसाधर्म्यात् । तस्मिन् युद्धयज्ञे महापशू पशुत्वसाधर्म्याच्चण्डमुण्डौ तदारूयौ मया काल्या तव तुभ्यमुपहतौ । अत्र युद्धयज्ञे स्वयमात्मना शुम्भं निशुम्भं च हनिष्यसि त्वमेवेत्यन्वयः । महापशू इति रूपकाभिप्रायेण । यज्ञे इति । यज देवपूजासंगतिकरणदानेषु । अस्मादिज्यन्ते देवा अत्रेति । यजयाचयतविच्छप्रच्छरक्षोनङ् इति नङ् प्रत्ययः । स्तोःश्चुनाश्चुः । इति चुत्वेन नस्य ज्ञः । ततो ज्ञः । यद्वा युद्धयज्ञे विषये तथा देवगणप्रीत्यै महापशुर्नरः । तथा मया ऋत्विजेव चण्डमुण्डौ नाम महापशू हतौ । अतः परं शुम्भं निशुम्भं च महापशू त्वमेव हन्तुमर्हसीति भावः ॥ २३ ॥

ऋषिरुवाच ॥ मं० २५ ॥

तावानीतौ ततो दृष्ट्वा चण्डमुण्डौ महासुरौ ॥

उवाच कालीं कल्याणीं ललितं चण्डिका वचः ॥ मं० २६॥ श्लो० २४॥

ताविति । तौ प्रसिद्धौ महासुरौ चण्डमुण्डौ काल्या आनीतौ दृष्ट्वा कल्याणीं सर्वमङ्गला चण्डिका कौशिकी कालीं ललाटभवां ललितं हृद्यं सुन्दरं वचः उवाचेत्यन्वयः ॥ २४ ॥

यस्माच्चण्डं च मुण्डं च गृहीत्वा त्वमुपागता ॥

चामुण्डेति ततो लोके ख्याता देवि भविष्यसि ॥ मं० २७॥ श्लो० २५॥

यस्मादिति । यस्माद्धेतोः चण्डं च मुण्डं च गृहीत्वा त्वं मा-
मुपागता ततस्तस्माद्धेतोः हे देवि लोके भुवने चामुण्डा इति
ख्याता प्रसिद्धा भविष्यसीत्यन्वयः । चामुण्डेति प्रयोगः पृषोदरा-
दित्वात्साधुरिति शिवम् ॥ २५ ॥

इति श्रीसप्तशतीसर्वस्वे सरयूप्रसादसंगृहीते मध्यभागे
सप्तमाध्यायार्थसंग्रहो नाम सप्तमो विश्रामः ।
आदितो द्वादशो विश्रामः ॥ १२ ॥

अथाष्टमाध्यायारम्भः ॥

तत्राष्टमाध्यायमन्त्रविभागो यथा चिदम्बररहस्ये ।

सार्धैकषष्टिर्ल्लोकाद्वयेऽष्टमेऽध्याये मनूञ्शृणु । आद्य ऋषि
इचैकषष्टिर्ल्लोकमन्त्राः प्रकीर्तिताः ॥ १ ॥ ततोऽर्द्धश्लोकरूप-
इच त्रिषष्टिर्मन्त्रसन्ततिः । रक्ताक्षीदेवता चाष्टौ देव्यस्तु परि-
कीर्तिताः । अष्टौ देव्यो ब्राह्मणाद्या इति ।

ऋषिरुवाच ॥ मं० ॥ १

ऋषिः सुमेधाः सविस्तरं रक्तबीजबधं कथयन्सुरथमुवाच-

चण्डे च निहते दैत्ये मुण्डे च विनिपातिते ॥

बहुलेषु च सैन्येषु क्षयितेष्वसुरेश्वरः ॥ मं० २ ॥ श्लो० १ ॥

ततः कोपपराधीनचेताः शुम्भः प्रतापवान् ॥

उद्योगं सर्वसैन्यानां दैत्यानामादिदेशह ॥ मं० ३ ॥ श्लो० २ ॥

चण्डेति युग्मेनान्वयः । चण्डे दैत्ये देव्या निहते सति मुण्डे
मुण्डनाम्नि दैत्ये देव्या निहते सति तुलयोगताप्रतिपादनार्थं च-
कारद्वयम् । च पुनः बहुलेषु सैन्येषु सेनासु क्षयः संजातमेषामिति
क्षयिताः संजातनाशाः तेषु सत्सु क्षयं प्रापितेषु वा । ततः तद्वृ-
त्तान्तप्राप्त्यनन्तरं असुराणामीश्वरः प्रभुः कोपेन पराधीनमस्वा-
धीनं चेतो यस्य सः । प्रतापयत्यनेनेति प्रतापः स्वभावः । तप
संतापे ण्यन्तः । पुंसीतिधः । प्रतपनं वा प्रतापः । भावे घञ् ।
प्रतापोऽस्येति प्रतापवान् । शुम्भः दैत्यानां यानि सर्वाणि सै-
न्यानि तेषामुद्योगमुद्यमं कर्म । आदिदेश आज्ञापयामास ।
सर्वसैन्यानामिति दैत्यानामित्यस्य विशेषणं वा । ह इति पादपूर-
णे । स प्रतापः प्रभावश्च यत्तेजः कोशदण्डजमित्यमरः । अस्या-
र्थः-- कोशो धनं । दण्डः दमः सैन्यं च । ताभ्यां जातं यत्तेजः स

प्रतापः प्रभावश्चेति । तेजस्तु । अधिक्षेपापमानादेः प्रयुक्तस्य परेण यत् । प्राणात्ययेऽप्रसहनं तत्तेजः समुदाहृतमिति भरतः ॥१॥२॥

अद्य सर्वबलैर्दैत्याः षडशीतिरुदायुधाः ॥

कम्बूनां चतुरशीतिर्निर्यान्तु स्वबलैर्वृताः ॥ सं०४ ॥ श्लो०३ ॥

किमादिदेशेत्याह—अद्येति त्रिभिर्विशेषकम् । अद्य दिने सर्व-
बलैः सर्वसैन्यैः सह उदायुधाः उद्यतप्रहरणाः षडशीतिः षड-
धिका अशीतिर्दैत्याः निर्यान्तु । आलयाग्निर्गच्छन्तु । किञ्च का-
म्यते इति कम्बुः शङ्खः । कमुकान्तौ । जत्रवादयश्चेति निपातः ।
कम्बुर्वलयशङ्खयोरिति विश्वः । शङ्खाकृतिधरत्वात्पञ्चजननामा-
सुरः कम्बुः । बहुवचननिर्देशाल्लक्षणया कम्बुनाम्निकुले जातानां
मध्ये चतुरधिकाशीतिर्दैत्याः स्वस्यात्मनः बलैः सैन्यैर्वृताः युक्ताः
निर्यान्तु गृहान्निर्गच्छन्तु । षडशीतिरिति राजसमीपवर्ति साम-
न्तामात्याभिप्रायेण । अशीतिशब्दः षड्भक्तिविंशतीति निपातना-
त्साधुः । अत्र विशेष्यबहुत्वेऽपि षडशीति चतुरशीत्योर्न बहुवचन-
मेव किञ्चेकवचनमपि । संख्याः संख्येये ह्यादश त्रिषु । विंश-
त्याद्याः सदैकत्वे सर्वाः संख्येयसंख्ययोरित्यभिधानात् । अस्या-
र्थः एकादिका नवदशपर्यन्ताः संख्याः संख्येये त्रिलिङ्गाः । तेन
एको विप्र इत्यादि भवति । न तु विप्रस्यैक इत्यादि । विंशतिराद्या
यासां ताः संख्याः संख्येयसंख्ययोर्वर्तन्ते । एकवचनान्ताश्च ।
यथा विंशतिर्गावः गवां विंशतिरिति ॥ ३ ॥

कोटिवीर्याणि पञ्चाशदसुराणां कुलानि वै ॥

शतं कुलानि धौम्राणां निर्गच्छन्तु ममाज्ञया ॥ सं०५ ॥ श्लो०४ ॥

कोटिवीर्याणीति । कोटौ संग्रामाग्रे वीर्यं पराक्रमो यस्यसौ
कोटिवीर्यो नाम कश्चिदसुरो मूलपुरुषः । तदीयवंशस्य तदा-
ख्यया प्रसिद्धानि असुराणां पञ्चाशत्कुलानि । वै इति वार्ये । धूम्र-
स्येमे धौम्राः धूम्रनामासुरवंश्याः । तस्येदमित्यण् । तेषां शतं
कुलानि । ममाज्ञया मदीयादेशेन निर्गच्छन्तु । गृहान्निःसरन्तु

इत्यर्थः । कूयन्ते इति कुलानि । कुड्शब्दे बाहुलकात् । सन्त-
तिर्गोत्रजननकुलान्यभिजनान्वयौ । वंशोऽन्ववायः सन्तान इत्य-
मरः । कुलं जनपदे गोत्रे सजातीयगणेऽपि चेति कोशान्तरम् ॥ ४ ॥

कालका दौर्हदा मौर्या कालकेयास्तथासुराः ॥

युद्धाय सज्जा निर्यान्तु आज्ञया त्वरिता मम ॥ मं० ६ ॥ श्लो० ५ ॥

कालका इति । कालं कालनामानं स्ववंशप्रवर्तकत्वेन कायन्ति
शब्दायन्ते इति कालकाः कालासुरवंश्याः दुर्दुष्टं हृदयं यस्यासौ
दुर्हन्नामा कश्चिद्वैत्यः । तस्येमे दौर्हदाः दुर्हन्नामासुरवंश्याः । मौर्याः सुर
वंश्याः
गर्गादिभ्यो यञ् । कालकानाम काचिद्धानवी । तस्या अपत्यानि
कालकेयाः महाभारतप्रसिद्धाः । तस्या अपरे अन्ये साधारणा
असुराः ममाज्ञया त्वरिताः द्रुतक्रियाकारिणः सन्तः युद्धाय यु-
द्धार्थं सज्जाः सन्नद्धाः सन्तो निर्यान्तु निर्गच्छन्ति त्वत्यन्वयः ॥ ५ ॥

इत्याज्ञाप्यासुरपतिः शुम्भो भैरवशासनः ॥

निर्जगाम महासैन्यसहस्रैर्बहुभिर्वृतः ॥ मं० ७ ॥ श्लो० ६ ॥

इतीति । पूर्वोक्तमाज्ञाप्य भैरवं शासनमाज्ञा यस्य सः दारुण-
शासन इत्यर्थः । महान्ति सैन्यान्पत्रेति महासैन्यं सेनासमुदायः
तस्य बहुभिः सहस्रैः असंख्यैर्वृतो युक्तोऽसुराणां पतिः शुम्भो
निर्जगाम । तस्मात्स्थानादपाक्रामत् । दाक्षिणात्यानां महासैन्य
इति विसर्गान्तपाठे महत्सैन्यं यस्येति विग्रह्य शुम्भविशेषणं
बोध्यम् ॥ ६ ॥

आयान्तं चण्डिका दृष्ट्वा तत्सैन्यमतिभीषणम् ॥

ज्यास्वनैः पूरयामास धरणीगगनान्तरम् ॥ मं० ८ ॥ श्लो० ७ ॥

आयान्तमिति । अति अत्यन्तं भीषणं दारुणं तत्पूर्वोक्तसैन्यं
आयान्तं आगच्छन्तं प्राप्तं दृष्ट्वा चण्डिका कौशिकी ज्यायाः प्र-
त्यञ्चायाः स्वनैः । ध्रियते शेषाद्यैरिति धरणी । अर्त्तिसृध्रित्यनिः ।

कृदिकारादितिङीष् । गच्छन्ति अनेन अस्मिन्वेति गगनमाकाशः ।
गमेर्गश्चेति युच् । गश्चान्तादेशः । तयोरन्तरं मध्यं पूरयामासे-
त्यन्वयः । धरणं धारणं मानविशेषे धरणी भुवीति हैमः । नभो-
ऽन्तरिक्षं गगनमित्यमरः ॥ ७ ॥

ततः सिंहो महानादमतीवकृतवान्नृप ॥

घण्टास्वनेन तान्नादानम्बिका चोपबृंहयत् ॥ मं० ६॥ श्लो० ८ ॥

ततइति । सैन्यदर्शनोत्तरं कौशिकी कृतज्यास्वनानन्तरं सिंहः
कौशिकीवाहनः महानादं अतिशयितं गलगर्जनं अतीवात्यर्थं
अनेकप्रकारं कृतवान् । नृपेति सुरथसंबोधनम् । महानादमि-
ति जातिनिर्देशः च पुनः तान् नादान् ज्यास्वनसिंहकृतशब्दान्
अम्बिका कौशिकी घण्टायाः स्वरस्थायाः स्वनेन शब्देन उप-
बृंहयत् अवर्द्धयदिति यावत् । आगमशासनस्यानित्यत्वादड-
भावः ॥ ८ ॥

धनुर्ज्यासिंहघण्टानां नादापूरितदिङ्मुखा ॥

निनादैर्भीषणैः काली जिग्ये विस्तारितानना ॥ मं० १० श्लो० ९ ॥

धनुर्ज्येति । नादैः सिंहनादैः आपूरितानि व्याप्तानि दिशां
प्रागादीनां मुखानि यया सापि काली धनुष्यारोपिता ज्या धनुर्ज्या
सा च सिंहश्च घण्टा च तासां भीषणैर्निनादैः शब्दैः कर्तृभूतैः
जिग्ये अभिभूतानि । अभिभवे न्यूनीकरणेऽर्थे सकर्मकः । ततः
कर्मणि लिट् । भावकर्मणोरित्यात्मनेपदम् । संल्लिटोर्जेरिति
कृत्वम् । किं भूता काली विस्तारितं संजातविस्तारमाननं मुखं
यया सा । तारकादित्वादितच् । यद्वा नादानिति पूर्वश्लोकादनु-
वर्तते । धनुर्ज्यासिंहघण्टानां नादान् काली कर्तृभूता निनादैः
शब्दैः करणभूतैः जिग्ये जिगाय । अभिभूताश्चकारेत्यर्थः । आ-
त्मनेपदमार्षम् । धनुर्ज्येति स्वस्वरूपाख्यानमात्रम् । ज्यापदे-
नैव धनुर्गुणप्रतीतेः ॥ ९ ॥

तं निनादमुपश्रुत्य दैत्यसैन्यैश्चतुर्दिशम् ॥

देवीसिंहस्तथा काली सरोषैः परिवारिताः ॥ मं० ११॥ श्लो० १०॥

तन्निनादमिति । तं कालीरुतं धनुर्ज्यासिंहघटानिनादं
शब्दमुपश्रुत्य श्रुत्वा सरोषैः सक्रोधैः दैत्यानां सैन्यैः कर्तृभूतैः च-
तुर्दिशं चतुर्दिक्षु देवी कौशिकी सिंहो देवीवाहनः । काली लला-
टोद्भवा । एताः सर्वाः कर्मभूताः । परिवारिताः वारणादिभिरा-
च्छादिता इत्यन्वयः ॥ १० ॥

एतस्मिन्नन्तरे भूप विनाशाय सुरद्विषाम् ॥

भवायामरसिंहानामतिवीर्यबलान्विताः ॥ मं० १२॥ श्लो० ११॥

ब्रह्मेशगुहविष्णूनां तथेन्द्रस्य च शक्तयः ॥

शरीरेभ्यो विनिष्क्रम्य तद्रूपैश्चण्डिकां ययुः ॥ मं० १३॥ श्लो० १२॥

एतस्मिन्निति द्वाभ्याम् । एतस्मिन्नन्तरे अवसरे सुरद्विषां दैत्या-
नां विनाशाय विनाशार्थं अमरेषु देवेषु सिंहानां श्रेष्ठानां इन्द्रा-
ग्नियमवरुणप्रभृतीनां भवाय संपदे अति अत्यन्तं वीर्यं तेजः
बलं पराक्रमः ताभ्यामन्विताः युक्ताः ब्रह्मा प्रजापतिः ईशो
रुद्रः गूहति रक्षति सेनामिति गुहः कार्तिकेयः । इगुपथेतिकः ।
विष्णुः केशवः । विष्णुशब्देन वराहनृसिंहावपि । तेषां इन्द्रस्य
पुरन्दरस्य च शक्तयः शरीरेभ्यो देहेभ्यो निष्क्रम्य निर्गत्य श-
क्तिशक्तिमतोस्तादात्म्यादव्यतिरेकियो देवताः तद्रूपैः तत्समा-
कारैः चण्डिकां कौशिकीं ययुरित्यन्वयः । यद्वा देव्याः कौशिक्याः
शरीरेभ्यः शरीरावयवेभ्यो विनिष्क्रम्य निर्गत्य चण्डिकां ययुः प्रा-
पुरित्यन्वयः । शरीरस्थैकत्वेन बहुवचनसामर्थ्यादवयवेषु पर्यव-
सानम् । तथाच वामनपुराणे । निनदन्त्यास्ततो देव्याब्रह्माणी
मुखतोऽभवत् । हंसयुक्तविमानस्था साक्षसूत्रकमण्डलुः ॥ मा-
हेश्वरी त्रिनेत्रा च वृषारूढा त्रिशूलिनी । महाहिवलया रौद्रा ज-
टामण्डलिनी क्षणात् ॥ कण्ठादथ च कौमारी वर्हिपत्राय शक्ति-

नी । समुद्रूता च देवर्षे मयूरवरवाहना ॥ बाहुभ्यां गरुडारूढा
 शङ्खचक्रगदासिनी । शार्ङ्गबाणधरा जाता वैष्णवी रूपशालिनी ॥
 महोयमुसला रौद्रा दंष्ट्रोल्लिखितभूतला । वाराही पृष्ठतोजाता
 शेषनागोपरिस्थिता ॥ वज्राङ्कुशोद्यतकरा नानालङ्कारभूषिता ।
 जाता गजेन्द्रपृष्ठस्था माहेन्द्री स्तनमण्डलात् ॥ विक्षिपन्ती स-
 टाक्षेर्षग्रहनक्षत्रतारकाः । नखिनी हृदयाज्जाता नारसिंही सुदा-
 रुणेति ॥ ११ ॥ १२ ॥

यस्य देवस्य यद्रूपं यथा भूषणवाहनम् ॥

तद्वदेव हि तच्छक्तिरसुरान्योद्धुमाययौ ॥ मं० १४ ॥ श्लो० १३ ॥

तद्रूपैरिति कथनात्तदेव प्रकटयति-यस्येति । भूषणानि महा-
 हिवलयादीनि । वाहनानि हंसादीनि अनतिक्रम्येति यथाभूषण-
 वाहनम् । यस्य देवस्य ब्रह्मादेः यद्रूपं य आकारः तद्वदेव तेन रू-
 पेण तुल्यमेव तच्छक्तिस्तदव्यतिरेकिणी देवता योद्धुं अमुना य-
 यौ प्राप्तेत्यन्वयः । भूषणेत्युपलक्षणं तेनायुधसंग्रहः । यथा भूषण-
 वाहनमित्यत्राव्ययं विभक्तीत्यादिना समासः । तद्वदित्यत्र तेन
 तुल्यं क्रियाचेद्वतिरिति वतिः ॥ १३ ॥

तदेव व्याकुरुते-

हंसयुक्तविमानाग्रे साक्षसूत्रकमण्डलुः ॥

आयाता ब्रह्मणः शक्तिर्ब्रह्माणी साभिधीयते ॥ मं० १५ ॥ श्लो० १४ ॥

हंसेति । हंसैर्युक्तस्य विमानस्याग्रे उपरि आयाता प्राप्ता अ-
 क्षन्तीत्यक्षा रुद्राक्षाः । अक्षू व्याप्तौ । पचाद्यच् । अक्षयुक्तं सूत्रं
 अक्षसूत्रं रुद्राक्षमालां कस्य प्रजापतेर्जलस्य वा मण्डः सारः तं
 लाति लभते वा कमण्डलुः जलपात्रम् । अक्षसूत्रकमण्डलुभ्यां
 सह वर्तमाना साक्षसूत्रकमण्डलुः । रुद्राक्षमालाकमण्डलुधा-
 रिणीत्यर्थः । एवं भूता ब्रह्मणः शक्तिरव्यतिरेकिणी देवता या सा ।
 ब्रह्माणं अणति कीर्तयतीति ब्रह्माणी । अण शब्दे । कर्मण्यण् ।

टिड्ढेति डीप् । ब्रह्माणी अभिधीयते उच्यते लोकैरिति शेषः । अक्षो ज्ञानात्मशकटावयवेषु च पाशके । विभीतकेऽथ रुद्राक्षे इति कोशान्तरम् । अस्त्री कमण्डलुः कुण्डीत्यमरः । साक्षसूत्रकमण्डलुरित्युपलक्षणम् । अस्याः स्वरूपं विष्णुधर्मोत्तरे । तत्र ब्राह्मी चतुर्वक्त्रा षड्भुजा हंसवाहना । पिङ्गाभा भूषणोपेता मृगचर्मोत्तरीयका । वरं सूत्रं स्तुचं धत्ते दक्षबाहुत्रये क्रमात् । वामे तु पुस्तकं कुण्डीं विभ्रती चाभयप्रदेति ॥ १४ ॥

माहेश्वरी वृषारूढा त्रिशूलवरधारिणी ॥

महाहिवलयया प्राप्ता चन्द्ररेखाविभूषणा ॥ मं० १६ ॥ श्लो० १५ ॥

माहेश्वरीति । महेश्वरस्य रुद्रस्येयं शक्तिर्माहेश्वरी । वृषं आरूढा । त्रिशूलं वामहस्ते वरं वरमुद्रां दक्षहस्ते धारयितुं शीलमस्याः सा । आहन्तीत्यहिः सर्पः । आङि श्रिहनिभ्यां ह्रस्वश्चेतीन् ङित् । महान्तौ च तावही च महाही अनन्ततक्षकौ । वलेते इति वलयौ कङ्कणौ यस्याः सा । वल संवरणे । अस्माद्वलिमलितनिभ्य इति कयन् । वलयः कण्ठरोगे ना वलयं पुनः पुंसकम् । कटकं वलयोः स्त्रियामित्यमरः । चन्द्ररेखा चन्द्रकला विभूषणं यस्याः सा प्राप्ता कौशिकीमाययावित्यन्वयः । एतदप्युपलक्षणम् । यथा विष्णुधर्मोत्तरे । माहेश्वरी वृषारूढा पञ्चवक्त्रा त्रिलोचना । बालेन्दुभृजजटाजूटा शुक्ला सर्ववरप्रदा । षड्भुजा वरदा दक्षे सूत्रं डमरुकं तथा । शूलं घण्टाभये वामे सैव धत्ते महाभुजेति ॥ १५ ॥

कौमारी शक्तिहस्ता च मयूरवरवाहना ॥

योद्धुमभ्याययौ दैत्यानम्बिका गुह्यरूपिणी ॥ मं० १७ ॥ श्लो० १६ ॥

कौमारीति । कुमारयतीति कुमारः कार्तिकेयः । कुमार क्रीडायाम् । पचाद्यच् । कुः कुत्सितेषदर्थयोः । कौ मारयति दुष्टानिति वा कुमारः । पचाद्यच् । तस्येयं शक्तिः । शक्तिः कासूर्हस्ते यस्याः

सा । मयते इति मयूरो बर्ही । मय गतौ खर्जूरादित्वादूरः । मह्यां रौतीति वा मयूरः । अन्येभ्योऽपीति डः । पृषोदरादिः । मयूरः वरः श्रेष्ठः वाहनं यस्याः सा । गुहः कार्तिकेयः तद्रूपिणी तदाकारा । अम्बिका जगन्माता । योद्धुं दैत्यानभिमुखं आययौ । प्राप्तेत्यन्वयः । अत्राप्यायुधायुपलक्षणम् । विष्णुधर्मोत्तरे कौमारी रक्तवर्णा स्यात्पद्भुक्ता सार्कलोचना । रविबाहुर्मयूरस्था वरदा शक्तिधारिणी ॥ पताकां विभ्रती दण्डं पानं बाणं च दक्षिणे । वामे चापमथो घण्टां कमलं कुक्कुटं त्वयः ॥ परशुं विभ्रती तक्षिणं तदधस्त्वभयान्वितेति ॥ १६ ॥

तथैव वैष्णवी शक्तिर्गरुडोपरिसंस्थिता ॥

शङ्खचक्रगदाशार्ङ्गखड्गहस्ताभ्युपाययौ ॥ मं० १८॥ श्लो० १७॥

तथैवेति । विष्णोरियं शक्तिर्वैष्णवी गरुद्भिः पक्षैः डीयते इति गरुडो वैनतेयः । डीड् विहायसागतौ । अन्येभ्योऽपीति डः । पृषोदरादित्वात्तलोपः । गरुडस्योपरिपृष्ठे संस्थिता उपविष्टा । शङ्खः पाञ्चजन्यः । चक्रं सुदर्शनः । गदा कौमोदकी । शृङ्गस्य विकारः शार्ङ्गं धनुः । अनुदात्तादेशचेत्यञ् शार्ङ्गाः पक्षिभेदाः मन्दपालोपाख्याने भारते एव शार्ङ्गशब्दस्य पक्षिवाचित्वस्य स्पष्टीकृतत्वात् । शार्ङ्गाणां पक्षिणामिमे शार्ङ्गाः पक्षाः संत्येष्विति शार्ङ्गाः पक्षिणो बाणा इत्यर्थः । तस्येदमित्यणन्तादर्श आद्यच् । शार्ङ्गं च शार्ङ्गाश्च तेषां समाहारः शार्ङ्गम् सेनाङ्गत्वात्समाहारः धनुर्बाणाश्च खड्गः प्रसिद्धः तेषां समाहारः शङ्खचक्रगदाशार्ङ्गं खड्गं, तद्वस्ते यस्याः सा । इयं षड्भुजा । तथा च वामनपुराणे । बाहुभिर्गरुडा रूढा शङ्खचक्रगदासिनी । शार्ङ्गबाणधरा जाता वैष्णवी रूपशालिनीति । एतेन अभ्युपा बाहुमूले स्यादित्यभिधानादभ्युपा कक्षा तस्यां खड्गधारिणीति वदन्तो निर्मूला एव तादृशस्य कोशस्य निर्मूलत्वात् ॥ १७ ॥

यज्ञवाराहमतुलं रूपं या विभ्रती हरेः ॥

शक्तिः साप्याययौ तत्र वाराही विभ्रती तनुम् मं० १८१ श्लो० १८॥

यज्ञेति । वरं श्रेष्ठमाहन्तीति वराहः । अन्येभ्योऽपीति डः । वराहस्येदं वाराहं । तस्येदमित्यण् । यज्ञमयसर्वावयवं वाराहं यज्ञ-
वाराहं । अतुलं निरुपमं रूपमाकारं विभ्रतो धारयतो हरेः विष्णोः
या शक्तिरविनाभाविनी देवता वाराही वाराहसंबन्धिनी तनुं मूर्तिं
विभ्रती धारयन्ती सापि तत्र युद्धे आययौ प्राप्ता बभूवेत्यन्वयः ।
अस्या ध्यानं यथा विष्णुधर्मोत्तरे । कृष्णवर्णा तु वाराही शूकरा-
स्या महोदरी । वरदा दण्डिनी खड्गं विभ्रती दक्षिणे सदा । खे-
टपाशाभया वामे सैव चाथ लसद्भुजेति ॥ १८ ॥

नारसिंही नृसिंहस्य विभ्रती सदृशं वपुः ॥

प्राप्ता तत्र सटाक्षेपक्षिप्तनक्षत्रसंहतिः ॥ मं० २०॥ श्लो० १९॥

नारसिंहीति । नृसिंहस्य भक्तत्राणार्थगृहीतार्द्धनरार्द्धसिंहक-
लेवरस्य सदृशं तुल्यं वपुः शरीरं विभ्रती धारयन्ती सटानां ग्री-
वावर्त्तिकेशानां क्षेपेण प्रेरणेन क्षिप्ताः नक्षत्राणां ताराणां संहतयः
समूहा यथा सा । नरसिंहस्येयं नारसिंही शक्तिः । तत्र रक्तबीज-
हननप्रस्तावे प्राप्तेत्यन्वयः । सटाक्षेपेति विशेषणं तत्कायस्या-
तिमहत्त्वमभिव्यनक्ति ॥ १९ ॥

वज्रहस्ता तथैवैन्द्री गजराजोपरिस्थिता ॥

प्राप्ता सहस्रनयना यथा शक्रस्तथैव सा ॥ मं० २१॥ श्लो० २०॥

वज्रहस्तेति । वज्रं कुलिशं हस्ते यस्याः सा वज्रहस्ता । ग-
जानां राजा गजराजः ऐरावतः । राजाहः सखिभ्यष्टजिति टच् ।
तस्योपरि पृष्ठे स्थिता उपविष्टा सहस्रं नयनानि नेत्राणि यस्याः
सा । यथा यादृक्प्रकारकायुधादि चिह्नोपलक्षिता शक्रोतीति शक्रः
इन्द्रः । तथैवायुधादिचिह्नोपलक्षिता तादृक्प्रकारिकैव सा इन्द्र-
स्येयमैन्द्री शक्तिः प्राप्ता तत्रेति शेषः अस्या ध्यानं यथा विष्णुध-

मोक्षे । ऐन्द्री सहस्रदृक् सौम्या हेमाभा गजसंस्थिता । वरदा
सूत्रिणी वज्रं बिभ्रत्यूर्ध्वे तु दक्षिणे । वामे तु कलशं पात्रं त्वभयं
दक्षिणे करे इति । वज्रमस्त्रीस्यात्कुलशंभिदुरं पविरित्यमरः ॥ २० ॥

ततः परिवृतस्ताभिरीशानो देवशक्तिभिः ॥

हन्यन्तामसुराः शीघ्रं मम प्रीत्याह चण्डिकाम् मं० २२३॥ अलो० २१ ॥

तत इति । तत्तद्देवशक्तिसमागमनानन्तरं ताभिः पूर्वोक्ताभिः
देवानां ब्रह्मादीनां शक्तिभिरव्यतिरेकिणीभिर्देवताभिः परितः
वृतः युक्तः । ईष्टे इतीशानो रुद्रः । ताच्छील्ये ईशेश्वरान् । मम
प्रीत्या मत्प्रीतिहेतोः । असुराः रक्तबीजादयः भवत्या हन्यन्तामिति
चण्डिकां कौशिकीं आह । अब्रवीदिति साध्याहारोऽन्वयः । प्री-
त्येति हेतौ तृतीया ॥ २१ ॥

ततो देवीशरीरात्तु विनिष्क्रान्तातिभीषणा ॥

चण्डिकाशक्तिरत्युग्रा शिवाशतनिनादिनी ॥ मं० २२३॥ अलो० २२ ॥

तत इति । शिवस्यागमनं शिवदूत्याविर्भावायेति । ततः शिव-
दर्शनानन्तरं अति अत्यन्तं भीषणा दारुणा चण्डिकायाः कौशि-
क्याः शक्तिः सामर्थ्यं । अंशभूता वा । उग्रं रुद्रमतिक्रान्तात्युग्रा ॥
प्रगल्भतया । शिवः शिवा वा देवता अस्त्यस्या इति शिवा गोमा-
युः । अर्श आद्यच् । शकुना वेदकत्वात् । स्त्रियां शिवा भूरिमायगो
मायु मृगधूर्तका इत्यमरः । शिवानां फेरूणां शतं गणः । शिवा-
शतस्य निनादः फेत्कारध्वनिः । सविद्यते यस्याः परिसरे इति
शिवाशतनिनादिनी । अत इनठनाविति मत्वर्थीयः । शृगालग-
णनादेनान्वितेति यावत् । शक्तिरंशभूता । देव्याः कौशिक्याः श-
रीरात् हृदयप्रदेशात् भविष्यच्छिवदूत्यभिधानविशेषेण निष्क्रा-
न्ता निर्गता आसीदिति शेषः ॥ २२ ॥

साचाह धूम्रजटिलमीशानमपराजिता ॥

दूतत्वं गच्छ भगवन्पाद्वर्षं शुम्भनिशुम्भयोः ॥ मं० २४१॥ अलो० २३ ॥

सेति । सा कौशिकीदेहोद्भवा शक्तिः अपराजिता कैरप्यनभि-
भूता धूम्रजटिलं धूम्रवर्णजटाशालिनं ईशानं रुद्रं आह अब्रवी-
त् । किमाहेत्याकाङ्क्षायामाह । दूतत्वमिति सार्द्धत्रयेण । हेभग-
वन् ऐश्वर्यादिषडर्थभगविशिष्ट ईशान दूतत्वं दूतो वार्ताहरः
तद्भावं गच्छ प्राप्नुहि । च पुनः शुम्भनिशुम्भयोः पार्श्वं समीपं
गच्छेत्यन्वयः । गच्छेति काकाक्षिगोलकन्यायेनोभयत्र संबध्यते ।
धूम्रजटिलमित्यत्र पिच्छादित्वादिलक्ष्य । कर्मधारयान्मत्वर्थीय
आर्षः ॥ २३ ॥

ब्रूहि शुम्भं निशुम्भं च दानवावतिगर्वितौ ॥

ये चान्ये दानवास्तत्र युद्धाय समुपस्थिताः ॥ मं० २७ श्लो० ४॥

ब्रूहीति । दनोः कश्यपपत्न्या अपत्ये दानवौ अति अत्यन्तं ग-
र्वितौ साभिमानौ शुम्भं निशुम्भं च उभौ । त्रैलोक्यमिन्द्रो ल-
भतामित्यादिवृत्तं ब्रूहि कथय । ये च तत्र शुम्भनिशुम्भान्तिके
युद्धाय युद्धार्थं समुपस्थिताः प्राप्ताः अन्ये दानवास्तानपि ब्रूहि ।
यत्तदोर्नित्यसंबन्धात्तानित्यध्याहार्यान्वयः ॥ २४ ॥

तत्र वक्तव्यार्थमाह—

त्रैलोक्यमिन्द्रोलभतां देवाः सन्तु हविर्भुजः ॥

यूयं प्रयात पातालं यदि जीवितुमिच्छथ ॥ मं० २८ श्लो० २५॥

त्रैलोक्यमिति द्वाभ्याम् । इन्द्रः पुरन्दरः भवद्भिरपहृतं त्रैलो-
क्यं त्रिलोकाधिकारं लभतां प्राप्नोतु । देवाः अमराः हविः यज्ञे
आहुतित्वेनोपकल्पितं देवसंप्रदानकं घृतादिद्रव्यं भुञ्जते इति ह-
विर्भुजः सन्तु । देवानां भागो यागे भवद्भ्यां नाहर्तव्य इति भावः ।
तर्हि अस्माभिरायुः शेषं कुत्रनेयमित्यत्राह-यूयमिति । यदि जी-
वितुं प्राणान्धारयितुमिच्छथ तर्हि यूयं पतन्त्यत्रपापादिति पा-
तालं सुतलं लोकं प्रयात इतः परावृत्य गच्छतेत्यन्वयः । पा-
तालं बलिसदमतया प्रसिद्धत्वेन तत्रावस्थाने नापराधिनो भवन्त
इति भावः । दैत्यसमुदायाभिप्रायं बहुवचनम् ॥ २५ ॥

बलावलेपादथ चेद्भवन्तो युद्धकाङ्क्षिणः ॥

तदागच्छत तृप्यन्तु मच्छिवाः पिशितेन वः ॥ ०२२२लो०२६

बलावलेपादिति । बलस्य अवलेपनमवलेपः । लिप उप-
देहे । भावे घञ् । तस्मात् अवलेपात् बलाभिमानाद्धेतोः यदि भ-
वन्तो युद्धं काङ्क्षितुं शीलमेषामेवंभूताः सन्ति तदा स्वयमात्मना
आगच्छत । वः युष्माकं पिशतीति पिशितं मांसं । पिश अवयवे ।
पिशोः किञ्चेतीतन् । यद्वा पिश्यते स्म वा क्तः । तेन मांसेन मच्छि-
वाः शृगालाः तृप्यन्तु गतभोजनेच्छा भवन्त्वित्यन्वयः । पिशितं
तरसं मांसमित्यमरः ॥ २६ ॥

यतो नियुक्तो दौत्येन तया देव्या शिवः स्वयम् ॥

शिवदूतीतिलोकेऽस्मिंस्ततः साख्यातिमागता ॥ ०२२२लो० २७

यत इति । संप्रति कौशिकीदेहोद्भवाया देव्या नाम निरुक्तिमा-
ह-यतः यस्मात् कारणात् दूतस्य सन्देशहरस्य भावः दौत्यं ब्राह्मणा-
दित्वात्प्यञ् । तेनकारणेन तयादेव्या कौशिकीदेहभूतया शक्त्या-
स्वयमात्मना कर्त्र्या शिवो रुद्रः नियुक्तः आज्ञप्तः ततस्तस्मात्का-
रणात् अस्मिंल्लोके सा कौशिकीदेहोद्भवा शक्तिः शिवदूतीति
संज्ञया ख्यातिं प्रसिद्धिं आगता प्राप्तेत्यन्वयः । अत्र यद्यपि भावे
दूतवणिग्भ्यां चेति यप्रत्यये दूत्यमिति प्रयोगो न्याय्यस्तथापि ब्रा-
ह्मणादिगणपाठात्प्यत्रापि साधुः । दौत्येनेति सप्तम्यर्थे तृतीया ।
स्यात्सन्देशहरो दूतो दूत्यं तद्भावकर्मणीत्यमरकोशव्याख्यावस-
रे व्याख्यातृभिरप्येवमेव व्याख्यातम् । नागेशस्तु दूत्यमेव दौत्यं
प्रज्ञाद्यणित्याह । दंशोद्धारकृत्तु दूतस्य भावो दूत्यं । दूतवणिग्भ्यां
चेति यः । ततः प्रज्ञाद्यणि दूत्यमेव दौत्यमित्याह । रघुनाथाश्र-
मस्त्वित्यमेवाह । शिवो दूतो यस्याः सा शिवदूती बहुव्रीहेश्चा-
न्तोदात्तादिति ङीष् । यद्वा शिवं दूतं करोतीति णिच् णिजन्तात्
कर्मण्यण् ततो गौरादित्वा ङीष् ॥ २७ ॥

तेऽपि श्रुत्वा वचो देव्याः शर्वाख्यातं महासुराः ॥

अमर्षापूरिता जग्मुर्यतः कात्यायनी स्थिता ॥ म० २६ ॥ अलो ॥ २६ ॥

तेऽपीति । शृणातीति शर्वोरुद्रः । शृहिंसायाम् । अस्मात्कृ-
शृष्टृभ्योवः । यद्वा पर्व हिंसायामित्यतः पर्व गतावित्यतो वा
ववयोरभेदात्पचाद्यचि सर्वोऽपि । सर्वस्तु शर्वो भगवाञ्शम्भुः कालं-
जराभिध इति नामनिधानात् । तथापि तालव्यादिरेव प्राचीनैः
पठितः प्रसिद्धश्च । शर्वेण आख्यातं संदेशत्वेनोक्तं देव्याः शिव-
दूत्याः वचः त्रैलोक्यमिन्द्रोल्बभतामित्यादिरूपं श्रुत्वा तेऽपि शु-
म्भादयोऽपि महासुराः । अमर्षेण क्रोधेन पूरिताः तत्र जग्मुः यतः
यत्रेति सार्वविभक्तिकस्तसिः । कतस्य मुनेर्गोत्रापत्यं स्त्री कात्या-
यनी कौशिकी स्थिता तस्थौ । गर्गादिभ्यो यञ् । इति यञन्ता-
त्कात्यशब्दात्सर्वत्रलोहितादिकतंतेभ्यः इति षफः । फस्यायना-
देशः । पित्त्वान्डीष् । कात्यायनी । नामनिरुक्तिस्तु कालीपुराणे
तत्तेजोभिर्धृतवपुर्देविकात्यायनेनवै । संधुक्षिता पूजिता च तेन
कात्यायनी स्मृतेति ॥ २८ ॥

ततः प्रथममेवाग्रे शरशक्त्यृष्टिचृष्टिभिः ॥

ववर्षुरुद्धतामर्षास्तान्देवीममरारयः ॥ म० २७ ॥ अलो ॥ २७ ॥

तत इति । देवी सन्निधिप्राप्त्यनन्तरं प्रथममेव आदावेव अ-
ग्रे संमुखे उपरिवा । शराः वाणाः । शक्तयः कासूनामन्यः ऋष्टयः
सूक्ष्मखड्गाः तेषां समाहारः शरशक्त्यृष्टि । सेनाङ्गत्वात्समाहारः ।
तस्य चृष्टिभिरखण्डनिःक्षेपैः । उद्धतः उद्गतः अमर्षः क्रोधो येषां
तथाविधा अमराणां देवानामरयः शत्रवो दैत्याः तां प्रसिद्धां देवीं
कौशिकीं ववर्षुः । आच्छादयामासुरित्यन्वयः । पुरोऽधिकमुपर्यग्रा-
णीत्यमरः । चृष्टिशब्दो यद्यपि जलसेकभाक् तथाप्यत्र तदर्थवाधाद-
खण्डाक्षेपे औपचारिकः । ववर्षुरित्यत्र यद्यप्यसंयोगाल्लिट्कित्
इति लिटः कित्वाद्गुणनिषेधो न्याय्यस्तथापि न शशददेति पृ-
थग् योगकरणसामर्थ्यान्नत्राश्रितकार्यस्यानित्यत्वज्ञापनात्कचि

द्वगुणोऽपि साधुरिति बोध्यम् । नागेशस्तु ववर्षुरित्यत्रार्थत्वाद्गु-
ण आह । एतदेवरामाश्रमादयः । केचित्तु वर्षणं वर्षः । वर्ष इवा-
चरति वर्षति । आचारे क्तिप् । तत आचारक्विबन्ताद्वर्षशब्दाह्लि-
टि ववर्षुरिति बहुवचने रूपम् ॥ २९ ॥

सा च तान्प्रहितान्बाणाञ्छूलशक्तिपरश्वधान् ॥

चिच्छेदलीलयाध्मातधनुर्मुक्तैर्महेषुभिः ॥ मं० ३१ ॥ श्लो० ३० ॥

साचेति । च पुनः सा कौशिकी आध्मातेन शब्दवता धनुषा
मुक्तैः क्षिप्तैः महेषुभिः दीर्घबाणैः लीलया क्रीडया अनायासेनेति
यावत् । तैः असुरैः प्रहितान् प्रेरितान्बाणान् शूलसहिताः शक्त-
यः शूलशक्तिसहिताः परश्वधाः । शूलशक्तिपरश्वधाः तान् चि-
च्छेदेत्यन्वयः । शाकपार्थिवादित्वान्मध्यमपदलोपः ॥ ३० ॥

तस्याग्रतस्तथाकाली शूलपातविदारितान् ॥

खट्वाङ्गपोथिताश्चारीन्कुर्वती व्यचरत्तदा ॥ मं० ३२ ॥ श्लो० ३१ ॥

तस्याग्रतइति । तस्याग्रतः अत्र सन्धिरार्थः । तस्याः कौशि-
क्याः अग्रतः पुरस्तात् । तथा तेनैव प्रकारेण कौशिकीकृतप्रका-
रेणैवेत्यर्थः । काली देवी ललाटोद्भवा । शूलस्य पातेनाक्षेपेण
विदारितान् । खट्वाङ्गेन नरपञ्जर्यां पोथितान्हिसितान् अरीन्
कुर्वती सती तदा तस्मिन्काले व्यचरत् । इतस्ततः संचार
मकरोदित्यन्वयः । कुर्वन्तीति नुमसहितः पाठस्त्वसाधुः ॥ ३१ ॥

कमण्डलुजलाक्षेप हतवीर्यान्हृतौजसः ॥

ब्रह्माणी चाकरोच्छत्रून्येन येन स्म धावति ॥ मं० ३३ ॥ श्लो० ३२ ॥

कमण्डल्विति । ब्रह्माणमानयति जीवयतीति ब्रह्माणी ब्राह्मी
शक्तिः । येन येन प्रदेशेन धावति स्म तेन तेन प्रदेशेन कमण्ड-
लोः कुण्ड्याः जलस्य आक्षेपेण सेकेन हतं नाशितं बलं वीर्यं ये-
षां तान् । हतं नाशितं ओजः अवष्टम्भभूतं येषां तान् तथा भूतान्
तान् शत्रून् रिपून्करोदित्यन्वयः । मन्त्र विशेषाभिमन्त्रितजलक्षे

पान्निः सामर्थ्यान् शत्रूनकरोदित्यर्थः । येन येनेति सप्तम्यर्थे व्यत्ययेन तृतीया । लट्स्मे इति सूत्रेण धावतीतिस्मयोगेलट् ॥ ३२ ॥

माहेश्वरी त्रिशूलेन तथा चक्रेण वैष्णवी ॥

दैत्याञ्जघान कौमारी तथा शक्त्यातिकोपना मं० ३४१ श्लो० ३३

माहेश्वरीति । महेश्वरस्येयं माहेश्वरी शैवी शक्तिः त्रिशूलेन करणेन दैत्यान् जघान हतवती । तथा वैष्णवी शक्तिः चक्रेण दैत्यान् जघान । अति कोपना अत्यन्तक्रोधशीलेति सर्वत्र योजना । कुमारस्य कार्तिकस्येयं कौमारी स्कान्दी शक्तिर्दैत्याञ्जघान । स्तोःश्चुनाश्चुरिति चुत्वेन जः ॥ ३३ ॥

ऐन्द्री कुलिशपातेन शतशोदैत्यदानवाः ॥

पेतुर्विदारिताः पृथ्व्यां रुधिरौघप्रवर्षिणः ॥ मं० ३५१ श्लो० ३४॥

ऐन्द्रीति । इन्द्रस्येयमैन्द्री शक्तिः तस्याः कुलिशस्य वज्रस्य पातेन पतनेन करणेन विदारिताः सन्तः रुधिरस्य असृजः ओघं प्रवाहसमूहं वर्षितुं शीलं येषामेवं भूताः सन्तः शतं शतमिति शतशः दैत्याः दितिपुत्राः दानवाः दनाः पुत्राश्च भूमौ पेतुः पतिता बभूवुरित्यन्वयः । शतश इति संख्यैकवचनाच्च वीप्सायामिति शस् । पेतुरित्यत्रात एकहल्मध्ये अनादेशादेर्लिटीत्येत्वाभ्यासलोपौ ॥ ३४ ॥

तुण्डप्रहारविध्वस्ता दंष्ट्राग्रक्षतवक्षसः ॥

वराहमूर्त्या निपतँश्चक्रेण च विदारिताः ॥ मं० ३६॥ श्लो० ३५ ॥

तुण्डेति । मूर्च्छतीति मूर्तिः । मूर्च्छा मोहसमुच्छ्राययोः । किच् । राल्लोपः । वराहस्येव मूर्तिः कायो यस्याः सा वराहमूर्तिः यज्ञवराहशक्तिः तस्याः तुण्डतीति तुण्डं मुखम् । तुडि तोडने । पचाद्यच् । तुण्डस्य प्रहारेण विध्वस्ताः अधः पातिताः तथा तस्याः दश्यते अनेनेतिदंष्ट्रा विषाणं । दंश दशने । दाम्नी शसेतिष्टृन् । टाप् । दंष्ट्राया अग्रेण पुरोभागेन क्षतं वक्षः उरो येषां तथाभूता

स्तथा वराहमूर्त्या चक्रेण च विदारिताः पाटिताः न्यपतन्नाभूमौ पतिता असुरा इति शेषः । वाराहमूर्त्या इति दाक्षिणात्यपाठः ना-
गेशसंमतश्च । तत्रेयं व्याख्या । वाराही चासौ मूर्तिश्च वाराह
मूर्तिः । तथा चक्रेणेत्यनेन वाराह्या मुखमेव वराहसदृशं न त्व-
न्यदिति सूच्यते । एवं शक्तिमतो वराहस्यापि बोध्यम् । वक्रास्ये
वदनं तुण्डमित्यमरः । मूर्तिः पुनः प्रतिष्ठायां मूर्तिः काठिन्यका-
ययोरपीति हैमः ॥ ३५ ॥

नखैर्विदारिताँश्चान्यान्भक्षयन्ती महासुरान् ॥

नारसिंही च चाराजौ नादापूर्ण दिग्म्बरा ॥ मं० ३७॥ प्रलो० ३६ ॥

नखैरिति । करजैर्विदारितान् । यानरीन् शत्रून् भक्षयन्ती
न्वादेन आपूर्णानि दिग्म्बराणि प्रागादिदिशः अम्बरमाकाशं च
यया तथाभूता नरसिंहस्येयं नारसिंही शक्तिः । आजौ संग्रामे च-
चार । इतस्ततो बभ्रामेत्यन्वयः ॥ ३६ ॥

चण्डाट्टहासैरसुराः शिवदूत्यभिदूषिताः ॥

पेतुः पृथिव्यां पतितौस्तौश्चखादाथ सा तदा ॥ मं० ३८॥ प्रलो० ३७ ॥

चण्डाट्टहासैरिति । चण्डैरुत्कटैः सकोपैर्वा अट्टैः अतिशयितैः
हासैः हास्यैः करणभूतैः शिवदूत्या देव्या अभितः दूषिताः भी-
षिताः सन्तः असुराः दैत्याः पृथिव्यां भूमौ पेतुः । पातिताः ।
तदा तत्पतनकाले सा च शिवदूती तान् भूमौ पतितानसुरान्
चखाद अभक्षयदित्यन्वयः । अत्र तृतीयासमासः । यच्च कर्तृभू-
तायाः शिवदूत्याः कान्तक्रियया समास उचित एव तथापि च-
ण्डाट्टहासैरिति करणसमन्वयार्थं समासाभाव एव न्याय्यः । स-
मस्तपदैकदेशभूतक्रियायां करणान्वयासम्भवात्समासश्चानुचि-
तोऽपि तत्र भगवता द्वैपायनेन कृत एव तदर्थमित्थं व्याख्येयम् ।
अत्र चण्डाट्टहासः कस्या इति यद्यपि न प्रतीयते तथापि खा-
दन क्रियायां कर्तृभूताया शिवदूत्याः एवेत्यवसीयते । अन्य संब-

न्धस्येहानुपादानात् । दुष धातोर्णिजन्तात्कप्रत्यये दोषोणाविति
उकारस्योदादेशे दूषिता इति रूपम् ॥ ३७ ॥

इति मातृगणं क्रुद्धं मर्दयन्तं महासुरान् ॥

दृष्ट्वाभ्युपायैर्विविधैर्नेशुर्देवारिसैनिकाः ॥ मं० ३६ ॥ श्लो० ३८ ॥

इतीति । उक्तप्रकारेण विविधैरभ्युपायैः यत्नैः महासुरान् म-
र्दयन्तं मातृणां गणं ब्राह्मणादीनां समूहं क्रुद्धं दृष्ट्वा देवानामरेः
शुम्भस्य सैनिकाः सेनापतयः नेशुः अदर्शनं प्रापुः पलायिता
इत्यर्थः । सेनां रक्षन्तीति सैनिकाः । रक्षतीति ठक् । सेनायां स-
मवेतीति सैनिकाः । सेनायावेति ठक् । सेनारक्षास्तु सैनिकाः ।
सेनायां समवेता ये सैन्यास्ते सैनिकाश्चते इत्यमरः । नश् अद-
र्शने । अस्माल्लिलटि बहुवचने एत्वाभ्यासलोपयोर्नेशुरिति रू-
पम् ॥ ३८ ॥

पलायनपरान् दृष्ट्वा दैत्यान्मातृगणार्दितान् ॥

योद्धुमभ्याययौ दैत्यो रक्तबीजो महासुरः ॥ मं० ४० ॥ श्लो० ३९ ॥

पलायनपरानिति । पलायनमेव परमुत्कृष्टमेषां तथा विधान् ।
मातृणां ब्राह्मणादीनां गणेन समूहेनार्दितान्पीडितान् दृष्ट्वा रक्तं
रुधिरं अपरस्वसदृशोत्पादकत्वाद्बीजमिव बीजं यस्य सः । यद्वा ॥
रक्तं रुधिरं बीजं हेतुर्यस्य सः । चितायां प्रक्षिप्तस्य रंभस्य तन्म-
हिष्याश्च रुधिरेणैव रक्तबीजस्य जातत्वात्तन्नामासुरः । महिष-
मन्त्री भ्राता चेति वामनपुराणप्रसिद्धाकथास्ति । महासुरः योद्धुं
युद्धं कर्तुं अभि अभिमुखं आययौ आयात इत्यन्वयः । पलायनामि-
त्यत्र परापूर्वस्य अयतेत्युटि उपसर्गस्यायताविति सूत्रेणरेफस्य
लत्वं । बीजशब्दसाधनं तु विशेषेण जायते अनेनेति बीजम् । उप-
सर्गे च संज्ञायामिति डः । अन्येषामपीति दीर्घः बीजं तु रेतसि,
स्यादाधाने च तत्त्वे च हेतावङ्कुरकारणे इति हैमः । रजतिस्म
इतिरक्तम् । रंज रागे । रक्तोऽनुरक्ते नील्यादि रञ्जिते लोहिते त्रिषु ।
ङ्गीवत्वं कुङ्कुमे ताम्रे प्राचीनामलकेऽसृजीति कोशान्तरम् ॥ ३९ ॥

रक्तबीजस्य सहजं स्वभावमाह—

रक्तबिन्दुर्यदा भूमौ पतत्यस्य शरीरतः ॥

समुत्पतति मेदिन्यां तत्प्रमाणस्तदासुरः ॥ मं० ४१ ॥ श्लो० ४० ॥

रक्तबिन्दुरिति । अस्य रक्तबीजाख्यस्य शरीरतः देहात् रक्तस्य रुधिरस्य बिन्दतीति बिन्दुः पृषत् । यदा यस्मिन्काले भूमौ पृथिव्यां पतति श्लिष्यति । तदा तस्मिन्काले मेदतीति मेदोमांसरसः । त्रिमिदा स्नेहने । पचाद्यच् । यद्वा मेदनं मेदः । घञ् । यद्यपि हन्मेदस्तु वपावसेत्यभिधानात् सान्त एव मेदः शब्दो वपावचनः प्रसिद्धस्तथापि मदघ्नो मेदकुष्ठहेति शालिहोत्रप्रयोगादकारान्तोऽपि मेदशब्दो वपावचनः । मेदमस्त्यस्यामिति मेदिनी । अकारान्तान्मेदशब्दादतद्विनिः । यद्वा । मेद्यतीति मेदिनी । त्रिमिदा इत्यतो ग्रह्यादित्वादिनिः । मेदिन्यामाधारभूतायां सरक्तबीज एव प्रमाण इयत्तापरिच्छेदको यस्य सः । तत्प्रमाणोऽसुरः सन् समुत्पतति उत्तिष्ठतीत्यर्थः । बिन्दुरिति विदि अवयवे । बाहुलकादुः । बिन्दुर्दलेक्षतान्तरे । भ्रुवोर्मध्ये रूपकाव्यक्तौ च पृषते पुमान् । पृषन्ति बिन्दुपृषता इत्यमरः ॥ ४० ॥

युयुधे स गदापाणिरिन्द्रशक्त्या महासुराः ॥

ततश्चैन्द्री स्ववज्रेण रक्तबीजमताडयत् ॥ मं० ४२ ॥ श्लो० ४१ ॥

युयुधे इति । गदा आयुधं पाणौ यस्य स गदापाणिः । स महासुरः रक्तबीजः इन्द्रस्य पुरंदरस्य शक्त्या समं युयुधे । विनापि तद्योगं तृतीया । वृद्धोयूनेति ज्ञापकात् । युयुधे इति । युध संप्रहारे दिवादिरनुदात्तात्कर्तरि लिट् । ततः आत्मना सहयुद्धारम्भानन्तरं इन्द्रस्येयमैन्द्री शक्तिः स्वीयेन वज्रेण करणेन रक्तबीजमसुरमताडयत् । हे स्वआत्मीयेति वा राज्ञः सुरथस्य सम्बोधनम् ॥ ४१ ॥

कुलिशेनाहतस्याशु तस्य सुस्त्राव शोणितम् ॥

समुत्तस्थुस्ततो योधास्तद्रूपास्तत्पराक्रमाः ॥ मं० ४३ ॥ श्लो० ४२ ॥

कुलिशेनेति । ऐन्द्रयाक्षिप्तेन कुलिशेन वज्रेण करणेन आहतस्य ताडितस्य तस्य रक्तबीजस्य शरीरत इति शेषः । रक्तबीजसंबन्धि वा शोणितं कर्तुं आशु शीघ्रं सुस्त्राव प्राप्नुयत् । ततस्तस्मादेव शोणिताद्रक्तबीजस्येव रूपमाकृतिर्येषां ते तद्रूपाः । तथा तत्तथैव रक्तबीजस्येव पराक्रमो येषां ते तत्पराक्रमाः । योधा योद्धारः । रक्तबीजसदृशाकारपराक्रमाः समुत्तस्थुः उपस्थिता वभूवुः । तत्सदृशा इति वक्तव्ये तद्रूपास्तत्पराक्रमा इत्युक्त्या च रक्तबीजस्य रक्तबीजरक्तोत्पन्नानामसुराणां च कश्चिद्विशेषो ध्वन्यते । तथाहि । रक्तबीजरुधिरादसुराउत्पद्यन्ते । रक्तबीजरक्तजासुराणां रक्तात्तु न केचिदुत्पद्यन्ते इति । सुस्त्रावेति । स्त्रुगतौ अकर्मकः दन्त्यादिः । परोक्षे लिट् । कुलिशेनाहतस्य रक्तबीजस्य शोणितं कर्तुं सुस्त्रावेत्यकर्मकत्वम् । घटात्पयः स्रवतीतिवत्कर्मनिरपेक्षस्यावसेयम् । घटः स्रवतीत्यादौ प्रसिद्धेरकर्मकत्वं । तदुक्तं-धातोरर्थान्तरे वृत्तेर्थात्वर्थेनोपसंग्रहात् ॥ प्रसिद्धेरविवक्षातः कर्मणोऽकर्मिका क्रियेति । शौर्योद्योगौ पराक्रमावित्यमरः ॥ ४२ ॥

यावन्तः पतितास्तस्य शरीराद्रक्तविन्दवः ॥

तावन्तः पुरुषा जातास्तद्वीर्यबलविक्रमाः ॥ मं० ४४ ॥ श्लो० ४३ ॥

यावन्त इति । तस्य रक्तबीजस्य शरीरात् यावन्तः यत्परिमाणाः यत्संख्याका रक्तविन्दवः पतिताः । भूमावितिशेषः । तावन्त एव तत्परिमाणसंख्याका एव रक्तबीजस्येव वीर्यं प्रभावः बलं स्थौल्यं विक्रमः अतिशक्तिता येषां ते तद्वीर्यबलविक्रमाः । पुरुषाः पुंन्यक्तयोदैत्याः जाता उत्पन्ना इत्यन्वयः । वीर्यं बलं प्रभावश्च स्याद्वीर्यं वीरकर्म च । स्थौल्यसामर्थ्यसैन्येषु बलं नाकाकसीरिणोः । विक्रमस्तु पदाक्रान्तौ शौर्ये चापि प्रकीर्तितः । विक्रमस्त्वतिशक्तितेत्यमरः । यावन्त इति यत्तदेतेभ्यः परिमाणे वतुप् ॥ ४३ ॥

ते चापि युयुधुस्तत्र पुरुषा रक्तसम्भवाः ॥

समं मातृभिरत्युग्रशस्त्रपातातिभीषणम् ॥ म० ४५ ॥ श्लो० ४४ ॥

ते चापीति । रक्ताद्रुधिरात्सम्भवो येषामेवं विधाः पुरुषाः पुंव्यक्तयो दैत्याः तेऽपि च मातृभिः ब्राह्मणादिभिः समं अत्युग्राणि अतिदारुणानि यानि शस्त्राणि आयुधानि तेषां पातैराघातैः अति भीषणं भयंकरं यथास्यात्तथा युयुधुरिति । उभयमपि क्रिया विशेषणमवगन्तव्यम् ॥ युधसंप्रहारे अनुदात्तेत् । इह तु व्यत्ययात्परस्मैपदम् ॥ ४४ ॥

पुनश्च वज्रपातेन क्षतमस्य शिरो यदा ॥

ववाह रक्तं पुरुषास्ततो जाताः सहस्रशः ॥ म० ४६ ॥ श्लो० ४५ ॥

पुनरिति । चोऽप्यर्थः । पुनरपि इन्द्रशक्तेः वज्रस्य पातेन आघातेन अस्य रक्तबीजस्य शिरः यदा क्षतं आहतं दलितमिति यावत् । यत्तदोर्नित्यसंबन्धात्तदा वज्राहताच्छिरसः प्रादुर्भूतं रुधिरं कर्तुं ववाह वहतिस्म । सुस्त्रावेति यावत् । ततश्च रक्तप्रवाहाद्बहुतरं प्रवृत्तात् सहस्रशः पुरुषा जाता इत्यन्वयः । ववाहेति । अत्र वह प्रापणे इत्यस्माल्लिटि द्विवचने हलादिशेषे लिट्यभ्यासस्योभयेषामित्यनेनाभ्यासस्य संप्रसारणे कृते संप्रसारणाच्चेति नित्ये पूर्वरूपे प्राप्ते वा छन्दसीत्यनुवृत्तेः पूर्वरूपस्याभावपक्षे मित्रावरुणा यजमानाविति वत् । पुनः प्रसंगविज्ञानादिकोयणचीतियणादेशे रूपम् । न चेदं छन्दः इति तु न वाच्यं । पुराणं पञ्चमो वेदः । वेदानध्यापयामास महाभारतपञ्चमानित्यादिवचनैः छन्दः पर्यायवेदत्वातिदेशात् । संज्ञापूर्वकस्य विधेरनित्यत्वात्संप्रसारणाभावइति त्वगतिकानुगतिः । वाह प्रयत्ने इत्यस्य वा धातूनामनेकार्थत्वमाश्रित्य अनुदात्तेत्त्वनिमित्तस्यात्मनेपदस्य चाक्षिडोडित्करणज्ज्ञापकादनित्यत्वमाश्रित्य परस्मैपदे रूपमित्यन्ये । ववाहेति वहिर्गतावित्यस्य रूपमिति नागेशः । ववाह सुस्त्राव । संप्रसारणाभावश्छान्दसः । वह गतावित्यस्य वा रूपं संप्रसारणं तु वह प्रापणे इत्यस्यैव यजादिषु पाठान्नान्यस्येति रामाश्रमः ।

अपरे तु 'वव' इत्यव्ययम् । रक्तनिःसरणजनितध्वनिमाह । अ-
थवा वव इति शब्दानुकरणं आहोति च कालसामान्यवाचि वि-
भक्तिप्रतिरूपकमव्ययम् । तथा च रक्तनिर्गमनसमये रक्तं कर्तुं
वव इत्येवं रूपं शब्दमाह । ववेति शब्दानुकरणाद्विभक्तिस्तु न भ-
वतीति ॥ ४५ ॥

वैष्णवी समरे चैनं चक्रेणाभिजघान ह ॥

गदया ताडयामास ऐन्द्रीतमसुरेश्वरम् ॥ मं० ४७ ॥ श्लो० ४६ ॥

वैष्णवीति । हकारः पुनरर्थे । ऐन्द्रीतमित्येकपदम् । वैष्णवी
शक्तिरेनं रक्तबीजं समरे सङ्ग्रामे चक्रेण सुदर्शनाख्येन करणेन
अभिमुखं जघान चिच्छेद । ऐन्द्याः शक्तेः इतं पराङ्मुखं अर्थात्
वैष्णव्याः संमुखं प्राप्तं एनं असुराणामीश्वरं प्रभुं रक्तबीजं गदया
कौमोदक्या ताडयामासेत्यन्वयः ॥ ४६ ॥

वैष्णवी चक्रभिन्नस्य रुधिरस्रावसम्भवैः ॥

सहस्रशो जगद्व्याप्तं तत्प्रमाणैर्महासुरैः ॥ मं० ४८ ॥ श्लो० ४७ ॥

वैष्णवीति । वैष्णव्याश्चक्रेणायुधेन भिन्नस्य दारितस्य रक्त-
बीजस्य रुधिरस्य स्रावः प्रवाहरूपेण प्रवृत्तिः तस्मात्स-
म्भव उत्पत्तिर्येषां तैः सहस्रेण सहस्रेणेति सहस्रशः वीप्सया अ-
संख्यातैर्महासुरैः जगद्भुवनं व्याप्तं व्याकीर्णमासीदित्यन्वयः ।
सहस्रश इत्यत्र संख्यैकवचनाच्च वीप्साया मिति शस् ॥ ४७ ॥

शक्त्या जघान कौमारी वाराही च तथासिना ॥

माहेश्वरी त्रिशूलेन रक्तबीजं महासुरम् ॥ मं० ४९ ॥ श्लो० ४८ ॥

शक्त्येति । कुमारस्य कार्तिकेयस्येयं शक्तिः कौमारी शक्त्या
आयुधेन महासुरं रक्तबीजं जघान जिहिंस । तथा वराहस्येयं वा-
राही शक्तिरसिना खड्गेन रक्तबीजं जघान । वराहरूपतया यज्ञ-
वराहशक्तेः खड्गधारणं न सम्भवतीति न शङ्कनीयम् । तस्या
वदनस्यैव वराहवदनुकारितया करचरणादेर्मानुषावयवतुल्यता-

याः सकलपुराणप्रसिद्धत्वात् । महेश्वरस्य रुद्रस्येयं माहेश्वरी
शक्तिस्त्रिशूलेनायुधेन रक्तबीजं जघानेत्यन्वयः ॥ ४८ ॥

शक्तिभिराकुलीकृतस्यापि रक्तबीजस्य विक्रममाह—
स चापि गदया दैत्यः सर्वाएवाहनत्पृथक् ॥

मातृः कोपसमाविष्टो रक्तबीजो महासुरः ॥ मं० ५० श्लो० ४६ ॥

स चापीति । चपुनः सोऽपि रक्तबीजः दैत्योऽपि कोपेन क्रो-
धेन समाविष्टो युक्तः सन् सर्वा एव मातृः ब्राह्मणाद्याः शक्तीः पृ-
थक्पदं प्रत्येकं गदया अहनत् अताडयत् । किंभूतो रक्तबीजः असू-
न्प्राणान्रातीत्यसुरः महाश्चासावसुरश्च माहसुरः । एवं व्या-
ख्याने दैत्यमहासुरयोर्न पौनरुक्त्यम् । महाश्चासावसुरश्चेतिव्यु-
त्पत्त्यापि जातिसामान्यवचनेन दैत्यशब्देन सामर्थ्येन महत्त्वगुण-
भाजा विशिष्टेनासुरपदेनातिशयोक्तेर्न पुनरुक्तिः । अहनदित्यत्रादि
प्रभृतिभ्यः शपइति विकरणस्य लुक् तु न भवति । तनादि रुञ्-
भ्य उरिति सूत्रे तनादित्वादेवसिद्धे पृथक् रुञ्ग्रहणेन गणका-
र्यस्यानित्यत्वज्ञापनात् । तेन न विश्वसेदविश्वस्ते इत्यादिप्रयो-
गाः सिद्ध्यन्ति । यद्वा हन्तीति हनः । पचाद्यच् । हन इवाचरत्
अहनत् । सर्वप्रातिपदिकेभ्यः क्तिच्वा वक्तव्य इति क्तिप् । ततः
सनाद्यन्ता धातव इति धातुत्वे हनशब्दाल्लङि रूपम् । नागेश-
स्तु अहनदिति छान्दसमाह । दंशोद्धारकृत् । अहनदित्यत्र गण-
कार्यस्यानित्यत्वमाश्रित्य शपो न लुगित्याह । रघुनाथाश्रमस्तु
हन्त्यर्थाश्चेति चुरादिपाठात् हनहिंसायामित्यस्माद्विकल्पणि-
जन्ताणिणचोऽभावे रूपं शप्प्रत्यये सति लङीत्याह ॥ ४९ ॥

तस्याहतस्य बहुधा शक्तिशूलादिभिर्भुवि ॥

पपात यो वै रक्तौघस्तेनासञ्शतशोऽसुराः ॥ मं० ५१ श्लो० ५० ॥

तस्येति । बहुधा बहुप्रकारैः शक्तिशूलादिभिरायुधैः आहतस्य
ताडितस्य रक्तबीजस्य यो रक्तस्य रुधिरस्य ओघः प्रवाहः समूहो
वा भूमौ पपात तेन रक्तौघेन शतं शतमिति शतशः वीप्सया अ-

संख्याताः असुराः रक्तबीजसदृशा दैत्याः आसन् उत्पन्ना बभूवु-
रित्यन्वयः । बहुधेति संख्याया विधार्थे धा इति सूत्रेण संख्या-
वाचिनो बहुशब्दात् धा प्रत्ययः । शतश इत्यत्र शतशब्दोऽनन्त-
वचनः ॥ ५० ॥

तैश्चासुरासृक्सम्भूतैरसुरैः सकलं जगत् ॥

व्याप्तमासीत्ततो देवा भयमाजग्मुर्मुत्तमम् ॥ मं०५२॥श्लो०५१॥

तैरिति । असुरस्य रक्तबीजस्य न सृजतीत्यसृक् रुधिरमानत्र
पूर्वात्सृजेः क्तिप् । किन्प्रत्ययस्य कुरिति कुत्वम् । तत्र हि किन्
प्रत्ययोऽस्मादिति बहुव्रीहिः । ऋत्विग्दधृक्स्वगिति सृजेः किन्
विधानात् । तस्मादसुरासृजः सकाशात्संभूतैः उत्पन्नैरसुरैः अ-
निर्दिष्टाभिधानत्वाद्वैत्यसामान्यैः सकलं जगत्त्रैःलोक्यं व्याप्तं
पूरितमासीदभूत् । ततः अनन्तरं देवा इन्द्रादयः उत्तममुत्कृष्टं
भयं साध्वसमाजग्मुः प्रापुरित्यर्थः । लोकत्राणाय दैत्यानां नाशे
प्रतिपित्सिते दैत्यभूयस्त्वमाकलय्य देवाः सभया बभूवुरिति ता-
त्पर्यम् । एकदेशेऽपि पटे दग्धे पटो दग्ध इति व्यवहारवज्जगदेक-
देशोऽपि जगदेवेति तत्स्वल्पजगद्व्याप्तिशङ्कां दूरीकर्तुं सकलग्रह-
णम् । सकलशब्दमात्रोक्तौ तु तस्य किं तदिति साकाङ्क्षत्वात्त-
द्व्याघाताय जगदित्यप्युक्तम् ॥ ५१ ॥

तान्विषण्णान्सुरान्दृष्ट्वा चण्डिका प्राह सत्त्वरा ॥

उवाच कालीं चामुण्डे विस्तरं वदनं कुरु ॥ मं०५३॥श्लो०५२॥

तानिति । प्राह सत्त्वरेति गौडाः । प्राह सत्त्वरमिति दाक्षिणा-
त्याः । तान् रक्तबिन्दुसंजाता सुरबाहुल्यदर्शनाद्विषण्णान् सम्भ्र-
मोपेतान् सुरान् दृष्ट्वा प्रकर्षेण समन्ताद्वन्यन्ते भटा अत्रेति प्राहो-
रणमूर्द्धा तस्मिन्प्राहे युद्धमूर्द्धनि त्वरया सह वर्तमाना चण्डिका
कौशिकी कालीं ललाटोद्भवां शक्तिं चामुण्डे चण्डनाशकर्मणा
प्रसिद्धे विस्तरं विततं वदनं स्वीयं मुखं कुर्वित्युवाचेत्यन्वयः । प्रक-
र्षेणहन्यन्तइति अन्येभ्योऽपीति डः । प्राहस्तुरणमूर्द्धनीतिकोशान्त-

रम् । अस्य प्रयोगो यथा स्कन्दपुराणे-रथेन काञ्चनाङ्गेन प्रययौ प्राह लालस इति । प्राहे युद्धमूर्ध्नि लालासा अत्यन्तं तृष्णा यस्य त इत्यर्थः । देवी पुराणेऽपि प्रययौ प्राह काम्ययेति । नागेशस्तु । तान्सुरान्विषणान्दृष्ट्वा सत्वरं त्वरा सहिता चण्डिका सुरान्प्राह । यूयं मा विषीदतेति शेषः । एवं सुरानादवाह्य विस्तरं विस्तरवत् वदनं कुरु इति कालीमुवाचेत्यपौरुषेयमित्याह । दंशोद्धार-कृतु प्राहसदिति पदच्छेदं कृत्वा तान्विषणान्सुरान्दृष्ट्वा प्राहसत् । हास्ये हेतुः । अहो मम वीर्याज्ञानाद्विषणो इति । अत एव सा त्वरावती सती कालीमुवाचेति संबन्ध इत्याह । चतुर्भुजमिश्र-स्तु त्वरेति तृतीयान्तं क्विबन्तमाह । रामाश्रमोऽपि तथैवानुस-सारेति ॥ ५२ ॥

मच्छस्त्रपातसम्भूतान् रक्तबिन्दून्महासुरान् ॥

रक्तबिन्दोः प्रतीच्छ त्वं वक्त्रेणानेन वेगिता ॥ मं० ५४ ॥ श्लो० ५३ ॥

मच्छस्त्रपातेति । मम शस्त्राणां पाता आघातास्तेभ्यः संभूतान् उत्पन्नान् रक्तस्य रुधिरस्य बिन्दून् तथा च रक्तबिन्दोः संबन्धिनः महासुरान् रक्तबिन्दोः सकाशाज्जातान्महासुरान्वा अनेन वक्त्रेण वेगिता सञ्जातवेगा सती त्वं प्रतीच्छ स्वीकुरु । आहारार्थं गृहा-णेत्यन्वयः । रक्तबिन्दोरिति षष्ठी जन्यजनकभावसंबन्धः षष्ठ्य-र्थः । तथा च रक्तबिन्दुजान्महासुरानिति फलितोर्थः ॥ ५३ ॥

भक्षयन्ती चर रणे तदुत्पन्नान्महासुरान् ॥

एवमेष क्षयं दैत्यः क्षीणरक्तो गमिष्यति ॥ मं० ५५ ॥ श्लो० ५४ ॥

भक्षयन्तीति । तेभ्यः रक्तबीजबिन्दुभ्यः उत्पन्नान्महासुरान्भ-क्षयन्ती त्वं चामुण्डारणे संग्रामे चर विहर । ततः किंसेत्स्य-तीत्यत आह-एवमिति अमुना प्रकारेण एष दैत्यः रक्तबीजः क्षी-णं रक्तं यस्य तादृशः सन् क्षयं नाशं गमिष्यति प्राप्स्यतीत्यर्थः ५४ ॥

ननु रक्तबीजरक्तजा असुराः किं करिष्यन्तीत्यत आह—
भक्ष्यमाणास्त्वया चोग्रा न चोत्पत्स्यन्ति चापरे ॥

इत्युक्त्वा तां ततो देवी शूलेनाभिजघान तम् ॥ मं० ५८ श्लो० ७५

भक्ष्यमाणा इति । अपरे रक्तबीजरक्तजा असुराः उग्राः रौद्राः सन्ति ते त्वया भक्ष्यमाणाः खाद्यमानाः सन्तः न उत्पत्स्यन्ति नोदेष्यन्ति । पदगतौ अनुदात्तेत् । इह तु अनुदात्तेत्वलक्षणस्यात्मनेपदस्यानित्यत्वात्परस्मैपदम् । उत्पत्स्यन्तीत्यार्थत्वान्न त-
ङीति नागेशाद्याः । इति तां कालीं उक्त्वा आदिश्य तस्यास्तदा-
देशकारित्वेन निर्णीतत्वात्तथेति तदुत्तरमनपेक्ष्यैव देवी कौशिकी
शूलेन तं रक्तबीजं अभि अभिमुखे वर्तमानं जघान हतवतीत्य-
न्वयः । आङोयमहन इत्यात्मनेपदमिह न भवति । तस्याकर्मक-
विषयत्वादिह च सकर्मकत्वात् ॥ ५५ ॥

मुखेन काली जगृहे रक्तबीजस्य शोणितम् ॥

ततोऽसावाजघानाथ गदया तत्र चण्डिकाम् ॥ मं० ५९ श्लो० ७६

मुखेनेति । काली मुखेन करणेन त्रिशूलाघातात्प्रवृत्तं रक्त-
बीजस्य शोणितं कर्म जगृहे । अभूमिष्ठमेवान्तरिक्षे पपावित्यर्थः ।
ततः देवीसम्बन्धिशूलघातानन्तरं कालीकृतरुधिरपानानन्तरं
वा तत्र युद्धे असौ रक्तबीजः गदया आयुधेन चण्डिकां कौशिकीं
आजघान ताडयामासेत्यन्वयः ॥ ५६ ॥

न चास्या वेदनां चक्रे गदापातोल्पिकामपि ॥

तस्याहतस्य देहात्तु बहु सुस्त्राव शोणितम् ॥ मं० ६० श्लो० ७७

यतस्ततस्तद्वक्त्रेण चामुण्डा सस्पृतीच्छति ॥

न चास्या इति । सार्द्धश्लोकेनान्वयः । रक्तबीजरुतः गदायाः
पातः आघातः अस्याः कौशिक्याः अल्पैवाल्पिका तामपि वेदय-
तीति वेदना दुःखं तां न चक्रे नोत्पादयामासेति । सञ्चिदानन्द-
त्वादित्यर्थः । वेदनामिति विद वेदनाख्याननिवासेषु । णिच् ।
ण्यासश्रंथेति युच् । टाप् । आबाधा वेदना दुःखमिति हलायुधः ।
तस्येति देव्या शूलेनाहतस्य तस्य यतः यस्माद्देहाल्लक्षणयादेहा-
वयवात् । यत् शोणितं रुधिरं कर्तुं सुस्त्राव । तुरप्यर्थे । ततः अ-

ङ्गाद्वद्वपि तच्छोणितं चामुण्डा काली वक्त्रेण व्यात्तेन मुखेन
सम्यक्प्रतीच्छति गृह्णाति पिबतीति यावत् । शोणितस्त्राववर्त्त-
मानकालापेक्षया सम्प्रतीच्छतीति लट् निर्देशः । वर्त्तमानसा-
मीप्ये वर्त्तमानवद्वेति वा भूते लट् ॥ ५७ ॥

मुखे समुद्रता येऽस्या रक्तपातान्महासुराः ॥ मं० ५८ ॥ श्लो० ५८ ॥
तांश्च खादाथ चामुण्डा पपौ तस्य च शोणितम् ॥

मुख इति । ये, अस्य, आ, च इति । पृथक्पदानि । आः इति
पीडायाम् । अस्य संग्रामस्य मुखे प्रारम्भे भूमौ रक्तपातात् स-
मुद्गताः उत्पन्ना ये महासुराः तान् चामुण्डा काली च खाद भ-
क्षयामास । अथ रक्तजासुरभक्षणानन्तरं रक्तबीजस्य शोणितं च
चामुण्डा पपौ मुखमुपाये प्रारम्भे श्रेष्ठे निःसरणाख्ययोरिति
हैमः । आस्तु स्यात्कोपपीडयोरित्यमरः । यद्वा समुदिति पृथक्प-
दम् । गता इति च । ये अस्या इति रक्तपातान्महासुरा इति प-
दानि । तथा च । भूमौ रक्तपातादनन्ति प्राणवन्तो भवन्तीति
रक्तपातानः । अनप्राणने क्तिवन्तः । रक्तपातानश्च ते महासुराश्च
रक्तपातान्महासुराः । रक्तपातात्प्राणवन्तो महासुराः ये अस्याः
काल्याः मुखे गतास्तान् रक्तबीजान्सुरान् समुत् मुदासह वर्त्तमाना
चामुण्डा काली तान् रक्तजासुरान् च खादेत्यन्वयः । तस्य शोणितं
पपाविति पूर्ववत् ॥ ५८ ॥

देवी शूलेन वज्रेण बाणैरसिभिर्ऋष्टिभिः ॥ मं० ५९ ॥ श्लो० ५९ ॥
जघान रक्तबीजं तं चामुण्डा पीतशोणितम् ॥

देवीति । देवी कौशिकी चामुण्डया काल्या पीतं शोणितं य-
स्य तथाभूतं तं जघान व्यसृञ्चकार । केनायुधेनेत्यत आह--शू-
लेन त्रिमुखेनैकमुखेन वा । वज्रेण कुलिशेन । बाणैः शरैः । असि-
भिः सूक्ष्मखड्गैः 'निम् चा' इति प्रसिद्धैः लङ्काकाण्डे कतककारेण
तथा व्याख्यानात् । ऋष्टिभिरेकधारखड्गैः चतुर्भुजमिश्रेण त-
था व्याख्यानाच्च । ऋष्टिशब्दोऽजादिरिति प्राङ्निर्णीतम् । बा-

णैरिति बहुवचनं युक्तमेव । असिभिर्ऋषिभिरित्यनयोर्बहुवचनं देवसाम्यत्वेनानन्तशक्तियुक्तत्वात्पूज्यत्वसूचकम् । स्वसदृशानन्तायुधजननान्नमानुषास्त्रतुल्यता । कथमन्यथा वज्रमिन्द्रः समुत्पाद्येत्यादि सङ्गच्छेतेति । कौशिकीस्वरूपं तु कालिकापुराणे-सा कौशिकीति विख्याता चारुरूपा मनोहरा । शूलं वज्रं च बाणं च खड्गं शक्तिं तथैव च ॥ दक्षिणैः पाणिभिर्देवी गृहीत्वा तु विराजिता । गदां घण्टां च चापं च चर्मशङ्खं तथैव च ॥ ऊर्ध्वादिक्रमतो देवी बिभ्रती वामपाणिभिरिति ॥ अनेन वज्रेणेत्यस्य स्थाने च-क्रेणेत्यपपाठः । कौशिक्याश्चक्रस्याभावात् ॥ ५९ ॥

स पपात महीपृष्ठे शस्त्रसङ्घसमाहतः ॥ सं० ६१ ॥ पृ० ६० ॥
नीरक्तश्च महीपाल रक्तबीजोमहासुरः ॥

स पपातेति । महीं पालयतीति । पालरक्षणे । कर्मण्यण् । महीपालेति राज्ञः संबोधनम् । महीपाल रक्षक । एवं बलिनः शत्रोरपि शस्त्रैर्जर्जरीकरणमनुष्ठेयमेवेति सूचनार्थम् । अन्यथा पुनरपि दैवादुपलब्धराज्ये शत्रूपेक्षया राज्यत्यागो न त्वयाकर्तव्यमिति भावः । शस्त्राणां शूलादीनां सङ्घेन समूहेन सम्यगाहतस्ताडितः स प्रसिद्धो महासुरः रक्तबीजः । चामुण्डया निःशेषपीतरुधिरत्वान्नीरक्तः । निर्गतं रक्तं यस्मादेवंभूतश्च महीपृष्ठे भूमेरुपरिभागे पपातेत्यन्वयः । पृष्यत इति पृष्ठम् । तिथपृष्ठगूथेति साधुः । पृष्ठं चरममात्रेऽपि देहस्यावयवान्तरे इति कोशान्तरम् । शस्त्रसङ्घेति । अत्र यद्यपि सङ्घसार्थौ तु जन्तुभिरित्यभिधानात्सजातीयैरेवजन्तुभिः सङ्घः । शस्त्राणां च जन्तुत्वाभावात्तत्समुदाये अमरकोशोक्तदिशा सङ्घशब्दस्तत्रानुपपन्नः तस्यापि संहन्यत इतिसङ्घः । सङ्घोऽघौ गणप्रशंसयोरिति घञन्तसङ्घशब्दसाधनपरसूत्रे गणेइति साधारणसमुदायपर्यायगणशब्दोपादानात् सङ्घसङ्घातपुञ्जौघसार्थयूथकदम्बका इति भागुरिकोशाच्च सङ्घशब्दः साधारणसमुदायेऽपि वर्तत इति बोध्यम् । एवं सार्थौ वणिक्समूहः स्यादपि सङ्घातमा-

त्रके इति कोशान्तरात्सार्थशब्दोऽपि । अन्येतु देवानां शस्त्राणि
जन्तव इव चेष्टन्ते जन्तुजचेष्टावशत्वेन चेष्टितत्वादेवमुक्तम् ।
उपचाराद्वा सङ्घशब्दः साधारण समुदाये वर्तत इत्याहुः । दाक्षि-
णात्यास्तु शस्त्रसंहतितो हत इति पठन्ति तत्र सार्वविभक्तिकस्त-
सिः । शस्त्र संहत्या हत इत्यर्थः । शस्त्रसंहतिमेत्य च हतः ल्यब्-
लोपे पञ्चमीत्याहुः ॥ ६० ॥

ततस्ते हर्षमतुलमवापुस्त्रिदशा नृप ॥ म० ६२ श्लो० ६१ ॥
तेषां मातृगणोऽजातो ननर्तासृङ्मदोद्धतः ॥ म० ६३ ॥

ततस्त इति । ततः रक्तबीजपतनानन्तरं ते प्राग्विषयणाः तृ-
तीया यौवनाख्या दशा सदा येषांते त्रिदशाः देवाः । अतुलं निरु-
पमं हर्षणं हर्षः आनन्दः । हृषतुष्टौ । घञ् । तं अवापुः प्रापुः ।
नृपेति सुरथसंबोधनम् । नृन्पातीति नृपः । आतोऽनुपसर्गे कः ।
अजातइतिछेदः । सार्वविभक्तिकस्तसिः । अजाया मायायाः कौ-
शिक्याः संबन्धी जन्यः मातृगणः चामुण्डानारसिंहीशिवदूतीप्र-
भृतिरूपः रुधिराहारयोग्यः असृक्पापान्मदः असृङ्मदः । शाक-
पार्थिवादिः । रुधिरपानजनितहर्ष इत्यर्थः । तेन उद्धतस्तरलः
उत्कटो वा उच्छृङ्खलो वा सन् । तेषामित्यनादरे षष्ठी । अत
एव तान्देवाननादृत्य ननर्त ताण्डवं चकारेत्यन्वयः । नागेशस्तु
तेषामसुराणां असृङ्मदेनोद्धतो जातः सन् मातृगणो ब्राह्म्या-
दिसमूहो ननर्तेत्याह । रामाश्रमस्तु त्रिदशानां मध्ये असृङ्मदो-
द्धतो जातो ननर्तेति वा । तेषामसुराणामसृगेव मदः तेनोद्धतः ।
अस्मिन्पक्षे असमर्थसमासोऽसृक् शब्दस्य नित्यसापेक्षत्वाच्छा-
न्दसत्वाद्वाज्ञेयमिति शिवम् ॥ ६१ ॥

इति श्रीसप्तशतीसर्वस्वे मध्यभागे सरयूप्रसादसंगृहीते श्री-
महासरस्वतीचरिते रक्तबीजवधो नामाष्टमो विश्रामः ।

आदितस्त्रयोदशो विश्रामः ॥ १३ ॥

अथसप्तशत्यानवमाध्यायारम्भः ॥

तत्र नवमाध्याय मन्त्रविभागो यथा चिदम्बररहस्ये—

अध्याये नवमे देवि श्लोका नन्दाग्निसंख्यकाः । राजोवाचैक
मन्त्रस्तु श्लोकद्वयमतः परम् ॥ १ ॥ ऋष्युक्तिः श्लोकमन्त्राश्च
षट्त्रिंशत्समुदीरिताः । एकचत्वारिंशदेवमाहुतिर्नवमे शुभे ॥ २ ॥
देवता भैरवी तारा शृणु गोप्यं वरानन इति ॥

राजोवाच ॥ मं० १ ॥

एकस्य सेनापते रक्तबीजस्य पराक्रममद्भुतं निशम्येतोऽपि
रमणीयमाख्यानं शुश्रूषुः सुरथः मुनिं सुमेधसमुवाच ।

विचित्रमिदमाख्यातं भगवन्भवता मम ।

देव्याश्चरितं माहात्म्यं रक्तबीजब्रधाश्रितम् मं० २॥ श्लो० १॥

विचित्रमिति द्वाभ्याम् । अममेति छेदः । भावप्रधानो निर्दे-
शः । न ममत्वं यस्य सः तत्सम्बुद्धौ हे अमम ममतारहित, हे
भगवन् षडैश्वर्यसम्पन्न मुने सुमेधः । भवता त्वया रक्तबीजस्य
बधे विषये आश्रितं सम्बद्धं संसक्तं विचित्रमत्यद्भुतं देव्याः कौशि-
क्याश्चरितं चेष्टितं माहात्म्यमौदार्यं । यद्वा चरितं माहात्म्यं
प्रतापातिशयः । आख्यातं कथितं । अथवा महानात्मायत्नोर्ध्वैर्य
बुद्धिर्वातस्य भावः माहात्म्यं महायत्नाश्रयत्वं काल्यास्तदीयरुधि-
रणे विनियोगात् । महाधैर्यं तादृशे भीतिहेतौ स्वावस्थानात् ।
महाबुद्धिमत्त्वं तादृशरचनाकर्तृत्वात् । सर्वथापि समाहारद्वन्द्वे
एकवचनम् । आत्मा यत्नो धृतिर्बुद्धिरित्यमरः ॥ १ ॥

भूयश्चेच्छास्यहं श्रोतुं रक्तबीजे निपातिते ॥

चकार शुभो यत्कर्म निशुम्भश्चातिकोपनः ॥ मं० ३॥ श्लो० २॥

भूय इति । रक्तबीजे तन्नाम्नि निपातिते निहते सति अति-
कोपनः अधिकक्रोधः शुम्भः निशुम्भश्च अतिशयेन बहु भूयः,
भूरि यत्कर्म युद्धलक्षणं चकार तदहं श्रोतुमिच्छामि त्वत्तद्वृत्ति-
प्रकरणलभ्यम् । बहुशब्दादीयसुनि बहोर्लोपो भू च बहोरिति प्र-
कृतेर्भादेशे आदेः परस्येतीकारस्येयसुनो लोपे भूय इति सिद्ध-
म् । पुरुहं पुरु भूयिष्ठं स्फिरं भूयश्च भूरि चेत्यमरः ॥ २ ॥

ऋषिरुवाच ॥ मं० ४ ॥

ऋषिः सुमेधाः सुरथप्रदन्मुपवर्णयन्नुवाच । उत्तरवाक्यार्थो
द्वितीयं कर्म—अत्र यद्यप्युभयोरसुरयोर्युद्धप्रदने ज्येष्ठस्य शुम्भस्य
चरितं प्रथमं पृष्ठं तथापि देव्या प्रथमं कनिष्ठः निशुम्भ एव हतस्त
स्मादादौ युवराजचरितं वक्तुं तावन्महर्षिरुपक्रमते—

चकार कोपमतुलं रक्तबीजे निपातिते ॥

शुम्भासुरो निशुम्भश्च हतेष्वन्येषु चाहवे ॥ मं० ५ ॥ श्लो० ३ ॥

चकारेति । आह्वानमाहवः संग्रामः । द्वेऽत्र स्पर्द्धायां शब्दे च ।
आडियुद्धे इत्यप् संप्रसारणं च । आहवः सङ्गरे यज्ञे इति हैमः ।
तस्मिन्नूक्तबीजे देव्या निपातिते निहते सति अन्येषु धूम्रलोचन
चण्डमुण्डमौर्यकम्बुप्रभृतिषु हतेषु सत्सु शुम्भनामासुरः दैत्ये-
श्वरः निशुम्भश्च युवराजः अतुलमनुपमं कोपं चकार कृतवानि-
त्यन्वयः ॥ ३ ॥

हन्यमानं महासैन्यं विलोक्यामर्षमुद्वहन् ॥

अभ्यधावन्निशुम्भोऽथ मुख्ययासुरसेनया ॥ मं० ६ ॥ श्लो० ४ ॥

हन्यमानमिति । हन्यमानं हतमित्यर्थः । हन्तेः कर्मणि यग-
न्ताद्वर्त्तमानसामीप्ये वर्त्तमानवद्वेति भूते लट् । लटः शत्रुशान-
चाविति शानच् । आनेमुक् । महासैन्यं सेनासमुदायं विलोक्य
दृष्ट्वा अथ दर्शनसमनन्तरं अमर्षः क्रोधः तं उद्वहन्विभ्राणः । यद्वा
अमर्षमुद्वहन्नित्येकपदम् । अमर्षं कोपं मुदं वीरभावादुत्साहं च

वहन् धारयन् निशुम्भः मुख्यया प्रधानभूतया असुराणां दैत्यानां
सेनया सहेत्याक्षिप्यते अभ्यधावत् देव्या अभि सम्मुखमधावत् ।
लङि सन्तः पाद्माधमेति धावादेशः । यद्वा धावु गतिशुद्ध्योः स्व-
रितेत् । तस्येदंरूपम् । यद्यप्युत्पूर्वो वहतिरुपयमने प्रायो वर्तते
तथापि धातूनामनेकार्थत्वादुद्वहन्विभ्राण इत्यर्थः ॥ ४ ॥

तस्याग्रतस्तथा पृष्ठे पाश्वर्योश्च महासुराः ॥

संदष्टौष्ठपुटाः क्रुद्धा हन्तुं देवीमुपाययुः ॥ मं० ० ॥ श्लो० ५ ॥

तस्येति । तस्य निशुम्भस्य अग्रतः पुरस्तात् तथा पृष्ठे पश्चा-
द्भागे पाश्वर्योर्वामदक्षिणभागयोश्च वर्तमाना महासुराः रोषेण
संदष्टः खण्डितः उष्यते दह्यते उष्णाहारेणेति ओष्ठः । उषदाहे ।
उषकुषीतिथन् । पुटः संपुट इव यैस्ते संदष्टौष्ठपुटाः रोषखण्डि-
ताधरौष्ठसम्पुटाः क्रुद्धाः सन्तः देवीं कौशिकीं हन्तुं उप समीपे
आययुः प्रापुरित्यन्वयः । संदष्टौष्ठेत्यत्रोत्वोष्ठयोः समासे वेतिवृद्धिः ।
यद्यपि ओष्ठाधरौ तु रदनच्छदौ दशनवाससी । ओष्ठो दन्तच्छदोऽ
धर इत्यभिधानादोष्ठशब्द उत्तराधरौष्ठपर एव साधारणोऽस्ति
तथापि युद्धप्रकरणाद्रोषोद्गमे विग्रहे एकवचननिर्देशादधरोष्ठ
एव ओष्ठशब्देन विवक्ष्यते । पुट संश्लेषणे । अस्मादिगुपधज्ञाप्री
किरः इति कः पुटशब्देन परस्परसक्तपिधानसम्पुटरूपं वस्तू
च्यते । क्रुद्धेति कर्तरिक्तः ॥ ५ ॥

आजगाम महावीर्यः शुम्भोऽपि स्वबलैर्वृतः ॥

निहन्तुं चण्डिकां कोपात्कृत्वा युद्धं तु मातृभिः ॥ मं० ० ॥ श्लो० ६ ॥

आजगामेति । मातृभिः ब्राह्म्यादिभिः पूर्वं युद्धं कृत्वा पुनः
महावीर्यः महाप्रभावः स्वस्यात्मनः बलैः सैन्यैः वृतः वेष्टितः
शुम्भोऽपि दैत्यराजः भ्रातृस्नेहाच्चण्डिकां कौशिकीं निहन्तुं को-
पादाजगामाययावित्यन्वयः । इयं नित्या भगवती हन्तुमशक्ये-
ति शुम्भो न जानातीति व्यञ्जयितुं कोपादित्युक्तं । वीर्यं बलं

प्रभावश्चेत्यभिधानाद्वत्तशब्देन प्राणसामर्थ्यं । स्थौल्यसामर्थ्यं
सैन्येषु बलं नाकाकसीरिणोरित्यमरः ॥ ६ ॥

ततोयुद्धमतीवासीद्देव्या शुम्भनिशुम्भयोः ॥

शरवर्षमतीवोग्रं मेघयोरिव वर्षतोः ॥ मं० ६ ॥ श्लो० ७ ॥

तत इति । शुम्भनिशुम्भसमागमानन्तरं । अतीव निर्भरं
उग्रं रौद्रं शराणां बाणानां वर्षमिव वर्षं अविच्छिन्नधारत्वेन सा-
म्यात् शरसमूहमित्यर्थः । वर्षतोः मुञ्चतोः शुम्भनिशुम्भयोः
देव्या कौशिक्या सह अतीव निर्भरं युद्धमासीत् । देव्या इति
सहायै तृतीया । कयोरिव । जलं वर्षतोर्मुञ्चतोर्मेघयोरिव । एक-
त्वाद्देव्या एकवचनं शुम्भनिशुम्भयोर्द्वित्वाद्विवचनमिति । अत्र
सहायोगेऽपि वृद्धो यूनेतिवतृतीया । शरस्तु तेजने बाणेदध्यग्रे-
नाशरे जले इतिविश्वमेदिन्यौ । शर शब्दो दन्त्यादिरपि चित्र
पुङ्खः शरः सर इति त्रिकाण्डशेषात् । धातूनामनेकार्थत्वाद्वृ-
ष्टिरत्र मोचने वर्तते ॥ ७ ॥

चिच्छेदास्ताञ्छरास्ताभ्यां चण्डिकाशुशरोत्करैः ॥

ताडयामास चाङ्गेषु शस्त्रौघैरसुरेश्वरौ ॥ मं० १० ॥ श्लो० ८ ॥

चिच्छेदेति । शुशरोत्करैरिति गौडपाठः तत्र आशु इति पद-
च्छेदः । ताभ्यां शुम्भनिशुम्भाभ्यां अस्तान् क्षिप्तान् शरान् च-
ण्डिका कौशिकी शराणामुत्करैः समूहैः आशु शीघ्रं चिच्छेद ।
स्वशरोत्करैरिति दाक्षिणात्यपाठे तु स्वेषामात्मीयानां शराणामु-
त्करैः समूहैः स्वस्या वा शरोत्करैः सर्वनाम्नोवृत्तिमात्रे पुंवद्भाववि-
धानात् । उत्कीर्यन्ते इत्युत्कराः । कर्मणि ऋदोरप् । स्यान्निकायः
पुञ्जराशी तूत्करः कूटमस्त्रियामित्यमरः । च पुनः चण्डिका असु-
रेश्वरौ दैत्यराजौ कर्मीभूतौ अङ्गेषु अवयवेषु शस्त्रौघैः बाणौघैः ता
डयामास आजघानेत्यन्वयः ॥ ८ ॥

निशुम्भो निशितं खड्गं चर्म चादाय सुप्रभम् ॥

अताडयन्मूर्ध्नि सिंहं देव्यावाहनमुत्तमम् ॥ मं० ११ ॥ श्लो० ९ ॥

निशुम्भइति । नितरां शितं शाणारोपणेन तनूकृतं तक्षिणी कृतमित्यर्थः । खड्गं असिं च पुनः सुप्रभं रुचिरकान्तिं चर्मफलकं पुरःप्रहारनिवारणसाधनं । आदाय गृहीत्वा देव्याः कौशिक्याः उत्तमं श्रेष्ठं वाहनं आरोहणसाधनं सिंहं मूर्द्ध्नि मस्तके अताडयत्प्रजह्रे इत्यन्वयः । निशितमिति शो तनूकरणे निपूर्वः । तस्मात् क्तप्रत्यये शाच्छोऽन्यतरस्यामितीत्वे रूपम् । शितं शातौ कृशे तीक्ष्णे इति हैमः । सुप्रभमिति खड्गचर्मणोरुभयोरपि विशेषणम् । कान्तिमत्त्वस्योभयत्रापेक्षणात् ॥ ९ ॥

ताडिते वाहने देवी क्षुरप्रेणासिमुत्तमम् ॥

निशुम्भस्याशुचिच्छेदचर्मचाप्यष्टचन्द्रकम् ॥ मं० १२३ श्लो० १०

ताडितेति । निशुम्भेन वाहने सिंहे ताडिते आहते सति देवी कौशिकी क्षुरति विलिखति रोमाणीति क्षुरो मुण्डनसाधनमस्त्रं । क्षुर विलेखने । अस्मात् ऋज्वेत्यादिना रक्प्रत्ययः । प्रकृतेः रेफलोपो गुणाभावश्च निपातितः । क्षुरं प्राप्ति आकारेण पूरयति मुखेनानुकरोतीति क्षुरप्रो बाणविशेषः । प्रापूरणे । आतडितिकः । तेन क्षुरमुखेन बाणेन निशुम्भस्य उत्तमं श्रेष्ठजातिलोहोद्भवं असिं खड्गं द्विधा चकार । च पुनः क्षुरप्रेण अष्टौ चन्द्राः लिखिताश्चित्रिताः रौप्यसुवर्णादि घटिता वा यस्मिन् तदष्टचन्द्रम् । अष्टचन्द्रकं, शेषाद्विभाषेति कप् । ईदृशं चर्म फलकं चिच्छेदेत्यन्वयः ॥ १० ॥

छिन्ने चर्मणि खड्गे च शक्तिं चिक्षेप सोऽसुरः ॥

तामप्यस्य द्विधा चक्रे चक्रेणाभिमुखागताम् ॥ मं० १२३ श्लो० ११

छिन्नेइति । कौशिक्या चर्मणि फलके खड्गे च छिन्ने स प्रसिद्धोऽसुरः निशुम्भः शक्तिं कासूं चिक्षेप प्रेरयामास । अभिमुखं संमुखं आगतां तामपि निशुम्भक्षिप्तां शक्तिं चक्रेणायुधेन द्विधा चक्रे चिच्छेदेत्यन्वयः । आगतामिति कर्तरिकः । न केवलं खड्गचर्मणी चिच्छेद । अपितु शक्तिमपि इत्यपि शब्दाभिप्रायः ११ ॥

कोपाध्मातो निशुम्भोऽथ शूलं जग्राह दानवः ॥

आयातं मुष्टिपातेन देवी तच्चाप्यचूर्णयत् ॥ मं० ११॥श्लो० १२ ॥

कोपाध्मातइति । अथशक्तिच्छेदानन्तरं कोपेनाध्मातः वायुना भस्त्रेवपूरितकोशः कोपाग्निना प्रज्वलितः दानवः निशुम्भःशूलं आयुधं जग्राह । प्रयोक्तुं गृहीतवान् । च पुनः प्रयोगानन्तरं आयातं अभिमुखमागतं तं तच्छूलमपि देवी कौशिकी । मुष्यते अनयेति मुष्टिः प्रसृताङ्गुलिः करः तस्याः पातेन प्रहारेण अचूर्णयत् चूर्णमचीकरदित्यन्वयः । अस्त्रं शूलं रुगायुधमित्यभिधानात् । आध्मात इत्यत्र कर्मणि क्तः । सत्यापपाशेति सूत्रेण अवध्वंसनार्थकचूर्णप्रातिपदिकाणिचि तदन्ताल्लङ्घ्यचूर्णयदिति रूपम् । चूर्ण प्रेरणसंपेषणयोरिति चौरादिकधातोर्वेदं रूपम् । स्त्रीपुंसयोः स्मृतो मुष्टिरित्यभिधानात् ॥ १२ ॥

आविध्याथ गदां सोपि चिक्षेप चण्डिकां प्रति ॥

सापि देव्या त्रिशूलेन भिन्ना भस्मत्वमागता ॥ मं० ११॥श्लो० १३ ॥

आविध्याथेति । शूलचूर्णभावानन्तर्यमथार्थः । सोऽपि निशुम्भोऽपि गदामायुधविशेषमाविध्य भ्रामयित्वा चण्डिकां कौशिकीं प्रति चिक्षेप प्रेरयामास । देव्या कौशिक्या कर्तृभूतया सापि गदा कर्मभूता त्रिशूलेन करणेन भिन्ना विदारिता सती भस्मत्वं भस्मभावमागता प्राप्तेत्यन्वयः । आङ्पूर्वोविध्यतिल्यपासह चरितो निःक्षेप्यायुधाकारान्वितो भ्रामणे वर्तते । शब्दशक्तिस्वाभाव्यात् । आविद्धो मणिरित्यत्र तु ताडनार्थ एव व्यधिस्तथैव शब्दशक्तेः । एतेन आविव्याध गदां सोऽपि इतिपाठोऽपराधः १३ ॥

ततः परशुहस्तं तमायान्तं दैत्यपुङ्गवम् ॥

आहत्य देवीबाणौघैरपातयत् भूतले ॥ मं० ११॥श्लो० १४ ॥

तत इति । गदाभस्मतापत्त्यनन्तरं परं शृणातीति परशुः फरसा इति लोकप्रसिद्धमस्त्रं स हस्ते यस्य तं दैत्यानां पुङ्गवं श्रेष्ठं

आयान्तं । प्रहर्तुमिति शेषः । तं निशुम्भं बाणौघैर्बाणसमूहैः आ-
हत्य विध्वा देवी कौशिकी भूतले भुवि अपातयतेत्यन्वयः । पुमा-
न् गौरिवेति पुङ्गवः श्रेष्ठः । उपमितं व्याघ्रादिभिरिति समासः ।
गोरतद्धितलुकीति टच् । स्युरुत्तरपदे व्याघ्रपुङ्गवर्षभकुञ्जराः ।
सिंहशार्दूलनागाद्याः पुंसि श्रेष्ठार्थगोचरा इत्यमरः । अत्र बाणक्ष-
तपीडितो मूर्च्छितो निशुम्भो भूमौ पपात न गतासुः । ततो निशु-
म्भः संप्राप्य चेतनामात्तकार्मुक इति वक्ष्यमाणत्वात् ॥ १४ ॥

तस्मिन्निपतिते भूमौ निशुम्भे भीमविक्रमे ॥

भ्रातर्यतीव संक्रुद्धः प्रययौ हन्तुमम्बिकाम् मं० १०८ श्लो० ११ ॥

तस्मिन्निति । तत्तत्कर्मणा प्रसिद्धे भीमविक्रमे घोरातिसामर्थ्ये
भयङ्करकर्मणि वा भ्रातरि अनुजे मूर्च्छां प्राप्य भूमौ निपतिते सति
अतीव निर्भरं संक्रुद्धः भ्रातरीति संबन्धिशब्दश्रवणात् । अर्थाद्भा-
ता शुम्भ एव अम्बिकां कौशिकीं हन्तुं प्रययौ प्रापेत्यन्वयः । चि-
द्रूपाया देव्या अविनाश्यत्वं जानानोऽपि क्रोधान्धतया देवीं ह-
न्तुं जगाम तमसान्धः कः कं पश्यतीति प्रसिद्धेः । तत्त्वतस्तु शु-
म्भो देव्या अविनाश्यत्वं जानात्येवेति भावः । सा कथा कालिका-
पुराणवामनपुराणादिषु प्रसिद्धेति । विक्रमस्त्विति शक्तिता । वि-
क्रमो वीर्यकर्मणि । विक्रमः पादविक्षेपे विक्रमो वीरकर्मणीति
कोशान्तरम् ॥ १५ ॥

स रथस्थस्तथात्युच्चैर्गृहीतपरमायुधैः ॥

भुजैरष्टाभिरतुलैर्व्याप्याशेषं बभौ नभः ॥ मं० १०८ श्लो० १६ ॥

स इति । रथे तिष्ठतीति रथस्थः । ष्ठा गतिनिवृत्तौ । सुपिस्थ-
इति कः । अत्युच्चैरिति दीर्घविग्रहः । स शुम्भः । गृहीतानि स्वी-
कृतानि परा उत्कृष्टा मा शोभा येषु तानि परमाणि आयुधानि यै-
रेवं भूतैरतुलैः अनुपमैरष्टाभिरष्टसंख्याकैर्भुजैर्बाहुभिरशेषमखि-
लं नभः आकाशं व्याप्य आक्रम्य बभौ इत्यन्वयः । अत्युच्चैरिति
भुजविशेषणं वा ॥ १६ ॥

तमायान्तं समालोक्य देवी शङ्खमवादयत् ॥
ज्याशब्दं चापि धनुषश्चकारातीव दुःसहम् ॥ मं० १४ श्लो० १७

तमायान्तमिति । देवी कौशिकी तं शुभमायान्तं अभिमुख-
मागच्छन्तं आलोक्य दृष्ट्वा शङ्खं अवादयत् ध्वनयतिस्म । निज-
न्तस्य वदेर्लङ्घिरूपम् । च पुनः अतीवातितरां दुःसहं सोढुमश-
क्यं धनुषोज्यायाः धनुरारोपितमौर्व्याः शब्दं टंकारं चकार । दे-
वीत्यनुषज्यते । आरोपणं ज्यायाः सूचयितुं धनुर्यहणम् । मौर्वी
ज्या शिञ्जिनी गुण इत्यमरः शङ्खस्वनो ज्याशब्दश्च युद्धोत्सा-
हजनकौ ॥ १७ ॥

पूरयामास ककुभोनिजघण्टास्वनेन च ॥
समस्तदैत्यसैन्यानां तेजोब्रधविधायिना ॥ मं० २० श्लो० १८ ॥

पूरयामासेति । देवीत्यनुवर्तते । समस्तानि अखिलानि या-
नि दैत्यानां सैन्यानि तेषां तेजसः प्रभावस्य बलस्य वीर्यस्य वा
बधं नाशं विधातुं शीलस्य, सोऽस्त्यस्मिन्वा स तथाविधः तेन
निजघण्टायाः स्वीयघण्टायाः स्वनेन नादेन ककुभोदिशः पूरया-
मास वर्द्धयामासेत्यन्वयः । यासु दिशास्ववस्थितानि दैत्यसैन्या-
नि ताः ककुभो निजघण्टास्वनेन पूरयामासेति भावः । पूरीआ-
प्यायने दिवादिः । ततो हेतुमणिजन्ताल्लिटि कास्यनेकाजि-
त्यामि आमइति लिटो लुकि कृञ्चानु प्रयुज्यते लिटीत्यस्तेर्लि
ट्परस्यानुप्रयोगे पूरयामासेतिरूपम् । स्वनेन चेति चकारेण शङ्ख-
घण्टाज्यास्वनत्रयं समुच्चीयते । तेजः प्रभावे दीप्तौ च बले शुक्रे-
ऽपि च स्मृतमिति कोशान्तरम् ॥ १८ ॥

ततः सिंहो महानादैस्त्याजितेभमहामदैः ॥
पूरयामास गगनं गां तथोपदिशो दश ॥ मं० २१ श्लो० १९ ॥

तत इति । शङ्खज्याघण्टास्वनेन दिक्पूरणानन्तरं सिंहः कौ-
शिकीवाहनः यन्ति, इयन्ते वा इभाः करिणः । इण गतौ । इणः

किदितिभः । महान्तश्च ते मदाश्च महामदाः इभानां महामदाः
इभमहामदाः । त्याजिताः हानिं प्रापिताः इभमहामदा यैः एवं
भूतैर्महानादैः महद्भिः कण्ठशब्दैः गगनमाकाशं गां पृथ्वीं पूर-
यामास । उपशब्द आधिक्ये । तथा तेनैव प्रकारेण दशसंख्या-
का दिशः पूरयामास । अयं भावः—देवीकृतशङ्खज्याघण्टास्वना-
पेक्षया सिंहनादोऽधिकः । यतोऽसौ गगनं पृथ्वीं दिशामपि दिशः
पूरयामास । अथ च सिंहनादेन महत्तरेण शङ्खज्याघण्टानां स्व-
नाः इत्युपशब्देन सूच्यते । तथा च उपपूरयामास । शङ्खादि-
स्वनापेक्षया अधिकं पूरयामासेत्यर्थः ॥ १९ ॥

ततः काली समुत्पत्य गगनं क्षमामताडयत् ॥

कराभ्यां तन्निनादेन प्राक्स्वनास्ते तिरोहिताः ॥ म० २२ श्लो० २० ॥

तत इति । सर्वपूरकसिंहस्वनानन्तरं काली कौशिकी लला-
टोद्भवा गगनमाकाशं समुत्पत्य कराहतकन्दुकवदाकाशं परिचु-
म्ब्य क्षमते इति क्षमा भूमिः । क्षमूष् सहने । क्षमेरुपधा लोपश्चै-
त्यच् । अदन्तत्वाट्टाप् । क्षमां भूमिं कराभ्यां हस्ताभ्यां अताडयत्
आहतवती । यद्वा समुत्पत्य हर्षादुत्क्षुत्य गगनं क्षमां च द्यावापृ-
थिव्यौ द्वे अपि अताडयत् । तत्र गगनस्य नीरूपद्रव्यस्य हननवा-
धाद्गगनान्तर्वर्तिं ब्रह्माण्डकपाटो गगनशब्देन लक्ष्यते । तस्य क-
रक्षमाघातस्य दिवः पृथिव्या घातस्य वा । निनदनं निनादः शब्दः
णद अव्यक्ते शब्दे । नौगदनदेत्यवभावपक्षे घञ् । तेन सिंहशब्दा-
तिशायिशब्देन प्रेति प्राथम्ये वर्तते । प्र प्राथम्यमञ्चतीति प्रा-
ञ्चः प्राग्भवाः । अञ्चु गतिपूजनयोः । ऋत्विग्दधृग्स्त्रग्दिगुष्णि-
गञ्चुयुजीत्यादिना किन् । प्राञ्चश्च ते स्वनाः शङ्खज्याघण्टासिंह
संबन्धिनः स्वनाः शब्दाः ते प्रसिद्धाः तिरोहिताः अन्तर्हिताः ।
यथा मन्द्रः शब्दो हि तारशब्देन तिरोधीयते महादुन्दुभिनादेन
च वीणारववत् । अन्येषामेवं कर्तुमशक्यत्वाद्देव्याः शक्त्यतिशयो
व्यज्यते । तिरोहिता इत्यत्र तिरस् इत्यव्ययम् । तिरोऽन्तर्द्वौ ति-

र्यगर्थे इत्यमरः । हिता इति गत्यर्थे हिनोति । अत्र कर्त्तरि गत्यर्थे कान्तः । अन्तर्द्धानमेवतिरसोर्थः । अन्तर्द्धानं हिताः प्राप्ताः । पिहिता इत्यर्थः ॥ २० ॥

अट्टट्टहासमशिवं शिवदूती चकार ह ॥

तैः शब्दैरसुरास्त्रेसुः शुम्भः कोपं परं ययौ ॥ २०२३॥ इति ॥ २१॥

अट्टट्टेति । ह्रस्वस्वरत्रयविशिष्टमट्टट्टेति गौडपाठः । शिवदूती कौशिकीविग्रहनिर्गता पूर्वोक्ता शक्तिः । अट्टनमट्टः हिंसा । अट्ट अतिक्रमहिंसनयोः । भावे घञ् । अट्टं हिंसनमिवाचरतीति मूर्च्छात्रासादिप्रदत्वादित्याचारक्विवन्तादट्टशब्दाल्लटः शतरि अट्टन्, हिंसकइवाचरन्नटो ध्वनिर्यस्य सः अट्टन् अट्ट इति स्थितौ शकन्धवादित्वात्पररूपे अट्टट्टः । प्राणनाशकसदृशध्वनिविशिष्ट इत्यर्थः । टः पृथिव्यां कलङ्के टः टो ध्वनौ करटेऽपि टः । टो महेश्वर आख्यातष्टश्चान्येऽपि प्रकीर्तितः इत्येकाक्षराभिधानात् । अट्टश्चासौटश्च अट्टट्टः, स चासौ हासश्च तमित्यर्थः । अट्टशब्दस्यातिक्रान्तार्थाश्रयणे तु महाहासमित्यर्थः । अट्टते हिनस्तीत्यट्टः । हिंसकष्टो ध्वनिरस्येति वा । अनुदात्तेत्त्वलक्षणस्यात्मनेपदस्यानित्यत्वाल्लटः शत्रादेशः । अट्टाट्टहासमिति दाक्षिणात्यपाठे अट्टः उच्चैर्हासः अट्टाट्टहासः । उच्चैः सदृशो हास इत्यर्थः । प्रकारे गुणवचनस्येति द्वित्वम् । अथवा अट्टन् हिंसकइवाचरन् टो ध्वनिर्यस्यैवं भूतो हासः । एवं व्याख्याने शत्रन्तस्यादधातोः क्विवन्तस्य शकन्धवादिकल्पनक्लेशो न स्यादिति । अट्टट्टहासं कर्म चकार । महाहासं चकारेत्यर्थः । हेति प्रसिद्धौ । तैः अट्टट्टहासजनितैः शब्दैः असुराः त्रेसुः उद्वेगं प्रापुः । त्रसेर्लिटि एत्वाभ्यासलोपौ । महाधीरः शुम्भो राजा परं अधिकं कोपं ययौ प्रापेत्यन्वयः ॥ २१ ॥

दुरात्मैस्तिष्ठ तिष्ठेति व्याजहाराम्बिका यदा ॥

तदा जयेत्यभिहितं देवैराकाशसंस्थितैः ॥ २०२४॥ इति ॥ २२ ॥

दुरात्मन्निति । दुर्दुष्ट आत्मा मनो यस्य । परपत्याद्यभिलाषा-
दिति । हे दुरात्मन् दुष्टचित्त । सङ्ग्रामभुर्विति शेषः । इति शब्द-
स्वरूपं यदा अम्बिका कौशिकी व्याजहार उक्तवती तदा तस्मि-
न्काले आसमन्तात्काशन्ते सूर्यादयोऽत्रेत्याकाशं नभः । काशृ दी-
प्तौ । हलश्चेति घञ् । तस्मिन्संस्थितैः आकाशस्थैर्देवैः कर्तृभूतैः
जयशत्रूनभिभव सर्वोत्कर्षेण वर्द्धस्व वा इति वर्णद्वयात्मकं
शब्दस्वरूपमभिहितमुक्तमित्यन्वयः । तिष्ठतिष्ठेति कोपकृतसम्भ्र-
मे द्विर्वचनम् । दुरात्मन्निति सम्बोधयन्त्या शुम्भदुर्वचनजनि-
तो महान्द्वेषस्तस्मिन्सूच्यते । अन्यथा अकस्मात्प्रतियोद्धरिदुरु-
क्तिरौचित्यं नावहेत् । जिजये । जि अभिभवे वा इति धात्वोर्लो-
पमध्यमपुरुषैकवचने जयेति रूपम् । संस्थाधारे स्थितौ मृता-
वित्यमरः ॥ २२ ॥

शुम्भेनागत्य या शक्तिर्मुक्ताज्वालातिभीषणा ॥

आयान्ती वह्निकूटा भा सा निरस्ता महोल्कया मं० २० तलो० २३

शुम्भेनेति । आगत्य ईषदेकपादप्रक्षेपमग्रे कृत्वा शुम्भेन कर्त्री ।
ज्वलतीति ज्वालः ज्वाला वा तेजः । ज्वल दीप्तौ । ज्वलितिक-
सन्तेभ्य इति णः । ज्वालेन ज्वालया तेजसा अति अत्यन्तं भी-
षणा या शक्तिः कासूः मुक्ता त्यक्ता । देवीमुद्दिश्येति शेषः । व-
हति हव्यमिति वह्निरग्निः । वहप्रापणे । वहिश्चिभ्रयुद्गुलाहा-
त्वरिभ्योनिदिति निः । स निञ्च । तस्याग्नेः कूटयतीति कूटः
समूहः । कुटदाहे । पचाद्यच् । स इव आभा कान्तिरस्या एवं
भूता आयान्ती देवी हन्तुमागच्छन्ती सा शुम्भप्रयुक्ता शक्तिः ।
महती उल्काज्वाला यस्याः सा तथा तन्नाम्न्या शक्त्या तन्नामा-
स्त्रान्तरेण वा करणेन निरस्ता निवारिता । देव्येतिकर्तृपदम-
ध्याह्रियते । ज्वलशब्दात्स्त्रियां टाप् । वर्द्धयोर्ज्वालाकीलावित्य-
भिधानाद्बह्वेरिति प्रायोवादः । हेतिः स्यादायुधज्वाला सूर्यतेजः
सुयोषितीति दर्शनात् । मायादम्भाद्रिशृङ्गेषुसरीराङ्गेऽनृतपुच्छयोः ।

निश्चलेऽयोधने राशौ कूटं पूर्वारयन्त्रयोरिति हैमः । निरस्तः प्र-
हितो मुक्तः प्रेरितः क्षिप्तउज्झितः इति कोशान्तरम् ॥ २३ ॥

सिंहनादेन शुम्भस्य व्याप्तं लोकत्रयान्तरम् ॥

निर्घातनिःस्वनो घोरो जितवानवनीपते ॥ ~~महाभारत~~ ॥ २४ ॥

सिंहनादेनेति । अवति अव्यते वा अवनिः पृथ्वी । अव रक्ष-
णादौ । अर्तिसृधित्यनिः । कृतिकारादक्तिन् डीष् । अवन्याः पतिः
रक्षक इति सुरथसंबोधनम् । पतिः समाप्तएवेति घिसञ्ज्ञा । हू-
स्वस्य गुण इति गुणः । शुम्भस्य सिंहवन्नदनं सिंहनादः क्ष्वेडा ।
णद अव्यक्ते शब्दे । घञन्तः । तेन करणेन लोकानां विष्टणानां
त्रयं भूर्भुवःस्वर्लक्षणं तस्यान्तरं मध्यं भुवर्लोकः । कर्म । व्याप्तं ।
अभूदिति शेषः । निःनिश्चितं हननं निर्हननं तदेव निर्घातः प्र-
मापणमारणपर्यायः । तस्य निःस्वनः शब्दः शुम्भसैनिकैः स-
मरावः । निशुम्भघ्रातः, देवीं जहि मारयेत्यादि इति कण्ठरवतः
कथितः शब्दो निर्घातनिःस्वनः । कर्ता । शुम्भस्य सिंहनादेन जि-
तवान् । अभिभवन्नभूदिति शेषः । जयनं जितमभिभवः । जिअ-
भिभवे । भावे क्तः । जितमभिभवोऽस्यास्तीति जितवान् । तद-
स्यास्तीति मतुप् । निर्जय मारयेत्यादिशुम्भसैनिकशब्दः शुम्भ-
संबन्धिसिंहनादेन पराजयं प्राप्तवानित्यर्थः । निस्तर्हणं निहननं
क्षणनं परिवर्जनम् । निर्वापणं विशसनं मारणं प्रतिघातनमि-
त्यमरः । अन्ये तु यद्यपि शुम्भस्य सिंहनादेन लोकत्रयान्तरं व्या-
प्तमभूत्तथापि देवीं निर्जहि मारयेत्यादि दैत्येश्वरसैनिकशब्दः
शुम्भसंबन्धि सिंहनादादप्यधिकतमत्वात् शुम्भनादं जितवानभि-
भूतवानित्यर्थः । जि अभिभवे । तस्मात्कर्तरि क्तवतुः । जिघातोः
सकर्मकत्वात् सिंहनादमितिकर्माक्षिप्यते । एवं बहवोऽर्थाः बहुभिः
कल्पिताः । रामाश्रमस्तु तेन सिंहनादेन निर्घातनिःस्वनोऽपि
जितवानभिभूतः । जयतेः कर्मणि क्तवतुर्गर्ष इत्याह । अत्र रहस्य-
विदस्तु । अवनीपेति सुरथसंबोधनम् । ते इति पृथक्पदं कर्म-

त्वेनाभि संबद्धयते । शुम्भस्य सिंहनादेन लोकत्रयान्तरं व्याप्तम-
भूत् । शुम्भबधसूचको निर्घातनिःस्वनः उत्पातध्वनिः अतिम-
हत्तया ते कालीशिवदूत्यौ शक्ती जितवानभिभूतवान् । करेण ग-
गनक्षमाताडनजनितध्वनिमत्त्वेन काल्याः पूर्वत्र निर्देशात् । अ-
ट्टहासध्वनिमत्त्वेन शिवदूत्याः पूर्वत्र निर्देशाच्च । तयोः शक्तयोर्जि-
येन तच्छब्दस्य जयः तावदार्थिक इत्याहुः ॥ २४ ॥

शुम्भमुक्ताञ्शरान्देवी शुम्भस्तत्प्रहिताञ्शरान् ॥

चिच्छेद स्वशरैरुग्रैः शतशोऽथ सहस्रशः ॥ सं० २५ ॥ अ० १० ॥

शुम्भमुक्तानिति । अथ शुम्भसिंहनादोत्तरनिर्घातस्वनानन्तरं
देवी कौशिकी उग्रैः रौद्रैः स्वैः आत्मीयैः शरैः बाणैः शतशः शतं
शतं । सहस्रशः सहस्रं सहस्रं । शुम्भेन मुक्तान् देवीमुद्दिश्य प्र-
युक्तान् शरान् चिच्छेद द्विधा चकार । सङ्ख्यैकवचनाच्चेति शतशः
सहस्रशः इत्येतत्पदद्वयमव्ययत्वात् शरान् स्वशरैरित्येतयोरुभयो-
र्विशेषणम् । अथ शुम्भः तत्प्रहितान् तथा देव्या प्रहितान्प्रेरितान्
शतशः सहस्रशः शरान् स्वशरैः उक्तसंख्याकैश्चिच्छेदेत्यन्वयः ।
देवीशुम्भयोः समं युद्धमभूदिति भावः ॥ २५ ॥

ततः सा चण्डिका क्रुद्धा शूलेनाभिजघान तम् ॥

स तदाभिहतोभूमौ मूर्च्छितो निपपात ह ॥ सं० २६ ॥ अ० १० ॥

तत इति । समरतोऽनन्तरं सा प्रसिद्धा चण्डिका कौशिकी
क्रुद्धा सती शूलेनायुधेन शुम्भं अभिजघान आभिमुख्येन ताडया-
मास । तदा तस्मिन्काले अभिहतः शूलेन ताडितः स शुम्भो दै-
त्यराजः मूर्च्छनं मूर्च्छा । मूर्च्छा मोहे । गुरोश्चहल इत्यः । उप-
धायां चेतिदीर्घः । अदन्तत्वाट्टाप् । मूर्च्छा मोहः संजातो यस्यासौ
मूर्च्छितः । विचेताः सन् भूमौ पपातेत्यन्वयः । हेतिप्रसिद्धौ ॥ २६ ॥
ततः परशुहस्तं तमित्यनेन पूर्वं निशुम्भस्य मूर्च्छोक्ता सम्प्रति

पुनरुज्जीवितस्य निशुम्भस्य पराक्रमं मुनिराह-
ततो निशुम्भः संप्राप्य चेतनामात्तकार्मुकः ॥

आजघान शरैर्देवीं कालीं केशरिणं तथा ॥ मं० २६ पृ० २८॥

ततइति । ततः शुम्भस्य मूर्च्छया भूतले पतनानन्तरं ततः प्रागेव मूर्च्छितो निशुम्भो युवराजः चेतनां सञ्ज्ञां प्राप्य उपलभ्य आत्तकार्मुकः गृहीतचापः सन् शरैः बाणैः देवीं कौशिकीं कालीं चामुण्डां केशरिणं सिंहं आजघान ताडयामासेत्यन्वयः । आत्तेति आङ्पूर्वाददातेः क्तप्रत्यये अचउपसर्गात् इतिसूत्रेण अजन्तादुपसर्गात्परस्य दा इत्यस्यघुसञ्ज्ञकस्याचस्तकारादेशे दस्य खरिचेति चत्वे त्रितकारं रूपम् । आङ्पूर्वाददातिरुत्सर्गेण ग्रहणे । कार्मुकं धनुः कर्मण उकञ् । तद्धितेष्वचामादेरिति वृद्धिः । वंशे कार्मुकमिष्वासे कमठे इति हैमः । आजघानेत्यत्र आङो यमहन इत्यात्मनेपदं न प्रवर्तते तस्याकर्मकविषयत्वात् ॥ २७ ॥ पुनश्च कृत्वा बाहूनामयुतं दनुजेश्वरः ॥

चक्रायुधेन दितिजश्छादयामास चण्डिकाम् ॥ मं० ३० पृ० २८

पुनश्चेति । दितेः कश्यपपत्न्याः जातः दितिजः असुरः । जनी प्रादुर्भावे । पञ्चम्यामजाताधितिङः । दनुजानां दानं वानामीश्वरः स्वामी निशुम्भः शरैः कौशिक्यादेः पीडनादनन्तरं पुनश्च पुनरपि मायावित्वान्मायया बाहूनामयुतं दशसहस्रं कृत्वा विरच्य । अयुतबाहुर्भूत्वेत्यर्थः । चक्रायुधेन चक्रेणायुधेन । जातावेकवचनं । चक्रैरायुधैः चण्डिकां कौशिकीं छादयामास संवृतां चकार । अप्राप्तानामेव तेषां छेदनस्य वक्ष्यमाणत्वात्पश्यतां तत्तद्वैत्यानां क्षणं व्यवधानस्य जायमानत्वात्संवृतां चकारेत्यर्थः । चक्रायुतेनेति दाक्षिणात्यपाठः ॥ २८ ॥

ततो भगवती क्रुद्धा दुर्गा दुर्गार्तिनाशनी ॥

चिच्छेद तानिचक्राणिस्वशरैः सायकांश्चतान् ॥ मं० ३१ पृ० २९

तत इति । देव्याश्चक्रैराच्छादनानन्तरं भगवती यत्नवती दुःखेन गम्यते यत्रेति दुर्गोऽद्विकान्तार समुद्रादिः तत्र अर्तिः पीडा तस्याः, नाशयते अनयेति नाशनी । करणल्युडन्तान्डीप् ।

नाशिनीति वा । तत्र नाशयितुं अस्या इतिविग्रहे ताच्छील्येणि-
निः । दुर्गे सङ्कटे या अर्त्तिः तस्या नाशिनी । दुर्गा दुःखेन गम्यते
अस्यामिति विग्रहे । सुदुरोरधिकरणे इति गमेर्देः । क्रुद्धा सती स्वै-
रात्मीयैः शरैः तानि निशुम्भप्रहितानि चक्राणि कर्मभूतानि चि-
च्छेद । च पुनः चक्रनिःक्षेपणात्पूर्वं शुम्भेन मुक्तान् स्यन्ती-
ति सायकान्वाणान् चिच्छेदेत्यन्वयः । स्यतेः श्वुल्लृचाविति
श्वुलि युवोरनाकावित्यकादेशे आतोयुगिति सायकेतिरूपम् ।
अर्त्तिः पीडा धनुष्कोट्योः शरे खड्गे च सायक इत्यमरः ॥ २९ ॥
ततो निशुम्भो वेगेन गदामादाय चण्डिकाम् ॥

अभ्यधावत वै हन्तुं दैत्यसेनासमावृतः ॥ मं० ३८ ॥ श्लो० ३० ॥

ततइति । निशुम्भप्रयुक्तानेकचक्रभञ्जनानन्तरं निशुम्भो
युवराजः वेगेन जवेन गदामायुधमादाय गृहीत्वा दैत्यानामसु-
राणां सेनाभिः सम्यगावृतः परिवेष्टितः सन् चण्डिकां कौशिकीं
हन्तुं अभ्यधावत आद्रवत् । धावु गतिशुद्ध्योः स्वरितेतत्त्वादस्य
लडात्मने पदम् । वै इति निश्चयार्थकमव्ययम् ॥ ३० ॥

तस्यापतत एवाशु गदां चिच्छेद चण्डिका ॥

खड्गेन शितधारेण स च शूलं समाददे ॥ मं० ३३ ॥ श्लो० ३१ ॥

तस्येति आपततएव तस्य निशुम्भस्य गदामायुधं शिते शा-
णारोपणेन तीक्ष्णीकृते धारे अग्रे यस्य तथाविधेन खड्गेन आशु
शीघ्रं चण्डिका कौशिकी चिच्छेद द्विधाचकार । च पुनः निरायुधः
सनिशुम्भः शूलमायुधं समादधे संजग्राह । देवीं हन्तुमिति शेषः ।
शो तनूकरणे । अस्मात् क्तप्रत्यये शास्त्रेण्यतरस्यामितीत्वे
शितमिति रूपम् । आददे इति त्रित्वादात्मनेपदम् ॥ ३१ ॥

शूलहस्तं समायान्तं निशुम्भममरार्दनम् ॥

हृदि विव्याध शूलेन वेगाविद्धेन चण्डिका ॥ मं० ३४ ॥ श्लो० ३२ ॥

शूलहस्तमिति । चण्डिका कौशिकी अमरार्दनं देवहिंसकं
शूलं हस्ते यस्य तं निशुम्भं युवराजं संमुखं आयान्तं आगच्छन्तं

वेगात् जवात् आविद्धेन भ्रामितेन शूलेन आयुधेन हृदि वक्षसि
विव्याध ताडयामासेत्यन्वयः । आविद्धेनेति व्यध ताडने क्तः ।
ग्रहिज्येति संप्रसारणम् । धातूनामनेकार्थत्वात् आङ्पूर्वो व्यधि-
रत्र भ्रामणे वर्तते । हृदीत्यत्र । हृदयसंबन्धिकत्वात्प्रकरणान्नि-
शुम्भस्येति गम्यते । शूलहस्तमिति प्रहरणार्थेभ्यः परे निष्ठास-
प्तम्याविति वार्तिकेण हस्तशब्दस्य परनिपातः । अमरार्दनमिति
अर्दयते इत्यर्दनः । अर्दहिंसायां । नन्द्यादित्वाल्त्युः । अमराणाम-
र्दनः अमरार्दनः । अरिमर्दनमिति दाक्षिणात्यपाठः ॥ ३२ ॥

शूलप्रहारानन्तरं जातं वृत्तमाह—

भिन्नस्य तस्य शूलेन हृदयान्निःसृतोऽपरः ॥

महाबलो महावीर्यस्तिष्ठेति पुरुषो वदन् ॥ मं० ३५ ॥ श्लो० ३३ ॥

भिन्नस्येति । कौशिक्या शूलेन भिन्नस्य विदारितस्य निशु-
म्भस्य हृदयाद्वक्षसः सकाशान्महद्बलं प्राणसामर्थ्यं यस्य सः म-
हाबलः । महद्वीर्यं प्रभावो यस्य स महावीर्यः । देवीं प्रति तिष्ठ
सङ्ग्रामाङ्गणे त्वमवस्थिता भवेति वदन्भाषमाणः अपरः शुम्भ-
विग्रहादन्यः पुरुषो नरः निःसृतः निरगादित्यन्वयः । अपरः पुरुष
इत्युक्तौ देहभेदे नापरत्वं न तु निशुम्भरूपक्षेत्रज्ञत्वेन । अत एव
न परः अन्यः इत्यर्थोऽनुसन्धेयः । क्षेत्रज्ञ आत्मा पुरुषः । पुरुषा
पुरुषा नरः । पुरुषावात्ममानवावित्यमरः । हृदयं स्वान्तर्वक्षणो-
रिति कोशान्तरम् । वीर्यं बलं प्रभावश्चेत्यमरः ॥ ३३ ॥

तस्य निष्क्रामतो देवी प्रहस्य स्वनवत्ततः ॥

शिरश्चिच्छेद खड्गेन ततोऽसावपतद्भुवि ॥ मं० ३६ ॥ श्लो० ३४ ॥

तस्येति । निशुम्भशरीरान्मायाशरीरधारिपुरुषोद्गमानन्तरं
देवी कौशिकी स्वनवत् सशब्दं यथास्यात्तथा प्रहस्य प्रकृष्टं हासं
कृत्वा प्राक्तननिशुम्भविग्रहान्निष्क्रामतः निर्गच्छतस्तस्य पुरुष-
स्य द्वितीयविग्रहधारिणो निशुम्भस्य स्वनवत्तिष्ठेति भाषमाणं
शिरः मस्तकं खड्गेन चिच्छेद । ततः शिरश्छेदनाद्धेतोः शिरश्छे-

दनानन्तरं वा असौ निशुम्भः युवराजः भुवि संग्राम भूमौ अपतत् पपातेत्यन्वयः । काकाक्षिगोलकन्यायेन स्वनवदिति प्रहस्येत्यनेन शिरसा च विशेष्यते । माययाद्वितीयविग्रहधारिणं दृष्ट्वा भगवती सर्वस्या अपि मायाया मन्मयत्वेन त्वन्मायायाश्च मयोपसंहृतत्वादेतन्मायिकविग्रहे नष्टे त्वन्मायायाश्च मत्प्रभावेनानुदयात्संप्रति न भविष्यतीति प्राहसदिति देव्या हासे बीजमिति भावः ॥ ३४ ॥

ततः सिंहश्चखादोग्रं दंष्ट्रा क्षुण्णशिरोधरान् ॥

असुरांस्तांस्तथाकाली शिवदूती तथापरान् ॥ मं० ३० श्लो० ३५

ततइति । ततो निशुम्भवधानन्तरं निशुम्भादपरानन्यान् शुम्भसैनिकानसुरान् सिंहश्चखाद अभक्षयत् । किंभूतान् दंष्ट्राभिः क्षुण्णः संपिष्टाः शिरोधरा ग्रीवा येषां तान् । ततः सिंहभक्षितेभ्योऽपरान् काली तथा शिवदूती चखादेत्यन्वयः । उग्रमिति क्रियाविशेषणम् ३५ ॥

कौमारीशक्तिनिर्भिन्नाः केचिन्नेशुर्महासुराः ॥

ब्रह्माणीमन्त्रपूतेन तोयेनान्ये निराकृताः ॥ मं० ३१ श्लो० ३६ ॥

कौमारीति । केचित्केऽपि महासुराः कुमारशक्तेः शक्त्या कासूनाम्नायुधेन निर्निश्चयेन भिन्नाः विदारिताः सन्तः नेशुः । अत्यन्तादर्शनं प्रापुः मृता इत्यर्थः । अन्ये केचिन्महासुराः ब्रह्माणी ब्राह्मी शक्तिः वा ब्रह्म वेदमणति कथयतीति ब्रह्माणी शारदा । अण शब्दे कर्मण्यण् स्त्रियां टिड्ढेति ङीप् । तस्याः मन्त्रेण वाग्भवादिना पूतेन अभिमन्त्रणात्पवित्रेण संस्कृतेन वा । तौति आवृणोतीति तोयं जलं । तु इति सौत्राद्धातोः गतिवृद्धिर्हिंसावरणार्थादौणादिको यः । तेन निराकृता निरस्ता आसन्निति अध्याहृतेन नेशुरिति पूर्वेण पदेन वान्वयः । ब्रह्म तत्त्वं तपो वेदो ब्रह्मा विप्रः प्रजापतिरित्यमरः ॥ ३६ ॥

माहेश्वरीत्रिशूलेन भिन्नाः पेतुस्तथापरे ॥

वाराहीतुण्डघातेन केचिच्चूर्णीकृता भुवि ॥ मं० ३६ ॥ श्लो० ३७ ॥

माहेश्वरीति । माहेश्वर्या रुद्रशक्तेः त्रिशूलेन भिन्नाः विदारिताः अपरे असुराः तेन प्रकारेण भुवि पेतुरिति । वाराह्याः यज्ञवराहशक्तेः तुण्डेन वज्रेण यो घातः प्रहारस्तेन चूर्णीकृताः पिष्टाः अपरे असुराः भुवि पेतुरिति पूर्वणान्वयः ॥ ३७ ॥

खण्डखण्डं च चक्रेण वैष्णव्या दानवाः कृताः ॥

वज्रेण चैन्द्रीहस्ताग्रविमुक्तेन तथापरे ॥ मं० ४० ॥ श्लो० ३८ ॥

खण्डखण्डमिति । वैष्णव्या विष्णुशक्त्या चक्रेण सुदर्शनास्त्रेण दानवाः खण्डं खण्डं यथास्यात्तथा कृताः कृताः छिन्नाः पेतुरिति । कृती छेदने । अस्मात्कृत्यत्युटो बहुलमिति बहुलग्रहणात्कर्मणि इगुपधेति कः । कृत्यन्ते इति कृताः कृता इत्यर्थः । अथवा कृता इति कान्तप्रयोगे न्याय्ये कृता इति तलोप आर्ध इति कश्चित् । प्रकारे गुणवचनस्येति खण्डखण्डमित्येतस्य गुणवचनवाचिनो द्वित्वे कर्मधारयवदुत्तरेष्वित्यधिकारात्सुप्लुकि खण्डखण्डमिति सिद्धम् । सूत्रे गुणोपसर्जनद्रव्यस्य केवलगुणवचनस्य च ग्रहणादिह खण्डशब्दस्य गुणवाचितया क्रियाविशेषणतायां क्रियाविशेषणानां कर्मत्वं नपुंसकतैकत्वं च वक्तव्यमिति वचनान्मृदु पचतीत्यादिवत्प्रयोगः । खण्डसदृशमीषत्खण्डं स्यादित्यर्थः । कृताः इति करोतेः कान्तस्य प्रयोगो वा । खण्डखण्डमिति क्रियाविशेषणम् । खण्डं खण्डमित्यपपाठः । तथा ऐन्द्र्याः इन्द्रशक्तेः हस्तस्याग्रान्मुक्तेन प्रेरितेन वज्रेण अपरे असुराः खण्डखण्डं कृताः सन्तः भुवि पेतुरिति पूर्वणान्वयः ॥ ३८ ॥

केचिद्विनेशुरसुराः केचिन्नष्टा महाहवात् ॥

भक्षिताश्चापरे काली शिवदूती मृगाधिपैः ॥ मं० ४१ ॥ श्लो० ३९ ॥

केचिदिति । भयेनापि केचिन्मृता इत्याह-केचिन्नष्टा इत्यत्र

के इति भिन्नपदं चिन्नष्टा इति पृथक् छिद्यते । महाहवादिति कर्मणि ल्यब्लोपे पञ्चमी । आह्वयन्ते स्पर्धया योद्धुं प्रतिभटा अत्रेत्याहवः । आह्वानं च । द्वेऽस्पर्द्धायां शब्दे च । अस्मादाडियुद्धे इति सूत्रेणाप्प्रत्ययः । संप्रसारणं च । महाह्वस च आहवश्च महाहवः । आहवः संगरे यज्ञे इति हैमः । तुमुलसंग्रामः महाहवं प्राप्येत्यर्थः । चेतनं चित् बुद्धिः । चिती संज्ञाने । संपदादित्वाद्भावे क्तिप् । नष्टा लुप्ता बुद्धिर्येषां ते चिन्नष्टाः । भयाल्लुप्तबुद्धय इत्यर्थः । वाहिताग्न्यादिषु इत्यस्य वैकल्पिकत्वान्निष्ठायाः परनिपातः । केचिदसुराः भयात्के जले विनेशुः । देव्याभयाज्जलप्रवेशं कुर्वन्तो मृता इति भावः । कं शिरोऽम्बुनोः । प्रेक्षोपलब्धिश्चित्संवित्प्रतिपज्ज्ञप्तिचेतनाः । अभ्यामर्दसमाघातसंग्रामाभ्यागमाहवा इत्यमरः । अपरे शुम्भसेनावशिष्टाः सर्वेऽप्यसुराः काली कौशिकी ललाटोद्भवा । शिवदूती, शिवदूतकर्मणि प्रवर्तयितुं कौशिकी विग्रहादाविर्भूता मृगाणामधिपः प्रभुः सिंहः एतैर्भक्षिताः खादिताः । आसन्निति शेषः । भक्षिता इत्यत्र कर्मणि क्तः । काली च शिवदूती च मृगाधिपश्च तैः । चार्थे द्वन्द्वः । परवल्लिङ्गं द्वन्द्वतत्पुरुषयोरिति परलिङ्गतेति शिवम् ॥ ३९ ॥

इति श्रीसप्तशतीसर्वस्वे मध्यभागे सरयूप्रसादसंगृहीते
नवमाध्यायार्थसंग्रहो नाम नवमो विश्रामः
आदितश्चतुर्दशो विश्रामः ॥ १४ ॥

अथ सप्तशत्यादशमाध्यायारम्भः ॥

तत्र दशमाध्यायमन्त्रविभागो यथा चिदम्बररहस्ये—

दशमे सार्द्धसप्तादयविंशतिश्लोकसंयुते । आदावृषिरुवाचेति श्लोकमन्त्रद्वयं ततः ॥ १ ॥ देव्युवाचाथमन्त्रौ द्वौ श्लोकरूपौ ततः परम् । पुनर्देव्येकमन्त्रेणाप्यष्टौ मन्त्रा उदाहृताः ॥ २ ॥ तथा ऋषिः श्लोकमन्त्राः सार्द्धद्वविंशतिर्मताः । मन्त्रसंख्या तु द्वात्रिंशदन्ते ह्यर्द्धमनुर्मतः ॥ ३ ॥ दशमे सिंहमासीना शूलपाशविधारिणी । मुख्या चतुर्भुजा बाणचापहस्ता शुभेक्षणेति ॥ ४ ॥

ऋषिरुवाच ॥ मं० १ ॥

निशुम्भवधसमनन्तरमेवाखिलसैन्यं नष्टमवलोक्यात्मानं चायुधमात्रसहायमेकाकिनं समभिवीक्षमाणो भगवतो च मातृगणसहायममृष्यमाणः कोपाद्वैत्यराज आचष्टेति सुरथं प्रति मेधामुनिरुवाच ।

निशुम्भं निहतं दृष्ट्वा भ्रातरं प्राणसंमितम् ॥

हन्यमानं बलं चैव शुम्भः क्रुद्धोऽब्रवीद्वचः ॥ मं० २ ॥ श्लो० १ ॥

निशुम्भमिति । शुम्भो दैत्येश्वरः । प्रसरणेन अनन्त्येभिरिति प्राणाः असवः । अन प्राणने । हलश्चेति घञ् । इतिरायमुकुटः । अन्ये प्राणयन्तीति प्राणाः । आनयतेर्ङइत्याहुः । अनितेरिति णत्वम् । तैः संमितं तुल्यं । भ्राजत इति भ्राता पितृजातः । भ्राजृदीप्तौ । नमूनष्ट्रितिसाधुः । तं निशुम्भं नितरां हतं परासुं दृष्ट्वा च पुनः बलं सैन्यं हन्यमानं हतं दृष्ट्वा क्रुद्धः सन् वचः, बलावलेपादित्यादि वाक्यं देवमिब्रवीदित्यन्वयः । भ्रातृभगिन्यौ भ्रातरावुभौ । पुंसिभूम्यसवः प्राणा इत्यमरः । हन्यमानमित्यत्र कर्मणि यगन्ताद्धन्तेर्वर्तमानसामीप्ये वर्तमानवदेति भूते लट् । निशु-

म्भे हते प्राणाएव मे हताः किमतः परमवशिष्टमिति सूचयितुं
प्राण संमितमित्युक्तिः ॥ १ ॥

बलावलेपदुष्टे त्वं मा दुर्गे गर्वमावह ॥

अन्यासां बलमाश्रित्य युध्यसे याति मानिनी ॥ म० ३॥ श्लो० २॥

बलावलेपेति । शुम्भवाक्यमेतत् । यातिमानिनीति गौडपा-
ठः । बलंप्राणसामर्थ्यं तेन यः अवलेपोऽहङ्कारः तेन दुष्टे दुर्विनीते ।
अवलेपस्तु गर्वं स्याल्लेपने भूषणेऽपि चेत्यभिधानात् । तथा च
बलस्य अवलेपात्सम्बन्धादुष्टेदुर्विनीते अतएव हे दुर्गे दुःखगम्ये
सा त्वं गर्वणं गर्वोऽहङ्कारः । गर्वमाने । भावे घञ् । तं मा आवह
आश्रय । सा का या त्वं अन्यासां बलं प्राणसामर्थ्यं पराक्रममा-
श्रित्य अति अत्यन्तं मननं मानः चित्तसमुन्नतिः । मनु अवबोधने ।
भावे घञ् । मानमस्त्यस्याइति मानिनी । अतइनठनावितीन्न-
न्तादृन्नेभ्यो ङीप् । मानिनी सतीयुध्यसे संग्रामयसे । अन्यब-
लेन युध्यमानायास्तव बलाभिमानो नोचितइतिभावः । गर्वोऽ-
भिमानोऽहङ्कारो मानश्चित्तसमुन्नतिरित्यमरः । बलावलेपादुष्टेति
दाक्षिणात्याः । बलस्य अवलेपात्सम्बन्धादुष्टेति । युध्यसे त्वति-
मानिनीति दाक्षिणात्यपाठः । अत्र संबुद्धयन्तपाठे अरिभिरप्य-
तिमानिनि इतिसंबोध्यसे तत्कथमन्यासां बलमाश्रित्य युध्यसे
तस्मात्तव मानो व्यर्थः । अतो दुष्टासीत्यभिप्रेत्य दुष्टेति संबो-
धनम् । अत्रायं भावः-चण्डमुण्डयोर्वधस्य काल्याकृतत्वाद्वक्तबीज-
स्यापि काल्यैव रुधिरस्य पीतत्वात्सैन्यस्य च सिंहशिवदूत्यादि-
भिरेवाहतत्वात् धूम्रलोचनं च अन्यथाविधवीर्यस्य भस्मता संपा-
दनेऽपि गर्वस्य भवत्या निरर्थकत्वान्निशुम्भस्य न चातिबलत्वा-
द्धननेऽपि बालवधतो गर्वं क्रियमाणे लोकपरिहासप्रसङ्गादेवं
चैतावत्कालपर्यन्तं भवत्या कः पराक्रमः संपादितो येनातिमानो
भवत्या इति ॥ २ ॥

देव्युवाच ॥ मं० ४ ॥

अन्यासां बलमाश्रित्येति वदतः शुम्भस्य स्वविषयक जीव-
भावसामान्यज्ञानं निरसितुं स्वसामर्थ्यं महिमानं च प्रकाश-
यितुं तदनुकूलमर्थं भगवती सूचयितुमुवाच-

एकैवाहं जगत्यत्र द्वितीया का ममापरा ॥

पश्येता दुष्ट मय्येव विशन्त्यो मद्विभूतयः ॥ मं० ३॥ श्लो० ३

एकैवेति । स्वस्त्रियं हित्वा परस्त्रीलोलुपत्वेनाधमत्वं शुम्भ-
स्यावकलक्ष्य शङ्करस्यापि भगवतो दूत्येन हितोपदेशममन्वानस्य
परममूढत्वेन च दोषं विशदयन्त्या भगवत्या साभिप्रायं हेदुष्टेति
शुम्भः संबोधित इति बोध्यम् । दुष्ट असूयकहे शुम्भ, अत्रास्मिन्
जगति भुवनत्रये अहमेकैव धरमात्मस्वरूपत्वात् । एकमेवाद्वि-
तीयं ब्रह्मेति श्रुतेः । यद्वा अहं मायापर्यायया एकैवास्मि । एका
स्वजातीयविजातीयस्वगतभेदगूणेत्यर्थः-- यच्च श्रुतौ । अजा-
मेकां लोहितशुक्लरुष्णां बह्वीः प्रजाः सृजमानां सरूपामिति ।
अतः मम देव्याः अपरा अन्या द्वितीया व्यक्तिः का । न कापीत्य-
र्थः । पृथक्तया स्थूलदृशा प्रतीयमाना अपि विविधा व्यक्तयो
ब्राह्म्याद्या वस्तुतो मदन्या न भवन्त्येवेति भावः । ननु प्रत्येकवि-
लक्षणा कारस्य भेदप्रमकत्वादेतासु तत्तदेवताशक्तिषु तत्तद्विशेषा-
कारस्य नियतभिन्नत्वात्कथं भगवत्या स्वतो भेदापलापः क्रियते
इत्याशङ्कयामाह-पश्येति । हेदुष्ट द्वैताक्रान्तदृष्टे दूषितबुद्धे शु-
म्भ, भवनं मम मत्सकाशाद्विविधा भूतिरुत्पत्तिर्यासां ताः मद्वि-
भूतयः मदैश्वर्यभूताः । विभूतिर्भूतिरैश्वर्ये इत्यभिधानादेताः
मद्विभूतयः मदंशावतारभूताः ब्राह्म्यादिशक्तयो मय्येव विश-
न्त्यः विशतीः निविशमानाः कर्मभूताः त्वं पश्येत्यन्वयः । द्विती-
यार्थे छान्दसीप्रथमा । यथा दुग्धं दधित्वमापन्नं न दुग्धाद्भिद्यते ।
यथा च हेमकटककुण्डलादिभावमापन्नं हेमभावं न जहाति ।
एव मत्तो जातमखिलं भुवनं मत्तो न भिद्यते इति भावः । शुम्भ-

स्यैतद्विषये विश्वासार्थं च स्वस्यां विभूतिलयं भगवती प्रति जानीते इति भावः ॥ ३ ॥

ततः समस्तास्ता देव्यो ब्रह्माणीप्रमुखा लयम् ॥

तस्यादेव्यास्तनौ जग्मुरेकैवासीत्तदाम्बिका ॥ मं० ६॥ श्लो० ४॥

ततइति । देवीवचनानन्तरं ब्रह्माणी ब्राह्मी शक्तिः प्रमुखे आदौ यासां ताः ब्रह्माणीप्रमुखाः समस्ताः अखिलाः ताः प्रसिद्धाः तस्याः प्रसिद्धायाः देव्याः कौशिक्याः । तनोति तन्यते वा शरीरं । तनुविस्तारे । भृशं शीत्युः । तनुः काये त्वचि स्त्री स्यात्त्रि स्वल्पे विरले क्लेशे इति विश्वमेदिन्यौ । तस्यां तनौ शरीरे लयनं लयः संश्लेषणं अपृथग्भावमिति यावत् । जग्मुः प्रापुः । तदा कौशिकी तन्वा सहात्मनि मातृगणं लयं संपाद्य एकीभावकाले अम्बिका जगन्माता भगवती एकैवासीत् । अद्वितीया कौशिक्येवावतिष्ठदित्यन्वयः । लीङ्श्लेषणे । अस्मादेभावे एरजित्यचि लय इति रूपम् । लयस्तुर्यलये साम्ये संश्लेषणविनाशयोरिति हैमः ॥ ४ ॥

देव्युवाच ॥ मं० ७ ॥

आत्मनि मातृगणलयं संपाद्य देवी अन्यासां बलमाश्रित्य युध्यसे इति शुम्भवाक्यस्योत्तरमाह—

अहं विभूत्या बहुभिरिह रूपैर्यदास्थिता ॥

तत्संहतं मयैकैव तिष्ठाम्याजौ स्थिरोभव ॥ मं० ८॥ श्लो० ५॥

अहमिति । अहं कौशिकी इह मतङ्गाश्रमे विभूत्या विभवेन व्यापकत्वेनैश्वर्येण वा परिकल्पितैर्बहुभिरनेकसंख्याकैः रूपैः ब्राह्मणाद्याकारैः यद्बलं सैन्यं सामर्थ्यं वा आस्थिता गृहीतवत्यस्मीति शेषः । तद्बलं सामर्थ्यं सैन्यं च मया संहतं तिरोहितं । आजौ संग्रामे एका एकाकिनी एव तिष्ठामि । त्वमप्याजौ स्थि-

रः पलायनरहितो भवेत्यन्वयः । विभूत्या इति प्रकृत्या चारु इत्यादिवत् तृतीया । बहुभिः रूपैरित्यत्र इत्थं भूतलक्षणे तृतीया । जटाभिस्तापस इतिवत् । बहुरूपव्याप्यबलाश्रयत्वयुक्तभगवत्यनुकूलो भवनव्यापारो वाक्यार्थः । विभूत्येति । विभूतिर्भूतिरैश्वर्यमित्यमरः । भवनं भूतिः । स्त्रियां क्तिन् । विभूतिरितिकथनमन्यप्राप्तिनिवृत्त्यर्थम् । आस्थितेति आङ्पूर्वात्तिष्ठतेर्गत्यर्थाकर्मकश्लेषशीङ्स्थेतिकर्मणि क्तः । आज्ञाविति । अजनं आजिः । संग्रामः । अजगतौ । इत्रजादिभ्यः इतीञ् विधानसामर्थ्यादजेर्वाभावो न अन्यथा व्यादिभ्य इत्येवावक्ष्यत् । बहुलं तणीति वा । आजिः स्त्री समभूमौ च संग्रामे इति विश्वः । आज्ञावित्येतत्पदं काकाक्षिगोलकन्यायेनोभयत्र संबद्ध्यते । अहमाज्ञावेकैव तिष्ठामि त्वमाज्ञौ स्थिरो भवेत्युभयत्र सम्बन्धसम्भवात् । इहेत्यनेन हिमाद्रिकूटं मतङ्गाश्रमो वा परामृश्यते । नतु रणम् । आज्ञाविति पृथगुक्तेरित्याहुः । वस्तुतस्तु इह आज्ञावित्येवं विशेषणविशेष्यभावेनान्वये न दोष इति निर्मत्सरैः सुधीभिराकलनीयम् ॥ ५ ॥

ऋषिरुवाच ॥ मं० ६ ॥

ऋषिर्देवीशुम्भसंवादं निर्वर्ण्य सुरयं शुम्भबधं सूचयन्नुवाच—
ततः प्रवृत्ते युद्धं देव्याः शुम्भस्य चोभयोः ॥
पश्यतां सर्वदेवानामसुराणां च दारुणम् ॥ मं० १० ॥ श्लो० ६ ॥

तत इति । आजौ स्थिरो भवेत्यन्तर्वाक्योक्त्यनन्तरं सर्वेषां देवानामसुराणां च पश्यतामित्यनादरे षष्ठी । पश्यतो देवानसुराश्चानादृत्येत्यर्थः । देव्याः कौशिक्याः शुम्भस्य चेत्येवमुभयोर्दारुणं भयङ्करं युद्धं कर्तुं प्रवृत्ते प्रावर्तिष्ट । अत्र भये हेतुः । शुम्भस्य जयेसति देवानां भयं देव्याश्च जये असुराणां च भयस्य भविष्यत्वादुभयेषां भयजनकमिति भावः । सर्वेषां देवानामसुराणां च पश्य-

तामवलोकयतां दारुणं भयजनकमित्येवं युद्धमिति वा प्रवृ-
त्ते इति ॥ ६ ॥

शरवर्षैः शितैः शस्त्रैस्तथास्त्रैश्चैवदारुणैः ॥

तयोर्युद्धमभूद्भूयः सर्वलोकभयङ्करम् ॥ मं० ११ ॥ श्लो० ७ ॥

शरवर्षैरिति । शराणां वर्षैरिव वर्षैः । उपमितमिति समासः ।
शितैः तीक्ष्णैः कुन्ताद्यायुधैः । तथा च सुदारुणैः घोरैरस्त्रैः ब्रह्मा-
स्त्रादिभिः विशिष्टैरायुधैः करणैः । भूयः बहुतरं सर्वेषां लोकानां ज-
नानां भयंकरं भयजनकं तयोर्देवीशुम्भयोः युद्धं संप्रहारोऽभूदि-
त्यन्वयः । आयुधभेदाद्युद्धभेदः । आयुधसाम्यात्तत्साम्यम् । भय-
ङ्करं प्रतिभयमित्यमरः । भूय इति । अतिशयेन बहु भूयः । बहो-
र्लोपो भू च बहोरिति सूत्रेण बहुशब्दादीयसुनि प्रकृतेर्भूइत्यादेशे
आदेः परस्येतीयसुनईकारलोपे सिद्धं रूपम् ॥ ७ ॥

दिव्यान्यस्त्राणि शतशो मुमुचे यान्यथाम्बिका ॥

बभञ्ज तानि दैत्येन्द्रस्तत्प्रतीघातकर्तृभिः ॥ मं० १२ ॥ श्लो० ८ ॥

दिव्यानीति । अथ युद्धानन्तरं अम्बिका कौशिकी । दीव्यन्त्य-
स्यामिति द्यौः सुरलोकः । बाहुलकात् दिवेर्दिविः । सुरलोको द्यौ-
दिवौ इत्यमरः । दिवि भवानि दिव्यानि समन्त्रकाणि ब्रह्मास्त्रादी-
नि । अस्त्राणयायुधानि शतशः शतं शतं मुमुचे । प्रयुक्तवती । शुम्भ-
मुद्दिश्येत्यर्थत आयाति । दैत्येन्द्रः दैत्येश्वरः शुम्भः तानि देवीप्र-
युक्तानि दिव्यान्यस्त्राणि आग्नेयास्त्रादीनिकर्मभूतानि तेषामस्त्रा-
णां प्रतीघातः विरोधः तैः विरोधिभिः वारुणाद्यस्त्रैः विघातः त-
स्य कर्तृभिः अस्त्रैः कारणभूतैः बभञ्ज खण्डयामासेत्यन्वयः । अस्त्र-
प्रतिघातास्त्राणि यथा-आग्नेयं वारुणेन । वारुणं वायव्येन । वायव्यं
सार्पेण । सार्पं गारुडेन । गारुडं वैष्णवेन प्रतिहतं भवति । एतानि
धनुःशस्त्रे प्रसिद्धानि । प्रतिहननं प्रतिघातः हन्तेर्भावे घञ् । हनस्तोऽ
चिणलोरिति तकारः । होहन्तेरिति कुत्वम् । अत उपधाया इ-

ति वृद्धिः । उपसर्गस्य घञीतिदीर्घः । तत्प्रतीयातकर्तृभिरित्यत्र
जनिकर्तुः प्रकृतिरिति लिङ्गात्समासः ॥ ८ ॥

मुक्तानि तेन चास्त्राणि दिव्यानि परमेश्वरी ॥

बभञ्ज लीलयैवोग्रहूङ्कारोच्चारणादिभिः ॥ मं०१३ ॥ श्लो०६ ॥

मुक्तानीति । परमेश्वरी कर्तुमकर्तुमन्यथाकर्तुं समर्था कौशि-
की तेन शुम्भेन मुक्तानि प्रयुक्तान्यस्त्राणि कर्मभूतानि । उग्रं रौद्रं
हूङ्कारोच्चारणं क्रोधबीजोच्चारणं आदिः प्रथममेषां तैः आदिशब्दा-
त्फट्कारादिभिः अस्त्रैः लीलयैव विलासेनैव नत्वायासेन । बभञ्ज
मर्दयामासेत्यन्वयः । उग्रं चतत् हूङ्कारोच्चारणं च तदादिभूतं येषाम-
स्त्राणां तैः । अत्र हूमिति दीर्घोच्चारणेनैव क्रोधबीजत्वं तन्त्रे स्पष्टम् ९

ततः शरशतैर्देवीमाच्छादयत सोऽसुरः ॥

सापि तत्कुपिता देवी धनुश्चिच्छेद चैषुभिः ॥ मं०१४ ॥ श्लो०१० ॥

तत इति । देव्या शुम्भास्त्रच्छेदनानन्तरं स देवी खण्डितास्त्रः
असुरः शुम्भः शराणां शतैः देवीं आच्छादयामास आवत्रे । छद
संवरणे चुरादिः । आङ्पूर्वः ततो लङ्गिरूपम् । णिचश्चेत्यात्मने-
पदम् । सा प्रसिद्धा देव्यपि कुपिता सती । तदित्यव्ययम् तस्ये-
त्यर्थः । धनुःकर्म । इषुभिर्बाणैः चिच्छेदेत्यन्वयः । इषुभिरित्यत्र
इष्यते एभिरितीषवोबाणाः । ईष गतिर्हिंसादर्शनेषु । ईषेः किञ्चे-
त्युः । आदेरिञ्च । कलम्ब मार्गणशराः पत्री रोपइषुर्दयोरित्यमरः ।
अत्र देव्या इषोरमोघत्वादेकेनैवेषुणा शुम्भधनुश्छेदसम्भवादिषु-
णेत्येव सिद्धे इषुभिरिति बहुवचनेन पुनः पुनर्गृहीतानां बहूनां
धनुषां बाणैश्छेदनमभिव्यनक्ति । एवं च धनुरित्यत्र जातावेकव-
चनमवधेयम् ॥ १० ॥

छिन्ने धनुषि दैत्येन्द्रस्तथा शक्तिमथाददे ॥

चिच्छेद देवी चक्रेण तामप्यस्य करे स्थिताम् ॥ मं०१५ ॥ श्लो०११ ॥

छिन्नेति । छिन्ने धनुषीत्युभयत्रापि जातावेकवचनम् । तथा उक्त-

प्रकारेण देव्या धनुःषु छिन्नेषु द्विधाकृतेषु सत्सु दैत्येन्द्रः तद्वत् शक्तिं कासूं आयुधं आददे जग्राह । आङ्पूर्वोददातिर्ग्रहणार्थः उभयपदी । ततो लिटि रूपम् । देवी कौशिकी अस्य शुम्भस्य करे हस्ते स्थितां प्रयोक्तुं करे गृहीतामित्यर्थः । तामपि शक्तिमपि चक्रेणायुधेन चिच्छेदेत्यन्वयः । अपि शब्दः प्राक्छिन्नधनुः समुच्चयार्थः । कासू-सामर्थ्ययोः शक्तिरिति कोशः ॥ ११ ॥

ततः खड्गमुपादाय शतचन्द्रं च भानुमत् ॥

अभ्यधावत्तदा देवीं दैत्यानामधिपेश्वरः ॥ मं० १६ ॥ श्लो० १२ ॥

तत इति । शक्तिच्छेदानन्तरं हे अधिप प्रभो सुरथ, दैत्याना-मीश्वरः शुम्भः खड्गं उपादाय गृहीत्वा तदा खड्गग्रहणकाले च पुनः भानवः किरणाः सन्त्यस्मिन्निति भानुमत् । शतं कृत्रिमाः शततया परिकल्पिताः चन्द्राः यत्र तच्छतचन्द्रं फलकमिति शेषः । उपादाय गृहीत्वा देवीं कौशिकीं अभि अभिमुखं अधावत् वेगेना-गच्छदित्यन्वयः । धावु गतिशुद्ध्योः स्वरितेत् । लङि रूपम् । श-तसंख्याकचन्द्राणामन्यत्रासम्भवात्फलकमध्याह्रियते । अथ-वोत्तरश्लोके चर्मकथनादत्राध्याहारः । भानूरश्मिदिवाकरावि-त्यमरः । दैत्यानामधिपेश्वर इति गमकत्वात्समास इति नागेशः । रामाश्रमस्तु । दैत्यानां ये अधिपा निशुम्भरक्तबीजादयस्तेषामी-श्वर इति ॥ १२ ॥

तस्यापतत एवाशु खड्गं चिच्छेद चण्डिका ॥

धनुर्मुक्तैः शितैर्बाणैश्चर्म चार्ककरामलम् ॥ मं० १७ ॥ श्लो० १३ ॥

तस्यापतत इति । चण्डिका कौशिकी आपतत एव वेगादाग-च्छत एव तस्य शुम्भस्य शितैस्तीक्ष्णैः धनुषः सकाशान्मुक्तैः नि-र्गतैर्बाणैः प्रतिफलितैः अर्कस्य करैः अमलमुज्ज्वलं खड्गं चर्म-फलकं च चिच्छेदेत्यन्वयः । अपनीतपिधानत्वात् श्यामवर्णयो-रपि खड्गफलकयोः प्रतिफलितसूर्यकिरणसंपर्कादिकर्ककरामल-

मुभयोरिति भावः । बाणः स्याद्वोस्तनौ दैत्यभेदेकुसुमकारण्डयो-
रित्यनेकार्थाभिधानाद्बाणशब्दादनेकार्थोपस्थिते बाणैर्धनुर्मुक्तै-
रिति विशेषणमिषुरूपोपस्थित्यर्थमिति बोध्यम् । खड्गफलकयो-
श्छेद्यत्वाद्बाणैरिति बहुवचनं वेति ॥ १३ ॥

हताश्वः स तदा दैत्यश्छिन्नधन्वा विसारथिः ॥

जग्राह मुद्गरं घोरमम्बिकानिधनोद्यतः ॥ मं० १८ ॥ श्लो० १४ ॥

हताश्व इति । देव्याहता अश्वः यस्य स हताश्वः । छिन्नं धनुर्यस्य
सः छिन्नधन्वा विगतः सारथिर्यन्ता यस्य तथाविधः शुम्भः तदा
विरथः धनुरादीनामभावकाले अम्बिकाया निधनं नाशः देवीस-
म्बन्धिमरणं तस्मिन्नुद्यतः प्रयत्नवान् घोरं भीमं मुद्गरमायुधं ज-
ग्राहेत्यन्वयः । छिन्नधन्वेति छिन्नं धनुर्यस्येति विग्रहे धनुश्चेत्य-
नङ् । धन्वा तु मरुदेशे ना क्लीबं चापे स्थलेऽपि च । धनुश्चापौ
धन्वशरासन इत्यभिधानात् । निधनेति । निधानमिति निधनं ।
दुधाञ् धारणपोषणयोः । कृपृवृजिमन्दिनिधात्रः क्युः । निधनं
स्यात्कुले नाशे इति मेदिनी । मुद्गरमिति । गिरति ग्रसते गरः ।
गृ निगरणे । अच् । मुदो गरः मुद्गरः । लौहमायुधं लोके 'मुंग-
रा-मुद्गर' इति प्रसिद्धम् । मुद्गरोलोहलगुड इति चतुर्भुजरा-
माश्रमौ । द्रुघणे मुद्गरघनावित्यमरः ॥ १४ ॥

चिच्छेदापततस्तस्य मुद्गरं निशितैः शरैः ॥

तथापि सोऽभ्यधावत्तां मुष्टिमुद्यम्यवेगवान् ॥ मं० १९ ॥ श्लो० १५ ॥

चिच्छेदेति । यद्यपि सा देवी आपततः वेगेनागच्छतः तस्य
शुम्भस्य मुद्गरं घनं कर्म निशितैस्तीक्ष्णैः शरैः चिच्छेद । तथापि
छिन्नमुद्गरोऽपि सः शुम्भो वेगवान् जवोपेतः सन् । मुष्यते
अनयेति मुष्टिर्बद्धाङ्गुलिः करः । तमुद्यम्य उत्थाय प्रहाराभिमु-
खं कृत्वेत्यर्थः । तां देवीं अभि अभिमुखं अधावत् आगच्छदित्य-
न्वयः ॥ १५ ॥

स मुष्टिं पातयामास हृदये दैत्यपुङ्गवः ॥

देव्यास्तं चापि सा देवी तलेनोरस्यताडयत् ॥ मं० २०२ श्लो० १५६ ॥

स मुष्टिमिति । स प्रसिद्धः दैत्यः पुङ्गव इव पुङ्गवः दैत्येषु अ-
तिश्रेष्ठः शुम्भः देव्याः कौशिक्याः हृदये वक्षसि मुष्टिं बद्धमुष्टि-
कं करं पातयामास प्रयुक्तवान् । अक्लीबेमुष्ट्यरत्नीदाविति को-
शान्तरम् । पुमांश्चासौ गौश्चेति गोरतद्वितलुकीति टच् । दैत्यः
पुङ्गवइव बलवानित्यर्थः । उपमितसमासः । स्युरुत्तरपदे व्याघ्र-
पुङ्गवर्षभकुञ्जराः । सिंहशार्दूलनागाद्याः पुंसि श्रेष्ठार्थगोचरा
इत्यमरः । च पुनः सा प्रसिद्धा देवी कौशिकी तलतीति तलं
चपेटा । तल प्रतिष्ठायां । पचाद्यच् । तेन चपेटापातेन शुम्भ-
उरसि वक्षसि अताडयदपीडयत् । तड आघाते चुरादिः । कर्त्त-
रि लङ् । वितस्तौ च चपेटे च चापज्यारक्षणे तलमित्यभि-
धानात् ॥ १६ ॥

तल प्रहाराभिहतो निपपात महीतले ॥

स दैत्यराजः सहसा पुनरेव तथोत्थितः ॥ मं० २०१ श्लो० १५७ ॥

ततः किंजातमित्याह-तलेति । स प्रसिद्धः । दैत्यानां राजा दैत्य-
राजः शुम्भः । राजाहः सखिभ्यष्टच् समासान्तः । तस्य चपेटस्य
प्रहारेण आघातेन अभिहतस्ताडितः सन् महीतले महीष्ट्रे नि-
पपातेत्यन्वयः । तलश्चपेटे तालाद्रौ तलं ज्याघातवारणे इति वि-
श्वः । स दैत्यराजः शुम्भः सह्यते अनेनेति सहोबलं । पृह अभि-
भवे । असुन् । सहसा बलेनेत्यर्थः । सहसेत्यव्ययम् । तत्पक्षे अ-
तर्कितमित्यर्थः । पुनस्तथैव निपतनात् प्रागिव उत्थितः ऊर्ध्वभा-
गेस्थितवानित्यन्वयः । सहोबलेज्योतिषिचसहाहेमन्तमार्गयोरिति
हैमः । पृहधातोः पचाद्यचि अदन्तोऽपि । सहा स्त्रियां बले न स्त्री-
तिरभसः । अव्ययपक्षे तु अतर्किते तु सहसेत्यमरः ॥ १७ ॥

उत्पत्य च प्रगृह्योच्चैर्देवीं गगनमास्थितः ॥

तत्रापि सा निराधारा युयुधे तेन चण्डिका ॥ म० २२ ॥ श्लो ०९ ॥

उत्पत्येति । न केवलं पूर्ववदुत्थितोऽभूत् किंतु उत्पत्य उत्प्लु-
त्य देवीं कौशिकीं प्रगृह्य गृहीत्वा । उच्चैः दूरं अन्येनाप्राप्यं गगन-
माकाशं आस्थितः आश्रितश्चाभूदिति शेषः । तिष्ठतेरकर्मकत्वेऽपि
आङ्पूर्वस्य तिष्ठतेः श्रयणार्थावलंबनेनार्थान्तरवृत्तेः सकर्मका-
त्कर्तरि गत्यर्थे क्तः । आङःस्थः प्रतिज्ञायामिति वार्तिकेणात्मने
पदविधानादातिष्ठते इत्यास्थित इति विग्रहः । गगनमाश्रयत्वेन
प्रतिज्ञातवानिति भावः । तत्रापि गगनेऽपि सा प्रसिद्धा चण्डिका
कोपवती सती निषिद्धः आधारः अधिकरणमाश्रयो यस्याः सानि-
राधारा निरधिकरणासती तेन शुम्भेन सह युयुधे संप्रजहार ।
युधेरनुदात्तेत्वादात्मनेपदम् । अनिराधारेति वा पदच्छेदः । अ-
निराधारेव अनिराधारा साश्रयेतियावत् । अन्तर्गतब्राह्मणादि-
रूपत्वाद्धंसगरुडमयूरादिवाहनत्वादाश्रयसहितेव देवीत्यर्थः ।
अथवा श्रीदेव्याःशब्द ब्रह्मणआकाशस्थत्वेन साधारत्वादनिरा-
धारेति भावः ॥ १८ ॥

नियुद्धं खे तदा दैत्यश्चण्डिका च परस्परम् ॥

चक्रतुः प्रथमं सिद्धमुनिविस्मयकारकम् ॥ म० २३ ॥ श्लो ०१६ ॥

नियुद्धमिति । तदा गगनारोहणकाले खे आकाशे दैत्यः शुम्भः
चण्डिका देवी च परस्परमन्योन्यं प्रथमं पूर्वं । असेधिषुरिति
सिद्धाः अणिमादिसिद्धिमन्तो देवयोनिविशेषाः । विधु हिंसासं-
राध्योः । गत्यर्थाकर्मकेति कर्तरि क्तः । सिद्धिरस्त्येषामिति वा ।
अर्श आद्यच् । मुनयो नारदाद्याः । तेषां विस्मयनं विस्मयः ।
स्मिङ्ईषद्वसने । एरच् । विस्मयोऽद्भुतमाश्चर्यमित्यमरः । त-
स्याश्चर्यस्यकारकं उपजनकम् । निगृह्य नितरां वा युद्धं नियु-
द्धं बाहुभिश्चक्रतुरित्यन्वयः । नियुद्धं बाहुयुद्धे स्यादित्यमरः । प-
रस्परमित्यत्र कर्मव्यतिहारे सर्वनाम्नो द्वे वाच्ये इत्यनेन परश-
ब्दस्य द्वित्वे समासवच्च बहुलमित्यत्र बहुलग्रहणादसमासवद्वा-

वे पूर्वपदस्थस्य सुपः रुभावे विसर्गे तस्यकस्कादित्वात्सत्वेचरूपम् । चक्रतुरित्यत्र कर्मव्यतिहारेऽपि कर्तरि कर्मव्यतिहारे इति सूत्रेण नात्मनेपदम् । परस्परमित्यनेनैककर्मव्यतिहारस्यावगमनेनोक्तार्थानामप्रयोग इति न्यायादात्मनेपदाभावात् । नियुद्धं तद्भुजोद्भवमिति हैमः ॥ १९ ॥

ततो नियुद्धं सुचिरं कृत्वा तेनाम्बिका सह ॥

उत्पात्य भ्रामयामास चिक्षेप धरणीतले ॥ सं० २४॥ श्लो० २०॥

तत इति । अम्बिका कौशिकी तेन शुम्भेन सह सुचिरं चिरतरं नियुद्धं बाहुयुद्धं कृत्वा तं उत्पात्य ऊर्ध्वनीत्वा उत्पूर्वात्पततेत्यन्तात्त्यपि रूपम् । भ्रामयामास। चरणानुत्क्षिप्य समन्ततो गमयामासेत्यन्वयः । भ्रमणं भ्रामः । भावे घञ् । अत उपधाया इति वृद्धिः । भ्रामं करोति भ्रामयति । तथा च तत्करोतीति एयन्ताद्भ्रामशब्दात्सनाद्यन्ता इति कृतधातुसंज्ञाल्लिटि काश्यनेकाच इत्यामिणे रयादेशे आमइतिलिटोलुकि आमप्रत्ययवत्कृतोऽनुप्रयोगस्येति लिङन्तास्तेरनुप्रयोगे सिद्धं रूपम् । भ्रमु अनवस्थाने । अस्मात् एयन्ताल्लिटि तु जनीजूष्कसुरञ्जोऽमन्ताश्चेत्यनेनामन्तत्वान्मित्संज्ञायां मितां ह्रस्वत्वे भ्रमयामासेति रूपमापद्येत । सञ्ज्ञापूर्वकोविधिरनित्य इत्याश्रयणं त्वगतिकगतिः । ततः भ्रमणानन्तरं । धरति विद्वमिति धरणी पृथ्वी । धरणी तले धरण्यामित्यर्थः । तलं स्वरूपाधारयोरित्यभिधानात् । चिक्षेप । पातयामासेत्यर्थः । तत इत्यत्र सार्वविभक्तिकस्तसिः । तेन तमित्यर्थः । रामाश्रमस्तु तत इत्यतो विनापि चकारं चकारार्थोऽवगन्तव्य इत्याह ॥ उत्पाद्येति दाक्षिणात्यपाठे उत्क्षिप्येत्यर्थः ॥ २० ॥

सं क्षिप्तो धरणीं प्राप्य मुष्टिमुद्यम्य वेगितः ॥

अभ्यधावत दुष्टात्मा चण्डिकानिधनेच्छया ॥ सं० २५॥ श्लो० २१॥

स इति । देव्या क्षिप्तः प्रेरितः दुष्टात्मा द्वेष दूषिताशयः स शु-

म्भः धरणीं महीं प्राप्य वेगितः । वेगशब्दात्तत्करोतीत्यर्थेणिच् -
तदन्तादक्तः । संजातवेगः सन् चण्डिकायादेव्या निधनेच्छया
मारणवाञ्छया मुष्टिं बद्धांगुलिकं करं उद्यम्य उद्यतं कृत्वा अभि-
मुखमधावत आद्रवत् । आत्मा यत्नो धृतिर्बुद्धिः स्वभावो ब्रह्मव-
र्त्म चेत्यमरः ॥ २१ ॥

तमायान्तं ततो देवी सर्वदैत्यजनेश्वरम् ॥

जगत्यां पातयामास भित्त्वा शूलेन वक्षसि ॥ मं० २३ ॥ श्लो० २२ ॥

तमिति । ततः मुष्टिं प्रजिहीर्षु तं शुम्भं सर्वेषां दैत्यजनानां
दैत्यलोकानां ईश्वरं राजानं आयान्तं आगच्छन्तं देवी कौशिकी
वक्षतीति वक्षः उरः । वक्षसं द्वाते । उरो वत्सं च वक्षश्चेत्यमरः ।
वक्षसि उरसि शूलेनायुगेन भित्त्वा विदार्य जगत्यां भूमौ पातया-
मासेत्यन्वयः । लोकस्तु भुवने जने इत्यमरः । जगती भुवने
क्षमायां छन्दो भेदे जनेऽपि चेति कोशान्तरम् ॥ २२ ॥

स गतासुः पपातोर्व्यां देवीशूलाग्रविक्षतः ॥

चालयन्सकलां पृथ्वीं साब्धिद्वीपां सपर्वतामृ ॥ मं० २४ ॥ श्लो० २३ ॥

स इति । क्षणु हिंसायाम् । विपूर्वः । ततः कर्मणि क्तः । अ-
नुदात्तोपदेशेत्यनुनासिकलोपः विक्षत इति रूपम् । देव्याः शू-
लस्य अग्रेण मुखेन विक्षतः विशेषेण हिंसितः स शुम्भः । गताः
असवः प्राणाः यस्य तादृशः सन् उर्व्यां भूमौ पपात । किं कुर्वन्
कलयन्तीति कलाः अंशाः । कल संख्याने । पचाद्यचि टाप् ।
कलास्यादंशशिल्पयोरिति हैमः । कलाभिः सहितां पृथ्वीं भूमिं
चालयन्देशान्तरं प्रापयन् अतथाकुर्वन् क्षिपन्वेत्यर्थः । चल क-
म्पने ज्वलादिः । ततो णिजन्तात्कृतवृद्धेः शतरि रूपम् । अत्र
कम्पने चलिरिति मित्त्वं न प्रवर्तते । कम्पनरूपार्थाभावात् । अत-
एव वायुश्चलयति शाखां कम्पयतीत्यर्थः । अत्रैवमित्त्वं । कम्प-
नादन्यत्र तु शीलं चालयति अतथाकरोतीत्यर्थः । हरतीत्यर्थः

इति स्वामी । सूत्रं चालयति क्षिपतीत्यर्थः । एषु प्रयोगेष्वर्थान्तर-
सद्भावे मित्वाभावइव प्रकृतेऽप्यर्थान्तरसद्भावे इति बोध्यम् ।
नागेशस्त्वार्थ आह । रामाश्रमस्तु चलनं चालः । तत्करोतीति
णिच् । तदन्ताच्छतरि रूपमित्याह । किं भूतां पृथ्वीं अब्धयः स-
मुद्राः द्विगता आपोऽपि विति द्वीपाः जलमध्यगतशाल्मलिशाक-
द्वीपादयः तैः सह वर्तमानाम् । ऋक्पूरब्धूरितिसमासान्तः । द्वय-
न्तरूपसर्गेभ्योऽपईतापुनः किंभूताम् । पर्वाणि सन्त्येषामिति पर्व-
ताः । तैः सहिताम् । द्वीपोऽस्त्रियामन्तरीपं यदन्तर्वारिणस्तट-
मित्यमरः । पर्वतः पादपे पुंसि शाकमत्स्यप्रभेदयोः । देवमुन्यन्तरे
शैले इति हैमः ॥ २३ ॥

ततः प्रसन्नमखिलं हते तस्मिन्दुरात्मनि ॥

जगत्स्वास्थ्यमतीवापनिर्भलं चाभवन्नभः ॥ मं० २८८ श्लो० २४ ॥

तत इति । कौशिक्या दुरात्मनि दुष्टस्वभावे तस्मिन् शुम्भे ह-
ते सति ततोहेतुतः अखिलं समस्तं जगत् प्रसन्नं निष्कलुषमभव-
दित्युत्तरेणान्वयः । च पुनः अखिलं जगत् स्वस्थस्य भावः स्वास्थ्यं
निराकुलतां अतीव गाढं आप प्रपेदे । च पुनः नभः आकाशं म-
लात्पङ्कवर्षादेः निष्क्रान्तं निर्मलमभवत् । जीवति शुम्भे एत-
द्विपरीतमभूदिति भावः विश्वमशेषं कृत्स्नं समस्तनिखिला
खिलानिनिःशेषमित्यमरः । स्वत्यतीव च निर्भरे इत्यमरः ॥ २४ ॥

उत्पातमेघाः सोल्का ये प्रागासंस्ते शमं ययुः ॥

सरितो मार्गवाहिन्यस्तथासंस्तत्र पातिते ॥ मं० २८९ श्लो० २५ ॥

उत्पातमेघा इति । मेहन्तीति मेघाः । मिह सेचने । पचाद्यच् ।
न्यङ्कादित्वात्कुत्वम् । मेघो मुस्ताजलदयोरिति कोशान्तरम् । शु-
भाशुभसूचकः उत्पातः गगनतो नक्षत्राकृतिर्निष्पतन् ज्वालावि-
शेष उत्का । तथा च प्राक् शुम्भासुरमरणात्पूर्वं सोल्काः उत्कासहि-
ताः ये उत्पातमेघाः आसन् ते तत्र शुम्भे देव्या पातिते सति शमं

शान्तिं ययुः । उल्काशब्दश्च नियतस्त्रीलिङ्गः । लङ्का शेफालिका
टीका धातकी पञ्चकाढकी । सिधका शारिका हिका प्राचिकोल्का
पिपीलिकेति स्त्रीलिङ्गाभिधानात् । तथा तत्र शुम्भे देव्या पातिते
सति सरन्तीति सरितो नद्यः । मृगतौ । सरतेरिति । मृज्यते
वितृणीक्रियते सततगमनेनेति मार्गः पन्थाः । मृजू शुद्धौ । हल-
श्चेति घञ् । मार्गे पथिवहन्ति एवंशीलाः मार्गवाहिन्यः आसन् ।
सरितोमार्गवाहिन्यइत्युक्त्या हननात्पूर्वं ताश्च स्वप्रवाहसहिताः
उत्पथगामिन्यः स्थिता आसन्नित्यभिव्यज्यते । मार्गो मृगपदे मासे
सौम्यर्क्षेऽन्वेषणे पथीति हैमः । आसन्निति अस्तेर्बहुवचने लङि
रूपम् । तथा शुम्भे निपातिते इत्यत्र पाठे अमार्गे इति छेदः । प्रा-
गमार्गवाहिन्यः सरितः शुम्भे निपातिते शमं ययुः । अमार्गगामि-
ताराहित्यमितियावत् ॥ २५ ॥

ततो देवगणाः सर्वे हर्षनिर्भरमानसाः ॥

बभूवुर्निहते तस्मिन्गन्धर्वा ललितं जगुः ॥ मं० ३० ॥ अला० २६ ॥

तत इति । देव्या तस्मिन् शुम्भे निहते मारिते सर्वे देवानां ग-
णाः इन्द्रादयः हर्षनिर्भराणि आनन्दपूर्णानि मानसानि चेतांसि
येषां ते हर्षनिर्भरमानसा बभूवुः । निःशेषेण भरः निर्भरः पूर्णते-
त्यर्थः ततः तस्मिन्निहते सति देवहर्षोद्भूतमानन्तरं गन्धर्वा देवगा-
यकाश्चित्ररथविश्वावसुप्रभृतयः ललितं ईप्सितं ललिताख्यं रा-
गभेदं वा जगुरित्यन्वयः । गानाचार्योपदिष्टं स्याल्ललितं रतिचेष्टि-
तम् । मनोज्ञं चापि ललितमिति कोशान्तरम् । रामाश्रमस्तु ल-
लितं मनोहरं यथा स्यात्तथा जगुः ज्ञानं कृतवन्त इत्याह ॥ २६ ॥

अवादयंस्तथैवान्ये ननृतुश्चाप्सरोगणाः ॥

ववुः पुण्यास्तथावाताः सुप्रभोऽभूद्दिवाकरः ॥ मं० ३१ ॥ अला० २७ ॥

अवादयन्निति । निहते तस्मिन्नित्यनुवर्तते । तथैव हर्षनिर्भर-
मानसतया अन्ये गन्धर्वजातयः अवादयन् । ततानद्धमुरजा-

नितिशेषः । एते दिव्यानि वाद्यानि आनन्दोद्वेगेण वाद्याभिज्ञा
देवविशेषाः अवाद्यन्नित्यर्थः । अद्भ्यः सरन्तीत्यप्सरसः स्वर्वे-
इयाः । अप्सरा इति सूत्रेणा सुन्नन्तो निपातः । तासां गणाः
समूहाः उर्वशीरम्भाद्या ननृतुः नृत्यं चक्रुः । चकारो वाद्यसमु-
च्चयार्थः । वान्तीति वाताः वायवः पुण्याः शैत्यमान्द्यसौरभ्यवन्तः
रजः शून्याः ववुः वान्तिस्म । दिवा दिनं करोतीति दिवाकरः ।
सुष्ठु प्रभाः कान्तयो यस्येति सुप्रभः अभूत् । शुम्भे जीवति नि-
ष्प्रभतोत्पातरूपा या प्राक् स्थिता सेदानीं निवृत्तेति भावः ॥ २७ ॥

जज्वलुश्चाग्नयः शान्ताः शान्तदिग्जनितस्वनाः मं० ३२३ श्लो० २८

जज्वलुरिति । च पुनः अग्नयः आहवनीयगार्हपत्यदक्षि-
णारख्याः शान्ताः धूमरहिताः निर्मलाः सन्तः जज्वलुः । हते
शुम्भे यज्ञाः प्रवृत्ता इत्यर्थः । किम्भूता अग्नयः शान्तासु शान्ता-
ख्ययाप्रसिद्धासु दिक्षु जनितः स्वनः शिखाप्रचारशब्दो येषां ते
शान्तदिग्जनितस्वनाः । तच्छिखाप्रचारस्तु तन्त्रशास्त्रप्रसिद्धश्च
चटचटादिरूपः शुम्भाशुभसूचकः । शान्तदिग्लक्षणमाह वरा-
हः । अङ्गारिणी दिग्गविणा विमुक्ता यस्यां रविस्तिष्ठति सा प्रदी-
प्ता । प्रधूमिता यास्यति यां दिनेशः शेषाश्च शान्ताः शुभदाश्च
ताः स्युरिति । अथवा दिक्षु जनिताः पलायितदैत्यादिभिरावि-
ष्टता ये स्वनाः हाहाकारादयस्ते शान्ता इत्यर्थः अथवा दिक्षु ज-
नितः स्वनो दिग्जनितस्वनः शान्तो दिग्जनितस्वनो येषां ते ।
दिग्दाहं कुर्वाणा अग्नयः पूर्वं लोके जज्वलुः । दाहस्याग्निकर्म-
त्वात् । सं प्रति तु शान्ताः सौम्याः सन्तो जज्वलुरित्यर्थः ॥ २८ ॥

इति श्रीसप्तशतीसर्वस्वे मध्यभागे सरयूप्रसादसंगृहीते
सरस्वतीचरिते दशमाध्यायार्थसङ्ग्रहोनाम दशमो
विश्राम आदितः पञ्चदशोविश्रामः ॥ १५ ॥

अथसप्तशत्याएकादशाध्यायारम्भः ॥

तत्रैकादशाध्यायमन्त्रविभागो यथा चिदम्बररहस्ये—

इलोकास्तु सार्द्धपञ्चाशज्ज्ञेया एकादशे शिवे । पञ्चाश-
च्छ्लोकमन्त्राश्च अन्तेऽर्द्धश्लोकमन्त्रकः ॥ १ ॥ आदावृषिरुवा-
चेति मन्त्राद्यस्ततः परम् । चतुस्त्रिंशत्ततः श्लोका मन्त्ररूपा-
स्ततः परम् ॥ २ ॥ देव्युवाच ततः श्लोको देवा ऊचुः पुनस्त-
था । श्लोकश्च देव्युवाचेति श्लोकाश्चैव चतुर्दश ॥ ३ ॥ अर्द्धा-
हुतिर्भवेदन्ते पञ्चाशत्पञ्चमन्त्रकाः । वैष्णवी देवता ह्यत्र महा
गरुडवाहनेति ॥ ४ ॥

त्रयपिरुवाच ॥ मं० १ ॥

सुरथं प्रति सुमेधा मुनिः देवकृतां दृष्टां च स्तुतिं
समष्ट्या सूचयन्नुवाच—

दृष्टामित्यत्र लक्ष्मीतन्त्रे । नारायणी स्तुतिर्नाम सूक्तं परम-
शोभनम् । पुरन्दर तदा दृष्टं देवैरग्निपुरोगमैः ॥ १ ॥ एषा स-
म्पूजिता भक्त्या सर्वज्ञ त्वं प्रयच्छति । कौशिकी सर्वदेवेश सर्व-
कामप्रदा ह्यहम् ॥ २ ॥ उत्पत्तिर्युद्धविक्रान्तिः स्तुतिश्चेति पुरा-
तनैः । पठ्यते त्रितयं विप्रैः वेदवेदाङ्गपारगैः ॥ ३ ॥ एतासां
परमा प्रोक्ता कूटस्था सा महीधरी । महालक्ष्मीर्महाभागा
प्रकृतिः परमेश्वरीति ॥ ४ ॥ कौशिक्येव सरस्वती अस्या रूपं
यामले-सरस्वत्यष्टहस्ता तु बाणं च मुसलं तथा । शूलं चक्रं तथा
शङ्खं घण्टां वै लाङ्गलं तथा ॥ ५ ॥ धनुरेतानि दिव्यानि हस्तैर्देवी
विभर्ति सा । श्वेतपर्वतसंकाशा श्वेतवस्त्रविभूषिता ॥ ६ ॥ ना-
नारत्नसमाकीर्णा वेदविद्याविनोदिनी । आषाढेनवरात्रे तु पूज्या
शुम्भनिवर्हिणीति ॥ ७ ॥

देव्या हते तत्र महासुरेन्द्रे
सेन्द्राः सुरावह्निपुरोगमास्ताम् ॥

कात्यायनीं तुष्टुवुरिष्टलाभा-

द्विकाशिवक्तास्तु विकाशिताशाः॥ मं० २॥ इत्यो० १॥

देव्येति । देव्या क्रीडाशीलया कौशिक्या महतां श्रेष्ठानां अ-
सुराणां रक्तबीजादीनां इन्द्रे प्रभौ शुम्भे तत्र रणाङ्गने हते सति से-
न्द्राः देवनायकसहिताः वह्निरग्निः । पुरोगच्छतीति पुरोगमः अ-
ग्रेसरो येषां ते । देव्या इष्टस्य अभिमतस्य शुम्भवधस्य लभ्यते
इति लाभः अधिकफलं । दुर्लभं प्राप्तौ । अकर्तरीतिघञ् । त-
स्माल्ल्यब्लोपे पञ्चमी । लाभमधिकफलं प्राप्येत्यर्थः । काशनं
काशः । काश्टृदीप्तौ तालव्यान्तो धातुः । विशेषेण काशः विका-
शः दीप्त्यतिशयः सोऽस्त्येषामिति विकाशीनि । अत इनठनावि-
ति मत्वर्थीयः । विकाशीनि वक्त्राणि येषां ते । प्रसन्नमुखा इत्यर्थः ।
तुष्टुचार्थे । अतएव विकाशः प्रकाशः सञ्जातः आशास्त्विति वि-
काशिताः सञ्जातप्रकाशा इत्यर्थः । तारकादित्वादितच् । विका-
शिताः आशा दिशो यैस्ते । तथाभूताः सन्तः । कातस्य गोत्रस्या-
पत्यं स्त्री कात्यायनी । कतशब्दाद्गर्गादित्वाद्यञन्तात्सर्वत्र लो-
हितादिकतन्तेभ्यः इति ष्फप्रत्यये तस्य पित्वात्पिद्गौरादिभ्य-
श्चेति ङीष् आयनादेशे च रूपम् । तां प्रसिद्धां कौशिकीं तुष्टुवुः
वाचा पूजयांचक्रुरित्यन्वयः । लाभादित्यस्य स्थाने लम्भादि-
तिदाक्षिणात्यपाठे उपसर्गात्त्वलघञोरिति पृथग्योगकरणानुमि-
ति नागेशरामाश्रमाद्या आहुः । लाभोऽधिकं फलमित्यमरः ।
आशाश्च हरितश्च ता इत्यमरः ॥ १ ॥

देवि प्रपन्नार्तिहरे प्रसीद
प्रसीद मातर्जगतोऽखिलस्य ॥

प्रसीद विश्वेश्वरि पाहि विश्वं
त्वमीश्वरी देवि चराचरस्य ॥ मं० ३ ॥ श्लो० २ ॥

देवीति । हे प्रपन्नानां आश्रितानां अति पीडां हरतीति प्रप-
न्नार्तिहरे देवि क्रीडाशिले । प्रसीद प्रसन्ना भव । हरतेरनुद्यमने
अच् । स्त्रियां टाप् । संबुद्धौ चेत्याप एकारः । प्रसीदेति षट् लृ
विशरणगत्यवसादनेषु लोणमध्यमपुरुषैकवचनेपाघ्राध्मेतिसीदा-
देशः । अखिलस्य समस्तस्य जगतः प्रपञ्चस्य मातः जन-
नि उपादानभूते हे देवि त्वं प्रसीद । मान्यतेइति माता । मान
पूजायाम् । माति गर्भोऽस्यामिति वा । नमृनेष्ट्रितिसाधुः । माता
गौर्दुर्गा जननी महीतिहैमः । जनयित्री प्रसूर्मातेत्यमरः । पटैक-
देशे दग्धे पटो दग्ध इतिवज्जगच्छब्देनैकदेशो गृह्यते इति शङ्कावा-
रणार्थमखिलस्येति प्रयोगः । हे विश्वेश्वरि विश्वव्यापिके प्रसीद ।
अखिलं विश्वं त्वं पाहि रक्ष । पारक्षणे । लोणमध्यमपुरुषैकवचनम् ।
ननुकुतोऽहं रक्षामीत्याशङ्कायामाह-त्वमीश्वरीति । चरं च अचरं
च तयोः समाहारे चराचरम् । सर्वोऽपि द्वन्द्वो विभाषयैकवद्भवती-
त्येकवद्भावः । यद्वा चराचरस्य स्थावरजङ्गमादेः त्वमीश्वरी प्रभु-
रसि । दैत्याभिभूते जगति प्रायो देवमानुषादीनामेव स्वाहास्व-
धादिनिवृत्तेः हननाच्चोपद्रुतत्वादेवमुक्तम् । चरिष्णुजङ्गमचरं च
समिद्धं चराचरमित्यमरः । चरगतौ । पचाद्यच् । चरिचलिपति-
वदीनां द्वित्वमज्याक्चाभ्यासस्येत्यनेन द्वित्वम् । अभ्यासस्या-
गागमश्चेति रूपम् । चराचरस्येति निर्द्धारणे षष्ठी । चराचरम-
ध्ये त्वमेव स्वतन्त्रेतिरामाश्रमः ॥ २ ॥

आधारभूता जगतस्त्वमेका
महीस्वरूपेण यतः स्थितासि ॥
अपां स्वरूपस्थितया त्वयैत-
दाप्यायते कृत्स्नमलङ्घ्यवीर्ये ॥ मं० ४ ॥ श्लो० ३ ॥

विश्वव्यापकतां दर्शयति--आधारभूतेति । यतः हेतोः मही-
स्वरूपेण वसुधाकारेण स्थिता त्वमसि तस्माज्जगतः आधारभू-
ता अधिकरणतां प्राप्ता त्वमेका व्यक्तिर्नान्या । पृथ्वीरूपा त्वं त्व-
द्रूपा पृथ्वीत्यर्थः । अपामिति । अलङ्घ्यमनतिक्रमणीयं वीर्यं
बलं यस्याः । एवं भूते देवि अपां जलानां स्वरूपेण स्थितया जल
रूपयेत्यर्थः । राहोः शिरोवदनर्थिका षष्ठी । त्वया देव्या कृत्स्न-
मेतज्जगदाप्यायते तर्प्यते । ओप्यायी वृद्धौ । आहुपसर्गबलात्त-
र्पणार्थः । एयन्तात्कर्मणि लट् । यद्वा संवर्ध्यते इत्यर्थः ॥ ३ ॥

त्वं वैष्णवी शक्तिरनन्तवीर्या
विश्वस्य बीजं परमासि माया ॥

संमोहितं देवि समस्तमेत-

त्वं वै प्रसन्नाभुवि मुक्तिहेतुः ॥ मं० ५ श्लो० ४ ॥

त्वमिति । विष्णुः परमात्मा तत्सम्बन्धिनी शक्तिः । देवात्म-
शक्तिं स्वगुणैर्निगूढां । अपाणिपादो जवनो गृहीता पश्यत्यच-
क्षुः स शृणोत्यकर्णः । स वेत्ति विश्वं न च तस्यास्ति वेत्ता तमा-
हुरग्यं पुरुषं पुराणमिति । न तस्य कार्यं करणं च विद्यते न त-
त्समश्चाभ्यधिकश्च दृश्यते । परास्य शक्तिर्विविधैव श्रूयते
स्वाभाविकी ज्ञानबलक्रिया चेति श्रुतेः । अनन्तवीर्या । बहु-
प्रभावा त्रिगुणमयत्वात् । अहं रुद्रेभिर्वसुभिश्चराम्यहमादि-
त्यैरुतविश्वदेवैरित्यादिश्रुतेः । तथा विश्वस्य प्रपञ्चस्य
बीजं हेतुः । परमोत्कृष्टा माया विसदृशप्रतीतिभूता ज्ञानं त्व-
मसि । जालवानीशत इति श्रुतेः । जालमत्रेन्द्रजालं तदुपल-
क्षितात्रमाया अविद्याशक्तिः । हे देवि समस्तमेतत्प्रपञ्चजातं
संमोहितं सम्यक् परमात्मविस्मृतिपूर्वकं संजातमोहं । त्व-
येति शेषः । तथा च श्रुतिः अनीशया शोचति मुह्यमानाः अवि-
द्यायामन्तरे वर्तमानाः जघन्यमाना अपियन्ति मूढाः अन्धेनैव नी-
यमाना यथान्धाः । आराममस्य पश्यन्ति न तं पश्यति कश्चन ।

नतं विदाथय इमा जजाना नान्यद्युष्माकमन्तरं बभूव नीहा-
 रेणप्रावृता जल्पा चासुतृप् उक्थशासश्चरन्तीति । बीजमिति ।
 विशेषेण जायते अनेनेति बीजम् । उपसर्गे च सञ्ज्ञायामितिङः ।
 अन्येषामपीति दीर्घः । बीजं तु रेतसि । स्यादाधाने च तत्त्वे च हेता-
 वङ्कुरकारणे इति हैमः । ननु अन्धं तमः प्रविशन्ति ये अविद्या-
 मुपासते इति श्रुत्या मायोपासनायां तस्य निषेधात् किं मे स्तुतिं
 कुरुथेत्याशङ्कायामाहुः--त्वं वै प्रसन्ना इति । प्रसन्ना आराधनेन
 प्रसादवती त्वं भवनं भुविः उत्पत्तिः भवतेः स्त्रियां इकृष्यादि-
 भ्यइति इक्प्रत्ययः अचिष्णुधातुध्रुवामित्युवङ् भुवेरुत्पत्तेः मो-
 चनं मुक्तिः मोक्षः तस्य हेतुः कारणं त्वं वै प्रसिद्धमेतत् । यथा
 वक्ष्यति तव ज्ञानं भविष्यतीति । किञ्च अविद्यारूपा त्वं बन्धं सं-
 पादयसि विद्यारूपा प्रसन्ना तत्त्वतो ज्ञाता त्वं मुक्तिहेतुः । वि-
 द्ययामृतमश्नुते इति श्रुतेः । तमेव विदित्वा तिमृत्युमेति नान्यः
 पन्था विद्यतेऽजनायेति श्रुतेः । यद्वा भुवि पृथिव्यां मुक्तेर्हेतुः
 कारणं विद्यारूपेणेत्यर्थः ॥ ४ ॥

विद्याः समस्तास्तव देवि भेदाः

स्त्रियः समस्ताः सकला जगत्सु ॥

त्वयैकया पूरितमम्बयैतत्

का ते स्तुतिः स्तव्यपरापरोक्तिः ॥ सं० ६ ॥ श्लो० ५ ॥

विद्या इति । विदन्त्याभिरिति विद्याः । विद ज्ञाने । संज्ञायां
 समजनिषदनिपतमनविदपुत्र्शीङ्भृत्रिणः इतिकरणे क्विबन्ता-
 दाप् । समस्ता अष्टादशापि । तथाचोक्तम् अङ्गानि वेदाश्चत्वा-
 रो मीमांसा न्यायविस्तरः । धर्मशास्त्रं पुराणं च विद्याह्येताश्चतु-
 र्दश । आयुर्वेदो धनुर्वेदो गान्धर्वश्चेति ते त्रयः । अर्थशास्त्रं चतुर्थं च
 विद्या ह्यष्टादशैव तादृति । एता विद्यास्तव भेदाः त्वत्प्रकाशास्त्व-
 दंशा इति यावत् । अतस्तव विद्यानां च पार्थक्याभावादैक्ये पर्य-
 वसिते का ते स्तुतिः प्रवर्ततामिति शेषः । कीदृशी

स्तुतिः स्तव्यपरापरोक्तिः । स्तवनं स्तवः । पृञ् स्तुतौ । ऋदो-
रप् । स्तवमर्हति स्तव्यः । दण्डादिभ्यो यः । अचोयतितु नेदं
सिद्धयति । तद्बाधकेन एतिस्त्विति सूत्रेण क्यपि स्तुत्य एवरू-
पप्रसङ्गात् । स्तव्ये स्तवार्हे वस्तुनि विषये परापरे उत्कृष्टनिरुद्धे
उक्ती यस्यां सा । स्तुतिस्तुत्ययोः पृथक्त्वे खलु स्तुतिः प्रवर्तते
लोके अतः विद्यारूपा सरस्वतीरूपा च त्वमिति स्तुतिर्न घटते
इति भावः । त्वं ब्राह्मी । त्वं वैष्णवी । त्वं माहेश्वरी । त्वं नारसिंही ।
त्वं वाराही । त्वमिन्द्राणी । शिवदूती त्वमित्याद्यपि स्तुतिरेकत्वा-
न्नघटत इत्याह-स्त्रिय इति । समस्ताः सर्वाः सकलाभिश्चतुष्प-
ष्टिभिः शिवागमवात्स्यायनसूत्रप्रसिद्धाभिः सहिताः युक्ताः । वा
तत्तद्देवांशैः सहिताः स्त्रियः ब्राह्मद्याद्याश्च जगत्सु तव भेदाः अंशाः
इति का ते स्तुतिर्न कापीत्यर्थः । स्तव्यं स्तुतेः परं पृथक् स्तव्या-
च्च स्तुतिः परा पृथगिति पार्थक्यनिबन्धना स्तुतिर्हि लोके प्रवर्तते ।
अत्र तु ब्राह्मद्यादिभ्यः स्त्रीभ्यश्च देव्याः पार्थक्याभादैकात्म्यत-
या स्तव्यस्तवयोरेकत्वे स्तुतिर्न घटते । आरोपि गुणवर्णनं स्तु-
तिः । गुणाधिकरणकमेकमेवेति स्तुतेरप्रसवोक्तिरिति भावः ।
एकया अम्बया मातृभावमापन्नया त्वया एतज्जगत्पूरितमाप्या-
यितम् । त्वमेव जगज्जगत्त्वमिति का ते स्तुतिर्न कापीत्यर्थः ।
स्तुतेर्भेदनिबन्धनत्वात् । यद्वा न कापि तेस्तुतिरित्यत्र हेतुः । स्त-
व्येति मुख्यगौणसंकीर्तनं हि स्तुतिरित्यभिधीयते । न च सर्वव्या-
पिन्यास्ते गौणी शक्तिः मुख्यगुणकीर्तनं चानुवाद एवेति का ते
स्तुतिरिति भावः । यद्वा । ततः स्तुतिरपि त्वमेव कुत इत्याह-स्त-
व्यपरापरोक्तिः । स्तव्ये स्तवार्हे पराख्या उक्तिर्वाक् अपरा अ-
न्या च पश्यन्ती मध्यमवैखरीरूपा उक्तिर्वाक् या सापि यतस्त्व-
मेव । यदाहुर्योगज्ञाः-चितिः प्रत्यवमर्शार्था परावाक् सुरसोदिता ।
सैषासारतया प्रोक्ता हृदयं परमेष्ठिन इति । एषा परासूक्ष्मा ।
तथाचागमे । सूक्ष्मा कुण्डलिनी मध्यं ज्योतिर्मात्राह्यणीयसी ।
येयं विमर्शरूपैव परमार्थचमत्कृतिः । सैव सारं पदार्थानां परावा-

गभिधीयते । नादाख्या सर्वभूतेषु जीवरूपेण संस्थिता । अनादि-
 निधनासैव सूक्ष्मा वागनपायिनी । अनादिनिधनं ब्रह्म शब्दत-
 त्वं यदक्षरम् । विवर्ततेऽर्थभावेन प्रक्रिया जगतोयतः । वैखरी
 शब्दनिष्पत्तिर्भध्यमा स्मृतिगोचरा । द्योतिकार्थस्य पश्यन्ती सू-
 क्ष्मा ब्रह्मैवकेवलमिति । इत्यादिक्रमेण सर्वत्रसदोदितायाः सू-
 क्ष्मायाः परायाः शब्दब्रह्मणः शक्तेर्बहिरुन्मिषन्त्याः प्रथमोविवर्तः
 पश्यन्तीनाम । तथा चोक्तम्—अविभागा तु पश्यन्ती सर्वतः सं-
 हृतक्रमा । स्वरूपज्योतिरेवान्तः सूक्ष्मा वागनपायिनीति । अ-
 स्यार्थः अविभागा स्थानकरणप्रयत्नप्रकारेण वर्णानां विभागही-
 ना । अत एव संहृतक्रमा । तथैवान्तःस्वरूपज्योतिः स्वयं प्रकाशा
 स्वस्यात्मनो रूपं ज्योतिश्च सर्वत्र हि सर्वविधायिनी शक्तिरेवेति ।
 वान्तः सूक्ष्मबीजादङ्कुरमिव बहिरुन्मिषन्ती किञ्चिदुच्छ्रूना
 परायामध्यमायाश्चावस्थांतरस्था पश्यन्ती पश्यन्तीत्युच्यते ।
 ततः परन्तु-अन्तः संकल्परूपाया क्रमरूपानुपातिनी प्राणवृत्ति-
 मतिक्रम्य मध्यमा वाक् प्रवर्तते । एतत्कथयामीति विमर्शरूपा
 अन्तः सङ्कल्परूपा प्राणवृत्तिमतिक्रम्य श्रोत्रग्राह्यवर्णाभिव्यक्ति-
 रहिताक्रमरूपानुपातिनी मानसिकवर्णोच्चारक्रमेण द्वितीयोवि-
 वर्तो मध्यमारूपो जायते । मध्यमा किल द्वयोर्वाग्विवर्तयोः प-
 श्यन्तीवैखरीसंज्ञयोर्मध्ये वर्तमाना मध्यमेत्युच्यते । तदनन्तर-
 ऊच स्थानेषुविवृते वायौ कृतवर्णपरिग्रहा । वैखरी वाक्प्रयोक्तृ-
 णां प्राणवृत्तिनिबन्धना इति लक्षणात्स्थानकरणप्रयत्नक्रमव्य-
 ज्यमानः श्रोत्रग्राह्यदुन्दुभिवीणादिनादपरिचयो गद्गदाव्यक्तग-
 कारादिविलाससमुच्चयपदवाक्यात्मकतृतीयो विवर्तो वैखरीत्यु-
 च्यते । विशिष्टं स्वमाकाशं मुखरूपं राति गृह्णातीति विखरः
 प्राणवायुसंचारविशिष्टोवर्णोच्चारः तेनाभिव्यक्तोवैखरीति । वि-
 खरे शरीरे भवा वैखरीति केचित् । एवं परस्वभावापि भवती श-
 ब्दभावेनापि वर्तते इति स्तुतिरपीति भावः ॥ ५ ॥

सर्वभूता यदा देवी स्वर्गमुक्तिप्रदायिनी ॥

त्वं स्तुता स्तुतये का वा भवन्तु परमोक्तयः ॥ मं० ७ ॥ श्लो० ४

सर्वभूतेति । इदानीं भगवत्याः सर्वमयत्वेऽपि स्तुतिं समर्थयति भूतशब्दः समपर्यायः । सर्वेण विश्वेन समाचैतन्यरूपेत्यर्थः । युक्ते क्षमादावृते भूतं प्राणयतीते समे त्रिष्वित्यमरः । यदेति चेदर्थे सर्वभूता ब्रह्मरूपा निर्गुणा त्वं देवी ईश्वरी यदा माया नियन्त्री ईश्वरभावमापन्ना चेत्तदा स्तुता वर्णितगुणा वेदैरस्माभिश्च । अयं भावः । माया अविद्यात्मिका त्वमित्येकाविधा । परमात्मरूपात्वमिति च द्वितीयाविधा । निर्गुणोऽपि परमात्मा मायानियन्तृतया सिसृक्षावशादाविष्कृतेश्वरभावईश्वर इति प्रथमविधानानुकूलागुणात्मापराविधा । तत्र च मायाविद्या न स्तुतिसहेति । अन्धं तमः प्रविशन्ति येऽविद्यामुपासते इति श्रुत्या तदुपासनाविधानात् । परमात्माप्यशक्यस्तुतिः यतो वाचो निवर्तन्ते अप्राप्य मनसा सहेति । एकोदेवः सर्वभूतेषु गूढः सर्वव्यापी सर्वभूतान्तरात्मा । कर्माध्यक्षः सर्वभूताधिवासः साक्षी चेता केवलो निर्गुणश्चेति । इत्यादिवहुभिः श्रुतिभिर्दुर्ज्ञेयत्वं निर्गुणत्वं चात्र गुणावलम्बिन्याः स्तुतेरसम्भवाच्च । अथ सगुणोऽपि गुणैरनभिभूतः सर्वज्ञः सर्वेश्वरः सर्वनियन्ता सर्वोपास्यः सर्वकर्मफलदाता समस्तकल्याणगुणनिलयः सच्चिदानन्दरूपः ईश्वर इति तृतीयाविधा यद्यवलम्ब्यते तदा तु स्तुतिः सुकरा । यः सर्वज्ञः सर्ववित् सर्वस्याधिपतिः सोऽकामयत बहु स्याम् । स ऐक्षत । यो ब्रह्माणं विदधाति पूर्वं यो वै वेदाँश्च प्रहिणोति तस्मै तंह देवमात्म बुद्धिप्रकाशं मुमुक्षुर्वै शरणमहं प्रपद्ये । इत्यादिश्रुतिभिर्जीवेश्वरभेदपुरःसरं सेव्यसेवकविधया भक्तियोगकथनात्तमुस्तोत्तारः पूर्वमिति स्तुत्या स्तुतेरप्यनुज्ञानाच्च । तद्य इयं वीणायां गायन्त्येतं ते गायन्ति तस्याते सन्धन सनय इति श्रुत्या च लौकिकेष्वपि गानेषु ईश्वरस्यैव गीयमानत्वनिर्देशात् श्रुत्यन्तरं च, यतो वा इमानि भूतानि जायन्ते येन जातानि जीवन्ति यत्प्रयन्त्यभिसंविशन्ति तज्जिज्ञासस्व ब्रह्मेति श्रुतिः । जगत्कर्तृत्वादिगुणं स्तुत्युपयोगि

प्रतिपादयति । किञ्च भीषा स्माद्वातः पवते भीषोदेति सूर्यः
भीषास्मादग्निश्चेन्द्रश्च मृत्युर्द्वावति पञ्चमः । तस्य वाक् त-
न्तिर्नामानि दामानि तदस्थेदं वाचातन्त्यानामभिर्दामभिः सर्वे-
प्सितमिति श्रुतिस्तु ईश्वरनियन्तृत्वमाहातदीश्वरभावमापन्ना-
त्वं स्तुतास्माभिरित्यर्थः । कीदृशी त्वम् सुष्ठु ऋज्यतेऽस्मिन्निति
स्वर्गः । सुखविशेषः । ऋजगतिस्थानार्जनोपार्जनेषु । हलश्चे-
ति घञ् । न्यङ् क्वादित्वात्कुत्वम् । मोचनं मुक्तिरपवर्गः । मुचे-
स्त्रियां क्तिन् । स्वर्गसहिता मुक्तिः स्वर्गमुक्तिः । शाकपार्थिवा-
दिः । द्वन्द्वस्तु न तथात्वे द्वन्द्वेयीति मुक्तेः पूर्वनिपातप्रसंगात्
अभ्यर्हितत्वाच्च । स्वर्गसहितां मुक्तिं प्रकर्षेण ददाति तच्छीला ।
सुप्यजातौ णिनिस्ताच्छील्ये । इति ददातेर्णिनिप्रत्ययः । ऋन्ने-
भ्यइति ङीप् । नचोपसर्गं भिन्न एव सुपि णिनिरिति व्याख्याना
दुत्प्रतिभ्यामाङि सत्तेरुपसंख्यानामितिवार्तिकपरिकल्पनाद्धरि-
दत्तमाधवादिभिरपि तथैवानुसृतत्वाच्च न सोपसर्गाणिनिप्रत्य-
येन भाव्यमिति वाच्यम् । स्वकपोलकल्पितवृत्तिरुद्वात्तिकस्य
भाष्यविरुद्धेन निर्मूलत्वात् । अधृष्यश्चाधिगम्यश्च स बभूवो-
पजीविनाम् । न्यपेधि शेषोऽप्यनुयायिवर्गः । पतत्यधोधामवि-
सारि सर्वतः । न वञ्चनीयाः प्रभवोऽनुजीविभिरित्यादिषु का-
लिदासमाधभार विप्रभृतिमहाकविप्रयोगेषु उपसर्गेऽप्युपपदे-
णिनिप्रत्ययदर्शनाच्चेति दिक् । भुक्तिमुक्तिप्रदायिनीति दाक्षिणा-
त्यपाठः । अत्र भुज्यते इति भुक्तिर्भोगः शेषं पूर्ववत् । एवं रूपा
यदास्माभिस्त्वं स्तुतासि तदा तव स्तुतये परमोक्तयः अधिको-
क्तयः का वा भवन्तु न कापीत्यर्थः । यद्वा यदा त्वं परमा उत्कृ-
ष्टा परब्रह्मस्वरूपत्वादीश्वरभावेऽखिलदेववन्द्यत्वाच्च तदा सर्वा
अपि उक्तयः वाचः भवत्याः स्तुतये स्तवनाय भवन्तु पर्यवस्य-
न्त्विति भावः ॥ ६ ॥

सर्वस्य बुद्धिरूपेण जनस्य हृदि संस्थिते ॥

स्वर्गापवर्गदे देवि नारायणि नमोऽस्तुते ॥ मं० ८ ॥ श्लो० ७ ॥

सर्वस्येति । सर्वस्य जनस्य जन्तोः हृदि स्वान्ते बोधनं बु-
द्धिरवसायः तद्रूपेण संस्थिते सम्यगवस्थिते । स्वर्गः सुखविशे-
षः । अपवर्जनमपवर्गो मोक्षः । वृजी वर्जने । घञ् । अपवर्ग-
स्त्यागमोक्षयोरिति हैमः । स्वर्गापवर्गौ भोगमोक्षौ ददातीति
स्वर्गापवर्गदा । अदन्ताष्टाप् । आमन्त्रणे हे देवि ईश्वरि प्रकाश-
शीले । नराग्रयनं यस्यासौ नारायणो विष्णुः तस्य विष्णोरियं ना-
रायणी विष्णुमायेत्यर्थः । तस्येदमित्यदन्तान्नारायणशब्दान्डीप् ।
यद्वा नराणां समूहोनारः । तस्य समूह इत्यण् । तदयनं यस्य
पूर्वपदादिति णत्वे नारायणशब्दो विष्णुवाची । तदा तु तस्येद-
मित्यण् तु न स्यात् वृद्धाच्छ इति प्रत्यये नारायणीयेति प्रसज्जे-
त । अथ नारायणो विष्णुरूध्वकर्म नारायण इति शब्दार्णवः ।
तस्येयं शक्तिर्नारायणी तत्संबोधने ते तुभ्यं नमोऽस्तु । अत्र का-
त्यायनीं तुष्टुवुरिष्टलाभादिति कात्यायनीस्तुतौ प्रकृतायां स्त्रिय
इत्यादिना प्रकृताः कात्यापत्यांशा एवेति प्राक्प्रणीतत्वाद्यद्यपि
सर्वस्येत्यत आरभ्य नारायणीस्तुतिरिदानीं प्रस्तूयतेऽपूर्वा तथापि
कार्यभेदमात्रभिन्नत्वाद्वास्तुतस्तयोरैक्यादविरुद्धावगन्तव्येति प्रा-
ञ्चः । हृदीति ह्रियते विषयैरिति हृदयमन्तःकरणं । हरति वि-
षयानिति वा । हहरणे । वृहोः कुक्कुकोचेति कयन् दुगागमश्च ।
हृदयं वक्षसि स्वान्तेवुक्तायामिति हैमचन्द्रः । हृदयस्य पदन्नेति
हृदादेशः । चित्तं तु चेतो हृदयं स्वान्तं हृन्मानसं मन इत्यमरः ।
पदन्न इति सूत्रे प्रभृतिग्रहणस्य प्रकारार्थकत्वात्क्वचित्स्वादावपि
हृदादेश इत्याश्रित्य हृदिति पृथङ्निर्देशः । संस्थाधारेस्थितौ मृता-
विति कोशभेदः । जनो लोके जगद्भेदे पृथग्जने इति हैमचन्द्रः ॥ ७ ॥

कलाकाष्ठादिरूपेण परिणामप्रदायिनि ॥

विश्वस्योपरतौ शक्ते नारायणि नमोऽस्तुते ॥ मं० ९ ॥ श्लो० ८ ॥

कलाकाष्ठादिरूपेणेति । कलयतीति कला क्षणद्वयं लवः

प्रोक्तो निमेषस्तु लवद्वयमिति शास्त्रसिद्धाः निमेषाः । त्रिंशन्निमेषाः कलाः । कलसंख्याने । पचाद्यच् । अदन्ताष्टाप् । काशतइतिकाष्ठा । अष्टादशनिमेषाः । हनिकुषीति कथन् । काष्ठा दा-
रुहरिद्रायां कालमानप्रकर्षयोः । स्याद्दिशि स्थानमात्रे च काष्ठा-
माख्यातमिन्द्रिये इति विश्वः । आदिशब्दात्क्षणमुहूर्त्तहोरा-
त्रपक्षमासर्तव्यनसंवत्सरादयो गृह्यन्ते । कलादिसंवत्सरान्त
कालरूपेण विश्वस्याखिलस्य बाल्ययोवनवार्द्धकादिवयोऽवस्था-
भेदैः परिणामं तात्त्विकमन्यथाभावं प्रकर्षेण ददाति एवंशीले
देवि तथा विश्वस्य प्रपञ्चस्योपरतौ अवसाने या सक्ता समर्था
रुद्ररूपा तत्संबुद्धौ हे शक्ते । यद्वा । अवसानसमये या शक्तिः का-
लरात्रीति वासिष्ठादिग्रन्थप्रसिद्धा तद्रूपे हे देवि । शक्तिरायुधभेदे
स्यादुत्साहादौ बले स्त्रियामिति हेमचन्द्रः । नारायणि ते तुभ्यं नमो
ऽस्त्विति पूर्ववत् । काष्ठाकलादिरूपेणेति दाक्षिणात्याः ॥ ८ ॥

सर्वमङ्गलमङ्गल्ये शिवे सर्वार्थसाधिके ॥

शरण्ये त्र्यम्बके गौरि नारायणि नमोस्तुते ॥ मं०१०॥श्लो०६॥

सर्वेति । मङ्गन्ति मङ्ग्यन्ते वा मङ्गलानि कल्याणानि । म-
गि समर्पणे । मङ्गेरलच् । मङ्गलं पुनः । कल्याणे मङ्गलो भौमे
मङ्गला श्वेतदूर्विकेति हैमः । मङ्गलेभ्यो हिता मङ्गल्या रुचिरा ।
उपगवादिभ्यो यत् । मङ्गले साधुर्वा मङ्गल्या रुचिरा । तत्र साधु-
रिति यत् । अथवा सर्वेभ्यो मङ्गलेभ्यः मङ्गल्या रुचिरा । सर्वम-
ङ्गलेति प्रसिद्धत्वादिति भावः । यथा देवीपुराणे । सर्वाणि हृद-
यस्थानि मङ्गलानि शुभानि च । ददाति चेच्छिताल्लोके तेन
सा सर्वमङ्गलेति । सर्वमङ्गला चासौ मङ्गल्या चेति कर्मधार-
यो वा पुंवत्कर्मधारयेति पुंवद्भावः । मङ्गल्यो रुचिरेऽश्वत्थे इति
हेमचन्द्रः । तथा शिवे । शिवो रुद्रोऽस्ति भर्तृत्वेनेति शिवा ।
यद्वा शिवाः फेरवः सन्त्यस्याः गणत्वेनेति उभयथाप्यर्थ आद्य-
जन्ताष्टाप् । देवीपुराणे—शिवा मुक्तिः समाख्याता तत्प्रदत्वा-

च्छिवा स्मृतेति । तथा सर्वार्थसाधिके । सर्वेषामर्थानां प्रयोज-
नानां अर्थधर्मकाममोक्षाणां वा साधिके निष्पादयित्री । अ-
र्थोभिधेयैवस्तु प्रयोजननिवृत्तिष्वित्यमरः । देवीपुराणे—धर्मा-
दींश्चिन्तता यस्मात्सर्वलोकस्य यच्छति । अतो देवी समाख्या-
ता लोके सर्वार्थसाधिकेति । तथा शरण्ये । शरणे रक्षितरि सा-
धुः शरण्या । तत्र साधुरिति यत् । शरणं गृहरक्षित्रोरित्यमरः ।
देवीपुराणे—विषाग्निभयघोरेषु शरण्यास्मरणाद्यतः । शरण्या
तेन सा देवी मुनिभिः परिकीर्त्तितेति । तथा त्र्यम्बके । त्रीणि अ-
म्बकानि नेत्राणि अस्याः त्र्यम्बका त्रिनेत्रेति यावत् । अम्बकं
नयनं दृष्टिरिति हस्तायुधः । देवीपुराणे—सोमसूर्यानलाक्षित्वा त्र्य-
म्बका सा स्मृता बुधैरिति । तथा गौरीति । गौरो गौरवर्णोऽस्याः ।
गुरीउद्यमने । ऋज्रेन्द्रेति रत्नन्तोनिपातः । गौरादित्वान्डीष् ।
गौरीत्यसंजातरजः कन्याशङ्करभार्ययोरिति विश्वः । देवीपुराणे—
योगाग्निदग्धदेहा या कन्याजाता हिमालये । शङ्खेन्दुकुन्दधवला
ततो गौरीति सा स्मृतेति । तथा नारायणि । नारायणो विष्णु-
स्तस्य पत्नि लक्ष्मीरूपे । नारायणीशब्दनिरुक्तिर्यथा देवीपुराणे—
जलायना निराधारा समुद्रशयनापि वा । नारायणीसमाख्याता
नरनारीप्रवर्तकेति । ते तुभ्यं नमोऽस्तु । अस्य इलोकस्य सप्ता-
वृत्तिपाठे महत्फलमिति वृद्धाः ॥ ९ ॥

सृष्टिस्थितिविनाशानां शक्तिभूतेसनातनि ॥

गुणाश्रये गुणमये नारायणि नमोऽस्तुते ॥ सं०११॥श्लो०१०॥

सृष्टीति । सर्जनं सृष्टिः । सृजविसर्गे । स्त्रियांक्तिन् । ब्रह्मचेति-
षः । घुनाघुः । स्थानं स्थितिः पालनम् । तिष्ठतेःक्तिन् । द्यतिस्य-
तीतीत्वम् । स्थितिःस्थाने च सीम्निचेतिहैमः । विनाशःप्रलयः ते-
षां कार्याणां याःकारणभूताः शक्तयः स्त्रीरूपाः शक्तयः अधिष्ठातृ
देवताः तद्भूते तत्स्वरूपे । त्रिशक्तयो यथा वराहपुराणे या सा त्रि
शक्तिरुद्दिष्टा शिवेन परमात्मना । तत्रसृष्टिः पुराप्रोक्ता श्वेतव-

र्णस्वरूपिणी । एकाक्षरेतिविख्याता सर्वाक्षरमयी शुभा । वागी-
शीति समाख्याता सैव देवी सरस्वतीत्युपक्रम्य सा वैष्णवीवि-
शालाक्षी रक्तवर्णा सुरूपिणी । अपरा सा समाख्याता रौद्रीरुद्र
परायणा । सिता रक्ता तथा कृष्णा त्रिमूर्तित्वंजगाम ह । या सा
ब्राह्मी शुभा मूर्तिस्तया सृजति वै प्रजाः । सौम्यरूपेण सुश्रोणि
ब्रह्मसृष्टिविधानतः । यासा रक्तेन वर्णेन सुरूपा तनुमध्यमा ।
शङ्खचक्रधरा देवी वैष्णवी सा कला स्मृता । सा पाति सकलं
विश्वं विष्णुमायेति कीर्त्यते । या सा कृष्णेन वर्णेन रौद्री मूर्ति-
स्त्रिशूलिनी । दंष्ट्रा करालिनी देवी सा संहरति वै जगत् । एषा त्रि-
शक्तिरुद्दिष्टा नयसिद्धान्तगामिनी इति धरणीं प्रतिवराहभगवतो
वाक्यम् । अथवा सृष्ट्यादिशक्तीनां भूतिः सम्पत्तद्रूपे । पुनः की-
दृशे सनातनि नित्ये । सनेत्यव्ययं नित्यार्थकम् । सनाभवासना-
तना नित्येत्यर्थः । सनात् सनत्सना नित्ये सर्वदेति सदेति चे-
त्यभिधानात् । सनेत्यव्ययात्, सायंचिरंप्राह्णेप्रगेऽव्ययेभ्यष्ट्यु-
च्युलौतुट्च । टित्वान्डीपि रूपम् । शाश्वतस्तु ध्रुवो नित्यसदा-
तनसनातना इत्यमरः । तथा गुणाश्रये गुणाः सत्त्वादयः तेषा-
माश्रये आश्रयणीये । साम्यावस्थारूपत्वात् । गुणाः आश्रयोयस्या
वा गुणेषु वर्तमानत्वात् । अथवा श्रयणं श्रयः । श्रिञ् सेवायाम् ।
एरच् । न श्रयः गुणानामाश्रयः । ससंवन्नं यस्याः सा गुणाश्रया
चिद्रूपतयानिर्गुणत्वादिति भावः । तथा गुणमये इतिगौडाः ।
मयतेगच्छतिलोकानितिमया । मयगतौ । पचाद्यच् । अदन्तत्वा-
द्वाप् । गुणैर्मायागुणैर्यतिमतीत्यर्थः । गुणमये गुणत्रयस्वरूपे वा ।
मयडन्ताद्यद्यपि डीप् प्राप्नोति तथापि बाहुलकाद्वाप् । तथा नाराय-
णि ते तुभ्यं नमोऽस्त्विति प्रार्थनायां लोट् ॥ गुणमयिइतिदाक्षि-
णात्यपाठः ॥ १० ॥

शरणागतदीनार्तपरित्राणपरायणे ॥

सर्वस्यार्तिहरेदेवि नारायणि नमोऽस्तुते ॥ मं० १२५ श्लो० ११ ॥

शरणागतेति । शरणं रक्षितारमागताः प्राप्ताः प्राणादिभयेत-
द्रक्षणसमर्थं स्वरक्षणार्थमागताः । शरणं गृहरक्षित्रोरित्यमरः ।
दीयन्ते क्षीयन्ते अन्नाद्यभावेनेति दीना बुभुक्षिता रङ्गाः । दीङ्क्ष-
ये । इण्षिञ्जिदीङ्ष्पविभ्योनगिति नक् । आर्ताः रोगाभिभूताः
पीडिता इति । तेषां परित्राणं परितो रक्षणं परायणमभीष्टं य-
स्याः सा । तत्संबोधने । शरणागतसहिताः दीनाः शरणागतदी-
नाः । तत्सहिता आर्ता इति विग्रहः । शाकपार्थिवादिः । न च-
द्वन्द्वेन निर्वाहः । अल्पाक्षरेण दीनार्तयोः पूर्वनिपातापत्तेः । परा-
यणे ऽत्यभीष्टे स्यात्तत्पराश्रययोरपीति हैमः । परंमुख्यं अयनमु-
द्देश्यं यस्या इति वा । तथा न केवलं शरणागतदीनार्तानामेव
परित्राणं तव कृत्यमपि तु सर्वस्य लोकस्य अर्तिं पीडां हरतीत्या-
र्त्तिहर । हरतेरनुद्यमने अच् । तथा देवि प्रकाशशालि । नाराय-
णि लक्ष्मीस्वरूपे ते तुभ्यं नमोऽस्तु ॥ ११ ॥

रक्तबीजबधोक्ताः ब्राह्मद्यादिशक्तीरतिदिशन्तः कौशिकीं
क्रमशः स्तुवन्ति हंसेत्यादिनवभिः श्लोकैः ।

हंसयुक्तविमानस्थे ब्रह्माणी रूपधारिणि ॥

कौशाम्भः क्षरिके देवि नारायणि नमोऽस्तुते ॥ मं० १३ श्लो० १२ ॥

हंसयुक्तेति । श्वेतगरुडिः पक्षि विशेषैः युक्तेविमाने देवयाने-
तिष्ठतीति हंसयुक्तविमानस्था । सुपिस्थ इति कः । संबुद्धौ चै-
त्याप एकारः । तथा ब्रह्मवेदमणतिकीर्तयति इति ब्रह्माणी ब्रा-
ह्मी शक्तिः । तस्याः रूपते स्तूयते इति रूपमाकारः । रु शब्दे ।
स्वप्पशिल्पेतिप प्रत्ययो दीर्घश्च निपातः । रोपयति विमोहयतीति
वा रूपम् । रूप विमोहने । पचाद्यच् । आकारे चैव सौन्दर्ये रूपं
तु श्लोकशब्दयोरिति हैमः । ब्रह्माणीरूपंधरति धारयतीति वा ।
सुप्यजातौ णिनिस्ताच्छील्ये इति णिनिः । तत्संबोधने । तथा कौ-
शाम्भः क्षरिके । कुशानां दर्भाणामिदं कौशं दर्भसंबन्धि तस्येदं-
मित्यण् । अम्भसां जलानां क्षरणं क्षरः सेचनम् । क्षरसंचलने ।

घत्रर्थेकः । क्षरं करोतीति क्षरिका । तत्करोतीति एयन्तात् एवुल-
 तृचाविति' एवुलि अदन्तत्वात्स्त्रियांटापि प्रत्ययस्थादितीत्वरूप-
 म् । शत्रुषु तद्वार्योद्यो बधार्थं कुशोदकप्रक्षेपणं कमण्डलुजलप्र-
 क्षेपमात्रं कुर्वतीत्यर्थः । यदुक्तं पूर्वत्र कमण्डलुजलाक्षेपेत्यादि ।
 क्षरतेस्तु कर्तरि एवुलि क्षारिकेति प्रसज्येत । तत्करोतीति एय-
 न्तात्क्षरशब्दात् क्षकाराकारस्योपधाभावादत उपधाया इति
 सूत्रेण वृद्धेः प्रसङ्ग एव नास्तीतिभावः । एवं च क्षरं करोतीति
 क्षरयति आसेचयतीत्यर्थः । तत्करोतीति एयन्तस्येदं रूपम् । कु-
 शो रामसुते दर्भे पापिष्ठे योऽक्रमत्तयोरिति हैमः । हे नारायणि ल-
 क्ष्मीरूपे ते तुभ्यं नमोऽस्तु ॥ १२ ॥

त्रिशूलचन्द्राहिधरे महावृषभवाहिनि ॥

माहेश्वरीस्वरूपेण नारायणि नमोऽस्तुते ॥ मं० १४॥ एलो० १३॥

त्रिशूलेति । महेश्वरो रुद्रस्तस्येयं शक्तिर्देवता माहेश्वरी ।
 तस्याः स्वरूपमाकारः । तेन शूलमायुधं चन्द्रः चन्द्रैकदेशः क-
 लारूपः । आहन्तीत्यहि सर्पः । आङ् पूर्वोहनः । आङि अहिनि
 भ्यां ह्रस्वश्चेति इन्डित् । तेषां द्वन्द्वे अल्पाक्षरत्वाद्वन्द्वेधीत्यत-
 इच चन्द्राहिशब्दयोः पूर्वनिपातः, बहुष्वनियमात् । तेषां धराधा-
 रणकर्त्रीत्यर्थः । धृञ् धारणे अस्मात्पचाद्यजन्ताद्यापि रूपम् ।
 तत्संबुद्धावापएकारः । तथा हे महावृषभवाहिनि । वर्षति कामा-
 निति वृषः धर्मः । वृषु सेचने इगुपधेतिकः । वृषः स्याद्वासके
 धर्मे सौरभेये च शुक्रले इतिकोशान्तरम् । महाश्वासौवृषभश्च
 महावृषभः धर्मरूपोवृषभः । सोस्त्यस्यावाहनत्वेनेति महावृषभ
 वाहिनी । उह्यते अनेनेति वा । वह प्रापणे । कर्मणि करणे वा
 घञ् । वाहो भुजे पुमान्मानभेदाश्च वृषवायुषु इति हेमचन्द्रः ।
 अथवा वृषभं वाहयति तच्छीला वृषभवाहिनी । वहतेर्हेतुमण्य
 न्तात्सुप्यजाताविति ताच्छील्ये णिनिः । ऋन्नेभ्योङीप् । महती
 चासौवृषभवाहिनी च महावृषभवाहिनी । पुंवत्कर्मधारयेति पुं-

वद्भावः । आन्महत इत्यात्वम् । हे नारायणि परमात्मशक्ते ते तुभ्यं नमोऽस्तु ॥ १३ ॥

मयूरकुक्कुटवृते महाशक्तिधरेऽनघे ॥

कौमारीरूपसंस्थाने नारायणि नमोऽस्तुते ॥ १०१५॥ अष्टो० १४॥

मयूरेति । मयूराः केकिनः । कोकनं कुक् । कुक् आदाने । सम्पदादित्वाद्भावेक्किप् । कुटतीति कुटः । कुट कौटिल्ये । इगुपधे-
तिकः । कुका कुटः कर्तृकरणे कृता बहुलमिति समासः । कुक्कुट
स्ताम्रचूडः प्रसिद्धः । ताभ्यां वृते तैर्वृते आवृतेति वा । पुराणेषु
कार्तिकेयस्य वाहनार्थं मयूराः युद्धचातुर्यदिदृक्षया सहचारिणः
कुक्कुटाश्च वर्णिताः । अत्रापि कौमार्याः कार्तिकेयशक्तित्वादेवमुक्त
म् । तथा च महाभारते वनपर्वणि एकोनत्रिंशदधिक द्विशततमेऽ
ध्याये-कुक्कुटश्चाग्निना दत्तस्तस्य केतुरलङ्कृतः । रथे समुच्छि-
तोभातिकालाग्निरिवलोहित इति । पुनस्तत्रैव च तस्य स्तुतौ ।
त्वं क्रीडसे षण्मुख कुक्कुटेन यथेष्टनानाविधकामरूपीति । वृत्तौ
निश्चयेनाङ्गीकृतौ वाहनक्रीडाहेतोः मयूरकुक्कुटौ । यया इति
विग्रहे संबुद्धौरूपम् । वाहिताग्न्यादिष्विति वृत्तस्यपूर्वनिपातः ।
तथा महत्याः शक्तेः कासूनामायुधस्य महासामर्थ्ययुक्तस्यधरा
धारणकर्त्री । तथा अनघे अघं पापं दुःखं च तद्रहिते । तथा कौ-
मार्यरूपसंस्थानमाकृतिर्यस्याः । संस्थानं त्वाकृतिर्मृताविति
हैमः । तथा नारे नरसमूहे अयनी कृतस्थाना अहङ्काराधिष्ठातृ-
त्वाद्गुहस्य तच्छक्तिरपि तथा व्यपदिष्टा । पूर्वं पदार्तसञ्ज्ञयामिति
णत्वम् हि नारायणि अहङ्काराधिष्ठात्रि ते तुभ्यं नमोऽस्तु । संस्था
धीरेस्थितौ मृतावित्यमरः । नागेशाद्यास्तु-मायूरं कुक्कुटं तत्पिच्छं-
तेनयुते । कुक्कुटः ककुभे पिच्छे पुत्रे च चरणायुधे इति मेदिनी ।
मयूरपिच्छध्वजवतीत्याह । तथा च ध्वजेन शिखिबर्हाणामुच्छि-
तेन समावृतेति हरिवंशोक्तेरित्याह । अद्यतनमेदिनीहरिवंशा-
दिष्वन्वेषणे उक्तवाक्ययोरलाभ इति विद्वद्भिर्ज्ञेयमिति ॥ १४ ॥

शङ्खचक्रगदाशार्ङ्गगृहीतपरमायुधे ॥

प्रसीदवैष्णवीरूपे नारायणि नमोऽस्तुते ॥ मं० १६॥ श्लो० १५॥

शङ्खेति । शङ्खं पाञ्चजन्यं । चक्रं सुदर्शनम् । गदा कौमोदकी । शार्ङ्गं धनुः चतुर्णां द्वन्द्वे सेनाङ्गत्वादेकवद्भावे शङ्खचक्रगदाशार्ङ्गं गृहीतं शङ्खचक्रगदाशार्ङ्गं यया सा शङ्खचक्रगदाशार्ङ्गगृहीता । प्रहरणार्थेभ्यः परे निष्ठासप्तम्याविति गृहीतशब्दस्य परनिपातः । नन्वस्या षड्भुजत्वेन वर्णनत्वादायुधान्तरमपि शरखड्गरूपं पुराणान्तरवर्णितमप्यस्तीत्याशङ्क्यामाह-परमायुधे इति । परा उत्कृष्टा मा शोभा ययोस्ते परमे शरखड्गाख्ये आयुधे प्रहरणे यस्याः सा परमायुधा तत्संबुद्धौ । यच्च वामनीये बाहुभ्यां गरुडारूढा शङ्खचक्रगदासिनी । शार्ङ्गबाणधराजाता वैष्णवीरूपशालिनीति । बाहुभ्यामिति । कौशिक्या बाहुभ्यां जातेति शेषः । ततश्च शङ्खचक्रगदाशार्ङ्गगृहीताचासौ परमायुधा चेति गृहीतपरमायुधा । पुंवत्कर्मधारयेति पुंवद्भावः । तथा विष्णोरियं वैष्णवी । वैष्णवीरूपं प्रयोगो यस्यास्तत्संबोधने । वैष्णवीरूपे वैष्णवीपदवाच्ये । हे नारायणि । नारायणः परमात्मा तस्येयं प्राप्तिसाधनभूता नारायणी ब्रह्मविद्या तत्स्वरूपे देवि ते तुभ्यं नमः । त्वं प्रसीद । प्रसन्ना भवेत्यन्वयः । सदेर्लोऽणमध्यमपुरुषैकवचने पाष्ठाध्मेतिसीदादेशः ॥ १५ ॥

गृहीतोग्रमहाचक्रे दंष्ट्रोद्धृतवसुंधरे ॥

वराहरूपिणि शिवे नारायणि नमोऽस्तुते ॥ मं० १७॥ श्लो० १६॥

गृहीतेति । गृहीतमुग्रं रौद्रं महाचक्रं सुदर्शनारूपमायुधं यया तत्संबुद्धौ गृहीतोग्रमहाचक्रे । तथा दश्यते अनयेति दंष्ट्रा विषाणं । दंश दशने । दाम्नीत्यादिना घृन् । तथा उद्धृता ऊर्ध्वे धृता, वसुद्रव्यं धारयतीति वसुंधरा पृथिवी यया तत्संबुद्धौ हे दंष्ट्रोद्धृतवसुंधरे । धृञ् धारणे एयन्तः । संज्ञायां भृतृजीति खच् । खचि ह्रस्वः । वसुधोर्वी वसुंधरेत्यमरः । तथा वराहस्य सूकरावतारस्य विष्णोः

रूपं आकारोऽस्त्यस्या इति वराहरूपिणी । अतइनठनावितीन्न-
न्तादृन्नेभ्यो ङीप् । तथा शिवे सर्वमङ्गले । तथा हे नारायणि ते
तुभ्यं नमोऽस्तु ॥ १६ ॥

नृसिंहरूपेणोग्रेण हन्तुं दैत्यान्कृतोद्यमे ॥

त्रैलोक्यत्राणसहिते नारायणि नमोऽस्तुते ॥ मं० १८ ॥ श्लो० १७ ॥

नृसिंहरूपेणेति । उग्रेण उत्कटेन ना पुरुषः सिंह इवनृसिंहः ।
उपमितमितिसमासः । पुरुषसिंह सार्धकायत्वान्नृसिंहः वि-
ष्णोरवतारविशेषस्तस्य रूपेणाकारेण दैत्यान् हन्तुं कृतः उद्यमः
उद्योगो यथा सा तथाभूते हे देवि । तथा त्रयो लोकास्त्रैलोक्यम् ।
चतुर्वर्णादित्वात्स्वार्थे ष्यञ् । तस्य त्राणं रक्षणं । त्रैश्च पालने ।
नुदविदोन्दत्रेति निष्ठानत्वम् । त्रैलोक्यत्राणाय सहिते हिताभिः
इष्टाभ्युदयवाञ्छाशीलाभिः सह वर्तमाने । यद्वा हितैः इष्टाभ्यु-
दयवाञ्छाशीलैर्देवैः सह वर्तमाने । हितं पथ्ये गते धृते इति है-
मः । हे नारायणि ते तुभ्यं नमोऽस्तु ॥ १७ ॥

किरीटिनि महावज्रे सहस्रनयनोज्ज्वले ॥

वृत्रप्राणहरे चैन्द्रि नारायणि नमोऽस्तुते ॥ मं० १९ ॥ श्लो० १८ ॥

किरीटिनीति । किरति कीर्यते अनेनेति वा किरीटं मुकुटं त
दस्त्यस्यास्तत्संबोधने । हे किरीटिनि मुकुटधारिणि । कृ विक्षेपे ।
कृतृरूपेः कीटन् । मुकुटं किरीटं पुंनपुंसकमित्यमरः । तथा महद्व-
ज्रमायुधं यस्याः सा तत्संबुद्धौ हे महावज्रे । वज्रमस्त्री स्यात्कुलि-
शं भिदुरं पविरित्यमरः । सहस्रं नयनानि समाहृतानीति सहस्र-
नयनम् । पात्रादित्वान्ङीब्निषेधः । उच्चैर्ज्वलति प्रकाशते इत्यु-
ज्ज्वला दीप्ति ज्वल दीप्तौ । पचाद्यच् । नतुज्वलतीतिणः । तत्रानु-
पसर्गादित्य नुवृत्तेः । सहस्रनयनेन उज्ज्वला इति विग्रहे तृतीया
समासः । सहस्रनयनेनोज्ज्वला प्रकाशत इत्यर्थः । उज्ज्वलस्तु
विकाशिनि । शृङ्गारविशदेदीप्ते इति हैमः । तथा वृत्रप्राणहरे । वृ-
णोतीति । वृज्वरणे । बाहुलकात्क्रः । यद्वा । स्वरक्षणार्थवृताँस्त्रा

यते इति वृत्रः त्वष्टुः पुत्रोऽसुरः । त्रैलोक्यः आतोऽनुपसर्गे कः । पृषोद-
रादिः । वृत्रो रिपौ यने ध्वान्ते शैलभेदे च दानवे इति मेदिनी ।
वृत्रस्य प्राणान्हरतीति वृत्रप्राणहरा । हरतेरनुद्यमनेऽच् । चोऽनु-
क्तसमुच्चयार्थः । तेन पाकान्तकेत्यादि ज्ञेयम् । तथा ऐन्द्रि इन्द्र-
शक्ते । तथा नारायणि ते तुभ्यं नमोऽस्तु ॥ १८ ॥

शिवदूतीस्वरूपेण हतदैत्यमहाबले ॥

घोररूपे महारावे नारायणि नमोऽस्तुते ॥ मं० ११ ॥ श्लो० १६ ॥

शिवदूतीति । शिवं दूतयति दूतं करोतीति शिवदूतीकौशिकी-
देहोद्भवा शक्तिः । तत्करोतीति । एयन्तादूतधातोः कर्मण्यणन्ता-
न्डीप् । तस्याः स्वरूपेण आकारेण स्वभावेन वा करणेन हता
दैत्या एव महाबलयो महान्ति पूजोपकरणानि बलित्वेन हता
रक्तबीजाद्यावा यया सा तत्संबुद्धौ हतदैत्यमहाबले । हतं दैत्यानां
महाबलं यया सेति वा । करोपहारयोः पुंसि बलं प्राणयङ्गजे स्त्रि-
यामित्यभिधानात् । घोरं भयानकं रूपमाकारो यस्याः सा तत्सं-
बुद्धौ हे घोररूपे । तथा महान् दीर्घः आरावणमारावः शब्दो
यस्याः अट्टहासकारित्वात्तत्संबुद्धौ हे महारावे हे नारायणि ते तु-
भ्यं नमोऽस्तु ॥ १९ ॥

दंष्ट्राकरालवदने शिरोमालाविभूषणे ॥

चामुण्डे मुण्डमथने नारायणि नमोऽस्तुते ॥ मं० २१ ॥ श्लो० २० ॥

दंष्ट्रेति दंष्ट्राभिः 'दाढ' इति भाषया प्रसिद्धाभिः करालं
दन्तुरं रौद्रं वा वदनं यस्याः सा तत्संबुद्धौ हे दंष्ट्राकरालवदने ।
करालो रौद्र तुङ्गोरूघुणतैलेषु दन्तुरे । करालं तु कठोरे स्यादिति
हैमः । तथा शिरसां माला स्वक् विशिष्टं भूषणं यस्याः सा तत्सं-
बुद्धौ हे शिरोमालाविभूषणे । तथा हे चामुण्डे कालि । चामुण्डे
ति काल्याः संज्ञा । तथा हे मुण्डमथने । मथनातीति । मथे विलो-
डने भ्वादिः । नन्द्यादित्वाल्ल्युः । मुण्डस्य मथना मुण्डमथना तत्सं-
बुद्धौ । न च 'मुण्डमथने' इत्युक्तत्वाच्चा मुण्डापदे न पुनरुक्तिः । वा

स्तुतौ पौनरुक्तेरदोषावहः । हे नारायणि ते तुभ्यं नमोऽस्तु ॥ २० ॥

लक्ष्मि लज्जे महाविद्ये श्रद्धे पुष्टिस्वधे ध्रुवे ॥

महारात्रि महाविद्ये नारायणि नमोऽस्तु ते ॥ मं० २२॥ पृ० २१॥

लक्ष्मीति । लक्षयति पश्यति नीतिज्ञमिति लक्ष्मीः विष्णु-
पत्नी सम्पच्च । लक्ष दर्शनाङ्कनयोः । लक्षेर्मुट् चेति ईप्रत्ययस्त-
स्य च मुट् । लक्ष्मीः सम्पत्तिशोभयोः । ऋध्योपधौ च पदमायां
चेति हैमः । तत्संबुद्धौ हे लक्ष्मि । अम्बार्थनद्योरिति ह्रस्वः । ए-
तेन औणादिकप्रत्ययान्ततया सुलोपह्रस्वयोरभावं मन्यमानाः
संबुद्धौ लक्ष्मीरिति पठन्त उपेक्षणीयाः । तथा लज्जनं लज्जा ।
कर्तव्याकरणनिमित्तमन्यतः स्वतो वा जनितलज्जनं सङ्कोचनं
मनुष्यादिचित्तेषु लज्जेत्युच्यते । ओलस्जी व्रीडे । गुरोश्चहल इ-
त्यप्रत्ययः । जडत्वम् । स्त्रियामदन्ताट्टाप् । हे लज्जे । तथा महा-
विद्ये । महद्ब्रह्म तत्प्राप्तिहेतुर्विद्या महाविद्या । उपनिषद्रूपेति-
यावत् । परमात्मगोचरज्ञानरूपेति भावः । तथा श्रद्धे । श्रदित्य-
व्ययमास्तिक्ये वर्तते । श्रदास्तिक्यं तस्य धानं श्रद्धादुधात् धा-
रणे । श्रच्छब्दस्योपसंख्यानमित्युपसर्गसञ्ज्ञा । आतश्चोपसर्गे
इति स्त्रियामङ् । तत्संबोधने श्रद्धे । तथा पुष्टिः, पोषणं पुष्टिरव-
यवोपचयः । पुरुषार्थसाधनसामर्थ्यं पुष्टिर्वा । स्वधा पितृहविर्दा-
नमन्त्रः । पुष्टिसहिता स्वधा शाकपार्थिवादिः । हे पुष्टिस्वधे ।
संबुद्धौ गुणाभावश्छान्दसइति वेति रामाश्रमः । तथा ध्रुवे । ध्रु-
वति स्थिरा भवतीति ध्रुवा । ध्रुव गतिस्थैर्ययोः । पचाद्यच् । क-
टादित्वान्ङित्वम् । स्थिरे नित्ये निश्चिते च ध्रुवं स्वेऽजस्रतर्क-
योरिति हैमः । तथा महारात्रि । महतीरात्री महारात्री ब्रह्माव-
सानरात्रिः । रात्रेश्चाजसौ इति सूत्रेणङीबन्तो रात्रीशब्दः । अ-
स्याः संबुद्धौ अम्बार्थे नद्यन्तत्वाद्भ्रस्वत्वम् । तथा महाविद्ये महती
अविद्या महाविद्या । सा च अनित्याशुचिदुःखानात्मसु नित्यशु-
चिसुखात्मख्यातिरूपा । तस्या महत्त्वं सर्वजीवान्प्रति ब्रह्मस्व-

रूपावरणे सामर्थ्यस्य विद्यमानत्वात् । सर्वावरणसामर्थ्ययुक्तेति
यावत् । हे नारायणि ते नमोऽस्तु ॥ २१ ॥

मेधे सरस्वति वरे भूति वाभ्रवि तामसि ॥

नियते त्वं प्रसीदेशे नारायणि नमोऽस्तुते ॥ मं० २४ श्लो० २॥

मेधे इति । मेधते सङ्गच्छते सर्वमस्यामिति मेधा धारणावती
बुद्धिः । मेधुसंगमे । गुरोश्च हल इत्यः । अदन्तत्वाद्वाप् । संबोधने
मेधे । तथा सरस्वति । सरोऽस्त्यस्या इति सरस्वती भारती ।
सरस् शब्दात्तदस्यास्तीति मतुप् । उगितश्चेतिङीप् । सरस्वती
सरिद्धिदि वाच्यापगाथांस्त्वारत्ने गोवाग्देवतयोरपीति हैमः । तथा
वरे श्रेष्ठे । श्रेष्ठस्य विभूतिमत्त्वहेतुकत्वादितिभावः । यच्च स्मृतौ-
यद्यद्विभूतिमत्सत्त्वं श्रीमदूर्जितमेव वा । तत्तदेवावगच्छ त्वं मम
तेजोऽशसम्भवमिति । तथा हे भूति सत्त्वगुणस्वरूपे । कारणे का-
र्योपचारात्तद्योगाद्भूतिः । छान्दसो गुणाभावः । अथवा सञ्ज्ञा पू-
र्वकविधेरनित्यत्वाद्भूतिरित्यत्रामन्त्रणे गुणाभावः । तथा वाभ्रवि ।
वभ्रुशब्दस्य कपिलवाचित्वात्कपिलस्य लोहितप्रधानत्वाल्लो-
हितवर्णस्य रज आत्मकतया राजसीत्यर्थः । वभ्रुः रजोगुणप्रधा-
ना इयं वाभ्रवी । वभ्रुर्ना कपिले विष्णौ वभ्रुर्नकुलपिङ्गलाविति
विश्वः । तथा । तामसि निद्रारूपं तमोगुणरूपे वा । तथा नियते ।
नियम्यते अनयेति नियतिः । किन् । नियच्छतीति वा नियति-
र्निश्चयः । अवश्यभावो वा प्राचीनकर्मरूपत्वात् । यम उपरमे ।
किञ् । नियतिर्नियमे दैवे इति विश्वः । तथा ईंशे स्वामिनि ।
ईंष्टे इतीशा । ईश ऐश्वर्ये । इगुपधेति कः । ऐश्वर्यवतित्यर्थः । हे
नारायणि त्वं प्रसीद प्रसन्ना भव ते तुभ्यं नमोऽस्तु ॥ २२ ॥

सर्वस्वरूपे सर्वेशे सर्वशक्तिसमन्विते ॥

भयेभ्यस्त्राहि नो देवि दुर्गे देवि नमोऽस्तुते ॥ मं० २४ श्लो० २॥

विश्वरूपतामेवाह-सर्वस्वरूपे इति । सर्व व्यक्तिमात्रं स्व
स्वकीयं रूपं यस्याः सा । सर्वं विश्वं स्वरूपं यस्याः सेति वा ।

तत्संबुद्धौ । तथा सर्वेशे सर्वस्य प्रपञ्चजातस्य ईशे स्वामिनि ।
तथा सर्वशक्तिसमन्विते सर्वाभिरखिलाभिः शक्तिभिः सामर्थ्य-
लक्षणाभिः ब्राह्मणादिमातृभिर्वा, युक्ते समन्विते । 'त्रा' इति पृ-
थक् पदम् । हीति हेतावव्ययम् । हि यतः भयेभ्यः भय हेतुभ्यः
शुम्भादिभ्यः नः अस्माकं । त्रायते इति त्रा । कर्तरि क्तिप् । त्रा-
यिका त्वं ततो देवि देवस्य पत्नि पुनर्देवि विजिगीषाशीले । अ-
थवा दुर्गे सङ्कटेऽपि देवि क्रीडाशीले अद्वितीयत्वात् । द्वितीयादौ
भयं भवतीति श्रुतेः । ते तुभ्यं नमोऽस्तु । यद्वा त्राहीति क्रिया-
पदम् । परस्मैपदमार्षम् । पक्षे दुर्गे सङ्कटे भयेभ्यः नोऽस्मान्पा-
हि । प्रार्थनायां लोट् । केऽपि त्रायते इति त्रा क्तिपि रूपम् ।
रक्षिका इत्यर्थः । त्राइवाचर त्राहि । रक्षिके वाचरा आचारक्विन्ता-
ल्लोएमध्यमपुरुषैकवचने रूपमिति वदन्ति । त्राहीति विभ-
क्तिप्रतिरूपकमव्ययमित्यन्ये । त्राहीति पृथक् क्रियापदपक्षे क्रिया-
भेदादेवीति पुनरुक्तिर्न दुष्यति । प्रसादने पुनरुक्तिर्न दूषणायेत्यपि
दूतसंवादाध्यायव्याख्याने स्पष्टम् । अर्थभेदोऽपि पुनरुक्तिदो-
षनाशकः ॥ २३ ॥

एतत्ते वदनं सौम्यं लोचनत्रयभूषितम् ॥

पातु नः सर्वभीतिभ्यः कात्यायनि नमोऽस्तु ते ॥ ^{मं० २११ लो० २४॥}

एतदिति । हे कात्यायनि कतस्य मुनेर्गोत्रापत्यं स्त्रीति वि-
ग्रहे गर्गादित्वेन यत्रन्तात्कात्यशब्दात्सर्वत्रलोहितादिकतन्तेभ्य
इतिष्फः । फस्यायनादेशः । षित्वान्डीष् । कात्यायनी । तत्संबो
धने।सौम्यं सुन्दरं लोचनानां नेत्राणां त्रयेण भूषितमलङ्कृतम्-
एतदित्यङ्गुल्येव निर्देशः । ते तव कौशिक्याः वदनं नः अस्मान्
देवान् सर्वभीतिभ्यः सर्वाभ्यः कालत्रयसंबन्धिनीभ्यः भीतिभ्यः
भयेभ्यः भयहेतुभ्योवा । पातु रक्षतु । यद्वा सर्वाः भियः यासु ता
सर्वभियः । सर्वभियश्च ता ईतयश्च सर्वभीतयः ताभ्यः सर्व-
भीतिभ्यः पात्विति । ईतयस्तु-अतिवृष्टिरनावृष्टिर्भूषकाः शल-

भाः शुकाः । स्वचक्रं परचक्रं च षडेता ईतयः स्मृता इति । सर्व
भीतिभ्य ईतिभ्य इति भीत्रार्थानां भयहेतुरिति पञ्चमी ईतितो
ऽप्योषध्यभावादन्नानुत्पत्तेर्यज्ञविहितानां पशूनां यज्ञसाधनना-
मभावापत्त्या यज्ञवृत्तेराप्यायकपुरोडाशाद्यप्राप्तेर्यज्ञभागभुजादे-
वानामपीतिजभयस्य संभावनादेवैरपि ईतिभयाभावः प्रार्थ-
नीय एवेति बोध्यम् । ते तुभ्यं नमोऽस्त्विति पूर्ववत् । सौम्यं
स्यात्सुन्दरे सोमदेवताके बुधे ग्रहे इति हारावली । पात्विति प्रा-
र्थनायां लोट् । भूतेभ्य इति दाक्षिणात्यपाठः । भूतेभ्यः भूतवि-
कारेभ्य इति नागेशः ॥ २४ ॥

ज्वालाकरालमत्युग्रमशेषासुरसूदनम् ॥

त्रिशूलं पातु नो भीतेर्भद्रकालिनमोऽस्तु ते ॥ मं० २६ ॥ श्लो० २५ ॥

ज्वालेति । ज्वलन्तीति ज्वाला दीप्तयः । ज्वल दीप्तौ । ज्व-
लितिकसन्तेभ्यो णः । स्त्रियां टाप् । ज्वालाभिः करालं रौद्रं ।
यद्यपि वद्देर्द्वयोर्ज्वालकीलावित्यमरस्तथापि वद्देरिति प्रायोवा-
दः । हेतिः स्यादायुधज्वालासूर्यतेजस्सु योषितीति दर्शनादिति
निरूपितं प्राक् । अतितरामुग्रं रौद्रं अशेषाणां समस्तानामसुरा-
णां सूदते हिनस्तीतिसूदनं । सूद भक्षणे हिंसायां च । अनुदा-
त्तेत् । नन्द्यादित्वाल्ल्युः । अनुदात्तेतश्च हलादेरिति युच्प्रत्ययस्तु
न भवति सूददीपदीक्षश्चेति तन्निषेधात् । ते तव, ज्यवयवं शूलं
त्रिशूलं । शाकपार्थिवादिः । यद्वा त्रयः शलाः शिखाः यत्रेति त्रि-
शूलमायुधं नः अस्मान् भीतेः भयहेतोः भीजनकाया ईतेः वा
सकाशात्पातु रक्षतु । हे भद्रकालि भद्रं करोतीति भद्रकाली ।
कर्मण्यण् । रलयोरभेदाल्लः । अणन्तत्वान्डीप् । भद्रङ्करोति सा
यस्माद्भद्रकाली ततः स्मृतेति देवीपुराणात् । तत्संबुद्धौ हे भद्र-
कालि ते तुभ्यं नमोऽस्तु ॥ २५ ॥

हिनस्ति दैत्यतेजांसि स्वनेनापूर्य या जगत् ॥

सा घण्टा पातु नो देवि पापेभ्योऽनः सुतानिवा ॥ मं० २७ ॥ श्लो० २६ ॥

हिनस्तीति । हे देवि क्रीडाशीले । तव या घण्टा प्रसिद्धा स्व-
नेन नादेन करणेन जगत्कर्म लोकत्रयीं आपूर्य पूरयित्वा दैत्यते-
जांसि हिनस्ति नाशयति । सा ते घण्टा पापेभ्यो दुरितेभ्यः पा-
पकारिभ्यो दैत्येभ्यो वा नः अस्मान्पातु रक्षतु । जगदित्यावर्त्य
शब्दाधिकाराश्रयणादुत्तरत्रापि संबध्यते । किं केभ्यः कानिव । ज-
गत्कर्तृलोकः अनः शकटेभ्यः सुतानिव पुत्रानिव । यथा लोकः
शकटेभ्यः चञ्चलान् तदथःपतिष्णून्बालान् रक्षति तथा घण्टा श-
ब्दायमाना सती नः पात्वित्यर्थः । पुराणं पञ्चमो वेदः, वेदानध्या-
पयामास महाभारतपञ्चमानित्यादिवचनेभ्यः पुराणानामपि
वेदत्वावगमाच्छन्दस्त्वे अनसूशब्दात्पञ्चम्या भ्यसः सुपां सुलुगि-
त्यादिना लुक् । यद्वा जनन्यां शकटेऽप्यनः । अनः पितरि शकटे
चेति विश्वः इत्यभिधानादनः पिता माता च यथा स्वान्स्वकी-
यान्सुतान् पुत्रान् पापेभ्यो दुरितेभ्यः पापहेतुभ्यः कर्मभ्यो वा य-
था पाति रक्षति तथा घण्टापि रक्षत्वित्यर्थः । अनति चीत्करो-
तीत्यनः शकटं । अनति जीवयति पालनादपत्यमित्यनः पिता
माता च । अन्तर्भावितरण्यर्थोऽत्रानिः । अत्र बहवोऽर्थाः बहुभिः
प्रतिपादिताः शान्तनवीपुष्पांजल्यादिषु द्रष्टव्याः ॥ २६ ॥

असुरासृग्वसापङ्कचर्चितस्ते करोज्ज्वलः ॥

शुभाय खड्गो भवतु चण्डिके त्वां नता वयम् ॥ ३०२२२लो०२२०

असुरेति । असुराणां दैत्यानां असृक् रुधिरम् । वसति वस्ते
वा वसा वपाख्यः शुद्धमांसस्नेहः । वस निवासे । वस आच्छादने
वा । पचाद्यच् । हृन्मेदस्तु वपा वसेत्यमरः । पङ्कइव । पञ्चते
दुःखमनेनेति पङ्कः । पचि व्यक्तीकरणे विस्तारे वा । करणे घञ् ।
कुत्वम् । पङ्कोऽघे कर्दमेऽपि चेति हैमः । उपमितमिति समासः ।
तेन पङ्केन चर्वनं चर्चा स्नानं । चर्व अध्ययने । चिन्तिपूजिक-
थीत्यङ् । चर्चा स्याच्चर्म मुण्डायां चिन्तास्थासकयोरपीति हैमः ।
चर्चा सञ्जाता अस्येति चर्चितः । तारकादित्वादितच् । तथा

कराः किरणाः तैरुज्ज्वलः दीप्तः । ज्वलितिकसन्तेभ्यो णः
इत्यस्य उपसर्गोपपदे अप्रवृत्तेः । पचाद्यच् । यद्वा करं हस्तमु-
ज्ज्वलयतीति करोज्ज्वलः ज्वलेत्यन्तात्कर्मण्यण् । बलिह-
स्तांशवः करा इत्यमरः । एवंभूतस्तेखड्गः नः जगतां वा शु-
भाय कल्याणार्थं भवतु । अस्त्विति प्रार्थनायां लोट् । हे च-
ण्डिके शत्रून्प्रति कोपवति हे देवि वयं त्वां नताः प्रणता भवाम
इति शेषः । वयमित्युत्तरत्रोक्तेः । शुभमपि तेषामेव प्रार्थयित्यतः
शुभायेत्यत्रास्माकमिति शेषः शुभायेति तादर्थ्यं चतुर्थी २७ ॥

इदानीमीश्वरभावमापन्नाया भगवत्याः कोपप्रसादयोरेवा-
भिमतसुखानभिमतदुःखरूपफलप्रदाने हेतुत्वात्तदाराधनमेववर-
मित्युपदिशन्ति—

रोगानशेषानपहंसि तुष्टा

रुष्टातु कामान् सकलानभीष्टान् ॥

त्वामाश्रितानां न विपन्नराणां

त्वामाश्रिता ह्याश्रयतां प्रयान्ति॥मं० २६॥ इत्यो० २८॥

रोगानिति । नृणन्ति नरन्ति वा नयेन व्यवहरन्तीति नराः ।
अनुल्लङ्घितस्वधर्मानुकूलव्यवहाराः । नृनये । पचाद्यच् । तेषां
नराणां न्यायवर्तिनां तुष्टा आराधनेन सन्तुष्टा सती अशेषानाखि-
लान् रुजन्तीतिरोगाः ज्वरादय उपद्रवाः । पदरुजविशस्पृश इ-
तिष्टन् । तानपहंसि नाशयसि । तु पुनः रुष्टा रोषसंयुता त्वं अ-
भीष्टानतिप्रियान् सकलान्कामान्मनोरथानपहंसि नाशयसि ।
त्वां देवीमाश्रितानां नराणां विपत् इष्टवियोगादिलक्षणा आ-
पत् न विद्यते इति शेषः । विशेषार्थे हि हेतौ स्यादेवार्थे पादपूर-
णेइत्यभिधानात् । हिर्विशेषार्थे । विशेषतो ये त्वामाश्रिताः आ-
श्रितवन्तः नराः कर्तारः । आश्रीयन्ते इत्याश्रयाः श्रियः । कर्म-
ण्येव । आश्रयाणां भावः आश्रयता तां आश्रयतां अन्यैः सेव्य-
मानतां प्रयान्ति प्राप्नुवन्ति । अन्यैराश्रियमाणा यथा राजानो

देवाश्च तथा तद्भावं त्वदाश्रिताः प्राप्नुवन्तीति भावः । नराणामित्यत्र सम्बन्धसामान्ये षष्ठी । अस्य द्वितीयपादे ददासिकामान्सकलानभीष्टानिति दाक्षिणात्याः पठन्ति । पुष्पासि, कामानिति तदैकदेशिनः ॥ २८ ॥

एतत्कृतं यत्कदनं त्वयाद्य

धर्मद्विषां देवि महासुराणाम् ॥

रूपैरनेकैर्बहुधात्ममूर्तिं

कृत्वाम्बिके तत्प्रकरोति कान्या ॥ मं० ३० ॥ इलो० २६ ॥

एतदिति । हे अम्बिके जगन्मातः । हे देवि व्यवहारशीले । अद्यास्मिन्नहनि अनेकैः रूपैः ब्राह्म्यादिशक्तिरूपैः बहुधा बहुप्रकारमात्ममूर्तिं निजतनुं कृत्वा धर्मं ज्योतिष्टोमेन स्वर्गकामो यजेत नित्यं सन्ध्यामुपासीतेत्यादिचोदनालक्षणार्थरूपं द्विषन्ति ते धर्मद्विषः । सत्सूद्विषेत्यादिना क्रिप् । तेषां महासुराणां कदनं मारणं त्वयाकृतमनुष्ठितं यत् तत् तथाविधं धर्मद्विषां महासुराणां कदनमन्या त्वदितरा का देवता प्रकरोति कर्तुं शक्नोति । अपि तु न कार्पीत्यर्थः । तच्छब्दस्य तथाविधोऽर्थः । प्रकरोतीत्यस्य कर्तुं शक्नोतीत्यर्थः । औपचारिको न वाच्यः देवीकृतशुम्भादिकदनादेर्भूतत्वादन्यथा शशशृङ्गायमानस्य तस्य कर्तुमशक्यत्वात्तत्सदृशे पर्यवसानमिति बोध्यम् । कदनमिति । कदि वैकल्ये-
कैव्ये वा । मित्त्वार्थं घटादौ पठ्यते । तत्र नन्दिमतेऽयमनिदिद्यदा कदेत्येवं पठितस्तदा कदेर्भावे ल्युट् । धातूनामनेकार्थत्वाद्वैकल्या-
नामपि मारणाख्या व्याख्या विशेषपर्यवसानाद्वामारणार्थाभि-
धायकत्वम् । व्यापादनं विशसनं कदनं चेत्यभिधानात् । कदनं निहिंसनमित्यर्थः । यद्यपि चण्डादिशुम्भान्तदैत्यबधो बहुदिन-
कृत्यं तथापि, मासेन स्यादहोरात्रः पैत्रो वर्षेण दैवत इत्युक्तदि-
व्यमानेन दिव्यं तस्य महत्त्वात्तदपेक्षया अद्येत्युक्तम् । मूर्तिः

काठिन्यकाययोरित्यमरः । रूपैरनेकैरिति प्रकृत्यादिभ्य इति
तृतीया ॥ २९ ॥

विद्यासु शास्त्रेषु विवेकदीपे-
ष्व्राद्येषु वाक्येषु च का त्वदन्या ॥

ममत्वगर्तेऽतिमहान्धकारे

विभ्रामयत्येतदतीव विश्वम् ॥ सं० ३१ ॥ श्लो० ३० ॥

विद्यास्विति । हे देवि विद्यासु आन्वीक्षिक्यादिषु ज्ञानोपाय-
साधनभूतासु इन्द्रजालादिलक्षणासु लोकस्य योगक्षेमविधायि-
नीषु वा । शास्त्रेषु मन्वादिस्मृतिषु प्रवृत्तिनिवृत्तिपरासु । न्यायादि
षड्दर्शनशास्त्रेषु वा । विवेकस्तत्त्वसाक्षात्कारः तं दीपयन्ति बोधय-
न्तीति विवेकदीपाः वेदान्ताः । दीपेः कर्मण्यण् । तेषु आद्येषु वा-
क्येषु कर्मकाण्डेषु । तेषामुपनिषद्भ्यः पूर्वकाण्डत्वात् । सर्वत्रानाद-
रे सप्तमी । विद्यादिकमनादृत्यर्थः । महान्धकारे महानन्धकार-
स्तमो यत्र तथाविधे ममत्वं गर्त इव पतनहेतुत्वात् । तस्मिन्मम-
त्वगर्ते । अथवा ममत्वस्य गर्तो ममत्वाश्रयः संसारः तस्मिन्महा-
न्धकारे एतद्विश्वं कर्म त्वदन्याका विभ्रामयति । ममतया योज-
यति । पुनः पुनः प्रवर्तयति । किंतु त्वमेव विभ्रामयसीत्यर्थः ।
ममत्वगर्ते संसारे येऽविद्यादयः पदार्थाः तेषु वर्तमानमप्येतद्विश्वं
त्वदन्या का विभ्रामयतीत्यन्वयः । विभ्रामयतीति अमन्तत्वा-
त्प्राप्तं मित्वमाश्रित्य प्राप्तो मितां ह्रस्व इति ह्रस्वो न भवति स-
ञ्ज्ञापूर्वकविधेरनित्यत्वादिति प्राचीनाः । न व्यास्तु भ्रमणं भ्रामः
भावे घञ् । अत उपधाया वृद्धिः । भ्रामं करोति भ्रामयति तत्करो-
तीति एयन्ताद्भ्रामशब्दात् सनाद्यन्ता धातव इत्यनेन कृत-
धातुसंज्ञाल्लटि रूपमित्याहुः । अन्यशब्दस्य शेषत्वात्प्रथमपुरुषः ।
त्वदन्यः को भुङ्क्ते इति वत् ॥ ३० ॥

रक्षांसि यत्रोग्रविषाश्च नागा
यत्रारयो दस्युबलानि यत्र ॥

दावानलो यत्र तथाब्धिमध्ये

तत्र स्थिता त्वं परिपासि विश्वम् ॥ मं० ३२ ॥ श्लो० ३१ ॥

श्रीभगवत्या दयालुतां दर्शयति रक्षांसीति । यत्र देशे रक्ष-
न्तेभ्य इति रक्षांसि निशाचराः । रक्ष पालने । सर्वधातुभ्योऽसुन् ।
यत्र देशे । वेवेष्टि कायमिति विषं गरलं । विष्ट व्याप्तौ । विष
विप्रयोगे वा । इगुपधेतिकः । उग्रमुत्कटं विषं येषां ते तथाविधा
नागाः सन्तीति शेषः । यत्र देशे अरयः शत्रवः । यत्र देशे दस्य-
न्तीति दस्यवश्चौराः । दसु उपक्षये । यजिमनिशुन्धिदसिजनि-
भ्यो युच् । अननुनासिकपरत्वाभावादनादेशेन । दस्युश्चोरे रिपौ
पुंसीति हैमः । तेषां बलानि सैन्याः सन्ति यत्र देशे । दवो वनं
तस्यायं दावः वनसंबन्धी सचासावनलश्च दावानलोऽस्तीति
शेषः । दवदावौ वनारण्यवह्नी । दवदावौ वनानले इति हैमः ।
यत्र यत्र रक्षःप्रभृतयः सन्ति तत्र तत्र स्थितां वा व्यापकत्वा-
त्त्वमुपद्रवप्रसंगे स्मृता सती विश्वं परिपासि परितो रक्षसि
तथा तेनैव प्रकारेण अब्धेः समुद्रस्य मध्ये पोतस्थैः स्मृता त्वं
परिपासीत्यन्वयः । क्ष्वेडस्तु गरलं विषमित्यमरः । गरले विषमं-
भसि । स्त्रियामतिविषायामित्यूष्मविवेकान्मूर्द्धन्यान्तो विष-
शब्दः ॥ ३१ ॥

विश्वेश्वरि त्वं परिपासि विश्वं

विश्वात्मिका धारयसीति विश्वम् ॥

विश्वेशवन्द्या भवती भवन्ति

विश्वाश्रया ये त्वयि भक्तिनम्राः ॥ मं० ३३ ॥ श्लो० ३२ ॥

विश्वेश्वरीति । इतीति भिन्नक्रमं सर्वत्र संबध्यते । तथाहि-
हे देवि त्वं विश्वस्य ईश्वरी राज्ञी विश्वव्यापिनी वा इति हेतोः
विश्वं जगत्कर्म परिपासि । संबुद्धयन्तपाठे तु नेतिना संबन्धः ।
तथा त्वं विश्वमात्मा देहो यस्याः सा विश्वात्मिका इति हेतोः

विश्वं धारयसि । तथा भवती त्वं विश्वेशैर्ब्रह्मादिभिर्वन्द्या । अ-
भिवादनीयास्तुत्या वर्तसे इति शेषः । इति हेतोः त्वयि विषये
येषां भक्तिः श्रद्धातिशयः तथा नम्राः गताहङ्कारादिदोषतया सर्व-
दा प्रणामपराः वर्तन्ते ते विश्वस्य जगतः आश्रयाः आधारभूताः
जगतां धारयितारो भवन्तीत्यर्थः ॥ ३२ ॥

देवि प्रसीद परिपालय नोरिभीते-
नित्यं यथा सुरबधादधुनैव सद्यः ॥

पापानि सर्वजगतां प्रशमं नयाशु

उत्पातपाकजनितौ च महोपसर्गान् ॥ मं० ३४ ॥ श्लो० ३३ ॥

देवीति । हे देवि विजिगीषाशीले, त्वं प्रसीद प्रसन्ना भव । हे
देवि अरिभीतेः शत्रुभयात् नित्यं ध्रुवं नः अस्मान्देवान् तथा तेन
प्रकारेण परिपालय परितो रक्ष । प्रार्थनायां लोट् । तथा कथं
सद्यः द्रुतं सपदि असुरयोः शुम्भनिशुम्भयोर्वधात् हननाद्वेतुभू-
तान्नोऽस्मान्देवान् अरिभीतेः शुम्भाद्यसुरभयादधुनैव इदानीमेव
यथा पर्यपीपलस्त्वमिति शेषः । अधुनेति निपातः । एतर्हि सं-
प्रतीदानीमधुना सांप्रतं यथेत्यमरः । तथा हे देवि सर्वजगतां
सर्वेषां लोकानां पापानि दुरितानि प्रशमं शान्तिं आशु शीघ्रं नय
प्रापय । नयतिर्द्विकर्मकः । हे देवि सर्वजगतां उत् उत्कर्षेण पा-
तयति अधोनयतीत्युत्पातः अधर्मः । गन्तात्पतेरच् । उत्पात-
स्य अधर्मस्य पच्यते परिणम्यते अनेनेति पाकः । पचेर्हलश्चेति
घञ् चजोरितिकुत्वम् । तेन जनितानुत्पातादीन् । तैः उत्पातैः
उपसृज्यन्ते इत्युपसर्गाः उपद्रवाः अकर्तरि च कारके सञ्ज्ञाया-
मिति घञ् । उपसर्गः पुमान् रोगभेदोपप्लवयोरपीति मेदिनी । वि-
गतौ दुर्नये राहावुपसर्गोपद्रवे । प्रादौ रोगे च भेदे चेति हैमः ।
महान्तश्च ते उपसर्गाश्च महोपसर्गास्तान् ॥ ३३ ॥

प्रणतानां प्रसीद त्वं देवि विश्वार्तिहारिणि ॥

त्रैलोक्यवासिनामीडये लोकानां वरदा भव ॥ मं० ३५ ॥ श्लो० ३४ ॥

प्रणतानामिति । हे विश्वार्तिहारिणि, विश्वस्य जगतः अर्तिः पीडा तां हरति एवं शीले । हे देवि प्रणतानां भक्तिनम्राणां प्रसीद । हे त्रैलोक्यवासिनां लोकत्रयस्थानां ईज्ये स्तुत्ये । कृत्यानां कर्तरीति षष्ठी । त्वं लोकानां जनानां वरदा इष्टदा भवेत्यन्वयः । व्यत्ययेन चतुर्थ्यर्थे षष्ठीति प्राञ्चः । वरो वृत्तौ, विटे जामातरि श्रेष्ठे देवतादेरभीप्सिते इति हैमः ॥ ३४ ॥

देव्युवाच ॥ मं० ३६ ॥

देवी कौशिकी देवस्तुतिं श्रुत्वा तां सफलयितुं प्रसादोन्मुखी देवानुवाच—

वरदाहं सुरगणा वरं यं मनसेच्छथ ॥

तं वृणुध्वं प्रयच्छामि देवानामुपकारकम् ॥ मं० ३७ ॥

वरदेति । उत्तरवाक्यार्थं द्वितीयं कर्म । हे सुरगणाः देवसमूहाः, यद्यस्माद्धेतोरहं वरदा तस्माद्यं वरमभीष्टं मनसा अन्तःकरणेन यूयमिच्छथ तं वरं वृणुध्वं प्रार्थयध्वं । प्रयच्छामि ददामि दास्यामीत्यर्थः । वर्तमानसामीप्ये दाणो भविष्यति लट् । प्राधमेति दाणो यच्छः । कीदृशं वरम् । जगतां लोकानां उपकारकमिष्टसाधकमित्यर्थः । वृणुध्वमिति वृञ् वरणे स्वादिः । लोट् आत्मनेपदमध्यमपुरुषैकवचने ध्वमो रूपम् । वृणीध्वमिति दाक्षिणात्याः पठन्ति ॥ ३५ ॥

देवाञ्चुः ॥ मं० ३८ ॥

प्रसादोन्मुखी कौशिकीं प्रति वह्निपुरोगमा इन्द्रादयो देवाः स्वाभीष्टं प्रकटयन्त ऊचुः—

सर्वाबाधाप्रशमनं त्रैलोक्यस्याखिलेश्वरि ॥

एवमेतत्त्वया कार्यमस्मद्वैरिविनाशनम् ॥ मं० ३९ ॥ श्लो० ३६ ॥

सर्वाबाधेति । हे अखिलेश्वरि सर्वव्यापिके, सर्वप्रपञ्चस्वा-

मिनि वा । सर्वाबाधेति द्वितीयदीर्घवर्णो गौडपाठः । त्रैलोक्यस्य सर्वाबाधाप्रशमनं आसमन्ताद्बाधनं आबाधा दुःखं । बाधु विलोडने आङ्पूर्वः । गुरोश्चेत्यः । आबाधा वेदना दुःखमिति हलायुधः । सर्वबाधेति ह्रस्वद्वितीयवर्णोऽपि क्वचित् । तत्र बाधनं बाधा दुःखमेवार्थः । बाधा दुःखनिषेधयोरिति हैमः । त्रैलोक्यस्य सर्वजगतां सर्वाः आध्यात्मिकाधिदैविकाधिभौतिकाः या आबाधाः पीडाः तासां सर्वाबाधानां सर्वदुःखानां प्रशमनं उपशमः अस्माकं, वीरस्य कर्म वैरं । युवादित्वाद्वैरमैथुनिकयोरिति निर्देशाद्वाण् । वैरं विरोधोऽस्त्येषामिति वैरिणः शत्रवः दैत्याः तेषां विनाशनं विनाशः बधः तं एवमीदृग्विधं एतत् अदः उपन्यस्तं सर्वाबाधाप्रशमनमस्मच्छत्रुविनाशनरूपं कर्म त्वया करणीयमिति प्रार्थनेयम् । कृत् ऋहलोर्ग्यत् इति ग्यत्तिकार्यमिति रूपम् । यद्वा एतत्त्रैलोक्यस्य उपकारकं एवं विधं शुम्भादिवधकार्यसदृशं त्वया कार्यं कर्तव्यम् । कीदृशमेतत्कर्म सर्वाबाधाप्रशमनं सर्वासां बाधानां प्रकृष्टं शमनं यत्र तत् । एवमेव त्वया कार्यमिति दाक्षिणात्यपाठः । एवमेव शुम्भादिनाशनवदेव शमयतीति शमनं, नद्यादित्वाल्त्युः । बाहुलकात्कर्तरि ल्युट्वा । तथा च सर्वबाधानां प्रशमनं नाशकमित्यर्थः ॥ ३६ ॥

देव्युवाच ॥ मं० ४० ॥

एवं देवाभ्यर्थितमाकर्ण्य देवान्प्रीणयन्भविष्यद्भयाभावं सूचयन्ती देवी देवानाह--वैवस्वतेत्यादि चतुर्दशभिः श्लोकैः--

वैवस्वतेऽन्तरे प्राप्ते अष्टाविंशतिमे युगे ॥

शुम्भो निशुम्भश्चैवान्यावुत्पत्स्येते महासुरौ ॥ पृ० ४१ श्लो० ३७ ॥

भविष्यदसुरभयं सर्वज्ञतयैकशो गणयन्ती स्वकर्तृकं तत्तत्कालिकभयनिवर्तनं सप्रतिज्ञमाह--वैवस्वतेति । विविधं वस्ते आच्छादयतीति विवः रश्मिः । विवोऽस्यास्तीति विवस्वान् सूर्यः ।

मतुषु । तसौमत्वर्थ इति मत्वाद्मुत्वाभावः । विवस्वतः सूर्यस्या
 पत्यं वैवस्वतः श्राद्धदेवाख्यो मनुः । तस्यापत्यमित्यण् । व्यत्ययेन
 षष्ठ्यर्थे सप्तमी । तेन वैवस्वतस्य श्राद्धदेवाख्यस्य मनोः अन्तरे
 अवधावेवेत्यर्थः । अष्टाभिरधिका विंशतिः अष्टाविंशतिः । अष्टनः सं-
 ख्यायामिति दीर्घः अष्टाविंशतेः पूरणं अष्टाविंशतितमं । तस्य पूरणे
 डटिति डट्प्रत्यये विंशत्यादिभ्यस्तमडन्यतरस्यामिति तमडाग-
 मः । अष्टाविंशतितमे इति वक्तव्ये षष्ठोदरादित्वमाश्रित्य तलोपश्छ-
 न्दोऽनुरोधेन । तदुक्तं छन्दोपदर्शने कापि छन्दोभङ्गभयात्कचित् ।
 लिङ्गं विभक्तिलोपादि यथेष्टं परिकल्पयेदिति । एवमन्यत्रापि प्र-
 योगो दृश्यते । तत्र तद्व्याख्यातृभिरेवं व्याख्यातम् । यथाविष्णु-
 भागवते प्रथमस्कन्धे तृतीयेऽध्याये-एकोनविंशे विंशतिमे वृष्णिषु
 प्राप्य जन्मनी । रामकृष्णाविति भुवो भगवानहरद्भरमिति । अ-
 त्रैतद्व्याख्याने-विंशतितम इति वक्तव्ये तकारलोपश्छन्दोऽनु-
 रोधेनेति श्रीधरआह । रामाश्रमस्तु -अष्टाविंशत्यामीयते इत्यष्टा-
 विंशतिम इत्याह । नागेशस्तु अष्टाविंशतिशब्दात् डटो मडागम-
 इच्छान्दस इत्याह । युगे इति । युजिरयोगे घञ् । चजोरिति । कुत्वं ।
 सञ्ज्ञापूर्वकत्वाद्रथयुगप्रासंगमिति लिंगाद्वा गुणाभावः । युगं हस्त
 चतुष्के स्याद्रथाद्यङ्गे रुतादिके इति हैमः । वैवस्वतमनोरेकसप्त-
 तिचतुर्युगी साग्या भोगकालः । तत्र अष्टाविंशतिमे युगे चतु-
 र्युग्यां प्राप्ते सतीत्यर्थः । यौ मया संप्रति धूम्रलोचनचण्डमुण्ड-
 रक्तबीजादि सेनापतिपुरस्कृतौ शुम्भनिशुम्भौ हतौ ताभ्यामन्या-
 वेव शुम्भो निशुम्भश्च महासुरौ उत्पत्स्येते । अन्तरमवकाशाव-
 धिपरिधानान्तर्द्धिभेदतादर्थ्ये । छिद्रात्मीयविना बहिरवसरमध्ये-
 ऽन्तरात्मनि चेत्यमरः ॥ ३७ ॥

नन्दगोपगृहे जाता यशोदा गर्भसम्भवा ॥

ततस्तौ नाशयिष्यामि विन्ध्याचलनिवासिनीं म०४२२लो०३८॥

ननु अष्टाविंशतितमचतुर्युग्यां कस्मिन्युगे कस्मिन्कुले सम्भू

तौ निशुम्भशुम्भाख्यावन्यौ भाविनौ अन्यांश्च दैत्यान् हनिष्य-
 सीत्याशङ्कामाह--नन्दगोपेति । टु णदि समृद्धौ । पचाद्यच् ।
 नन्दति समृद्धो भवति कृष्णकृपयेति नन्दः प्रसिद्धः । गाः धेनूः
 पाति रक्षतीति गोपः आभीरजातिविशेषः । नन्दान्ताः क्षत्रियाः
 स्मृता इति वचनप्रसिद्धक्षत्रियनन्दव्युदासार्थो गोपशब्दः । त-
 स्य गृहे भवने जाता उत्पन्ना । कुलं जनपदे गोत्रे सजातीयगणे-
 ऽपि चेत्यभिधानात् । अश्नुते व्याप्नोतीति यशः दानकुलाद्याधि-
 क्येन ख्यातिः । अगूव्याप्तौ । अशेर्देवने युटिचेत्यसुन् । यशोद-
 दाति स्वसम्बन्धिभ्यः सदयत्यप्रसूत्येति यशोदा नन्दपत्नी तस्या-
 गर्भात्सम्भव उत्पत्तिर्यस्याः सा यशोदागर्भसंभवा । ततः यशो-
 दागर्भतः स्वस्याः प्रादुर्भावादनन्तरं विद्ध्यते इति विन्ध्यः ।
 इन्धीदीप्तौ । एयत् । अन्तर्भावितएयर्थः । शकन्ध्वादिः । विन्ध्या
 स्त्रियां लवल्यां स्यात्पुंसि व्याधाद्रिभेदयोरिति हैमः । विन्ध्यना-
 म्निपर्वते निवसति तच्छीला । सुप्यजाताविति णिनिः । वि-
 न्ध्याचलनिवासिनी भूत्वा तौ शुम्भनिशुम्भाख्यावन्यावसुरौ
 नाशयिष्यामि व्यापादयिष्यामीत्यन्वयः । एवं च हरिवंशादिपु-
 राणप्रसिद्धवैवस्वतमन्वन्तरारम्भचतुर्युगीमारभ्य अष्टाविंशति-
 तमचतुर्युगीमध्यपतितद्वापरसन्ध्याप्रान्ते कृष्णावतारस्य सकल-
 पुराणसंमतत्वादुपलक्षितदेव्यवतारशुम्भनिशुम्भबधावपि ता-
 त्कालिकाविति निर्णीतोऽयमर्थः ॥ ३८ ॥

पुनरप्यतिरौद्रेण रूपेण पृथिवीतले ॥

अवतीर्य हनिष्यामि वैप्रचित्तांस्तु दानवान् ॥ सं० ४३ श्लो० ३६ ॥

अपरं नन्दजा कृत्यमाह--पुनरिति । अतिरौद्रेण भयंकरेण
 रूपेण आकारेणोपलक्षिता । नन्दकुमारीरूपैवाहं विन्ध्यपृष्ठात्स्व-
 स्थानात्पृथिवीतले अवतीर्य आगत्य चेतनं चितिर्ज्ञानं चिती
 सञ्ज्ञाने । भावे स्त्रियां क्तिन् । तितुत्रतथसिसुसंरकसेषु चेति नेट् ।
 प्रकृष्टाचितिः प्रचितिः प्रकृष्टं ज्ञानं । विरुद्धा प्रचितिः प्रकृष्टं ज्ञानं

यस्यासौ विप्रचित्तिर्नामकश्चिद्दानवः । कश्यपतृतीयपत्न्याः
 पुत्रः । विप्रचित्तिप्रधानास्ते दानवाः सुमहाबला इति हरि-
 वंशे । विख्यातविप्रचित्तेर्दानवस्यापत्यानि वैप्रचित्ताः । विप्र-
 चित्तेः पुत्राः हरिवंशे प्रसिद्धाः । सिंहिकायामथोत्पन्नाः विप्र-
 चित्तेः सुतास्तदा । दैत्यदानवसंयोगाज्जातास्तीव्रपराक्रमाः ।
 सैर्हिकेया इतिख्यातास्त्रयोदश महाबलाः । व्यङ्गः शल्यश्च व-
 लिनो नभश्चैव महाबलः । वातापिर्नमुचिश्चैव इल्वलः स्व-
 सृमस्तथा । आंजिको नरकश्चैव कालनाभस्तथैव च । राहु-
 ज्येष्ठश्च तेषां वै चन्द्रसूर्यप्रमर्दनः । तत्र राहुश्चिरस्थायी ।
 वातापिरगस्त्येन भुक्तः । नमुचिरिन्द्रेण हतः । शेषान्वैप्रचित्ताञ्च
 शुम्भनिशुम्भौ हत्वा पुनर्हनिष्यामि । तुरवधारणे । हनिष्या-
 म्येवेत्यर्थः । यद्यपि विन्ध्यपृष्ठादित्यपादानपञ्चम्यन्तपदं मूले
 नास्ति तथापि पूर्वश्लोके विन्ध्याचलनिवासिनीति विशेषणो-
 पादानादत्र च प्रादुर्भावार्थकावतरणस्य वामनपुराणवचनविरो-
 धाद्वाधितत्वादधःप्राप्तिरूपस्यार्थान्तरस्य चापादानसापेक्षत्वेन पू-
 र्वत्र विन्ध्याचलनिवासिनीति विशेषणश्रवणात्तद्विशेषणानुकूल-
 मपादानपञ्चम्यन्तमार्थिकमत्रेति वेदितव्यम् । तुर्विशेषेऽवधा-
 रणेति हैमः । तुः स्याद्भेदेऽवधारणे इत्यमरः । पुनरप्रथमे भेदे
 इत्यमरहेमचन्द्रौ । पुनरप्रथमे मतम् । अधिकारे च भेदे च तथा
 पक्षान्तरेऽपि चेति कोशान्तरम् । विन्ध्यवासिन्येव वैप्रचित्तहन्त्री-
 ति वामनपुराणे-भूयो भविष्यामि सुरारिमुत्तमं सम्भूय नन्दस्य
 गृहे यशोदया । तान्वैप्रचित्तान्सगणांस्तथापरौ शुम्भं निशुम्भं
 दशनप्रहारिणीति । अनेन नन्दजा भगवती कर्तृकस्यैव शुम्भ-
 निशुम्भवैप्रचित्तवधस्य प्रतिपादितं तथात्रान्यावतारकल्पनाड-
 म्बरं जल्पनमात्रम् । पुराणवाक्यविसंवादे कल्पान्तराश्रयणं युक्तं
 नान्यथेति । हनिष्यामीत्यत्र ऋद्धनोः स्येद्वतीडागमः ॥ ३९ ॥

देवी स्वनामान्तरमभिधित्सुस्तद्व्युत्पत्तये
तदनुकूलव्यापारमाह—

भक्षयन्त्याश्च तानुग्रान्वैप्रचित्तान्महासुरान् ॥

रक्ता दन्ता भविष्यन्ति दाडिमीकुसुमोपमाः ॥ सं० ४३१ रत्नो ०४०॥

भक्षयन्त्या इति । उग्रान् रौद्रान् महतोऽसुरान्महासुरान्
प्रसिद्धान् वैप्रचित्तान् विप्रचित्तेः पुत्रान् भक्षयन्त्याः ममेति शेषः
दन्ताः दशनाः । दमेर्हसिमृग्रिणवामिदमिलूपूधूर्विभ्यस्तन् इति
तन् । दलनं दालः । दल विशरणे । भावे घञ् । दालेन निर्वृत्तो
दाडिमः । भावप्रत्ययान्तादिमष् । डलयोरेकत्वम् । दाडिमस्तु
त्रिलिङ्गः स्यादेलायां करके त्रिषु इति हेममेदिन्यौ दाडिमी कर-
कतरुः । तस्य कुसुमं पुष्पम् । कुससंश्लेषणे । कुसेरुम्भोमेदेता
इत्युमप्रत्ययः । कुसुमं स्त्रीरजो नेत्रयोः फलपुष्पयोरिति हैमः ।
दाडिमीकुसुपमुपमानं येषां ते दाडिमीकुसुमोपमाः । रक्ताश्च
रक्ता एव भविष्यन्तीत्यन्वयः । रक्ता इति रञ्जन्तिस्मेति रक्ताः ।
रञ्ज रागे । क्तः । रक्तं नील्यादि रञ्जिते । कुङ्कुमेऽसृज्यनुरक्ते
प्राचीनामलकेऽरुणे इति हैमः । न च रक्तशब्दस्यारुणवाचि-
त्वाद्दाडिमीकुसुमोपमा इत्यनेन पौनरुक्त्यं शङ्क्यम् । अत्राह-चे-
त्यन्यार्थसमाहारान्वाचयेषु समुच्चये । हेतौ पक्षोत्तरे तुल्ययोगि-
ता विनियोगयोः । पादपूरणेऽवधृताविति हैमाभिधानाञ्चकार-
स्य हेत्वर्थताया आश्रयणात् । यतः रक्तं रुधिरमस्त्येषु इत्यर्शआ-
द्यजन्ततया रक्ता रुधिरवन्तः ततःकारणाद्दाडिमीकुसुमोपमा भ-
विष्यन्तीत्यर्थाश्रयणे नासमंजसं स्यात् । रक्तशब्दस्य नील्यादि
साधारणरञ्जितेऽपि भाक्तेनारुणिम्नो निर्णयात् । दाडिमीकुसु-
मोपमा इतिलोहितवर्णनिर्णयिकेन विशिष्टविशेषणेन सामान्य-
रञ्जितार्थस्य रक्तपदस्य च सामान्यार्थाभिधायकस्य भिन्नार्थत-
यापुनरुक्त्यभावाच्च, वर्णान्तरमिश्रितमप्यरुणं रक्तमेव व्यपदि-

इयते अतस्तद्व्यावृत्तये दाडिमीकुसुमोपमा इति विशेषणस्यावश्य
कत्वमिति ॥ ४० ॥

ततो मां देवताः स्वर्गे मर्त्यलोके च मानवाः ॥

स्तुवन्तो व्याहरिष्यन्ति सततं रक्तदन्तिकाम् ॥ मं०४५श्लो०४१

तत इति । यतो हेतोः वैप्रचित्तासुरभक्षणान्मे रक्तादन्ता भ-
विष्यन्ति ततो हेतोः मां स्तुवन्तो वाचा पूजयन्तः स्वर्गे देवा एव
देवताः देवात्स्वार्थे तत् । श्रियन्त इति मर्त्याः । हसि मृग्रिणिति
तत् । मर्ता एव मर्त्याः मनुष्याः । स्वार्थे यत् । तेषां लोके भुवने
मनोः कश्यपपत्न्या अपत्यानि मानवाः नराः । ब्राह्मणमानवेति
ज्ञापकादपत्येऽण् । तस्येदमित्यणिति वा । रक्ता दन्ता यस्याः
सा रक्तदन्तिका । शेषादिभाषेति कप् । तन्नाम्नीं सततं निरन्तरं
व्याहरिष्यन्ति वदिष्यन्तीत्यन्वयः ॥ ४१ ॥

अथ द्वितीयं स्वावतारमाह सार्द्धत्रिभिः श्लोकैः—

भूयश्च शतवार्षिक्यामनावृष्ट्यामनम्भसि ॥

मुनिभिः संस्तुता भूमौ संभविष्याम्ययोनिजा ॥ मं०४६श्लो०४२

भूय इति । शतं वर्षाणि परिमाणमस्या इति शतवार्षिकी ।
तदस्य परिमाणमिति ठञ् । तद्वितार्थे इति समासः । वर्षस्या
भविष्यतीत्युत्तरपदवृद्धिः । वर्षाल्लुक् चेति पाक्षिको लुक् । टिङ्-
ढेति ङीप् । आ समन्ताद्वृष्टिरावृष्टिः । न आवृष्टिः अनावृष्टिः
तस्यां । अवर्षणे इत्यर्थः । तस्यामनावृष्ट्यामीतौ सत्यां न अम्भो
जलं यस्यां सा अनम्भाः तस्यां नदीसरः प्रभृतिष्वपि जलरहि-
तायां भूमौ मुनिभिः लोकहितेप्सया संस्तुता अयोनिजा च
अयोनिजैवेत्यर्थः । संभविष्यामि प्रादुर्भविष्यामीत्यन्वयः ॥ ४२ ॥

ततः शतेन नेत्राणां निरीक्षिष्यामि यन्मुनीन् ॥

कीर्तयिष्यन्ति मनुजाः शताक्षीमिति मां ततः ॥ मं०४७श्लो०४३

तत इति । मत्प्रादुर्भावानन्तरं नेत्राणां शतेन मुनीन् संस्तो-

रमित्यर्थः । भीमादयोऽपादाने इति निपातः । रूपमाकृतिं कृत्वा विरचय्य रक्षोभ्यो भीतानां मुनीनां त्राणस्य रक्षणस्य कारणाद्धेतोः रक्षांसि निशाचरान् अहं भक्षयिष्यामीति गौडपाठः । क्षययिष्यामीत्यन्तस्थयद्वयविशिष्टमिति दाक्षिणात्याः पठन्ति । अत्र पाठे क्षयं प्रापयिष्यामीत्यर्थः । प्रातिपदिकाद्वात्वर्ये बहुलमिष्टवच्चेति णिजन्ताल्लट् ॥ ४६ ॥

तदा मां मुनयः सर्वे स्तोष्यन्त्यानघमूर्तयः ॥ मं० ११ ॥ श्लो० ४७ ॥
भीमादेवीति विख्यातं तन्मे नाम भविष्यति ॥

तदेति । भीमरूपेण रक्षःक्षोभकाले सर्वे मुनयः मरीच्यादयः । आसमन्तान्नाम्नाः प्रह्वामूर्तयः कायायेषां ते आनघमूर्तयः सन्तः मां देवीं स्तोष्यन्ति वाचा पूजयिष्यन्ति । तत्तस्माद्भीमरूपेण निशाचरभक्षणाद्धेतोः विख्यातं प्रसिद्धं भीमेन रूपेण आसमन्तादीव्यतिक्रीडते इति भीमा देवी इति मे नाम आख्या भविष्यति संपत्स्यते इत्यर्थः । भीमशब्देन आदेवीशब्दः समस्यते । तृतीया तत्कृतार्थेनेति सूत्रे तृतीयेति योगविभागात् ॥ ४७ ॥

तुरीयावतारमाह युग्मेन—

यदारुणाख्यस्त्रैलोक्ये महाबाधां करिष्यति ॥ मं० १२ ॥ श्लो० ४८ ॥
तदाहं भ्रामरं रूपं कृत्वा सङ्ख्येयषट्पदम् ॥

यदेति । द्वाभ्याम् । अरुणः इति आख्या नाम यस्य सः अरुणाख्यः कश्चिद्दानवः यदा यस्मिन्काले त्रैलोक्ये त्रिलोक्यां महाबाधां महतीं पीडां करिष्यति सम्पादयिष्यति । तदा तस्मिन्काले असङ्ख्येयाः संख्यातुमशक्याः षट्पदाभ्रमरायत्र रूपे इत्यसङ्ख्येयषट्पदम् । भ्रमराणां पुञ्जीभूतानामिदं भ्रामरं । तस्येदमित्यण् । रूपमाकारं कृत्वा संपाद्येत्यर्थः । अरुणाख्य इति प्रामाणिकः पाठः । यदाह वामनपुराणे-यदारुणाख्यो भविता महासुरस्तदा भविष्यामि हिताय देवताः । महालिरूपेण विनष्टजीवितं कृत्वा

समेष्ट्यामि पुनस्त्रिविष्टपमिति । कचिदरुणाक्ष इतिपाठः । तत्र ऋच्छते इत्यरुणः । अरुणे अव्यक्तरागे अक्षिणी नेत्रे यस्य सः अरुणाक्षः । बहुव्रीहौसकथ्यक्षणोरिति षच् । अव्यक्तरागस्त्वरुण इत्यमरः ॥ ४८ ॥

त्रैलोक्यस्य हितार्थाय बधिष्यामि महासुरम् ॥ मं० ५३ श्लो० ४९
भ्रामरीति च मां लोकास्तदा स्तोष्यन्ति सर्वतः ॥

त्रैलोक्यस्येति । चतुर्वर्णादित्वात्स्वार्थे ष्यञि रूपम् । त्रयाणां लोकानां हितार्थाय । त्रैलोक्यस्य हितार्थायेति छान्दसी षष्ठी । अन्यथा हितयोगे चेतिचतुर्थी स्यात् । महासुरमरुणाख्यं बधिष्यामि हनिष्यामि । ततः किमित्यत आह-भ्रामरीति च पुनः तदा अरुणाख्यबधकाले लोकाः जनाः सर्वतः सर्वत्रेत्यर्थः ॥ सार्वविभक्तिकस्तसिः । भ्रमराणां पुंजीभूतानां आकृत्या भ्रामरी असङ्ख्य-भ्रमरमयमूर्तित्वात् । तस्येदमित्यणन्ताट्टिङ्हेतिङीप् । भ्रामरीनाम्ना स्तोष्यन्ति वाचा पूजयिष्यन्ति । भ्रामर्याः षष्टिमचतुर्युगेऽवतार इति लक्ष्मीतन्त्रे ॥ ४९ ॥

देव्यवताराणामानन्त्यात्साकल्येन वक्तुमशक्यत्वात्स-

ङ्क्षिप्यावतारनिरूपणमुपसंहरति ।

इत्थं यदा यदा बाधा दानवोत्था भविष्यति ॥ मं० ५४ श्लो० ५० ॥

तदा तदावतीर्याहं करिष्याम्यरिसङ्क्षयम् ॥ मं० ५५ ॥

इत्थमिति । इत्थं शुम्भनिशुम्भप्रकारेण यदा यदायस्मिन्यस्मिन्काले दानवेभ्यः दनोरपत्येभ्यः उत्तिष्ठति उत्थास्यति वेति दानवोत्था सुपिस्थ इति कः । दानवेभ्यः समुद्भवेत्यर्थः । बाधा पीडा भविष्यति जनिष्यते तदा तदा तस्मिन्स्तस्मिन्काले अवतीर्य प्रादुर्भूय अरीणां शत्रूणां सङ्क्षयं नाशं करिष्यामीति प्रतिज्ञा । अत्र प्रतिज्ञातभाव्यवतारसूचके वामन पुराणीयपद्ये सङ्गृह्येते । भूयो भविष्याम्यसृगुच्छितानना हराननस्वेदजलोद्भवा सुराः ।

अन्धासुरस्य प्रतिपेषणे रता नाम्नाप्रसिद्धा भुवनेऽथ चञ्चिका ॥
 भूयोऽरिपक्षक्षपणाय विन्ध्ये देवाभविष्याम्यृषिरक्षणार्थम् । दुर्वृत्त
 चेष्टान्विनिहत्य दैत्यान्भूयः समेष्यामि सुरालयं हीतिशिवम् ॥

इति श्रीसप्तशतीसर्वस्वे सरयूप्रसादसङ्गृहीते मध्यभागे
 नारायणीस्तुत्यर्थसंग्रहोनामैकादशोविश्रामः ।

आदितःषोडशोविश्रामः ॥ १६ ॥

अथ द्वादशाध्यायारम्भः ॥

तत्र द्वादशाध्यायमन्त्रविभागो यथा चिदम्बररहस्ये—

अष्टत्रिंशच्छ्लोकयुक्ते द्वादशे शृणु पार्वति । प्रथमो देव्युवाचे-
ति श्लोकामन्त्रास्ततः परम् ॥ १ ॥ अष्टाविंशतिसंख्यातास्ततो
ह्यर्द्धात्मकः पुनः । एवं त्रिंशत्तमश्चाथो ऋष्युक्तिश्च ततोऽर्द्धक-
म् ॥ २ ॥ ततो नव श्लोकमन्त्राश्चत्वारिंशैकसंयुताः । सर्वे म-
न्त्राः कामदुग्धश्चण्डिकावाक्स्वरूपिण इति ॥ ३ ॥

देव्युवाच मं० ॥ १ ॥

अथ स्तवेषु सकामनिष्कामभजन प्रवृत्तये भगवती स्वयमेव
तेषां स्तवानां चतुर्वर्गपूरकत्वमाशीर्मुखेनाचष्ट—

अत्र यद्यपि पूर्वाध्यायचरमश्लोकपर्यन्तं देवान्देव्येव तेषां
भविष्यद्भयनिवर्तनमाह, नान्यस्योक्तिस्तदन्तरास्तीत्यत्राध्याया-
दौ देव्युवाचेति पदाभ्यां न परोक्तिप्रस्तावा दिव्यावर्तनं क्रियते,
तथापि मध्ये देवीस्तुतिप्रतिपादकाध्यायपरिसमापनादेतत्पर्य-
न्तमेव देवी देवतासंवादइत्येतावच्छङ्कानिवृत्तये अप्रक्रान्तस्तव
त्रयमाहात्म्यमभिधातुं पूर्वप्रक्रान्तदेवदेवीसंवादस्मराणाम्यदेव्यु-
वाचेत्युक्तम् । यत्तु पूर्वं देवान्प्रत्येव देव्या उक्तिः सांप्रतं पुनरन्या-
न्प्रतिसेति बोधयितुं पुनर्देव्युवाचेत्युक्तमेभिरित्यादि साक्षाद्वा-
विंशतिश्लोकैः ॥

एभिः स्तवैश्च मां नित्यं स्तोष्यते यः समाहितः ॥

तस्याहं सकलां बाधां शमयिष्याम्यसंशयम् ॥ मं० ॥ श्लो० ०१ ॥

एभिरिति । ननु साम्प्रतं युष्माभिः स्तुतयो याश्चेति पर्या-
लोचनया देवानामेव संबोध्यत्वलाभात् । न हि युष्मच्छब्दार्थो
देवान्यः तत्कर्तृकस्तुतेरत्रानिबन्धात् । यः नरः समाहितः ए-

काग्रचित्तः पूर्वमुद्दिष्टैर्मधुकैटभवधादिलक्षणैः एभिः त्रिभिः स्तवैः
स्तोत्रैः च पुनः नित्यं सर्वकालं अविकल्पितं वा यथास्यात्तथा
मां चण्डिकां स्तोष्यते तस्य प्राणिनः सकलामशेषां बाधां पीडां
शमयिष्यामि नाशयिष्यामि । अस्मिन्नर्थे असंशयं संशयाभा-
वः । अर्थाभावेऽव्ययीभावः । क्रियाविशेषणं वा । स्तोष्यत इ-
त्यत्र कर्तृगे फले स्तोत्रित्वादात्मनेपदम् समाहितः समाधिस्थे
श्रुतेऽपीति हैमः ॥ १ ॥

सामान्यवक्तव्यमर्थं विवेचयन्ती नित्यमित्यनेन सर्वकालप्राप्तं
स्तवकीर्तनमशक्तानामपि पर्वादिविशेषकालेऽपि स्तवपाठं
भगवत्यनुजानीते ॥

मधुकैटभनाशं च महिषासुरघातनम् ॥

कीर्तयिष्यन्ति ये तद्वद्वधं शुम्भनिशुम्भयोः ॥ मं०३॥श्लो०२ ॥

अष्टम्यां च चतुर्दश्यां नवम्यां चैकचेतसः ॥

श्रोष्यन्ति चैव ये भक्त्या मममाहात्म्यमुत्तमम् ॥ मं०४॥श्लो०३ ॥

न तेषां दुष्कृतं किञ्चिद्दुष्कृतोत्था न चापदः ॥

भविष्यति न दारिद्र्यं न चैवेष्टवियोजनम् ॥ मं०५ ॥ श्लो०४ ॥

मधुकैटभेति द्वाभ्याम् । एतदारभ्य श्लोकत्रयमेकान्वयं द्र-
ष्टव्यमिति प्राञ्चः । एकमेकाग्रं एकस्मिन्वा वस्तुनि चेतो हृ-
दयं येषां तथा विधाः सन्तः मधुकैटभयोर्नाशो यस्मिन्नग्रन्थे तं म-
धुकैटभनाशं नाम प्रथमाध्यायरूपं स्तवं । चः पुनरर्थे । तथा ह-
ननं घातः । हन्तेर्भावे घञ् । हो हन्तेरिति कुत्वं हनतश्चेतितः ।
घातस्य करणं घातनम् । तत्करोतीति एयन्ताद्भावे ल्युः । महि-
षासुरस्य घातनं यस्मिन्नग्रन्थे तन्महिषासुरघातनं नाम महिषासुर-
सैन्यवधनिरूपकद्वितीयाध्यायमारभ्य शक्रादिस्तुतिनिरूपकच-
तुर्थाध्यायपर्यन्तमध्यायत्रयात्मकं स्तोत्रम् । तथा हननं बधः
हनो बधश्चेत्यवन्तः । बधोऽस्त्यस्मिन्नग्रन्थे प्रतिपाद्यत्वेनेति बधो

ग्रन्थः । अर्शआदित्वादच् । शुम्भनिशुम्भयोः वधं नाम वधप्रतिपादकं दूतसंवादप्रतिपादकपञ्चमाध्यायमारभ्य तद्वधानुस्यूतदेवीदेवसंवाददेव्यन्तर्द्विप्रतिपादकफलस्तुत्यध्यायपर्यन्तं स्तोत्रमसुरथसमाधिवरदानप्रतिपादकोऽध्यायस्तुस्तवत्रयरूपैकदेवीमालामंत्रविषयस्तदङ्गभूतोवेदितव्यः । शुम्भनिशुम्भयोरिति द्विवचनेन वधद्वयं सूच्यते । तेन वधानां वैषम्यादष्टम्यादिदिनत्रयेण यथाक्रमकीर्तनशङ्कापि दूरीकृता । भक्त्या श्रद्धातिशयेनामहान्तः आत्मानः अवतारशरीराणि यस्याः सा महात्मा बह्ववतारा तस्याभावः कर्म वा माहात्म्यं । अष्टम्यां तिथौ चतुर्दश्यां च तिथौ विशेषानुक्तेरुभयपक्षे ये कीर्तयिष्यन्ति पठिष्यन्ति । कृतसंशब्दने । अस्माद्धृट् । श्रोष्यन्ति चावाचकब्राह्मणद्वारेतिभावः । तेषां नराणां दुःखफलकं कर्मदुष्कृतम् । इगुपथेतिकः । न किञ्चित् न किमपीत्यर्थः । दुष्कृतात्पापादुत्तिष्ठन्त्याविर्भवन्तीति दुष्कृतोत्थाः । सुपिस्थ इतिकः । आपदः विपक्षाश्च न भवन्तीति शेषः । दरिद्रातीति दरिद्रोऽकिञ्चनः । दरिद्रा दुर्गतौ । पचाद्यच् । तस्य भावः दारिद्र्यमनिर्द्दनत्वम् । भावे ष्यञ् । न भविष्यतीति । तेथैव तेनैव प्रकाशेण इष्टैरभिलषितैर्वियोजनं विश्लेषो नैव भविष्यति २ । ३ । ४ ॥

फलान्तरमाह—

शत्रुतो न भयं तस्य दस्युतो वा न राजतः ॥

न शस्त्रानलतोयौघात्कदाचित्संभविष्यति ॥ १०३ ॥ शला० ५ ॥

शत्रुत इति । तस्य एतन्मदीयमाहात्म्यं कीर्तयिष्यतः श्रोष्यतश्च पुंसः शत्रुतः रिपुभ्यः दस्युतो वा चोरेभ्यश्च । समुच्चये वा शब्दः । भयंकदाचित् कदापि न संभविष्यति नोत्पद्यते । एवं तस्य राजतः नृपेभ्यः भयं न । तथा शस्त्रमायुधम् । अनलोऽग्निः । तोयौघो जलप्रवाहः । तेषां समाहारः शस्त्रानलतोयौघम् । सर्वोऽपि द्वन्द्वो विभाषयैकवद्भवतीति वचनादेकवद्भावः । यद्वा शाकपार्थिवादिः । तस्माद्भयं न कदाचिद्भविष्यतीति सर्वत्र योज्यम् ।

तस्येति गौडाः । तेषामिति दाक्षिणात्याः । भीत्रार्थानां भयहेतु-
प्रभृतीनामपादानता ॥ ५ ॥

तस्मान्ममैतन्माहात्म्यं पठितव्यं समाहितैः ॥

श्रोतव्यं च सदा भक्त्या परं स्वस्त्ययनं हि तत् मं० ०० ॥ श्लो० ०६

तस्मादिति । हि तदिति गौडपाठः । महदिति दाक्षिणात्यपाठः ।
हि यस्मात्तदेतन्माहात्म्यं परं स्वस्त्ययनमस्ति तस्मात्समाहितैः
पुंभिः पठितव्यं श्रोतव्यं चेत्यन्वयः । वाञ्छितार्थसाधनत्वाद्देतोः स-
माहितैरेकाग्रचित्तैः पुंभिः परं स्तवान्तरादुत्कृष्टं उत्कृष्टफलदं वा ।
यद्वा क्षेमपुण्यवाचि स्वस्तीत्यव्ययम् । तथा च स्वस्तिकरमयनं स्व-
स्त्ययनम् । शाकपार्थिवादिः । ऐहिकामुष्मिकफलसाधनभूतसर-
णिरित्यर्थः । मम देव्याः एतन्माहात्म्यं माहात्म्यप्रतिपादकग्रन्थ-
सन्दर्भरूपं भक्त्या श्रद्धातिशयेन मम सर्वकालमेव पठनीयम् ।
तथा भक्त्या सदा ब्राह्मणद्वारा श्रोतव्यं चेत्यन्वयः । स्वस्त्याशीः
क्षेमपुण्यादौ प्रकर्षे मङ्गलेऽप्यतीत्यमरः । अयनं वर्त्ममार्गाध्वप-
न्थानः पदवी सृतिरित्यमरः । महदिति पाठे महत्पूजनीयं पर-
मित्यस्य विशेषणम् ॥ ६ ॥

उपसर्गानिशेषांस्तु महामारीसमुद्भवान् ॥

तथा त्रिविधमुत्पातं माहात्म्यं शमयेन्मम ॥ मं० ०० ॥ श्लो० ०७

उपसर्गानिति । मम देव्याः माहात्म्यं कर्तृ पठतां शृण्वतां च पुं
सामिति प्रकरणतो लभ्यते । महामारी जनक्षयः । तस्याः सका-
शात्समुद्भवउत्पत्तिर्येषां तान् उपसर्गानुपद्रवान् शमयेत् नाशयेत् ।
उपसर्जनमुपसर्गः । उपसृज्यते वा उपसर्गः । घञ् । उपसर्गः पु-
मान् रोगभेदोपप्लवयोरपीति विश्वः । तु पुनः तथा तेनैव प्रकारेण
उत्पतनमुत्पातः । पल्लु गतौ । घञ् । उत्पततीत्युत्पातः अशुभ-
सूचको महाभूतविकारः ज्वरलूतादिः तं शमयेत् । कीदृशमुत्पा-
तं त्रिविधं दिव्यान्तरिक्षभौमभेदात् । तत्र दिव्यः धूमकेत्वादिः

दिविभवत्वात् । अन्तरिक्षः अनध्रगर्जनविद्युन्निर्घातादिः अन्तरिक्षभवत्वात् । भौमः भूकम्पविवरादिः भूमिभवत्वात् । यद्यपि अशुभसूचको महाभूतविकारउत्पातस्तथापि शुभसूचकोत्पातस्याशमनीयत्वादशुभसूचकमहाभूतविकार एव महोत्पात इत्यवधेदम् । किञ्च भूकम्पादेरुत्पातस्याल्पकालावस्थायित्वात् तच्छमनं स्वत एव सिद्धमिति । सदन्तबालोत्पत्त्यादेरुत्पातस्य च दुर्गामाहात्म्यपठनश्रवणादिना तच्छमनमनन्वितं सन्मुख्यार्थबाधादुत्पातशब्देनोत्तजनिष्यमाणं रिष्टमुच्यते । तथा चोत्पातजन्यारिष्टं शमयेदित्यर्थः । कीदृशमुत्पातजन्यारिष्टं तिस्रो विधा आधिव्याधयः प्रकारा यस्य हेतावुत्पाते तत्रिविधं त्रिविधोत्पातजन्यं रिष्टम् । अपि च । अजन्यं क्लीबमुत्पात उपसर्गः समंत्रय मित्यभिधानादुपसर्गाणामप्युत्पातपदेनैव सङ्ग्रहः यद्यपि पृथगुक्तिरन्याय्या तथापि हैमाभिधानादुपद्रवार्थकोपसर्गग्रहणान्नैकार्थकतेति न पुनरुक्तिदोषः । अथवान्येषामुत्पातानां सदन्तबालोत्पत्त्यादीनामल्पविषयत्वान्महामार्युत्पातस्य सर्वजनविषयत्वात्पृथगुपन्यासः । यद्वा उत्पत्तत्यकस्मादित्युत्पातो दुःखं तस्य त्रैविध्यं आध्यात्मिकाधिदैविकाधिभौतिकभेदेन । तत्राध्यात्मिकं द्विविधं शारीरं मानसं च, शारीरं वातपित्तश्लेष्मणां वैषम्यनिमित्तं । मानसं कामक्रोधलोभमोहेष्याविषाददर्शननिबन्धनम् । सर्वं चैतदान्तरोपायसाध्यत्वादाध्यात्मिकं दुःखम् । बाह्योपायसाध्यं दुःखं द्वेधा । आधिभौतिकमाधिदैविकं च । तत्राधिभौतिकं मानुषपशुपक्षिसरीसृपस्थावरनिमित्तं । आधिदैविकं यक्षराक्षसविनायकग्रहादिनिबन्धनमिति ॥ ७ ॥

यत्रैतत्पठ्यते सम्यङ् नित्यमायतने मम ॥

सदानतद्विमोक्षयामि सान्निध्यं तत्र मे स्थितम् ॥ सं० ६॥ अ० १०८ ॥

यत्रेति । यत्र यस्मिन्मम आयतने अत्रेत्यायतनं यजनस्थानं अर्थाद्देवगृहं । यती प्रयत्ने आङ् पूर्वः । अधिकरणे ल्युट् । मम आय

तने मदीययजनस्थाने। एतच्चरित्रत्रयरूपं दुर्गामाहात्म्यं लोकैः स-
म्यगनुनासिकोच्चारणाद्यष्टादशदोषराहित्येन अर्थावबोधपूर्वकं प-
ठ्यते व्यक्तमुच्चार्यते अहं सदा सर्वस्मिन्काले तदायतनं न विमो-
क्षयामि न त्यक्षामि । तत्र तस्मिन्नायतने मे मम सन्निधेर्भावः सा-
न्निध्यं नैकट्यं स्थितं निश्चयेन स्थितिमदित्यर्थः । चैत्यमायतनं
तुल्ये इत्यमरः । अष्टादशदोषाः पाठक्रमे पाणिनीयशिक्षायां प्र-
सिद्धाः । षड्दोषास्तत्रावश्यतो हेयाः । ते च गीती शीघ्री शिरःक-
म्पी तथा लिखितपाठकः । अनर्थज्ञोऽल्पकण्ठश्च षडेते पाठका-
धमाः ॥ माधुर्यमक्षरव्यक्तिः पदच्छेदस्तु सुस्वरः । धैर्यं लयसम-
र्थं च षडेते पाठकागुणाः । अष्टादशदोषा अपि तत्रैव शङ्कितं भीत-
मुद्घृष्टमव्यक्तमनुनासिकम् । काकस्वरं शिरसिगं तथा स्थानवि-
वर्जितम् ॥ उपांशुदष्टं स्वरितं निरस्तं विलम्बितं गद्गदितं प्रगी-
तम् । निष्पीडितं चास्तपदाक्षरं च वदेन्न दीनं न तु सानुना-
स्यमिति ॥ ८ ॥

बलिप्रदाने पूजायामग्निकार्ये महोत्सवे ॥

सर्वे ममैतच्चरितमुच्चार्य्यं श्राव्यमेव च ॥ मं० १० ॥ प्रलो० ६ ॥

बलिप्रदाने इति देवतायै उपहारीकृतो महिषच्छागादिर्बलिः ।
तस्यप्रदाने समर्पणे। यद्वा प्रदाने खण्डने ददातेद्यतेर्वाल्युटि रूपम् ।
पूजायां गन्धाद्युपचारसमर्पणे । अग्निकार्येहवने, देवीमाहात्म्यरूप
मालामंत्रपुरश्चरणप्रान्तविहितहोमे वा । महोत्सवे पुत्रोत्पत्ति-
विवाहादौ । द्वादशमासकर्तृकमहोत्सवे वा । ते यथा-चैत्रे वसन्तो-
त्सवदमनार्चनादिः । वैशाखे वारणपुष्पप्रचायिकरूपः । ज्येष्ठे
जलक्रीडारूपः । आषाढे इन्द्रध्वजोत्थापनरूपः । श्रावणे पवि-
त्रार्पणदोलोत्सवरूपः । भाद्रे इन्द्रमणिधनुरर्चनोत्सवः । आ-
श्विने शारद नवरात्रोत्सवः । मार्गशीर्षे मनूदयोत्सवः । पौषे
निधिपूजोत्सवः । माघे मेरूत्सवः । फाल्गुने गन्धर्वोत्सवः । ए-
ते धर्मशास्त्रपुराणादिषु प्रसिद्धाः । तस्मिन् बलिप्रदानादिम

होत्सवान्तेषु सर्वेषु । सर्वे अन्यूनं मम देव्याः एतच्चरितं उच्चार्य
पठनीयं एवकारो भिन्नक्रमः । उच्चार्यमित्यर्थः । श्राव्यं च अव-
श्यं श्रोतव्यं च । श्रुवः श्रोरावश्यके इति गण्यत् । उत्सवोऽमर्षे
महेऽपि च । इच्छा प्रसरउत्सेके इति हैमः ॥ ९ ॥

जानताजानता वापि बलिपूजां तथा कृताम् ॥

प्रतीच्छिष्याम्यहं प्रीत्या वह्निहोमं तथाकृतम् ॥ मं० ११ प्रलो० १०

जानतेति । तथा उपासनाकल्पोक्तेनेति कर्तव्यताप्रकारेण
बलिपूजां बलिना पशुविशसनेन सहितां पूजाम् । शाकपार्थिवा-
दिः । बलिपूजोपलक्षितं क्रियाक्रमं जानता विधिज्ञेन पुंसा ।
बलिपूजामजानता अविज्ञेन पुंसा कृतां संपादितां अर्थाद्बलि-
पूजामेव, तथा कृतं संपादितं वह्निहोमं अग्नौ समन्त्रप्रक्षिप्तं
त्रिमध्वादि हवन द्रव्यं च प्रीत्यादरेण अहं देवी प्रतीच्छिष्यामि
ग्रहीष्यामीत्यर्थः । इच्छां प्रतिगतः प्रतीच्छः । गोस्त्रियोरिति
ह्रस्वः । तत् आचारे किपि सनाद्यन्ता धातव इति धातुत्वे प्र-
तीच्छधातोर्भविष्यति । काले लडुत्तमपुरुषैकवचने स्यतासील-
लुटोरिति स्यप्रत्यये अतोलोपे इडागमे षत्वे च रूपम् । नागेश-
स्तु । प्रतीच्छिष्याम्यङ्गीकरिष्यामि चवर्गमध्यः धातुगणेबाहुल-
कोक्तेः प्रतीच्छधातुः प्रतिग्रहणार्थ इत्याह । अन्येऽप्येवमाच-
र्युः । करोपहारयोः पुंसि बलिः प्राणयङ्गजे स्त्रियामित्यमरः ।
पूजामिति । पूजनं पूजा सत्कारविशेषः । पूज पूजायाम् । चु-
रादिः । षिद्धिदादिभ्योऽङ्ङित्यङ् । कृतमिति सिंहावलोकनन्या-
येन बलिना संबध्यते ॥ १० ॥

शरत्काले महापूजा क्रियते या च वार्षिकी ॥

तस्यां ममैतन्माहात्म्यं श्रुत्वा भक्तिसमन्वितः ॥ मं० १२ प्रलो० ११

सर्वाबाधाविनिर्मुक्तो धनधान्यसुतान्वितः ॥

मनुष्यो मत्प्रसादेन भविष्यति न संशयः ॥ मं० १३ प्रलो० १२ ॥

शरत्काले इति द्वाभ्याम् । या च प्रसिद्धा वर्षेण निवृत्ता वार्षिकी सांवत्सरिकी । तेन निवृत्तमित्यधिकारे कालाठ्ठत्र टिड्ढेति डीप् । महापूजा दुर्गोत्सवलक्षणा । शरत्काले आश्विनशुक्ल-प्रतिपदमारभ्य नवमीपर्यन्तं लोकैः क्रियते केचिन्तु या महापूजा शरत्काले क्रियते या च वार्षिकी वर्षेभवा वार्षिकी चैत्रशुक्ल-नवरात्रे महापूजा क्रियते तत्र वर्षशब्देन द्वादशमासात्मकवत्सराभिधानात्समुदितेन तदभावान्मासावयवग्रहणपर्यवसानंप्रथमत्यागे कारणाभावाच्चैत्रनवरात्रमपि सङ्गृहीतं भवति । वर्षेण भवा वार्षिकीतिव्युत्पत्तेरित्याहुः । तस्यां शरत्कालसंबन्धिपूजायां वसन्तकालसंबन्धिपूजायां च विषये ममदेव्याश्चरितत्रयलक्षणमेतन्माहात्म्यं सम्पूर्णं भक्त्या श्रद्धातिशयेन समन्वितो युक्तः मनोः कश्यपतृतीयपत्न्या अपत्यं मनुष्यः । मनोज्ञावज्रयतौषक् च । इति यत् । मनुष्यो नरः श्रुत्वा पठित्वा च मत्प्रसादेन मच्चित्तानुकूल्येन कृपया वा सर्वाभिराबाधाभिः पीडाभिः त्रिनिर्मुक्तः त्यक्तः । आबाधा वेदना दुःखमिति हलायुधाभिधानात् पीडा बाधा व्यथा दुःखमित्यमराभिधानाच्च आबाधा शब्दस्य दुःखार्थावगतेः । धनं हिरण्यरौप्यादि । धान्यमष्टादशधा । सुताः पुत्राः तैरन्वितो भविष्यतीत्यन्वयः । अत्र सर्वाबाधाराहित्यादिफले संशयः सन्देहो न कर्तव्य इति शेषः । शास्त्रप्रामाण्यकीर्तनमेतत् । सर्वबाधेति दाक्षिणात्यपाठः । धनधान्यसमन्वित इत्यपि दाक्षिणात्यपाठः ॥ ११ ॥ १२ ॥

श्रुत्वा ममैतन्माहात्म्यं तथा चोत्पत्तयः शुभाः ॥

पराक्रमं च युद्धेषु जायते निर्भयः पुमान् ॥ मं० १४ श्लो० १३ ॥

श्रुत्वेति । ममदेव्या एतन्माहात्म्यंचरित्रत्रयलक्षणं श्रुत्वा ब्राह्मणे न वाच्यमानमाकर्ण्य चात्पठित्वापि पुमान् युद्धेषु निर्भयो जायते तथा तस्मिन्स्तवे ममशुभाः जगद्धिताः उत्पत्तयः उत्पत्तीः अवतारा न श्रुत्वा युद्धेषु निर्भयो जायते । उत्पत्तय इति व्यत्ययाद् द्वितीयार्थे

प्रथमा । तथा मम पराक्रमं नरः श्रुत्वा पुमान् युद्धेषु निर्भयो जा-
यते इत्यन्वयः । युद्धेष्विति बहुवचनमर्थान्तरेष्वपि निर्भयत्वा-
र्थम् । निष्क्रान्तो भयान्निर्भयः । निरादयः क्रान्ताद्यर्थे । निर्नि-
श्चयनिषेधयोः । शक्त्युद्योगौ पराक्रमौ । तथोत्पत्तिः शुभाः पृथ-
गिति दाक्षिणात्यपाठः ॥ १३ ॥

रिपवः संक्षयं यान्ति कल्याणं चोपपद्यते ॥

नन्दते च कुलं पुंसां माहात्म्यं मम शृण्वताम् ॥ पं० १२ ॥ श्लो० १४ ॥

रिपव इति । ममेति षष्ठ्यन्तप्रतिरूपकमव्ययम् । मम म-
त्संबन्धि माहात्म्यं यस्मिन्ग्रन्थे तत् मम माहात्म्यं मन्माहात्म्य प्र-
तिपादकं स्तोत्रं शृण्वतां पुंसां रिपवः शत्रवः संक्षयं नाशं यान्ति
प्राप्नुवन्ति । च पुनः मम माहात्म्यं शृण्वतां पुंसां कल्याणं मङ्गलं
उपपद्यते सिद्धयति । उप समीपं गच्छतीति वा । पद गतौ दिवा-
दिरात्मनेपदी । च पुनः मम माहात्म्यं शृण्वतां पुंसां कुलं वंशो
नन्दते वर्द्धते । तु णदि समृद्धौ । आत्मनेपदमार्थम् । अन्येतु न-
न्दते इत्यत्र अन्यस्य योग्यां वृद्धिं प्राप्नोति अर्थात्कर्तरि कर्म व्य-
तिहारे इति सूत्रेण क्रिया व्यतिहारे आत्मनेपद मिति रामाश्रमा-
दयः । कुलं गृहे च वंशे चेति कोशान्तरम् ॥ १४ ॥

शान्तिं कर्मणि सर्वत्र तथा दुःस्वप्नदर्शने ॥

ग्रहपीडासु चोग्रासु माहात्म्यं शृणुयान्मम ॥ पं० १६ ॥ श्लो० १५ ॥

शान्तीति । सर्वत्र अखिले उत्पातादिसूचितोपद्रवाणां शा-
न्तिं कर्मणि निवर्तनविषये तथा तेनैव प्रकारेण दुःस्वप्नस्य अ-
निष्ट सूचकस्वप्नस्य दर्शने अनुभवे च पुनः उग्रासु तीव्रासु अनि-
ष्टस्थानस्थितासु गृह्णन्तीति ग्रहाः सूर्यादयः । विभाषाग्रह इति
सूत्रेण तत्र व्यवस्थितविभाषाश्रयणाज्जलचरादेर्ग्रहणम् । अप्र-
त्यये ग्रहा इति रूपम् । तेभ्यः जनितासु उत्पादितासु पीडासु
दुःखेषु मम माहात्म्यं माहात्म्यप्रतिपादकमेतत्स्तोत्रं शृणुया-

दित्यन्वयः । ग्रहो ग्रहणनिर्वन्धानुग्रहेषु रणोद्यमे । उपरागे पू-
तनादावादित्यादौ विधुन्तुद इति हैमः ॥ १५ ॥

उपसर्गाः शमं यान्ति ग्रहपीडाश्च दारुणाः ॥

दुःस्वप्नं च नृभिर्दृष्टं सुस्वप्नमुपजायते ॥ मं० १० ॥ श्लो० १६ ॥

उपसर्गा इति । उपसर्गाः उत्पाताः अतिवृष्ट्यनावृष्ट्यादयः ते
शमं प्रकृति नाशं वा यान्ति । तदेतत् शान्तिकर्मणि देवीमाहात्म्य-
स्य फलमुक्तम् । च पुनः दारुणास्तीव्राः अष्टमादिस्थानस्थितग्र-
हाणां कृताः पीडाः शमं यान्तीत्यनेन ग्रहपीडासु मन्माहात्म्यश्रव-
णस्य फलमुक्तम् । च पुनः नृभिः मानुषैः दृष्टं दुःस्वप्नं दृष्टोऽनिष्ट
सूचकः स्वप्नः सुस्वप्नमुपजायते । शोभनः स्वप्नो भवतीत्यनेन
तथा दुःस्वप्नदर्शने मन्माहात्म्यं शृणुयादित्यस्योत्तरमुक्तम् । दुःस्व-
प्नं सुस्वप्नमित्यत्र क्लीबत्वमार्षम् । न चायमर्द्धर्चादि स्तत्र पाठा-
भावात् । नागेशस्तु । दुःस्वप्नसुस्वप्नशब्दौ तत्फले इति नपुंसकत्व
माह । शन्तनुस्तु दुष्टः स्वप्नोयस्मिन्फले तदुःस्वप्नं फलं शोभनः
स्वप्नो यस्मिन्फले तत्सुस्वप्नं फलं उपजायते संपद्यते । दुःस्वप्नं
सूचितं यदुष्टं फलमेष्यत्तत्सुस्वप्नसूचितमेव फलं संपद्यते । मणि-
मन्त्रौषधदेवताप्रभावस्यातर्कितप्राप्यफलत्वात् । एवं च स्वापः
संवेश इत्यभिधानान्नियत पुंलिङ्गोऽपि स्वप्नशब्दो बहुव्रीहौ फले
ऽन्यपदार्थे क्लीबत्वेऽपि न क्षतिरित्याह । रामाश्रमादयोऽपि दुष्टः
स्वप्नो यस्मिन्ननिष्टे शोभनः स्वप्नो यस्मिन्नभीष्टे इति व्युत्पत्त्या
नपुंसकेऽपि प्रयोगसम्भवादित्याहुः । दुःस्वप्नश्च नृभिर्दृष्टः सु-
स्वप्न उपजायते इति दाक्षिणात्यपाठः ॥ १६ ॥

बालग्रहाभिभूतानां बालानां शान्तिकारकम् ॥

सङ्घातभेदे च नृणां मैत्रीकरणमुत्तमम् ॥ मं० १८ ॥ श्लो० १७ ॥

बालग्रहेति । बालग्रहाः पूतनादयः क्षुद्रग्रहाः, नियतं बाला-
नामेव ग्रहा इति वा । तैरभिभूतानामाक्रान्तानां । बल्यन्ते इति
बालाः । बल सञ्चलने । घञ् । ज्वालादिगणो वा । बालोऽज्ञेऽ

श्वेभपुच्छयोः । शिशौ ह्रीवेरकचयोर्बाला तु त्रुटियोषितोरिति है-
मः । तेषां शान्तिकारकमुपशमनकारकम् । सर्वं ममैतन्माहा-
त्म्यं पठनादेवेत्युत्तरेणान्वयः । च पुनः संहन्यते इति सङ्घातोभे-
लनम् । हन्तेर्घञ् । हनस्तोऽचिणलोः । होहन्तेरिति यः । सङ्घातः
पुंसि घाते च संहतौ नरकान्तरे इति हैमः । नृणां नराणां सङ्घा-
तस्य मेलनस्य भेदे विघट्टने सति मेघतीति मित्त्रम् । त्रिमिदास्ने-
हने । अमिचिमिदिशसिभ्यः इति कः । मित्त्रस्य भावः मैत्री । यु-
वादित्वादण् । टिड्ढेति डीप् । तस्याः करणं साधकतमम् । सर्वं
ममैतन्माहात्म्यं पठनादेवेत्युत्तरेणान्वयः ॥ १७ ॥

दुर्वृत्तानामशेषाणां बलहानिकरं परम् ॥
रक्षोभूतपिशाचानां पठनादेव नाशनम् ॥ मं०१६ श्लो०१८ ॥
सर्वं ममैतन्माहात्म्यं मम सन्निधिकारकम् ॥

दुर्वृत्तानामिति । सार्द्धश्लोकेनान्वयः । अशेषाणामखिलानां
दुर्वृष्टं वृत्तं चरित्रं येषां ते दुर्वृत्ताः दुष्टकर्माणः । तेषां परमुत्कृष्टं
बलं सामर्थ्यं तस्य हानिं नाशं करोतीति हानिकरम् । सर्वं म-
मैतन्माहात्म्यं पठनादेवेत्यनेनान्वयः । वृत्तं पद्ये चरित्रे त्रिष्वती-
ते दृढनिस्तले इत्यभिधानात् । हानिकरमित्यत्र कृत्रो हेतुता-
च्छील्यानुलोम्येष्विति हेतौ कृत्रष्टः । रक्षन्त्येभ्य इति रक्षांसिं
माल्यवदादयः । भूतिरस्त्येषामिति भूताः देवयोनिविशेषाः ।
अर्श आद्यच् । पिशितमश्नन्तीति पिशाचाः घण्टाकर्णादयः ।
अश भोजने क्रूयादिः । कर्मण्यण् । पृषोदरादिः । एतेषां नाशन-
मदर्शनसाधनम् । सर्वं ममैतन्माहात्म्यपठनादेवेत्यन्वयः ।
नन्वत्र मन्त्रान्तरवत्पुरश्चरणाद्यपेक्षास्तीत्येवकारव्यङ्ग्योऽर्थः ।
किं भूतं ममैतन्माहात्म्यं ममसन्निधेः नैकद्वयस्य कारकम् ।
ममसानिध्यकारणमिति दाक्षिणात्यपाठः । तत्र सन्निधेर्भावः
सान्निध्यं तस्य कारणं हेतुरिति ॥ १८ ॥

पशुपुष्पार्घधूपैश्च गन्धदीपैस्तथोत्तमैः ॥ मं० २० ॥ श्लो० १६ ॥

विप्राणां भोजनैर्होमैः प्रोक्षणीयैरहर्निशम् ॥

अन्यैश्च विविधैर्भोगैः प्रदानैर्वत्सरेण या ॥ मं० २१ ॥ श्लो० २० ॥

प्रीतिर्मे क्रियते सास्मिन्सकृत्सुचरिते श्रुते ॥

पशुपुष्पार्घधूपैरिति द्वाभ्याम् । पशवः छागमहिषाद्याः । पुष्पन्तीति पुष्पाणि कुसुमानि । करवीरजपाविष्णुक्रान्तादीनि । पुष्प विकसने । स्त्रियः सुमनसः पुष्पं प्रसूनं कुसुमं सुममित्यमरः । अर्ह्यते पूज्यते अनेनेत्यर्घः । पूजाङ्गतया प्रसिद्धः । अर्हपूजायाम् । हलश्चेति घञ् । अर्घ इतिधात्वन्तरं वा । मूल्येन पूजाविधावर्घ इत्यमरहैमौ । अर्घश्चाष्टाङ्गः । यथा मन्त्रशास्त्रे-आपःक्षीरं कुशाग्राणि दध्यक्षततिलानि च । यवाः सिद्धार्थकाश्चैव अष्टाङ्गोऽर्थः प्रकीर्तित इति । धूपयन्ति सन्तापं भजन्त्यग्निसंयोगेनेति धूपाः । धूपसाधनान्यगर्वादिद्रव्याणि । धूपसन्तापे । इगुपधेति-कः । ते च पञ्चाङ्गदशाङ्गषोडशाङ्गादयो मन्त्रशास्त्रे प्रसिद्धाः । गन्धयतीति गन्ध आमोदः यक्षकर्दमादयः । गन्ध गन्धने । पचाद्यच् । गन्धो गन्धक आमोदे लेशसंबन्धवर्गयोरिति विश्वः । गन्धो ऽस्मिन्नस्तीति गन्धश्चन्दनादिद्रव्यम् । गुणवचनेभ्योमतुपो लु-विष्ट इति मतुपो लुप् । शुक्लः पट इतिवत् । दीपयन्तीति दीपाः । प्रसिद्धाः । तथा विशिष्टं प्रान्तीति विप्राः ब्राह्मणाः । प्रा पूरणे । आत इति कः । तेषां उत्तमैः संस्कृतैः भोजनैः षड्रसमयैः । होमैः विविधैर्हवनद्रव्यैः । ऋक्समुक्षणं मन्त्रपूर्वकं सेकः । याज्ञीयपशु-बधश्च । उक्ष सेचने । ल्युट् । परंपराकं शसनं प्रोक्षणं च बधार्थकमित्यमरः । प्रोक्षणं सेकबधयोरिति हैमः । प्रोक्षणाय हिताः प्रोक्षणीयाः यज्ञोपकल्पितपशवः । तस्मै हितमिति छः । प्रोक्षणीयपदे-नैव बलिभूतपशोर्ग्रहणे सिद्धे पशुग्रहणमन्त्रसम्यगर्थकमव्ययम् । यद्वा । प्रोक्षणीयैः पञ्चामृताभिषेकादिभिः । अत्र पशुशब्दो ब-ल्यर्थः । तथा अन्यैश्चेति चकारः समञ्चयार्थः विविधैर्मनोहारि-

भिर्नानाविधैः भोजनं भोगः धनानि पालनानि वा । भुज पाल-
नाभ्यवहारयोः । यज्ञ । भोगः सुखे धने पुंसि शरीरफणकाययोः ।
पालनेऽभ्यवहारे च योषिदादिभृतावपीति विश्वः । विविधैरिति
लक्षणया सुखसाधनैर्वस्त्रभूषणघृतधेनुप्रधानैः प्रकृष्टैर्दानैः अहनि
च निशायां चेत्यहर्निशमिति संबध्यते । अचतुरेति निपातः ।
एतैः प्रधानभूतैरन्यैरप्युपचारैरहर्निशं सम्पाद्यमानैरिति शेषः ।
वत्सरेण वर्षेण या मे प्रीतिः हर्षः क्रियते सा प्रीतिः सुचरितं
सुष्ठुचरितं कर्म यस्मिन्निति सुचरितं तत्सकृदेकवारं श्रुते सति
जायते इति शेषः । सहार्थे चैकवारे च सदार्थे वाव्ययं सकृदित्य-
भिधानात् । संवत्सरो वत्सरोऽब्दः । मुत्प्रीतिः प्रमदो हर्ष इत्य-
मरः ॥ १९ ॥ २० ॥

श्रुतं हरति पापानि तथारोग्यं प्रयच्छति ॥ मं० २२ ॥ श्लो० २१ ॥

रक्षां करोति भूतेभ्यो जन्मनां कीर्तनं मम ॥

श्रुतमिति । मे मम जन्मनामवताराणां चरितत्रयगोचराणां
कीर्तनं कथनं श्रुतं सत्पापानि हरति नाशयति । तथा तेनैव
प्रकारेण मम जन्मनां कीर्तनं न रोगोऽस्येत्यरोगः अरोगस्य भा-
वः आरोग्यं नैरुज्यम् ब्राह्मणादित्वात्प्यञ् । प्रयच्छति ददाति
श्रोतृभ्य इति शेषः । दाणः पात्राधमेति यच्छः । तथा भूतेभ्यः
देवयोनिविशेषेभ्यः सकाशाद्रक्षां त्राणं करोति । श्रोतृणामिति
शेषः । भीत्रार्थानां भयहेतुरित्यनेन भूतेभ्य इति पञ्चमी ॥ २१ ॥

युद्धेषु चरितं यन्मे दुष्टदैत्यनिवर्हणम् ॥ मं० २३ ॥ श्लो० २२ ॥

तस्मिञ्छ्रुते वैरिकृतं भयं पुंसां न जायते ॥

युद्धेष्विति । संग्रामविषयेषु दुष्टाः रागद्वेषादिग्रस्ता ये दैत्या-
स्तेषां निवर्हणं मारणमेव कर्म पदं अभूदिति शेषः । तस्मिन्
श्रुते सति युद्धेषु ततोऽन्यत्र वा वैरिभिः शत्रुभिः कृतं सम्पादितं
भयं पुंसां नराणां न जायते । नोत्पद्यते इत्यन्वयः । निपूर्वाद्ब-
र्हिहिंसायामिति चौरादिकाद्वातोर्भावेत्युडिति निवर्हणमिति रूप-

म् । प्रमापणं निवर्हणं निकारणं विशारणम् । प्रवासनं परासनं निषूदनं निहंसनमित्यमरः ॥ २२ ॥

युष्माभिःस्तुतयोयाश्चयाश्चब्रह्मर्षिभिःकृताः मं० २४॥श्लो० २३
ब्रह्मणा च कृतास्तास्तु प्रयच्छन्ति शुभां मतिम् ॥

युष्माभिरिति । प्रकरणान्मदीयाः स्तुतयः युष्माभिर्देवैः कृताः देव्या यया ततमिदमित्यादयः । याश्च मदीयाः स्तुतयः ब्रह्मर्षिभिः सुमेधसा कृताः । तथापि ममतावर्ते मोहगते निपातिताः विद्या तथैत्र क्रियते भगवद्विष्णुमाययेत्यादि रूपाः । पूजाख्यायां बहुवचनम् । याः स्तुतयः ब्रह्मणा सृष्टिकृता कृताः विश्वेश्वरीं जगद्धात्रीमित्यादि रूपाः । ताः स्तुतयः शुभां रागाद्यनाविलां मतिं बुद्धिं प्रयच्छन्ति । पठद्भ्य इति शेषः । जनयन्तीत्यर्थाश्रयणे पठतामिति शेषः ॥ २३ ॥

अरण्ये प्रान्तरेवापि दावाग्नि परिवारितः ॥ मं० २५॥श्लो० २४॥

दस्युभिर्वा वृतः शून्ये गृहीतो वापि शत्रुभिः ॥

सिंहव्याघ्रानुयातो वा वने वा वनहस्तिभिः ॥ मं० २६॥श्लो० २५॥

राज्ञा क्रुद्धेन चाज्ञप्तो बध्यो बन्धगतोपि वा ॥

आघूर्णितोवावातेन स्थितः पोते महार्णवे ॥ मं० २७॥श्लो० २६॥

पतत्सु चापि शस्त्रेषु सङ्ग्रामे भूशदारूपे ॥

सर्वाबाधासु घोरासु वेदनाभ्यर्दितोऽपि वा ॥ मं० २८॥श्लो० २७॥

स्मरन्ममैतच्चरितं नरो मुच्येत सङ्कटात् ॥

अरण्ये इत्यादिश्लोकचतुष्टयमेकान्वयि । अरण्ये वने वर्तमानः प्रकृष्टं अन्तरं प्रान्तरं तस्मिन् दूरशून्येऽध्वनि वापि वर्तमानो नरः मम देव्या एतानि चरितानि यत्रेत्येतच्चरितं देवीमाहात्म्याख्यं स्तवं पठन्सन् सङ्कटात्सङ्कीर्णान्मुच्येतेति तुरीयश्लोकेनान्वयः । दवो वनानलः । तस्यायं दावः दावेन वन्ये-

नाग्निना परिवारितः परितो वेष्टितः दवदावौ वनारण्यवह्नि
इत्यमरः । वा शब्दः समुच्चये । दस्युभिश्चौरैर्वृतः वेष्टितः ।
शून्ये निर्जने देशे शत्रुभिर्वैरिभिर्गृहीतश्च ॥ २४ ॥ सिंहेति ।
सिंहेन केसरिणा व्याघ्रेण शार्दूलेन वा अनुयातः वने वनहस्ति-
भिररण्यसंबन्धिगजैर्वावृत इति पूर्वेणान्वयः । सिंहव्याघ्रेत्ये-
तावत्तु तृतीयान्तं पदमिति कस्यचिन्मते तु वने वनहस्तिभि-
र्वानुयात इत्यन्वयः । तदा सिंहव्याघ्रेणानुयात इति पाठः स्या-
त् क्रुद्धेन राज्ञा बध्यः बधार्होयमित्याज्ञप्तः । अव्ययानामनेकार्थ-
त्वादित्यर्थे वा शब्दः । इतीत्यध्याह्रियते इति मते तु समुच्चये वा
शब्दः । बन्धं बन्धनं गतः प्राप्तः निगडादिना बद्ध इत्यर्थः ॥ २५ ॥
आघूर्णित इति । वाशब्दः समुच्चये वातेन च आघूर्णितः । घूर्ण भ्र-
मणे । क्तान्तः । महार्णवे समुद्रे पोते जलयानेस्थितः । पुनाति
पवते वा पोतः । हसिमृगिणितितन् । पोतः शिशौ वहित्रे च गृह-
स्थाने च वाससिति विश्वः । भृशमत्यर्थं दारुणे सङ्ग्रामे शस्त्रेषु प-
तत्सु वा । वर्त्तमानइति शेषः ॥ २६ ॥ सर्वाबाधास्त्विति । घोरासु
भीषणासु सर्वासु आबाधासु पीडासु । वर्त्तमान इति शेषः । वे-
दनया दुःखेन अभितः अर्दितः हिंसितो वापि । अत्र बाधावेदन-
योरेकार्थतया पौनरुक्त्येऽपि बाधाकादाचित्कं दुःखं वेदना निर-
न्तरं दुःखमिति नासौदोषः । आबाधा वेदनादुःखमिति हलायुधः ।
उक्तनानादुःखपरीतो नरः ममैतच्चरितं स्मरन्भावयन् सङ्कटात्स-
ङ्कीर्णान्मुच्यते स्वयमेव । कर्मकर्तरि यगन्तान्मुचेस्तङ् आत्मनेप-
दम् । सङ्कटेति सङ्कटतीति सङ्कटम् । कटे वर्षावरणयोः । अच् ।
सङ्कटं नातुसंबाधइत्यमरः ॥ २७ ॥

ननु कान्तारादिभयनाशनं शब्दात्मके देवीमाहात्मरूपे स्त-
वे कथं सङ्गच्छते इत्याशङ्कायामाह—
मम प्रभावात्सिंहाद्या दस्यवो वैरिणस्तथा ॥ मं० २६ ॥ श्लो० २८ ॥
दूरादेव पलायन्ते स्मरतश्चरितं मम ॥ मं० ३० ॥

ममेति । सिंहः आद्यो येषां ते सिंहाद्याः सिंहव्याघ्रवनहस्ति-
प्रभृतयः पूर्वश्लोकोक्ताः । दस्यवस्तस्कराः वैरिणः शत्रवः । अर-
ण्ये प्रान्तरे इत्यादिश्लोकोक्ताः । तथा शब्देनान्येऽपि । मम च-
रितं कर्म स्मरतः पुंसः सकाशात् दूरादेव दूरतएव पलायन्ते अ-
पगच्छन्ति दूरीभवन्ति । कुतः मम अचिन्त्यशक्तेः महामायायाः
प्रभावात्सामर्थ्यात् । एतत्स्तवस्मरणादिना तुष्टा अहमेव सक-
लानर्थनिवृत्तिं करोमीत्यर्थः ॥ २८ ॥

ऋषिरुवाच ॥ मं० ३१ ॥

एवं विस्तरेण देवीदेवसंवादमुपसंहरन्सुरथऋषिरुवाचेति ।
इत्युक्ता सा भगवती चण्डिका चण्डविक्रमा ॥ मं० ३१ ॥ श्लो० २६ ॥
पश्यतां सर्वदेवानां तत्रैवान्तरधीयत ॥

इत्युक्तेति । इतीत्यमुक्त्वा व्याहृत्य सा प्रसिद्धा भगवती ऐ-
श्वर्यादिमती चण्डस्तीव्रः विक्रमः पराक्रमोयस्याः सा चण्डिका
कौशिकी देवानां पश्यतामित्यनादरे षष्ठी पश्यतो देवाननादृत्यै-
वेत्यर्थः । यत्रैव पुरोभागे दृष्टा तत्रैव तस्मिन्नेव प्रदेशे अन्तरधी-
यत अदृश्यतामगात्स्वयमेवेत्यर्थः । यद्वा पश्यतां देवानां तत्रैव
पश्यतो देवाननादृत्यैव देवेष्वेव तच्छरीरेष्वेव स्वयमन्तरधीयते-
त्यर्थः । अन्तः पूर्वाद्धातेः कर्मकर्तरि लङ् । चण्डस्तु यमे दासेऽति-
कोपने । तन्निद्रैत्यविशेषे चेति हैमः ॥ २९ ॥

ततोऽम्बायामन्तर्हितायां किंजातमित्याह—

तेऽपि देवा निरातङ्काः स्वाधिकारान्यथापुरा ॥ मं० ३१ ॥ श्लो० २७ ॥
यज्ञभागभुजः सर्वे चक्रुर्विनिहतारयः ॥

तेऽपीति । ये शुम्भनिशुम्भहताधिकाराः देवीं स्तुवन्तः स्थि-
ताः तेऽपि देव्या विनिहतारयः नाशितवैरिणः यथा पुरा पूर्वस्मि-
न्काले इव आतङ्कनमातङ्कः शङ्का सन्तापश्च । तकि कृच्छ्रजी-
वने । भावे घञ् हलश्चेति करणे वा घञ् । आतङ्कान्निर्गताः निरा-

तङ्काः सन्तापरहिताश्चेत्यर्थः । यज्ञेषु अग्निष्टोमादिषु भागान् अं-
शान् भुञ्जते इति यज्ञभागभुजः । यज्ञभागान्भुञ्जानाः सन्तः
देवाः यथा पुरा शुम्भनिशुम्भोदयात्प्रागिव स्वानात्मीयान् अधि-
कारान् व्यापारान् चक्रुरित्यन्वयः । आतङ्को रुजि शङ्कायां सन्तापे
मुरजध्वनाविति हैमः ॥ ३० ॥

दैत्याश्च देव्या निहते शुम्भे देवरिपौ युधि॥ मं० ३४॥ श्लो० ३१॥

जगद्विध्वंसिनि तस्मिन्महोद्रेऽतुलविक्रमे ॥

निशुम्भे च महावीर्ये शेषाः पातालमाययुः ॥ मं० ३५॥ श्लो० ३२॥

दैत्या इति । युधि युद्धे देव्या कौशिक्या तस्मिन्प्रसिद्धे जगन्ति
विध्वंसयति तच्छीले जगद्विध्वंसिनि । महोद्रे अतिरौद्रे अतुल-
विक्रमे अनयशक्तौ देवानामिन्द्रादीनां रिपौ वैरिणि शुम्भे महावीर्ये
महाप्रभावे च निहते सति शेषाः युद्धावशिष्टाः दैत्याः पातालम-
धोभुवनमाययुः । जगद्विध्वंसिके इति दाक्षिणात्यपाठः ३१।३२॥

देवानां कार्यसिद्धयर्थमित्यादिना संक्षिप्योक्तमत्र चरितत्रय-

निरूपणेन विस्तरत उपवर्ण्य सम्प्रत्युपसंहरति—

एवं भगवती देवी सा नित्यापि पुनः पुनः ॥

सम्भूय कुरुते भूप जगतः परिपालनम् ॥ मं० ६६॥ श्लो० ३३॥

एवमिति । षड्भिः श्लोकैः । एवमित्थं सा भगवती ऐश्वर्यादि-
षडर्थवती । नित्यापि प्रागभावप्रध्वंसाभावशून्यापि सा महामाया
पुनः पुनः सम्भूय आविर्भूय कायवतीभूत्वा जगत्स्रैलोक्यस्य प-
रिपालनं कुरुते इत्यन्वयः ॥ ३३ ॥

तथैतन्मोह्यते विश्वं सैव विश्वं प्रसूयते ॥

सायाचिता च विज्ञानं तुष्टा ऋद्धिं प्रयच्छति॥ मं० ३७॥ श्लो० ३४॥

तथेति । तथा महामाया एतत्समीपतरवर्ति विश्वमखिलं
जीवजातं मोह्यते ममतालक्षणेनाविवेकेन योज्यते । दैवादिका-
न्मुहेः कर्मणियक् । सैव महामाया कर्तृभूता विश्वं द्वयणुकादिकार्यं

प्रसूयते जनयति । पूङ् प्राणिप्रसवे दिवादिः । सा देवी भक्तैर्या-
चिता सती विशिष्टं ज्ञानं विज्ञानं विवेकपूर्वकं ज्ञानं मुक्तिसाधनं
प्रयच्छति ददाति । तुष्टा आराधनप्रीता सती ऋद्धिं संपदं च
प्रयच्छति ददाति । तुष्टा ऋद्धिमित्यत्र वाक्येऽविवक्षितत्वान्न
संहिता । नह्यत्र प्रकृतिभावः । ऋत्यक इति प्रकृतिभावेनरूप-
सिद्धिः । तेन हि अकः स्थाने ह्रस्वे च सति तुष्ट ऋद्धिमिति रू-
पापत्तेः । विज्ञानं शिल्पशास्त्रयोरित्यमरः ॥ ३४ ॥

एवं विश्वस्य पालनादि देवी कर्तृकमुक्त्वा सम्प्रति
प्रलयकर्तृत्वमाह—

व्याप्तं तयैतत्सकलं ब्रह्माण्डं मनुजेश्वर ॥

महाकाल्या महाकाले महामारीस्वरूपया ॥ म०३८॥ श्लो०३५ ॥

व्याप्तमिति । ओ मनुजेश्वर नरपते सुरथ, महौंश्चासाव-
कालश्च महाकालः अकालो नाम अनिष्टसमयः । सर्वभूतक्षय-
समयत्वात्तस्मिन्काले, महाकालो मृत्युः तं कलयति प्रवर्तय-
तीति महाकाली कलेर्ग्रन्तात्कर्मणि टिड्ढेति ङीप् । तमोल-
क्षकरुष्णवर्णवाचकात्तद्वतिवर्तमानान्ङीपि महाकाल्यास्ताम-
स्यास्तमोगुणवत्याइत्यर्थः । महतो ब्रह्मादीनपि मारयतीति महा-
मारी नाम कालरात्र्यपरपर्याया काचित्प्रलयकारिणी शक्तिः,
सा स्वरूपं यस्याः सा महामारीस्वरूपा तया महामारीति लो-
कप्रसिद्धया तया महामायया एतत् दृष्टिसमीपवर्तिब्रह्मणो हि-
रण्यगर्भादमति निःसरतीति ब्रह्माण्डं गोलाकृतिसकलसृष्टिरे-
तत्समुद्गकं लोकवेदप्रसिद्धं व्याप्तमित्यन्वयः । लोकोऽमत्य-
स्मादित्यण्डं । अमगत्यादिषु अमन्ताडुः । अण्डं पेशीकोशमुष्क-
योः । पेशीकोशोद्विहीनं स्यादिति हैमामरौ । तदुक्तमभियुक्तैः—
महारात्रिर्महानिद्रा महाकाल्यतितामसी । सैव कालानलज्वाला
सैवाविद्या तमःप्रसूः ॥ सैव मोहप्रसूर्मृत्युः सैव सर्वाधिदेवता ।
मृत्युजिह्वा महामारी जगत्संहारकारिणीति ॥ येषां मनुजानामह-

मीश्वरोऽस्मीति ते महाभिमानोऽस्ति ते मनुजास्त्वया सहैव सर्वेऽपि कालरूपायास्तस्याः संहार्यकोटावभिनिविशन्ते इति नरपतित्वाभिमानस्त्वया त्याज्य एवेति मनुजेश्वरसंवाचनाभिप्रायः ॥ ३५ ॥

कालानुसारेण त्रिगुणप्रपञ्चं पृथक्तया महामायैव करोतीत्याह—
सैव काले महामारी सैव सृष्टिर्भवत्यजा ॥

स्थितिं करोति भूतानां सैव काले सनातनी ॥ मं० ३६ ॥ श्लो० ३६ ॥

सैवेति । काले प्रलयसमये सैव देवी महामारी जनक्षयः । महती मारी महान् जनक्षयः । संहतिक्रिया तमोगुणवती सैव महामाया भवति । तथा काले उत्पत्तिसमये सैव महामाया अजा योनिहीना रजोगुणवती भूतानां सृष्टिः सर्जनव्यापारो भवति । तथा काले पालनकाले सनातनी नित्या सैव महामाया भूतानां स्थितिं पालनव्यापारं करोतीत्यन्वयः ॥ ३६ ॥

सा विद्या परमा मुक्तेर्हेतुभूता सनातनी । एतस्यानन्तरं, संसारबन्धहेतुश्च सैव सर्वेश्वरेश्वरीति संक्षिप्तं पूर्वमर्थं विस्तरेण कथयति—

भवकाले नृणां सैव लक्ष्मीर्वृद्धिप्रदा गृहे ॥

सैवाभावे तथा लक्ष्मीर्विनाशायोपजायते ॥ मं० ४० ॥ श्लो० ३७ ॥

भवकालेति द्वाभ्याम् । भवकाले सम्पत्समये नृणां गृहे वृद्धिप्रदा संपदुपचयदात्री लक्ष्मीर्देवतारूपा उपजायते प्रादुर्भवति । अभावे विपत्काले नृणां गृहे विनाशाय सम्पदभावार्थं अलक्ष्मीर्दारिद्र्यं तदधिष्ठातृदेवता सैव देवी उपजायते । प्रादुर्भवतीत्यन्वयः । प्रदेत्यत्र प्रेदाज्ञ इतिकः ॥ ३७ ॥

स्तुता सम्पूजिता पुष्पैर्गन्धधूपादिभिस्तथा ॥

ददाति वित्तं पुत्राँश्च मतिं धर्मं तथा शुभाम् ॥ मं० ४१ ॥ श्लो० ३८ ॥

स्तुतेति । स्तुता वाचा पूजिता पुष्पैः जपाकरवीरविष्णुक्रान्ताभिः । गन्धैर्गन्धद्रव्यैः यक्षकर्दमादिभिः । धूपैः वह्निसन्तापेनामोदप्रकाशकैः अगुरुपुरादिभिः । आदिपदादीर्षैर्वासोऽलङ्कारादिभिः । सम्यगेकाग्रतया पूजिता सती सैव देवी वित्तं धनं पुत्राँश्च ददाति । भक्तेभ्य इति शेषः । तथा शुभां अनाविलां धर्मे मतिं बुद्धिं ददातीत्यन्वयः । चशब्दादीर्घायुष्यनैरुज्यादि कर्मत्वेन गृह्यते इति शिवम् ॥ ३८ ॥

इति श्रीसप्तशतसिर्वस्वे सरयूप्रसादसंगृहीते मध्यभागे
द्वादशाध्यायार्थसंग्रहोनाम द्वादशो विश्रामः ।

आदितः सप्तदशो विश्रामः ॥ १७ ॥



अथत्रयोदशाध्यायारम्भः ॥

तत्र त्रयोदशाध्यायमन्त्रविभागो यथा चिदम्बर रहस्ये—

त्रयोदशे सार्द्धसप्तदशश्लोका वरानने । आद्यऋषिः श्लोक-
मन्त्राश्चत्वारस्तदनन्तरम् ॥ १ ॥ तत्रान्त्योऽर्द्धश्लोकमन्त्रो मा-
र्कण्डेयस्ततः परम् । ततोऽर्द्धश्लोकमन्त्रश्च पञ्च श्लोकास्त-
तोऽर्द्धकम् ॥ २ ॥ देव्युक्तिः श्लोकमन्त्रश्च मार्कण्डेयः पुनस्त-
तः । श्लोकमन्त्रद्वयं देवी षडर्द्धश्लोकमन्त्रकाः ॥ ३ ॥ मार्कण्डेय-
स्ततःश्लोकद्वयं मन्त्रत्रयं शिवे । एकोनत्रिंशदेवं स्युर्मनवः सर्व-
सिद्धिदाः ॥ ४ ॥ आवृत्त्यात्वधिको मन्त्रः सावर्णिर्भविता मनुः॥
एवं त्रयोदशाध्यायमन्त्राः सप्तशतं प्रिये ॥ ५ ॥ इति अत्र आ-
वृत्त्याधिक इति कथनेन सप्तशतमन्त्रात्मकस्तोत्रपाठावृत्त्येत्य-
र्थः । अथ च सावर्णिर्भविता मनुरित्यस्याध्यायान्ते आवृत्त्याधिक-
कथनेन पुनरुक्तिर्जायते तन्निवृत्त्यर्थं तस्याश्च समाप्ति सूचकता
प्रतिपादकं कात्यायनीतन्त्रवाक्यं (त्रयोदशाध्यायमन्त्रप्रका-
शकं) संगृह्यते—ततस्त्रयोदशेऽध्याये ऋषिरुवाच इत्यथ । ए-
तत्ते कथितं भूपेत्यादिसार्द्धत्रयं मनुः ॥ १ ॥ मार्कण्डेय उवाचे-
ति इति तस्य वचोदितः । श्लोकषट्कं ततो देवीवाक्यं स्या-
त्परमेश्वरि ॥ २ ॥ यत्प्रार्थ्यते त्वया भूप श्लोकेनैकेन तोष-
कत् । मार्कण्डेय उवाचेति ततो वब्रे मनुद्वयम् ॥ ३ ॥ देव्यु-
वाच पुनश्चैव स्वल्पश्लोकत्रयेण वै । अर्द्धानामेव मन्त्रत्वा-
द्भवन्त्यत्र षडाहुतिः ॥ ४ ॥ ततो मार्कण्डेयवच इति दत्त्वा तयो-
रिति । द्वौ मन्त्रौ पुनरुच्चार्य सावर्णिर्भविता मनुः ॥ ५ ॥ एको
नत्रिंशत्सङ्ख्याकाहुतिरत्र विधीयते ॥ अत्र ततोमार्कण्डेयवच-
इति दत्त्वा तयोरित्यस्य पूर्वाचार्यकृतविवरणं संगृह्यते—मार्क-
ण्डेय उवाच इत्येको मन्त्रः । इति दत्त्वा तयोरित्येको मन्त्रः । इति

शब्दव्यवच्छेदाल्लभ्यते । पुनरनन्तरं द्वौ मन्त्रौ । बभूवान्तर्हि-
ता सद्य इत्येकश्लोकात्मक एको मन्त्रः । सूर्याज्जन्म समासा-
द्येत्यर्द्धश्लोकात्मकोऽपरो मन्त्रः । तौ द्वौ मन्त्रावुच्चार्यान्ते साव-
र्णिर्भवितामनुरित्येकपादात्मकं मन्त्रमन्ते पुनरावर्तयेदिति शेषः ।
तदावर्तनं ग्रन्थसमाप्तिसूचकं न त्वस्याहुतिरित्यर्थः । यदुक्तं का-
त्यायनीतन्त्रे—इतिदत्त्वेत्यर्द्धमन्त्रो वाञ्छितार्थप्रपूरणे इति ।
एवं त्रयोदशाध्याये होमतर्पणकर्मणि ॥ ६ ॥ शतानि सप्तसं-
ख्यानि प्रोक्तानि तव शैलजे । मकारादिनुकारान्तो मनुः पर-
मदुर्लभः ॥ ७ ॥ सत्सम्प्रदायविधिना ज्ञातव्यो मम वल्लभे ।
अन्यथा विफलो मन्त्रः सत्यं सत्यं मयोदितम् ॥ ८ ॥ इत्थं स-
प्तशतीदेवी ज्वलद्बहिर्न संशयः । सुरक्षिता सुखाय स्यादन्यथा
गृहदाहकृदिति ॥ ९ ॥

ऋषिरुवाच ॥ मं० ॥ १ ॥

श्रीमद्भगवत्याश्चरितत्रयरूपस्तोत्रसामर्थ्यं निजभक्तेषु कृपालुतां
तस्या एव वाक्यद्वारा समुपवर्ण्य सुरथवैश्ययोरभीष्टप्राप्तिक
मुपदेशं व्यञ्जयन्भगवान्सुमेधाऋषिः सुरथं राजानमु-
चितमुपदेक्ष्यन्नुवाच—

एतत्ते कथितं भूप देवीमाहात्म्यमुत्तमम् ।

एवंप्रभावा सा देवी ययेदं धार्यते जगत् मं० २ ॥ श्लो० १ ॥

एतदिति । हे भूप मया सुमेधसा एतच्चरितत्रयात्मकमुत्तमं
श्रेष्ठं पुरुषार्थचतुष्टयपूरकत्वात् । देव्याः चिच्छक्तेः माहात्म्यं ते
तुभ्यं कथितं यया देव्या इदं जगत् धार्यते अवस्थाप्यते आधार-
शक्तिरूपत्वात्सा देवी महामाया, एवं उक्तः प्रभावो यस्याः सा
एवंप्रभावा । अस्तीति शेषः । महात्मनो महामूर्तेः भावः कर्म
वेति माहात्म्यम् । ब्राह्मणादित्वात् ष्यञ् । नस्तद्विते इति टि-

लोपः । धार्यत इत्यत्र धृङ् अनवस्थाने णिजन्तात्कर्मणि य-
क्यात्मनेपदम् लट् ॥ १ ॥

विद्या तथैव क्रियते भगवद्विष्णुमायया ।

तया त्वमेष वैश्यश्च तथैवान्ये विवेकिनः ॥ मं३॥ श्लो०२॥

मोह्यन्ते मोहिताश्चैव मोहमेष्यन्ति चापरे ॥

विद्येति सार्द्धश्लोकेन । ज्ञानमोहयोस्तमस्तेजसोरिव विरुद्ध-
स्वभावयोरपि तत्प्रदत्तं महा मायाया एवेति स्वातन्त्र्यम् । भग-
वती चासौ विष्णुमायाचेतिकर्मधारयः । यद्वा भगवतः ऐश्वर्या-
धारस्य विष्णोः माया तया । तथैव विद्वदुपसत्याद्युक्तप्रकारेणैव
विद्याज्ञानं क्रियते उत्पाद्यते । परमात्मज्ञानसाधने देव्येवोपनि-
षद्रूपेति भावः । यदुक्तं पूर्वत्र-सा विद्या परमा मुक्तेर्हेतुभूता स-
नातनीति । तयेति तया विष्णुमायया त्वं सुरथः एष वैश्यश्च
सामान्यज्ञानेन विशेषज्ञानाभिमानिनौ । तथैवान्ये विवेकिनः
इति गौडपाठः । तथैवान्ये विवेकिन इति दाक्षिणात्याः । तथा ते-
नैव प्रकारेण अन्ये विवेकिनः विशिष्टज्ञानवन्तो वसिष्ठाद्याः वर्त-
मानकाले मोह्यन्ते । भूतकाले मोहिताः । अपरे विवेकिभिन्ना
अपि भविष्यकाले मोहमेष्यन्ति मोहं प्राप्स्यन्ति कालत्रयेऽपि
मोहयित्री सैवेत्यर्थः । विद्या तथैव क्रियते इति दाक्षिणात्यपाठः २॥

देव्याश्चरित्रत्रयेण प्रभावमुपवर्ण्य त्वद्दुःखप्रहाणाय सैवे-
श्वरी समर्थेति राजानं मुनिरुपादिशति -

तामुपैहि महाराज शरणं परमेश्वरीम् ॥ मं० ४ ॥ श्लो०३ ॥

आराधिता सैव नृणां भोगस्वर्गापवर्गदा ।

तामिति । उपैहीति ऐकारमध्यो गौडपाठः । उपेहीत्येकार-
मध्यो दाक्षिणात्यपाठः । हे महाराज सुरथ तां पूर्वप्रपञ्चितपरा-
क्रमप्रसिद्धां परमामुत्कृष्टामीश्वरीं व्यापिकां ऐश्वर्यवतीं वा दे-

वीं शरणं रक्षित्रीं उपैहि उपागच्छ । इण गतौ उपपूर्वः । ततो
 लोएमध्यमपुरुषैकवचने सेह्यपिञ्चेति सेहिरादेशः । छन्दसि सर्व-
 विधीनां वैकल्पिकत्वात्पाक्षिकं हेः पित्तवमाश्रित्य गुणेरुते एतेरे-
 जादित्वसद्भावादेत्येधत्तूट्स्विति वृद्धौ रूपम् । उपैहीति वृद्धि-
 श्छान्दसीति नागेशः । रामाश्रमस्तु छन्दसि । पित्तवविकल्पाद्गु-
 ण इत्याह । अन्यथा ' उप इहि ' इति स्थिते आद्गुण इत्यनेन
 गुणे जाते उपेहीति स्यादिति । आङ्पूर्वस्य तु ' उप आ इहि '
 इत्येवं दशायां आङ् इकारेणाद्गुणे एहीति निष्पत्तौ उप एहीति-
 स्थिते मध्येपवादन्यायेन एङि पररूपमित्यस्यवाधादोमाङोश्चे-
 ति पररूपत्वे उपेहीत्येवरूपम् । केचित्तु एहीति विभक्तिप्रतिरूप-
 कमव्ययम् । वृद्धिरेचीति वृद्धिः । न चैङिपररूपम् । अव्ययस्य
 धातुसञ्ज्ञाभावादित्याहुः । उपेहीति पाठे न कश्चिद्दोषः । ततः कि-
 मित्याह--आराधितेति । सैव देवी आराधिता तपसा तोषिता सती
 नृणां पुंसां भोगं ऐहिकं सुखं । स्वर्गं पारत्रिकं सुखं । अपवर्गं कार्यद्व-
 यापायं मोक्षं ददातीति भोगस्वर्गापवर्गदा भवतीति शेषः । रज-
 कस्य वस्त्रं ददातीति वत्सम्बन्धसामान्ये नृणामिति षष्ठी । महा-
 राज इति राजाहः सखिभ्य इति टच् । न पूजनादिति समासा-
 न्तनिषेधस्तु न भवति स्वतिभ्यामेवेति नियमात् ॥ ३ ॥

॥ मार्कण्डेय उवाच ॥ मं० ६ ॥

मार्कण्डेयनामा मुनिः कोष्ठुकिनामानं स्वशिष्यं प्रति सुमेधो
 राजसंवादमुपसंहरन् नृपवैश्ययोस्तदुत्तरचरितमुवाच-

इति तस्य वचः श्रुत्वा सुरथः स नराधिपः ॥ मं० ७ ॥ श्लो० ४ ॥

प्रणिपत्य महाभागं तमृषिं शंसितव्रतम् ॥

निर्विण्णोऽतिममत्वेन राज्यापहरणेन च ॥ मं० ८ ॥ श्लो० ५ ॥

जगाम सद्यस्तपसे स च वैश्यो महामुने ॥

इतीति द्वाभ्याम् । हे महामुने क्रोष्ठुके, तस्य सुमेधसः तामु-

पैहीति वचः श्रुत्वा महाभाग । तथा शंसनं शंसा स्तुतिः शंसा
सञ्जाता अस्येति शंसितं स्तुतं तथाविधं शास्त्रोक्तं व्रतमुपवा-
सादिनियमो यस्य । तमृषिं सुमेधसं प्रणिपत्य राज्याङ्गेष्वतिमम-
त्वेन मदीयत्वाभिमानेन राज्यस्यापहरणेन शत्रुसाम्रावेन च
निर्विणः निर्वेदं प्राप्तः सन् स प्रसिद्धो नराणामधिपः प्रभुः सु-
रथः सद्यः उपदेशसमनन्तरमेव तपसे तपश्चर्यां कर्तुं च पुनः
स वैश्यः जगामेत्यन्वयः । संशितमिति तालव्यमध्ये दाक्षिणा-
त्यपाठः । तत्र संपूर्वात् शो तनूकरणे कर्मणि क्तः । शाच्छोरन्य-
तरस्यामित्यत्र व्रतविषये व्यवस्थितविभाषाश्रयणान्नित्यमि-
कारः । निर्विणइति । विद्वल्लभाभे विचारणे वेति धातोः के नि-
र्विणस्योपसंख्यानमिति निष्ठानत्वम् । तपसे इत्यत्र क्रियार्थो-
पपदस्येति चतुर्थी ॥ ५ ॥

ततः किं जातमित्याशङ्कयामाह—

संदर्शनार्थमम्बाया नदीपुलिनसंस्थितः ॥ मं० ६ ॥ श्लो० ६ ॥
स च वैश्यस्तपस्तेपे देवीसूक्तं परं जपन् ॥

संदर्शनार्थमिति । अम्बायाः जगन्मातुः महामायायाः संदर्श-
नार्थं प्रत्यक्षीकरणाय नद्याः कस्याश्चित्पुलिनं तत्कालत्यक्तज-
लस्थलं संस्थितः आस्थितः स सुरथः वैश्यश्च समाधिरपि परं स-
र्वमनोरथप्रदत्वादुत्कृष्टं देवीसूक्तं महामायास्तवमष्ट ऋगात्मक-
मृग्वेदप्रसिद्धम् । जपन् उपांशुं पठन् तपः उपवासादिकं कर्म
तेपे अर्जयामासेत्यन्वयः । उपवासादिरूपं तपः कर्तुं राजानं वै-
श्यं च तताप दुःखयामास राजा वैश्यश्चागतिर्भूत्वा स्ववा-
ञ्छितराज्यज्ञानादिसिद्ध्यर्थं तपः कृच्छ्रादिलक्षणं तेपे उपार्जया-

१ जिह्वोष्ठौ चालयेत्किंचिदेवतागतमानसः ।
किंचिच्छ्रवणयोग्यः स्यादुपांशुः स जपः स्मृतः १ ॥

मास । एवं च तपः तपः कर्मकस्यैवेति वचनात्सकर्मकस्तपः कर्त्ता कर्मवद्भवति । तप सन्तापे लिटि रूपम् । अन्यकर्मवत्त्वे तु परस्मैपदमेव । तोयोजिभूतं तत्पुलिनं सैकतं सिकतामयमित्यमरः । देवीसूक्तनिर्णयस्तु पूर्वं पाठक्रमे निर्णीतत्वादत्र न निर्णीयते ॥ ६ ॥

देव्याः पूजनक्रममाह—

तौ तस्मिन्पुलिने देव्याः कृत्वा मूर्तिं महीमयीम् ^{मं० १८॥ श्लो० ७७}
अर्हणां चक्रतुस्तस्याः पुष्पधूपाग्नितर्पणैः ॥

ताविति । तौ सुरथसमाधी नद्यास्तस्मिन्पुलिने तटविशेषे तत्कालतोयोजिभूतस्थले देव्याः महीमयीं मृगमयीं मूर्तिं प्रतिमां कृत्वा विरच्य । मयद्वैतयोर्भाषायामभक्ष्याच्छादनयोरिति विकारावयवाया मह्यामयद् । तस्याः देव्याः । पुष्पैः करवीरादिभिः । धूपैः अगुरुपूर्वादिभिरग्निनिक्षिप्तैः । अग्निभिरग्निकायैर्होमैः । तर्पणैरागमप्रसिद्धैः । अग्नितर्पणैर्होमैर्वा । तस्याः देव्याः अर्हणां सपर्या चक्रुरित्यन्वयः । मूर्तिः काठिन्यकाययोः । पूजा नमस्यापचितिः सपर्यार्चाहणाः समाइत्यमरः ॥ ७ ॥

निराहारौ यताहारौ तन्मनस्कौ समाहितौ ॥ ^{मं० १९॥ श्लो० ७८}
ददतुस्तौ बलिं चैव निजगात्रासृगुत्क्षितम् ॥

निराहाराविति । निर्निषिद्धः हविष्यादिना निश्चितो वा आहारः अशनं याभ्यां तौ निराहारौ । यतो नियमितो वन्यपुष्पफलादिना आहारो याभ्यां तौ यताहारौ । तस्यामेव मनो ययोस्तौ तन्मनस्कौ तद्वत्तत्त्वचित्तावित्यर्थः । शेषाद्विभाषेतिकप् । समाहितौ निरस्तसंशयौ । निजानामात्मीयानां गात्राणामवयवानां असृग्भिः रुधिरैः सिक्तमेवान्नादिकं बलिं च ददतुरित्यर्थः । तपश्चरणकाले परहिंसापराङ्मुखत्वात् स्वगात्रासृगुत्क्षितान्नादिभिर्बलिदानं चक्रुरिति भावः । तदुक्तम्-तुण्डजं बाहुजं वापि रक्तमांस-

मयं बलिम् । भक्त्यावेशान्महाशूरोमहामायार्थमुत्सृजेदिति ।
निर्निश्चयनिषेधयोः । निराहाराविति विशेषणेन शरीरं पातया-
मिवा मन्त्रं साधयामीति हठयोगः सूचितः । पूर्वं यताहारौ पश्चा-
न्निराहारावित्यत्र । विपरीते पाठक्रमादर्थक्रमस्य बलवत्त्वम् ८ ॥

तयोर्निष्प्रत्यूहं भगवतीसाक्षात्कारमाह—

एवं समाराधयतोस्त्रिभिर्वर्षैर्यतात्मनोः ॥ मं० १२॥श्लो० ६ ॥
परितुष्टा जगद्धात्री प्रत्यक्षं प्राह चण्डिका ॥ मं० १३॥

एवमिति । एवमुक्तविधया सम्यग्विध्यव्यभिचारेण आराध-
यतोः पूजयतोः यतात्मनोः अवहितचेतसोः तयोः राजवैश्ययोः
त्रिभिर्वर्षैः परितुष्टा अतिप्रीता जगतां धात्री जनयित्री पोषयित्री
च चण्डिका प्रत्यक्षं यथास्यात्तथा प्राह प्रत्यक्षीभूयावादीदित्यर्थः ।
तयोस्तपस्तेजसा जगदपायशङ्कया द्रुतमेवाविर्भूता सती ताव-
वादीदिति भावः ॥ ९ ॥

देव्युवाच ॥ मं० १४ ॥

देवी चण्डिका सुप्रसन्ना वरदानोन्मुखी राजानं
वैश्यं च तपः फलं दातुमुवाच—

यत्प्रार्थ्यते त्वयाभूप त्वया च कुलनन्दन ॥ श्लो० १०॥
मत्तस्तत्प्राप्यतां सर्वं परितुष्टा ददामि तत् ॥ मं० १५॥

यत्प्रार्थ्यते इति । हे भूप त्वया तपःशीलेन, हेकुलनन्दन वै-
श्य तथा विधेन त्वया यत्प्रार्थ्यते । तत्सर्वं मत्तः देवीसका-
शात् प्राप्यतां लभतां स्वीक्रियतां अहं परितुष्टास्मि तत्प्रार्थ्यमानं
तुभ्यं ददामि । यतोऽसौ कुलात्सकाशात् लक्ष्मीं न ग्रहीष्यति
मोक्षमत्वाद्वैराग्यभाक्त्वात्कुलनन्दनेति भावः ॥ १० ॥

॥ मार्कण्डेय उवाच ॥ मं० १६ ॥

तयोर्वरदानमुपसंहरिष्यन्मृकण्डुपुत्रः स्वशिष्यं भागुरिं
श्रीदेव्याः सुरथस्य राज्ञो वरप्राप्तिमाह—

ततो वव्रे नृपो राज्यमविभ्रंश्यन्यजन्मनि ॥ श्लो० १७ ॥
अत्रैव च निजं राज्यं हतशत्रुबलं बलात् ॥ मं० १७ ॥

ततो वव्रे इति । ततो देवीवाक्यानन्तरम् नृपः राजा सुरथः ।
अन्यजन्मनि एतस्मादग्रिमं भावियज्जन्म तस्मिन् अविभ्रंशि वि-
भ्रंशोऽधःपतनं नाशः । न विभ्रंशोयद्राज्यस्य तदविभ्रंशि रिपुका-
रितच्युतिहीनं अविचलमित्यर्थः । राज्ञो भावः कर्म वा राज्यं ।
वव्रे वृतवान् प्रार्थयामासेत्यर्थः । अथ अत्र च अस्मिन्वर्तमान-
जन्मनि बलादेव सामर्थ्यादेव तव कृपावलात् हतं बलं रिपुसै-
न्यं यत्र तं निजमात्मीयं राज्यं वव्रे वृतवानिति ॥ १७ ॥

अथ विरक्तस्य समाधेः प्रार्थ्यमाह—

सोऽपि वैश्यस्ततो ज्ञानं वव्रे निर्विण्णमानसः ॥ श्लो० १८ ॥
ममेत्यहमिति प्राज्ञः सङ्गविच्युतिकारकम् ॥ मं० १८ ॥

सोऽपीति । ततः सुरथप्रार्थनानन्तरं स प्रसिद्धो वैश्यः स-
माधिः ज्ञानं मोक्षबुद्धिं वव्रे वृतवान् । स किम्भूतः प्राज्ञः मो-
क्षकाङ्क्षित्वान्नितरां बुद्धिमान् । तथा निर्विण्णं निर्वेदयुक्तं मा-
नसमन्तःकरणं यस्य सः संसाराद्विरक्तचित्त इत्यर्थः । किंभूतं
ज्ञानं ममेति । अस्वीये स्वीयाभिमानः । अहमिति अनात्मन्या-
त्माभिमानः इत्येवं संसारापरपर्यायं मोहलक्षणं । तद्यथा ममायं
पुत्रोऽहमस्य पिता । ममेदं धनमहं स्वामी तस्येत्याद्यध्यासज-
नितोयः सङ्गः तस्य विच्युतिः विलयः तस्याः नाशस्य कारकम् ।
हेतुभूतमित्यर्थः । ममत्वं नाम मोहः संसृतिरहन्ता च तद्विलय-
कारकं ज्ञानमिति भावः समासः छान्दसः । अतस्मिंस्तद्बुद्धिर-

ध्यासः तेन निःसङ्गस्यैवात्मनो ममत्वमहंत्वं सर्वदुःखावहः
सङ्गश्च सर्वात्मना भाव्यते तस्य सङ्गस्य परमात्मस्वरूपब्रह्मज्ञानं
विच्युतिकारकं भवति । ममता चाहन्ता च सङ्गः संसर्गोपेक्षाबुद्धिः
द्वैतज्ञानं भेदनिबन्धनं तस्य विच्युतिकारकं विच्छेदजनकं मोक्षो-
पयोगि ज्ञानमिति ॥ १२ ॥

॥ देव्युवाच । मं० १६ ॥

सुरथवैश्ययोः प्रार्थितमाकर्ण्य प्रसादोन्मुखी देवी वरं दातुं
राजानं वैश्यं चोवाच त्रिभिः श्लोकैः—

स्वलपैरहोभिर्नृपतेस्वं राज्यं प्राप्स्यते भवान् ॥ मं० २० श्लो० १३ ॥
हत्वा रिपूनस्खलितं तव तत्र भविष्यति ॥ मं० २१ ॥

स्वलपैरिति । हे नृपते राजन् सुरथ स्वल्पैः अहोभिर्दिवसैः ।
कतिपयवासरैः भवान् स्वं स्वकीयं परंपरागतं राज्यं प्राप्स्यते
लप्स्यते तत्र राज्ये तव अस्खलितं भविष्यति । किं कृत्वा रिपू-
न्हत्वा । अस्खलितमिति स्वलसंचलने । भावे क्तः । अचलित-
मित्यर्थः । स्खलितं छलिते भ्रमे इति हैमः ॥ १३ ॥

अथान्यजन्मनि राज्यलाभाय प्रार्थिता देव्युत्तरमाह—

मृतश्च भूयःसंप्राप्य जन्मदेवाद्विवस्वतः ॥ मं० २२ श्लो० १४ ॥
सावर्णिको मनुर्नाम भवान्भुवि भविष्यति ॥ मं० २३ ॥

मृतइति । हे सुरथ, आयुषोऽवसाने मृतस्त्यक्तसुरथाख्यदेह-
श्च भूयः पुनरपि विवस्वतः सूर्यदेवात् सवर्णायाश्च तत्पत्न्याः
जन्म उत्पत्तिं संप्राप्य लब्ध्वा सावर्णिरेव सावर्णिणकः स्वार्थे
कः । मनुः साग्रैकसप्ततिचतुर्युगकालपर्यन्तं धर्मप्रवर्तको भू-
त्वा मद्भक्ताग्रगण्यः भुवि भूमौ भवान् भविष्यति नामेति प्र-
सिद्धौ ॥ १४ ॥

एवमभ्यर्थितं वरं राज्ञे दत्त्वा देवी वरं दातुं समाधिमप्याह -
 वैश्यवर्य त्वया यश्च वरोऽस्मत्तोऽभिवाञ्छितः ॥ मं० २४ श्लो० ०१५ ॥
 तं प्रयच्छामि संसिद्ध्यै तव ज्ञानं भविष्यति ॥ मं० २५ ॥

वैश्यवर्येति । हे वैश्यवर्य वैश्यवंशश्रेष्ठ हे समाधे, त्वयाऽस्मत्तः
 देवीतः यः वरः अभिवाञ्छितः लब्धुमिष्टः प्रार्थित इति या-
 वत् । तं वरं तवाभिलषितं तुभ्यं प्रयच्छामि ददामि संसिद्ध्यै
 परमात्मरूपसङ्गत्यै मोक्षाय तादर्थ्यं चतुर्थी । तव वरप्रार्थयितुः
 ज्ञानं ब्रह्मसाक्षात्कारमोक्षधीः भविष्यति । मोक्षधीर्ज्ञानमुच्यते ।
 सत्यं ज्ञानमनन्तं ब्रह्मेति श्रुतेः । यद्वा अस्मत्त इति पञ्चमी बहु-
 वचनम् । स्वस्यसार्वात्म्यद्योतकमिति । अतश्चैकत्वाभावात्प्रत्य-
 योत्तरपदयोश्चेति मादेशाभावः । ननु अस्मत्तः इति बहुवचनो-
 पक्रमात्प्रयच्छाम इति बहुवचनेन भाव्यं तत्कथं प्रयच्छामीत्ये-
 कवचनम् । एवं सति अस्मत्तः इतिच्छेदः । असु क्षेपणे । अ-
 स्यति क्षिपति संसारं निराकरोत्यस् किपि रूपम् । वरस्य वि-
 शेषणम् । एकत्वान्मादेशः । अयस्मयादित्वादुत्वाभावः । यद्वा ।
 व्यत्ययो बहुलं छन्दसीत्येकवचनस्य बहुत्वम् । ततश्चास्मत्तइत्येव
 पाठः । वरणार्थो वर्यः । क्लीबे प्रधानं प्रमुखप्रवेकानुत्तमोत्तमाः ॥
 मुख्यवर्यवरेण्याश्च प्रवर्हानवराद्धर्ध्ववत् ॥ १५ ॥

मार्कण्डेय उवाच ॥ मं० २६ ॥

मार्कण्डेयमुनिराख्यानमुपसंहरन्स्वशिष्यं क्रोष्टुकिमुवाच -
 इति दत्त्वा तयोर्देवी यथाभिलषितं वरम् ॥ मं० २७ श्लो० ०१६ ॥
 बभूवान्तर्हिता सद्यो भक्त्या ताभ्यामभिष्टुता ॥

इतीति । हे क्रोष्टुके इतीत्यमुक्तप्रकारेण तयोः सुरथवैश्य-
 योः अभिलषितं मनोरथमनतिक्रम्य इति यथाभिलषितं वा-
 ञ्छितं वरं दत्त्वा सद्यः तत्क्षणमेव ताभ्यां लब्धवराभ्यां सुरथ-

समाधिभ्यां भक्त्या प्रीतियुक्तभावेन अभिष्टुता वाचा पूजिता
सती अन्तर्हिता तिरोहिता बभूवेत्यन्वयः ॥ १६ ॥

निःशेषं देवीचरितत्रयमुक्त्वा समाप्तिं
सूचयन्नाख्यानमुपसंहरति—

एवं देव्या वरं लब्ध्वा सुरथः क्षत्रियर्षभः ॥ मं० २८ ॥ श्लो० १७ ॥

सूर्याज्जन्म समासाद्य सावर्णिर्भविता मनुः ॥ मं २६ ॥

सावर्णिर्भविता मनुः ॥ ॐ ॥

एवमिति । हे क्रोष्टुके, एवमुक्तप्रकारेण देव्याः सकाशाद्वरं
स्वाभिमतमभीष्टं लब्ध्वा प्राप्य देव्या इत्यपादाने पञ्चमी । क्ष-
त्रियेषु वरः श्रेष्ठः क्षत्रियर्षभः । इह राज्यमनुभूय ततस्तनुं त्यक्त्वा
सावर्णिर्नाम मनुः राजा भुवि पृथिव्यां भविता । कर्तरि भविष्य-
दद्यतने लुट् । भविष्यतीत्यर्थः । किंरुत्य सूर्यात् रवेर्जन्म सवर्णा-
या जननं प्राप्येत्यन्वयः ॥ २९ ॥

सावर्णिर्भविता मनुरिति पुनरावर्तितोऽन्तिमपादः समाप्ति-
सूचकः, नतु सप्तशतमन्त्रान्तर्गतः मन्त्रविभागे पार्थक्येन निर्णी-
तत्वात् । वेदावसानोपनिषदवसानवत्समाप्तिसूचकं पादावर्तन-
मिति शिवम् ॥ २९ ॥

सप्तशतीस्तोत्रप्रशंसा यथा लक्ष्मीतन्त्रे ।

सम्यग्दृष्टिः स्थिता सेयं जन्मकर्मावलिस्तुतिः । एतां द्विज-
मुखाज्ज्ञात्वा अधीयानो नरः सदा । विधूय निखिलां मायां सम्य-
ग्ज्ञानं समश्नुते ॥ सर्वसम्पदमाप्नोति धुनोति निखिलापद इति ।
सर्वेषां द्विजानां सप्तशतीपाठनिष्ठानां कामधुगेवेति शिवम् ॥
सप्तशत्याः प्रसादेन सप्तशत्यर्थसंग्रहः । टीकाषट्कात्समुद्धृत्य लि-
खितोऽयं यथामति ॥ १ ॥ पुष्पाञ्जलिं शान्तनवीं नागेशीं च त-
थापराम् । रामाश्रमीं गुप्तवतीं दंशोद्धारमशेषतः ॥ २ ॥ दुर्गा

प्रदीपं तद्वच्च समालोच्य मुहुर्मुहुः । यद्यत्सारं तत्तदत्र गृहीतोऽ-
न्यन्न किञ्चन ॥ ३ ॥ श्रमेणैतेन प्रीणातु त्रिगुणा निखिलात्मि-
का । तत्प्रीतयेऽथ बालानां सुबोधाय महात्मनाम् ॥ ४ ॥ विनो-
दाय सदा भूयात्सप्तशत्यर्थसंग्रहः । वर्वर्तु कुशलं भूमौ यावद्धर्म-
स्थितिः सताम् ॥ ५ ॥ इत्यलम् ॥

इति सप्तशती समाप्ता ॥

इति श्रीसप्तशतीसर्वस्वे मध्यभागे सरयूप्रसादसंगृहीते सप्त-
शतीस्तुतौ सुरथवैद्यवरप्रदानाध्यायार्थसंग्रहोनाम त्रयो-
दशो विश्रामः । आदितोऽष्टादशो विश्रामः ॥ १८ ॥

समाप्तोऽयं मध्यमो भागस्त्रयोदशविश्रामात्मकः ।

१ 'विश्राम-' इत्यत्र 'नोदात्तोपदेशस्य मान्तस्यानाचमेः' इति पाणि-
नीये वृद्धिप्रतिषेधेऽपि 'विश्रामो वा' इति चन्द्रव्याकरणे विकल्पेन वृद्धि-
विधानाद्रूपसिद्धिरिति 'नीचैराख्यं-' इति मेघदूतश्लोकव्याख्याने मल्लिना-
थः । एवमन्यैरपि प्राचीनैः प्रायोजि विश्रामशब्दस्तत्तन्निबन्धेषु । यथा महा-
नाटकस्यादिमश्लोके विश्रामस्थानमेकमित्यादि ।

अथोत्तरभागआरभ्यते ॥

तत्र क्रमप्राप्तत्रयोदशाध्यायपाठान्ते नवार्णमन्त्रजपं यथासंख्याकं
विधायान्ते देवीसूक्तमावर्तयेदित्युक्तत्वात्पूर्वभागे पाठक्रमे
निर्णीतमृग्वेदप्रसिद्धं देवीसूक्तमष्टाष्टगात्मकं
सभाष्यमत्र संगृह्यते—

अथ देवीसूक्तम् ॥

ॐ अहं रुद्रेभिर्वसुभिश्चराम्यह मादित्यैरुतविश्वदेवैः ।
अहं मित्रावरुणोभावि भर्म्यह मिन्द्राग्नी अहमश्विनोभा ॥१॥

अस्य सूक्तस्य सर्वे वै देवा देवीमुपतस्थुरिति देव्यथर्वशिरसि
देवीप्रतिपादकत्वेनोक्तत्वाद्देवीसूक्तमिति व्यवहारः । अहमित्यष्टर्वं
त्रयोदशं सूक्तम् । अम्भृणस्य महर्षेर्दुहिता वागनाम्नी ब्रह्मविदुषी
स्वात्मानमस्तौत् । अतः सा ऋषिः सच्चित्सुखात्मकः सर्वगतः
परमात्मा देवता तेन हि एषा तादात्म्यमनुभवन्ती सर्वजगद्रूपेण
सर्वाधिष्ठानत्वेन चाहमेव सर्वं भवामीति स्वात्मानं स्तौति ।
द्वितीया जगती शेषाः सप्तत्रिष्टुभः तथा चानुक्रान्तं अहमष्टौ
वागाम्भृणी तुष्टावात्मानं द्वितीयाजगतीतिगतौ विनियोगः । तत्र
प्रथमा । अहं सूक्तस्य द्रष्ट्री वाक् आम्भृणी यद्ब्रह्म जगत्कारणं
तद्रूपा भवन्ती रुद्रेभिः रुद्रैः एकादशभिः । इत्थम्भावे तृतीया ।
तदात्मना चरामि । एवं वसुभिरित्यादौ तत्तदात्मना चरामि ।
इन्द्राग्नी अप्यहमेव धारयामि । उभा उभौ अश्विना अश्विनौ
अपि अहमेव धारयामि । मयिहि सर्वजगत् शुक्तौ रजतमिवाध्य-
स्तं सत् दृश्यते माया च जगत्कारणे न विवर्तते । तादृश्या माय-

वृत्तिस्वरेण तस्या उदात्तत्वम् छान्दसो मल्लोपः । इत्यष्टमी ।
इत्यष्टमस्य सप्तमे द्वादशो वर्गः ॥

इति सायनीयग्वेदभाष्येदेवीसूक्तं समाप्तम् ।

इति श्रीसप्तशतीसर्वस्वे उत्तरभागे सरयूप्रसादसंगृहीते देवी
सूक्तार्थसंग्रहो नाम प्रथमो विश्रामः ॥ १ ॥ आदित
एकोन विंशतितमो विश्रामः ॥ १९ ॥

अथातः क्रमप्राप्तं देवीसूक्तान्ते रहस्यत्रयं जपेदित्यतो
रहस्यत्रयं नैलकण्ठीय व्याख्यासहितं संगृह्यते—

॥ तत्रादौ प्राधानिकं नाम रहस्यम् ॥

॥ अस्य श्लोकसङ्ख्या चिदम्बरतन्त्रे ॥

सार्धत्रिंशत्समाख्याताः श्लोकास्त्वत्र तु संस्कृता इति ॥

॥ राजोवाच ॥

पूर्वं सुमेधसोक्तं चण्डिकाचरित्रत्रयं श्रुत्वा संदिहानस्तत्त्वत-
स्तां ज्ञातुं तमेव राजा सुरथ उवाच । प्रश्नङ्करोति स्म ।

भगवन्नवतारामे चण्डिकायास्त्वयोदिताः ।

एतेषां प्रकृतिं ब्रह्मन् प्रधानं वक्तुमर्हसि ॥ १ ॥

भगवन्निति । हेभगवन् पूजावन् । चण्डिकायाः कोपनशिला-
याः । यद्गयाद्वाति वातोयं सूर्यो भीत्या च गच्छति । इन्द्राग्नि-
मृत्यवस्तद्वत्सा देवी चण्डिका स्मृतेति भुवनेश्वरी संहितोक्ते-
श्चण्ड भानुश्चण्डवातइत्यादौ भयजनने चण्डयदस्य प्रयोगाच्च
भयजनककोपार्थक चण्डि कोपे इतिधातोः पचाद्यचि गौरादित्वा-
न्ङीषि कृते चण्डीति रूपं भवति । तद्वशादेव नमस्ते रुद्रमन्यव
इत्यादिना प्रथमं मन्यव एव नमस्कारदर्शनात् । भीषास्माद्वातः
पवते भीषोदेति सूर्यः । भीषास्मादग्निश्चेन्द्रश्च मृत्युर्धावति
पञ्चम इत्यादिश्रुत्या वाग्व्यादिभयजनककोपस्यापि परब्रह्म-
लिङ्गत्वमक्षतमेव । अत एव महद्भयं वज्रमुद्यतमिति श्रुतौ वज्र-
पदेनात्र ब्रह्मैवोच्यते । नायुधविशेषो भयजनकत्वलिङ्गादित्युक्त
मुत्तरमीमांसायां कंपनादित्यधिकरणे । तस्मात्सर्वभयजनकं
सर्वशास्त्रपरं ब्रह्मैव चण्डीपदवाच्यम् । तस्याश्चिद्रूपायाश्च-

शिङकायाः अवताराः त्वया मे मह्यं कथिताः । परन्तु एतेषामव-
ताराणां प्रकृतिं मूलभूतां प्रधानं मुख्यं रूपं हे ब्रह्मन् वक्तुं कथितु-
मर्हसि । यन्मुख्यरूपस्य पूजया वृक्षस्य मूलसेकेन शाखानां
सेचनवदवताराणामपि पूजा भविष्यति तन्मुख्यं रूपं कथयेति
भावः ॥ १ ॥

आराध्यं यन्मया देव्याः स्वरूपं येन च द्विज ॥

विधिना ब्रूहि सकलं यथावत्प्रणतस्य मे ॥ २ ॥

आराध्यमिति हे द्विज येन विधिना यत्स्वरूपमाराध्यं तं विधिं
तदाराध्यं च रूपं वदेत्यन्वयः । किमिति चेति सकलं सर्वं मे प्र-
णतस्य । सम्बन्धसामान्ये षष्ठी । मां प्रणतं शिष्यं यथावद्भक्ति-
युताय शिष्याय गुरुणा सर्वं वक्तव्यमिति भावः ॥ २ ॥

॥ ऋषिरुवाच ॥

एवं सुरथप्रश्नमुपाकर्ण्य ऋषिः सुमेधास्तत्प्रश्नोत्तरमुवाचेति ।

इदं रहस्यं परममनाख्येयं प्रचक्षते ॥

भक्तोसीति न मे किञ्चित्तवावाच्यं नराधिप ॥ ३ ॥

इदमिति । हेनराधिप राजन् त्वया यत्पृष्टमिदं तत्परमं उत्कृष्टं
रहस्यमस्ति । अत एवैतदनाख्येयं कस्याप्यकथनीयमिति प्रचक्षते
महान्तः । यच्च तन्त्रे-एतत्प्रकाशनं मातुरुद्घाटनमुरोजयोः । त-
स्मान्नैव प्रकाशोऽस्य कर्तव्यः परमेश्वरीति । एवं सर्वथा रहस्य-
प्रकाशननिषेधस्तथापि तत्रैव, नाभक्ताय प्रदातव्यं नाशिष्याय
कथञ्चनेत्युक्तेः शिष्यस्यानुमतिदर्शनात् । त्वं च राजन् भक्तोसीति
तवावाच्यं मे किञ्चिन्नैवास्ति । अतोयत्पृच्छ्यते तत्सावधानतः
शृणु ॥ ३ ॥

सर्वत्र देवानां रूपद्वयं स्थूलं सूक्ष्मं चेति । सूक्ष्मं तत्तदुपाधि-
विशिष्टं चैतन्यरूपं मन्त्रवाच्यं स्थूलं तत्तत्सूक्ष्मरूपोपासक-

लिङ्गं पुरुष इत्युक्तो योनिस्तु प्रकृतिः स्मृता । नागः कालः समाख्यातः संबन्धस्तु तयोर्द्वयोः । त्रयाणामप्यधिष्ठानं यतः स्यात्परमेश्वरी । नवार्णमन्त्रमध्यस्थमायाबीजस्वरूपिणीति । तथा च मातुलिङ्गग्रहणेन सर्वकर्मणां फलदात्र्यहमस्मीति बोध्यते । गदाधारणेन क्रियास्वरूपा विक्षेपशक्तिर्मध्यस्तीति बोधितम् । खेटधारणेन ज्ञानशक्तिसद्भावदर्शनेनावरणाभावो बोधितः । पानपात्रेण निरन्तरमहं स्वात्मानन्दानुभवरसं पिबामीति बोध्यम् । द्वयोः प्रकृतिपुरुषयोः संबन्धात्मको हि कालः तथा च तेषां धारणेन तेषां प्रकृतिपुरुषकालानामधिष्ठानब्रह्मरूपिण्यहमस्मीति देव्या बोधितम् । नवार्णमन्त्रस्य मध्यस्थं यन्मायाबीजं तदस्या मन्त्रोऽस्तीति पूर्ववचनेनायमर्थो बोधितः । इयमेव भुवनेश्वरीति तन्त्रेषु घण्टाघोषः, भुवनेश्वरीमहालक्ष्म्योः सूक्ष्मरूपैकत्वेपि मायाबीजरूपमन्त्रैकत्वेऽपि स्थूलरूपेण पाशाङ्कुशाभयवरायुधात्मकत्वेन मातुलिङ्गगदाखेटपानपात्रायुधात्मकत्वेन च भेदात् । ध्यानभेदेनैव न भेदव्यवहारस्तत्त्वतो मन्तव्यः । सर्वं चेदं तन्त्रविदांस्पष्टम् ॥ ५ ॥

तप्तकाञ्चनवर्णाभा तप्तकाञ्चनभूषणा ॥

शून्यं तदखिलं स्वेन पूरयामास तेजसा ॥ ६ ॥

तप्तकाञ्चनोति । महालक्ष्म्याः वर्णालङ्कारानाह तप्तस्वर्णनिभारक्तवर्णेत्यर्थः । तथैव रक्तभूषणवती । शून्यमिति । शून्यं स्वतः सत्ताशून्यम् । जगत्स्वतेजसा स्वसत्तया पूरयामास पूरितवती । यद्वा । स्वतेजसा स्वप्रतिबिम्बचिदाभासेन शून्यं जगत् तेन पूरितवतीत्यर्थः । अत्रेदं बोध्यम् । नियतकालपरिपाकानां हि प्राणिकर्मणां मध्ये परिपाकानामुपभोगेन च क्षयादितरेषां चापरिपाकानां भोगासम्भवेन तदर्थायाः सृष्टेरनुपयोगाद्विरण्यगर्भः सर्वमेकीकृत्य सुषुप्त्यवस्थां प्रलयात्मिकां गतो भवति । मायोदरे तदागर्भाभवत्सर्वप्रपञ्चरूपमण्डं तिष्ठति तदाग्रस्तसमस्तप्रपञ्चा

रम् । तदा तां तारमित्याहुरोमात्मेति बहुश्रुताः । तामेव शक्तिं
 ब्रुवते हरीमात्मेति चापर इति । तदेतदव्याकृतं द्विविधं अन्तर्मु-
 खं बहिर्मुखं च । तत्रान्तर्मुखस्य तुरीयमिति सञ्ज्ञा । बहिर्मुख-
 स्य कारणदेह इतिसञ्ज्ञा । इमौ च द्वौ भेदौ तापनीये प्रसिद्धौ ।
 तत्र बहिर्मुखात्तत्त्वादात्मनः आकाशः सम्भूतइत्यादिक्रमेण सू-
 क्ष्मदेहस्थूलदेहयोरुत्पत्तिः सर्ववेदान्तसिद्धा । तथा च तुरीयका-
 रणसूक्ष्मस्थूलमध्य एव सर्वत्र प्रपञ्चस्यान्तर्भावः । तत्र स्थू-
 लदेहस्य समष्टिव्यष्ट्यात्मकस्य लिङ्गदेहस्य ज्ञानेन्द्रियान्तःकरण-
 रूपस्य चाधिपतिर्ब्रह्मा सरस्वतीसहितः । क्रियाशक्त्यात्मकलि-
 ङ्गदेहस्याधिपतिर्लक्ष्मीसंहितो विष्णुः । कारणदेहस्याभिमा-
 नी गौरीसहितोरुद्रः । तुरीयदेहस्य भुवनेश्वरीमहालक्ष्मीरूपे
 अभिमानिन्यौ देवते इति वस्तुस्थितिः सकलवेदतन्त्रपुराण-
 प्रसिद्धेति ॥ ६ ॥

शून्यं तदखिलं लोकं विलोक्य परमेश्वरी ।

बभार परमं रूपं तमसा केवलेन हि ॥ ७ ॥

तत्र तुरीयरूपाधिष्ठात्र्या महालक्ष्म्याः सर्वावतारमूलभूता-
 याः स्वरूपमभिहितं संप्रत्यवतारान्तररूपमाह-शून्यमिति । पर-
 मेश्वरी सर्वस्याद्या महालक्ष्मीः अखिलं संपूर्णं जगत् लोकं शून्यं
 निरधिष्ठातारं विलोक्य दृष्ट्वा अधिष्ठातृभिः शून्यमित्यर्थः । केव-
 लेन शुद्धेन तमसा तमोगुणेनोपाधिना अपरं परममुत्कृष्टं रूपं
 रूपान्तरं स्वस्मादन्यं बभार धारयामासेत्यन्वयः । अयं भावः
 मायाशबलब्रह्मणः सद्रूपत्वं चिद्रूपत्वमानन्दरूपत्वं चास्ति ।
 गुणत्रयसाम्यावस्थात्मकत्वं च । तत्र प्राणिकर्मवशाद्यदागुणद्वया-
 पेक्षया तमोगुणः किञ्चित्स्वस्थानाञ्चलित इव जातस्तदा तेन
 केवलेन चलिततमोगुणेन विशिष्टं यत्तदेवाव्यक्तं तत्तद्रूपाभिमा-
 नित्वेन महाकाल्याख्यं रूपं धारितवतीत्यर्थः । महालक्ष्मीस्तु
 साम्यावस्थाभिमानिनीति पूर्वमेव स्थितम् ॥ ७ ॥

सा भिन्नाञ्जनसङ्काशा दंष्ट्राङ्कितवरानना ।
विशाललोचना नारी बभूव तनुमध्यमा ॥ ८ ॥

तस्याः स्वरूपमाह—सेति । सा काली एवंभूता नारी बभूव-
कीदृशी भिन्ना मूलदेवीतः अभिन्नेति वा छेदस्तयोरभेदात् । य-
द्वा । भिन्नं स्फुटितं यदञ्जनमतिनीलं तत्सङ्काशा । उपरिगत-
मलापगमे मध्यभागस्य नीलत्वात् । तथा दंष्ट्रा दाढसञ्ज्ञया प्र-
सिद्धेन दन्तेन अङ्कितं लक्षितं वरं श्रेष्ठमाननं यस्याः सा । तथा
विशाले शोभायुक्ते विस्तीर्णे वा लोचने यस्याः सा । तथा तनु
सूक्ष्मं मध्यमं कटिभागं यस्या एवं भूतेत्यर्थः । विशङ्कटं पृथु वृ-
हद्विशालं पृथुलं महदित्यमरः ॥ ८ ॥

खड्गपात्रशिरःखेटैरलंकृतचतुर्भुजा ॥

कबन्धहारं शिरसा बिभ्राणाहिशिरःस्त्रजम् ॥ ९ ॥

खड्गेति । खड्गः प्रसिद्धः । पात्रं चषकम् । शिरः मुण्डं । द-
क्षिणकाल्याध्याने तस्यैव सत्त्वात् । खेटयति त्रासयतीति खेटः ।
अस्त्रविशेषः । एतैरस्त्रविशेषैः अलंकृतचतुर्भुजा । तथा कबन्धाः
शिरोहीनदेहाः तेषां हारं मालामुरसेतिशेषः । हीति निश्चये ।
शिरसा शिरःस्त्रजं शिरोमालां बिभ्राणा दधती । उरसि कबन्ध-
मालां शिरसि शिरोमालां दधतीत्यर्थः । अत्र केचित् कबन्धहार-
मालां अहिशिरः स्त्रजमित्यनेन सर्पमस्तकमालामित्याहुः । सू-
र्द्धिं सर्पसहस्राणां स्त्रजं वै सुन्दरी दधदिति यामलोक्तेः । कबन्ध-
हारमुरसेति पाठान्तरमपि तदा शिरसेत्यध्याहारः ॥ ९ ॥

सा प्रोवाच महालक्ष्मीं तामसी प्रमदोत्तमा ॥

नाम कर्म च मे मातर्देहि तुभ्यं नमोनमः ॥ १० ॥

सेति । सैवमुत्पन्ना काली तामसी तमोगुणयुक्ता । चोऽप्यर्थे ।
तथापि प्रमदोत्तमा स्त्रीपूतमा स्त्रीरत्नगुणविशिष्टेत्यर्थः । तमःकार्थे

भिन्नक्रमे । एकवीरा । बाहुलकादेतद्रूपं सिद्धयति । एका एव वीरा
पराक्रमवती प्रपञ्चमध्ये इत्येकवीरा । कालनाशकत्वात्काल-
रात्रिः यस्याः ध्वंसाभावः । सा एव दुरत्यया । इदं च सर्वतमो-
गुणकार्यकारित्वस्योपलक्षणम् । तमोगुणवत्त्वादेव कृष्णवर्णत्व-
मेवमुत्तरत्रापि ॥ १२ ॥

इमानि तव नामानि प्रतिपाद्यानि कर्मभिः ।

एभिः कर्माणि ते ज्ञात्वा योऽधीते सोऽश्नुते सुखम् ॥ १३ ॥

इमानीति । इमानि प्रोक्तरूपाणि कर्मभिस्तदनुकूलैः प्रति-
पाद्यानि कथनीयानि तव नामानि यथाकालं भविष्यन्तीतिशे-
षः । ईदृशार्थज्ञानपुरःसरं नामकीर्तनं फलायोपकल्पते । एभि-
रिति । पूर्वोक्तरूपैः नामभिः ते कर्माणि ज्ञात्वा यः अधीते सः
सुखं त्रिविधदुःखाभावं अश्नुते प्राप्नोतीत्यर्थः ॥ १३ ॥

अनन्तप्राणिकर्मवशादेव यदा सत्त्वगुणस्य यत्किञ्चिच्चलनं
तदा तदभिमानित्वेनापि सैव लक्ष्मीर्महासरस्वतीरूपेण परि-
णतेत्याह—

तामित्युक्ता महालक्ष्मीः स्वरूपमपरं नृप ।

सत्त्वाख्येनातिशुद्धेन गुणेनेन्दुप्रभं दधौ ॥ १४ ॥

तामित्युक्तेति । नृपेति सुरथसम्बोधनम् । सा महालक्ष्मीः तां
प्रतिपादितां महाकालीं इति पूर्वोक्तरूपमुक्ता कथयित्वा अपरं
एतद्भिन्नं अतिशुद्धेन सत्त्वाख्येन तन्नाम्ना गुणेन इन्दुप्रभं चन्द्र-
कान्तिमत्स्वरूपं दधौ धृतवतीत्यर्थः ॥ १४ ॥

अस्याः स्वरूपमाह—

अक्षमालाङ्कुशधरा वीणापुस्तकधारिणी ।

सा बभूव वरा नारी नामान्यस्यैव सा ददौ ॥ १५ ॥

अक्षमालेति । सा प्रसिद्धा महालक्ष्मीः शुद्धसत्त्वांशेन इन्दु-

प्रभरूपेणैव वरा सर्वश्लाघ्यगुणवती तथा अक्षमालांकुशधरा तथा वीणापुस्तकधारिणी एवं भूता नारी बभूव । अस्याः नामान्यपि कर्मानुरूपाणि सा महालक्ष्मीः ददावित्यन्वयः । अस्यैवेत्यत्र संधिरार्षः ॥ १५ ॥

अस्या नामान्याह—

महाविद्या महावाणी भारती वाक् सरस्वती ।
आर्या ब्राह्मी कामधेनुर्बीजगर्भा च धीश्वरी ॥ १६ ॥

महाविद्येति । महाविद्यादिवागन्तानामधिष्ठातृत्वादेव तत्तन्नामत्वम् । अन्यानि नामानि प्रसिद्धकार्थान्येव । अत्रापि नामानुरूपमेव कर्माणि सरस्वत्या ज्ञेयमनुक्तमपि पूर्ववत् । ननु यथा गुणत्रयोपाधिकस्य ब्रह्मणोभिमानिरूपद्वयमुक्तं तथा रजोगुणोपाधिकस्यापि रूपान्तरं वक्तव्यमिति चेन्न । गुणत्रयस्य साम्यावस्थाभिमानिमहालक्ष्मीरूपस्यैव रजोगुणाभिमानित्वस्यापि सम्भवेन तद्वक्तव्यत्वानुपयोगात् । नह्येकरूपमेकस्यैवाभिमानिति नियमे प्रमाणमस्ति नियमे वा भगवतीच्छायाः सर्वतो बलवत्त्वान्न रूपान्तरे भगवत्याइच्छेति न रूपान्तरं भगवत्या स्वीकृतम् । किंतु गुणत्रयसाम्यावस्थाभिमानिस्वस्वरूपस्यैव रजोगुणाभिमानित्वमपि स्वीकृतमिति । अत एव महालक्ष्म्या मूलभूताया रजोगुणाभिमानित्वेन रक्तवर्णत्वम् । अत एव देवीभागवते प्रथमस्कन्धे तस्यास्तु सात्विकी शक्ती राजसी तामसी तथा । महाकाली महालक्ष्मीर्महासरस्वतीति ता इति । अत्र मूर्तित्रयमध्ये महालक्ष्म्या गणनं कृत्वा यस्या एतास्त्रिविधाः शक्तयस्तस्या महालक्ष्म्या एव महता प्रबन्धेन वर्णनं कृतं तृतीयस्कन्धे तच्चोभयोरैक्ये एवं सङ्गच्छते । एताश्चतस्रः शक्तयः पतिरहिताः स्वतन्त्राः विषयवासनारहिताः केवलं स्वात्मानन्देनैवानन्दिताः सन्तीति ॥ १६ ॥

तयोर्नामकर्मदानानन्तरं कृत्यमाह—

अथोवाच महालक्ष्मीर्महाकालीं सरस्वतीम् ।

युवां जनयतां देव्यौ मिथुने स्वानुरूपतः ॥ १७ ॥

अथेति । अथ नामकर्मदानानन्तरं महालक्ष्मीः मूलदेवी महा-
कालीं सरस्वतीं च उवाच हे देव्यौ स्वानुरूपतः स्वस्वगुणानुरू-
पेण मिथुने स्त्रीपुंसौ युवां जनयतामुत्पादयेतामित्यर्थः ॥ १७ ॥

इत्युक्त्वा ते महालक्ष्मीः ससर्ज मिथुनं स्वयम् ।

हिरण्यगर्भौ रुचिरौ स्त्रीपुंसौ कमलासनौ ॥ १८ ॥

इत्युक्त्वेति । महालक्ष्मीः ते महाकालीमहासरस्वत्यौ प्रति
इति इत्थं प्रकारेणोक्त्वा प्रथमतः स्वयमेव मिथुनं पुंस्त्रीलक्षणं
ससर्ज उत्पादितवती । पूर्ववत्स्वस्यापि गुणत्रयमूर्तिमध्यस्थत्वा-
त् । हिरण्यगर्भौ हिरण्यवन्निर्मलं ज्ञानं तद्गर्भे ययोस्तौ । अत-
एव रुचिरौ रमणीयौ । तथा स्त्रीपुंसौ एका स्त्री अन्यः पुरुषः उ-
भावपि कमलासनौ पद्मासनावित्यर्थः ॥ १८ ॥

अथ स्वजातयमलयोर्नामकरणं देवी स्वयमकरोदित्याह—

ब्रह्मन्विधे विरिञ्चेति धातरित्याह तं नरम् ।

श्रीः पद्मे कमले लक्ष्मीत्याह माता च तां स्त्रियम् ॥ १९ ॥

ब्रह्मन्निति । तयोर्माता तं स्वजातं नरं ब्रह्मन्नित्यादिनामच-
तुष्केण तन्नामानुरूपकर्मापि बोधयन् सम्बुद्ध्या चाह । चपुनः
तां स्त्रियमपि श्रीरित्यादीनि नामान्याह संबुद्धयेति ॥ १९ ॥

मातुराज्ञया तदनन्तरं महाकालीमहासरस्वतीदेव्यावपि
मिथुनद्वयमुत्पादितवत्यावित्याह—

महाकाली भारती च मिथुने सृजतः सह ।

एतयोरपि रूपाणि नामानि च वदामि ते ॥ २० ॥

महाकालीति । महाकाली च पुनः भारती महासरस्वती सह
सार्द्धं मिथुने स्त्रीपुंसौ पृथक् पृथक् सृजतः । उत्पादयामासतुः ।
सार्द्धं तु साकं सत्रा समं सहेत्यमरः एतयोर्मलजातयोरपि रू-
पाणि नामानि च हेनूपेति संबोधनाध्याहारः । ते तुभ्यं वदामि
कथयामीत्यन्वयः ॥ २० ॥

अथ कालीजातपुरुषरूपमाह—

नीलकण्ठं रक्तबाहुं श्वेताङ्गं चन्द्रशेखरम् ।

जनयामास पुरुषं महाकाली सितां स्त्रियम् ॥ २१ ॥

नीलकण्ठमिति । नीलग्रीवं । तथा रक्तबाहुमरुणभुजं श्वे-
ताङ्गं शुक्लदेहं चन्द्रशेखरं चन्द्रार्द्धाङ्कितमस्तकम् । एवंभूतं पुरुषं
सितां शुक्लवर्णां स्त्रियमपि महाकाली जनयामास उत्पादयामा-
सेत्यन्वयः । अत्र महाकाल्यामन्तर्हितः सत्वगुणोऽप्यस्ति यतः
शुक्लवर्णा सृष्टिरिति बोध्यम् ॥ २१ ॥

कालीसृष्टमिथुननामान्याह—

सरुद्रः शङ्करः स्थाणुः कपर्दी च त्रिलोचनः ॥

त्रयी विद्या कामधेनुः सा स्त्री भाषाक्षरा स्वरा ॥ २२ ॥

स इति । यत्तदोर्नित्यसंबन्धत्वात् । पूर्वोक्तमिथुनयोर्मध्ये यः
पुमान् स रुद्रः दुःखद्रावणात् । शङ्करः मोक्षप्रदत्वात् । स्थाणुः
कालत्रयावाध्यत्वात् । कपर्दी जटालत्वात् । त्रिलोचनः तेजस्त्र-
यनेत्रत्वात् । तयोर्मध्ये या स्त्री सा त्रयी ऋग्यजुःसामरूपत्वात् ।
विद्या अज्ञाननिराकरणत्वात् । कामधेनुः सर्वाभीष्टप्रदत्वात् ।
भाषा आबालगोपादिमुखकुहरवर्तित्वात् । अक्षरा व्यञ्जनरूपे-
णानुच्चार्यमाणत्वात् । स्वरा षोडशस्वररूपेण स्वयमुच्चार्यमाण-
त्वादित्यादितयोर्नामावददित्यर्थः ॥ २२ ॥

अथ सरस्वतीजातमिथुनमाह—

सरस्वती स्त्रियं गौरीं कृष्णं च पुरुषं नृप ।

जनयामास नामानि तयोरपि वदामि ते ॥ २३ ॥

सरस्वतीति । हे नृप सुरथ सरस्वती गौरीं गौरवर्णां स्त्रियं ।
च पुनः कृष्णं कृष्णवर्णं पुरुषं जनयामास उत्पादयामास । तयोः
स्त्रीपुंसयोर्जातयोः नामानि ते तुभ्यं वदामि कथयामि । अत्राप्य-
न्तर्हितस्तमोगुणोऽस्त्येवेति ॥ २३ ॥

सरस्वतीजन्यमिथुनयोर्नामान्याह—

विष्णुः कृष्णो हृषीकेशो वासुदेवो जनार्दनः ।

उमा गौरी सती चण्डी सुन्दरी सुभगा शिवा ॥ २४ ॥

विष्णुरिति । विष्णुः प्रलये सर्वाधिष्ठानत्वात् । कृष्णः प्रलय-
करत्वात् । हृषीकेशः अन्तर्यामित्वात् । वासुदेवः प्राणाधीशत्वात् ।
जनार्दनः सर्वाह्लादकत्वात् । इति पुंन्यक्तिनामानि । स्त्रीव्यक्तेस्तु
उमा शिवार्द्धाङ्गत्वात् । गौरी गौरवर्णत्वात् । कृष्णवर्णेनोत्पन्ना
पुनस्तपसा सैवगौरवर्णत्वमापन्नोति कालीपुराणे वितता कथा-
स्ति । सती पतिव्रतासु मूर्द्धन्यत्वात् । चण्डी सर्वेषां नियन्तृत्वात् ।
सर्वेष्वपि नियन्तृषु भयमेव तत्कारणम् । भीषास्माद्वातः पवत
इत्यादि श्रुतेः । चण्डादिप्रबलदैत्यध्वंसनाद्वा । तथा सुन्दरी त्रै-
लोक्ये निरुपमरूपत्वात्सर्वसंमोहनत्वाच्च । सुभगा अखण्डसौ-
भाग्यत्वात् । शिवा सर्वमङ्गलप्रदत्वादिति ॥ २४ ॥

एवं युवतयः सद्यः पुरुषत्वं प्रपेदिरे ।

चक्षुष्मन्तो नु पश्यन्ति नेतरेऽतद्विदो जनाः ॥ २५ ॥

एवमिति एवं पूर्वोक्तक्रमेण । पूर्वं पुरुषाभावेऽपि स्वयमेव
पुरुषरूपा । अपि तिस्रो युवतयः शक्तयः पुरुषत्वं पुरुषभावं सद्यः
शीघ्रं प्रपेदिरे प्राप्ता इत्यर्थः । तदिदं रूपं चर्मचक्षुषामदृश्यमित्या-

श्वविलासरूपेण सा एव नानाभिधानभृत् नानारूपनाम्ना स्थितवतीत्यर्थः । यदुक्तं देव्यथर्वशिरसि । एकैव सर्वत्र वर्तते तस्मादुच्यते एका एकैव विश्वरूपिणी तस्मादुच्यते अनेकेति ॥ ३० ॥

नामान्तरैर्निरूप्यैषा नाम्ना नान्येन कुत्रचित् ॥ ३१ ॥

इत्थमध्यारोपमुक्तापवादमाह नामान्तरैरिति । सगुणवाचकैः सत्यज्ञानचिन्महामायादिशब्दरूपैः नामान्तरैः एषा पूर्वोक्तलक्षणा निरूप्या लक्षणीया । नतु स्वनाम्ना अन्येन वा केनचित् प्रत्यक्षादिना प्रमाणेन बोध्येति शेषः । तथा च श्रुतिः । ज्ञानानां चिन्मयातीता शून्यानां शून्यसाक्षिणी । यस्याः परतरं नास्ति सैषा दुर्गा प्रकीर्तितेति । यतो वाचो निवर्तन्ते अप्राप्य मनसा सहेति च ॥ ३१ ॥

इति श्रीसप्तशतीसर्वस्वे उत्तरभागे सरयूप्रसादसंगृहीते
प्राधानिकरहस्यार्थसंग्रहोनाम द्वितीयोविश्रामः ॥ २ ॥
आदितोविंशतितमो विश्रामः ॥ २० ॥

अथ वैकृतिकरहस्यारम्भः ।

तस्य इलोकसंख्या चिदम्बररहस्ये—

इलोकाश्चैकोनचत्वारिंशत्सङ्ख्याः परिकीर्तिता इति ।

इदानीमेतासामेव मूर्तीनां ध्यानान्तराण्यप्याह—

ऋषिरुवाच ।

ऋषिः सुमेधाः पूर्ववर्णितत्रिगुणजातशक्तीनां ध्यानो-
पासनादिक्रममुपदिशन्नाजानं सुरथमुवाच—

त्रिगुणा तामसी देवी सात्विकी या त्रिधोदिता ।
सा शर्वा चण्डिका दुर्गा भद्रा भगवतीर्यते ॥ १ ॥

त्रिगुणेति । पूर्वोक्तरीत्या रजोगुणविशिष्टाया मूललक्ष्म्या-
स्त्रिगुणात्मिकायाः भेदाभावेनोभयोर्महाकाली महासरस्वत्योर-
पि ग्रहणं त्रिगुणापदेनोच्यते । हे राजन् या त्रिगुणा तामस्यादि-
भेदनाम्ना पूर्वमुदिता कथिता सा एव देवी शर्वेत्यादि भगवती-
त्यन्तैर्नामभिः ईर्यते कथ्यते शर्वेत्यत्र शर्वाणीतिवक्तव्ये शर्वेत्यु-
क्त्या पुंसंबन्धाभावबोधनेन स्वातन्त्र्यमासां दर्शितम् । त्रिविधा-
पि सा वस्तुत एकैवेति । सैवानेकैर्नामभिरीर्यते इत्यर्थः ॥ १ ॥

योगनिद्रा हरेरुक्ता महाकाली तमोगुणा ।
मधुकैटभनाशार्थं यां तुष्टावाम्बुजासनः ॥ २ ॥

योगनिद्रेति । हे राजन् । या तमोगुणा तमोगुणप्रधानलक्षणा
वा हरेः विष्णोः योगनिद्रा कोऽर्थस्तदधिष्ठातृत्वेन मया पूर्वं उक्ता
वर्णिता यां कमलासनः ब्रह्मा मधुकैटभनाशार्थं तुष्टाव सा एव
महाकाली महदाद्यवन्तकालनशीलेत्यर्थः ॥ २ ॥

ना रक्तमध्या देवेन्द्रांशजत्वात् । रक्तपादा ब्रह्मांशजत्वात् । नीलज-
ङ्घोरुः वारुणांशजत्वात् । उन्मदा प्राप्तयौवनत्वादपराजितत्वाद्वा ।
तथा सुचित्रजघना । चित्रमाल्याम्बरविभूषणा । चित्रानुलेपना
नानाविधकर्दमविलेपनवती । पुनः कान्तिः अङ्गप्रत्यङ्गशोभा ।
रूपं तदनुसारि । सौभाग्यं महिमातिशयः । एभिरुक्तलक्षणैः शा-
लते शोभते या सेति निरुपमशोभावतीत्यर्थः ॥ ८ ॥ ९ ॥

आयुधान्यत्रवक्ष्यन्ते दक्षिणाधः करक्रमात् ॥ १० ॥

अक्षमाला च कमलं बाणोऽसिः कुलिशं गदा ।

चक्रं त्रिशूलं परशुः शङ्खो घण्टा च पाशकः ॥ ११ ॥

शक्तिर्दण्डश्चर्म चापं पानपात्रं कमण्डलुः ।

अलंकृतभुजामेभिरायुधैः कमलासनाम् ॥ १२ ॥

सर्वदेवमयीमीशां महालक्ष्मीमिमां नृप ।

पूजयेत्सर्वलोकानां स देवानां प्रभुर्भवेत् ॥ १३ ॥

आयुधानीति सार्द्धत्रिभिः । हेनृप ईदृशी या एषा महालक्ष्मी-
र्मया वर्णिता तामिमामीशां सर्वाधिष्ठात्रीं पूर्वोक्तलक्षणां सर्वदेव-
मयीं यः पूजयेत् स उपासकः सर्वलोकानां देवानां च प्रभुः स्वा-
मी भवेत् । तां किम्भूताम् । कमलासनां पद्मस्थितां पुनः ए-
भिः पूर्वोक्तरूपैः आयुधैः दक्षिणाधःकरमारभ्य वामाधःकरपर्य-
न्तं मालावदलंकृतभुजाम् । शोभितभुजामित्यर्थः । आयुधा-
न्याह-अक्षमाला । कमलं । बाणः । असिः । कुलिशं वज्रं । गदा ।
चक्रं । त्रिशूलं । परशुः । एतानि नवायुधानि अध आरभ्योर्ध्वा-
न्तानि दक्षे ध्येयानि । शङ्खः । घण्टा । पाशः । शक्तिः । दण्डः ।
चर्म । चापं धनुः । पानपात्रं । कमण्डलुः । एतानि नवायुधानि
वामे ऊर्ध्वमारभ्याधःपर्यन्तं ध्येयानि ॥ १० ॥ ११ ॥ १२ ॥ १३ ॥

अथ महासरस्वतीध्यानमाह—

गौरीदेहात्समुद्भूता या सत्त्वैकगुणाश्रया ।
साक्षात्सरस्वती प्रोक्ता शुम्भासुरनिवर्हिणी ॥ १४ ॥

गौरीदेहादिति । या शुम्भासुरनिवर्हिणी मया पूर्वं प्रोक्ता क-
थिता सा एव साक्षात्सरस्वती । कीदृशी । गौरीदेहात्समुद्भूता
उत्पन्ना । पुनः कीदृशी । सत्त्वं एकः गुणः आश्रयो यस्याः सा ।
सत्त्वगुणमयीत्यर्थः ॥ १४ ॥

सरस्वत्या आयुधान्याह—

दधौ चाष्टभुजा बाणमुसले शूलचक्रभृत् ।
शङ्खं घण्टां लाङ्गलं च कार्मुकं वसुधाधिप ॥ १५ ॥

दधाविति । हे वसुधाधिप पृथ्वीपते । सा पूर्वोक्तरूपा सरस्व-
ती अष्टभुजा सती । दक्षहस्ते बाणमुसले चपुनः शूलचक्रभृत् ।
चकारोऽनन्तरार्थे । अनन्तरं वामे शङ्खम् । घण्टां । लाङ्गलं ह-
लम् । कार्मुकं धनुः । दधती एवं दक्षोर्ध्वहस्ताद्वामोर्ध्वपर्यन्तं एता-
न्यायुधानि दधौ धृतवतीत्यर्थः ॥ १५ ॥

सरस्वत्युपासनाफलमाह—

एषा संपूजिता भक्त्या सर्वज्ञत्वं प्रयच्छति ।
निशुम्भमथिनी देवी शुम्भासुरनिवर्हिणी ॥ १६ ॥

एषेति । एषा पूर्वनिर्दिष्टा देवी सरस्वती साधकैः भक्त्या सं-
पूजिता सम्यक्पूजिता सर्वभावेनार्चितासती सर्वज्ञत्वं त्रिकालज्ञ-
त्वं साधकेभ्यः प्रयच्छति ददातीत्यर्थः । कीदृशी एषा निशुम्भम-
थिनी । तथा शुम्भासुरनिवर्हिणी । निशुम्भशुम्भयोर्विध्वंसिनी-
त्यर्थः ॥ १६ ॥

ष्णुः पूज्यः । पुरत इति मध्यस्थदेवीत्रयस्य पुरतो देवतानां वक्ष्यमाणानां त्रयं पूजयेदित्यर्थः ॥ १९ ॥

अथ तदेव देवतात्रयपूजनमाह—

अष्टादशभुजा मध्ये वामे चास्या दशानना ।

दक्षिणेऽष्टभुजा लक्ष्मीर्महतीति समर्चयेत् ॥ २० ॥

अष्टादशेति । मध्ये मध्यस्थाया महालक्ष्म्याः सम्मुखे अष्टादशभुजा लक्ष्मीः पूज्या । अस्या अष्टादशभुजाया वामे महाकाली सम्मुखे दशानना प्रथमचरित्राधिष्ठात्री पूज्या । अस्या अष्टादशभुजाया दक्षिणे मध्यस्थायाः सरस्वत्या अग्रे अष्टभुजा सरस्वती उत्तरचरित्राधिष्ठात्री पूज्या । लक्ष्मीर्महतीत्यत्र द्वितीयाभावः । इति शब्देन कर्मत्वस्याभिधानात् । इत्थं चतुर्भुजमहालक्ष्म्याः पूजयेदित्यर्थः । अत्र चतुर्भुजमहाकाल्याश्चतुर्भुजमहासरस्वत्याश्च स्वातन्त्र्येण पूजा नास्ति । चतुर्भुजमहालक्ष्म्यपेक्षया तयोः स्वातन्त्र्याभावात् । तयोरस्यां पूजायां स्थितत्वादेवं पूजयैव तयोरपि पूजा सिद्धेति । तयोरुपासकेनापि तथैव पूजा कर्तव्येति । तदुक्तं लक्ष्मीतंत्रे-इत्थमेवाञ्चना प्रोक्ता तयोः शक्तयोर्नराधिपेति । तदयं निर्गलितोऽर्थः भूर्जस्वर्णादिपत्रे स्थण्डिलादौ वा नवकोष्ठात्मकं यंत्रं विधाय तत्र प्रथमपङ्क्तावीशानकोणादग्निकोणपर्यन्तं क्रमेण रुद्रगौर्यौ । विरिञ्चिसरस्वत्यौ । विष्णुलक्ष्म्यौ पूजयेत् । मध्यपङ्क्तौ एवं क्रमेणोत्तरकोष्ठादिदक्षिणान्तं महाकाली महालक्ष्मीमहासरस्वतीत्रयं पूजयेत् । तृतीयपङ्क्तौ वायुकोणान्निर्ऋतिकोणपर्यन्तं दशाननाष्टादशभुजाष्टभुजाः पूजयेदिति २०

अधुना केवलाष्टादशभुजादशाननाष्टभुजानामव-

ताराणामेव पृथक्पूजामाह—

अष्टादशभुजा चैषा यदा पूज्या नराधिप ।

दशानना चाष्टभुजा दक्षिणोत्तरयोस्तदा ॥ २१ ॥

पूजयेज्जगतां धात्रीं चण्डिकां भक्तवत्सलाम् ॥ २६ ॥

तत्रादावाराधनस्यात्युत्कृष्टफलमाह—महिषान्तकरीति । हे नृप येन भाग्यवता साधकेन तैस्तैर्वक्ष्यमाणैः सपर्याभिः पूजाभिः महिषान्तकरी महालक्ष्मी पूजिता भक्त्या आराधिता स एव जगतां प्रभुः स्वामी नान्यः । अतो हेतोः जगतां सर्वलोकानां ब्रह्माण्डान्तर्वर्तिनां धात्रीं प्रसवित्रीं पोषयित्रीं वा । तथा भक्तवत्सलां साधकानुग्रहवतीं चण्डिकां पूजयेत्सम्यगाराधयेदित्यर्थः ॥ २६ ॥

अथोपचारानाह—

अर्घ्यादिभिरलङ्कारैर्गन्ध पुष्पैस्तथाक्षतैः ॥

धूपैर्दीपैश्च नैवेद्यैर्नानाभक्ष्यसमन्वितैः ॥ २७ ॥

अर्घ्यादिभिरिति । एतैरुपचारैर्भक्तवत्सलां पूजयेदिति पूर्वोक्ताध्याहारः । एभिः । कैः । अर्घ्यमादिर्येषामुपचाराणां तैः । आदिशब्देन पाद्यार्घ्यमधुपर्काचमनीयानां सङ्ग्रहः । उपचारेष्वावश्यकत्वात् । पाद्यं पादाम्बुजे । पाद्यं श्यामाकदूर्वाब्जविष्णुक्रान्ताभिरीरितमिति अर्घ्यं शिरसि । गन्धपुष्पाक्षतयवकुशाग्रतिलसर्षपाः । अष्टाङ्गार्घ्यमिति प्रोक्तमम्बुना शिरसि स्मृतमिति । आचमनीयं तु । जातीलवङ्गकक्कोलैराचमनीयमिति स्मृतमिति । मधुपर्कं तु । आज्यं दधिमधून्मिश्रं मधुपर्कं विदुर्बुधा इति । तथा अलङ्कारैः अङ्गप्रत्यङ्गाभरणवासोभिः । यदाह भृगुः । शिरस्त्रं मुकुटं हारः कुण्डलं चाङ्गदं तथा । कङ्कणं बालिकं चैव मेखलाष्टाविति क्रमात् । सर्वालङ्करणेष्वेव प्रधानमिहकीर्तितमिति । गन्धस्तु । गन्धश्चन्दनकर्पूरकालागुरुभिरीरितमिति । अथगन्धः पञ्चधा । चूर्णीकृतोवा घृष्टोवा दाहाकर्षित एव वा । रससम्पर्दजोवापि प्राण्यङ्गोद्भव एव वा । गन्धः पञ्चविधः प्रोक्तो देवानां प्रीतिकारक इति । पुष्पैः करवीरविष्णुक्रान्ताजपाभिः । तथा अक्षतैर्लाजाभिः अखण्डनिस्तुपतण्डुलैर्वा । लाजाः पुंभूम्नि चा-

क्षता इत्यमरः । धूपैः सगुगुल्वगुरूशीरशर्करामधुचन्दनैः । धूपये-
दाज्यसंमिश्रैर्नीचैर्देवस्य साधक इति । दीपैः वर्त्याकर्पूरगर्भश्या
सर्पिषा तिलजेन वा । आरोप्य दर्शयेद्दीपानुच्चैः सौरभशालिन
इति । चः पुनरर्थः । नानाभक्ष्यसमन्वितैः नैवेद्यैः पूजयेदिति ॥ २७ ॥

पुनरवशिष्टोपचारानाह—

रुधिराक्तेन बलिना मांसेन सुरया नृप ।

प्रणामाचमनीयेन चन्दनेन सुगन्धिना ॥ २८ ॥

सकर्पूरैश्च ताम्बूलैर्भक्तिभावसमन्वितैः ।

रुधिराक्तेनेति सार्द्धेन । हे नृप पुनरेतेनैतैश्च श्रीचण्डिकां
यजेदिति पूर्वसंबन्धः । एतैः कैः तदाह । रुधिराक्तेन रुधिरमि-
श्रितेन बलिनान्नेन । पुनः मांसेन विहितपशुपलेन । पुनः सु-
रया गौडीमाध्वीसंज्ञासवेन । पुनः प्रणमनेन साष्टांगादिना ।
पुनः आचमनीयेन आचमनीययोग्यजलेन । कीदृशेन चन्दनेन
चन्दनादिपरिमलयुक्तेन अतएव सुगन्धिना सुगन्धयुक्तेन । चपुनः
सकर्पूरैः कर्पूरयुक्तैस्ताम्बूलैः । एतैः कीदृशैः । भक्तिभावसमन्वितैः ।
भक्त्याभावेनच युक्तैः । जगद्धात्रीं पूजयेदिति ॥ २८ ॥

अथ देवीपूजनानन्तरं तदङ्गभूतं महिषपूजनमाह—

वामभागेऽग्रतोदेव्याश्छिन्नशीर्षं महासुरम् ॥ २९ ॥

पूजयेन्महिषं येन प्राप्तं सायुज्यमीशया ।

वामभागे इति । पुनः हे नृप, देव्याः अग्रतः वामभागे महिषं त-
न्नामासुरं पूजयेत् । साधक इति शेषः । कीदृशं छिन्नशीर्षं । पुनः
किंभूतं महासुरं सर्वासुरज्येष्ठं पूज्यं च । येन महिषेण ईशया ई-
श्वरीकृपया सायुज्यं प्राप्तम् ॥ २९ ॥

पुनः सिंहपूजनमाह—

दक्षिणे पुरतः सिंहं समग्रं धर्ममीश्वरम् ॥ ३० ॥

अथोपासनाविमुखं निराकरोति—

यो न पूजयते नित्यं चण्डिकां भक्तवत्सलाम् ।
भस्मीकृत्यास्य पुण्यानि निर्दहेत्परमेश्वरी ॥ ३८ ॥

यइति । हे राजन्, यः भोगमोक्षाभिलाषी भक्तवत्सलां भक्तानुग्रहवतीं चण्डिकां परब्रह्ममहिषीं न पूजयते नाराधयते अस्य भ्रान्तचित्तस्य अम्बाराधनविमुखस्य कृतानि पुण्यानि भस्मीकृत्य फलानभिव्यञ्जकेन विफलीकृत्य परमेश्वरी तमपि निर्दहेत् यावज्जीवं शोकाग्निना भस्मीकुर्यादिति ॥ ३८ ॥

अथोपसंहरति—

तस्मात्पूजय भूपाल सर्वलोकमहेश्वरीम् ।
यथोक्तेन विधानेन चण्डिकां सुखमाप्स्यसि ॥ ३९ ॥

तस्मादिति । हे भूपाल सुरथ, यस्मादनुपासितुः पुण्यानि भस्मीकृत्य तं निर्दहेत् तस्माद्यथोक्तेन विधानेन सर्वलोकमहेश्वरीं चण्डिकां पूजय तदुपासनां कुरु तेनैव सुखं ऐहिकामुष्मिकानन्दं आप्स्यसि प्राप्स्यसीतिशिवम् ॥ ३९ ॥

इति श्रीसप्तशतीसर्वस्वे उत्तरभागे सरयूप्रसादसङ्गृहीते
वैकृतिकरहस्यार्थसङ्ग्रहो नाम तृतीयो विश्रामः ॥
आदित एकविंशतितमो विश्रामः ॥ २१ ॥

अथ मूर्तिरहस्यारम्भः ।

अस्य श्लोकसङ्ख्या यथा चिदम्बररहस्ये—
पञ्चविंशति सङ्ख्यास्तु श्लोका अत्र प्रकीर्तिता इति ।

ऋषिरुवाच—

ऋषिः सुमेधाः सुरथंप्रति मूलदेव्या उपासनामुक्त्वा तस्याः
षडङ्गदेव्युपासनां तत्फलं च सूचयन्नुवाच—

नन्दा भगवती नाम या भविष्यति नन्दजा ।
सा स्तुता पूजिता भक्त्या वशीकुर्याज्जगत्त्रयम् ॥ १ ॥

नन्देति । हे राजन्निति प्रकरणाल्लभ्यते । या नन्दजा नन्दा-
ज्जाता कलिद्वापरसन्धौ नन्दानाम भगवती भविष्यति सा भ-
क्त्या पूजिता अर्चिता वाचा स्तुता पूजिता जगतांत्रयं वशीकु-
र्यात् पूजकाधीनं कुर्यादित्यर्थः ॥ १ ॥

अथ नन्दायाः स्वरूपमाह—

कनकोत्तमकान्तिः सा सुकान्तिकनकाम्बरा ।
देवी कनकवर्णाभा कनकोत्तमभूषणा ॥ २ ॥

कनकोत्तमेति । सा प्रसिद्धा नन्दा भगवती कनकोत्तमस्य जा-
म्बूनदस्य कान्तिरिव कान्तिः तद्वर्णवती । तथा सुकान्तिकनका-
म्बरा स्वर्णाभवसनवती । तथा देवी प्रकाशवती । तथा कनकव-
र्णवदाभा देहकान्तिर्यस्याः । तथा कनकोत्तमभूषणा । जाम्बूनद
भूषणवती ॥ २ ॥

दुर्गा प्रकीर्तिता कथिता । सैव भक्तानां शोकनाशनादिशोका ।
 तथा दुष्टानां दमनान्नाशनाद्दुष्टदमनी । तथा दुरितापदां दुष्कृतवि-
 पत्तीनां शमनी निर्मूलिनी सैव । सैवोमा शिवाद्धाङ्गत्वात् । गौरी
 गौरवर्णत्वात् । सती पातिव्रत्यपालनात् । चण्डकर्मकर्तृत्वाच्च-
 ण्डी । सर्वेषां कलनात्कृष्णवर्णत्वाच्च कालिका । साप्येव पार्वती
 प्रकीर्तिता सद्भिरिति ॥ १५ ॥ १६ ॥

अथास्या उपासनाफलमाह—

शाकम्भरीं स्तुवन् ध्यायञ् जपन्सम्पूजयन्नमन् ।
 अक्षय्यमश्नुते शीघ्रमन्नपानामृतं फलम् ॥ १७ ॥

शाकम्भरीमिति । हेराजन् शाकम्भरीं स्तुवन्वाचा पूजयन्
 ध्यायन् मनोविषयी कुर्वन् जपन् तन्मन्त्रमावर्तयन् संपूजयन् स-
 म्यक्कल्पोक्तविधिना पूजयन् अर्चयन् नमन्प्रणामं कुर्वन्शीघ्रं अ-
 न्नपानामृतं एतद्रूपं फलं अक्षय्यमखण्डमश्नुते प्राप्नोतीत्यर्थः ।
 अमृतं मोक्षं भुक्तिमुक्ती द्वावपीत्यर्थः । इति तृतीया चतुर्थी शा-
 कम्भरी दुर्गाङ्गदेव्यौ ॥ १७ ॥

अथ पञ्चमी भीमाङ्गदेवी—

भीमापि नीलवर्णा सा दंष्ट्रा दशनभासुरा ।
 विशाललोचना नारी वृत्तपीनपयोधरा ॥ १८ ॥

भीमेति । एवंभूता भीमापि ध्येयेति शेषः । किंभूता सा । नी-
 लवर्णा कृष्णवर्णा । तथा दंष्ट्रा दशनेन च भासुरा शोभितमुखी ।
 तथा विशाललोचना दीर्घनेत्रा । नारी स्त्रीविग्रहवती । तथा
 वृत्तौ वर्तुलौ पीनौ पीवरौ पयोधरौ स्तनौ यस्याः सेति ॥ १८ ॥

अथास्या अस्त्राणि नामान्तराणि चोपदिशति—

चन्द्रहासं च डमरुं पानपात्रं च बिभ्रती ।
 एकवीरा कालरात्रिः सैवोक्ता कामदा स्तुता ॥ १९ ॥

चन्द्रहासमिति । सा भीमा चन्द्रहासं, च पुनः डमरुं वाद्यविशेषं, पानपात्रं कपालं, चषकं, चकारात् खड्गसंबन्धेन चर्मापि गृह्यते । अत्रायं क्रमः । दक्षहस्तोर्ध्वे खड्गं तदधः डमरुं । वामाधः कपालचषकं तदूर्ध्वे चर्मेति बिभ्रती धारयन्ती । करैरिति शेषः । अथ नामानि । या इमान्यस्त्राणि बिभ्रती सैव एकवीरा । तथा कालरात्रिः । सा एषा स्तुता वाचा पूजिता सती कामदा । सर्वाभीष्टप्रदेत्यर्थः । इति भीमा पञ्चम्यङ्गदेवी ॥ १९ ॥

अथ भ्रामरी षष्ठ्यङ्गदेवी—

तेजोमण्डलदुर्दर्शा भ्रामरी चित्रकान्तिभृत् ।
चित्रानुलेपना देवी चित्राभरणभूषिता ॥ २० ॥
चित्रभ्रमरपाणिः सा महामारीति गीयते ।

सार्द्धेन भ्रामरीस्वरूपमाह । तेजोमण्डलेति । या देवी एवंरूपा सा भ्रामरी इति गीयते । सद्भिरितिशेषः । सा किंरूपेत्याह । तेजोमण्डलेन दुर्दर्शा धर्षयितुमशक्या । दुर्निरीक्ष्येत्यर्थः । तथा चित्रकान्तिं बिभर्तीति चित्रकान्तिभृत् । अद्भुतकान्तिमतीत्यर्थः । विस्मयोऽद्भुतमाश्चर्यं चित्रमिति कोशात् । तथा चित्रानुलेपना चित्रं नानाविधमनुलेपनं यस्याः सा । तथा चित्राभरणेनाद्भुतभूषणेन भूषिता शोभितवती । तथा चित्रभ्रमरपाणिः । चित्रः अनेकवर्णविशिष्टो भ्रमरो पाणौ हस्ते यस्याः सा । स च भ्रमरो जीवरूपः । तेन च सर्वे जीवा मदधीनाः सन्तीति बोधितम् । तदुक्तं भुवनेश्वरीसंहितायाम् । द्विरेफा जीवरूपाः स्युर्यया हस्ते सदा धृताः । जीवाधीशा ततः प्रोक्ता भ्रामरी लोकसुन्दरीति । एवंरूपा या देवी सैव महामारी नाम्ना गीयते इति ॥ २० ॥

अथाख्यानमुपसंहरति—

इत्येता मूर्तयो देव्या याः ख्याता वसुधाधिप ॥ २१ ॥

अञ्जलीनामष्टशतं सुगन्धकुसुमान्वितम् ॥ २९ ॥ सेक्तव्यं च
 तदर्द्धेन तदर्द्धेनाथवान्वहम् ॥ महालक्ष्मीं तर्पयित्वा कर्त्ता का-
 मानवाप्नुयात् ॥ ३० ॥ प्रविश्य देवतागारं वितानोपरिशोभित-
 म् ॥ पुष्पप्रकरशोभाढ्यं पूजाद्रव्यैः प्रपूरितम् ॥ ३१ ॥ बहु-
 दीपप्रकाशाढ्यं दिव्यैर्धूपैः सुधूपितम् ॥ तत्रोक्तविधिना राजन्पू-
 जयित्वा हरीश्वरौ ॥ ३२ ॥ उपविश्यासने मन्त्री प्राङ्मु-
 खो धृतवान् क्षमी ॥ कामक्रोधमहालोभमोहाज्ञान विवर्जि-
 तः ॥ ३३ ॥ मौनी बद्धासनो ध्यानी ज्ञानी निश्चलमान-
 सः ॥ चतुरस्रे समे शुद्धे सर्वदोषविवर्जिते ॥ ३४ ॥ लिखेदष्ट-
 दलं पद्मं चन्दनागरुकुङ्कुमैः ॥ पद्ममध्ये लिखेच्चक्रं षट्कोणं
 चण्डिकामयम् ॥ ३५ ॥ षट्कोणचक्रमध्यस्थमाद्यं बीजत्रयं
 न्यसेत् ॥ अनेन षट्कोणाष्टदलभूपुरात्मकं यन्त्रं भवति ॥ वि-
 लिख्य यन्त्रमेवन्तु सम्यगाराधनं चरेत् ॥ ३६ ॥ वामपादोपरि न्य-
 स्य दक्षिणं चरणं दृढम् ॥ एतत्पद्मासनं नाम जरामरणवर्जि-
 तम् ॥ ३७ ॥ मौनी बद्धासनो मन्त्री ज्ञानी निश्चलमानसः ॥
 गुदमेढ्रान्तरस्थानं पादमूलेन पीड्य तम् ॥ ३८ ॥ स्वाधिष्ठानं
 क्रमेणैव मणिपूरं समानयेत् ॥ अनाहतविशुद्धयाज्ञा भेदयित्वा
 क्रमं क्रमम् ॥ ३९ ॥ स्वशरीरादिनिर्गत्य सूक्ष्मरूप्यूर्ध्वमार्गतः ॥
 तमोनदीं समुत्तीर्य स्थित्वा स्वकरसम्पुटे ॥ ४० ॥ शोधयेत्प-
 ञ्चभूतानि ज्ञात्वा वर्णक्रमं पृथक् ॥ पृथिव्यापोनलो वायुःखं भू-
 तानामयं क्रमः ॥ ४१ ॥ पृथ्वी पीतासितं वारि रक्तवर्णो हुता-
 शनः ॥ तेषां कृष्णतरोवायुराकाशं निर्मलं सदा ॥ ४२ ॥ मन-
 सा शोधयेद्बुद्धिं बुद्ध्या संशोधयेन्मनः ॥ तद्रूपं परमं शुद्धमात्मा-
 नं सम्यगीरितम् ॥ ४३ ॥ स्वदेहं ब्रह्ममार्गेण योगयुक्त्या समा-
 विशेत् ॥ सुषुम्णाग्रं समाश्रित्य तिष्ठमान अनाहते ॥ ४४ ॥ आदौ
 संशोधयेत्पृथ्वीं शोषदाह प्लवामृतैः ॥ पुनर्वारि पुनस्तेजः पुनर्वायुं
 सुपावयेत् ॥ ४५ ॥ बीजैश्चतुर्विधैर्वार्योरग्नेर्वरुणशक्रयोः ॥ य-
 मिदं शोषकं बीजं रमिदं दाहनं भवेत् ॥ ४६ ॥ वमाप्लावनबीजं

स्मादधिकं क्वचित् ॥ ९२ ॥ दशन्यासे कृते पापं दशजन्मार्जितं क्ष-
णात् ॥ सुतीव्रं विलयं याति तमिस्त्रं रविणा यथा ॥ ९३ ॥ सं-
नद्धो दशभिर्न्यासैश्चण्डीं सप्तशतीं जपेत् ॥ असाध्यं साधयत्याशु
कार्यं लोकत्रयेऽपि यत् ॥ ९४ ॥ माधवे मासि मध्याह्ने तपते नि-
र्मलं रविः ॥ दिवान्धास्तं न पश्यन्ति सर्वदा सर्वथा यथा ॥ ९५ ॥
चण्डी सप्तशती जाप्ये दशन्यासैः समुज्ज्वलन् ॥ त्रैलोक्ये सर्व
दुष्टास्तं न पश्यन्ति सदा तथा ॥ ९६ ॥ हृन्नेत्रेत्यादितथेत्यन्तैः
इलोकैः समस्तमन्त्रेण षडङ्गन्यास उक्तः । तत्र नवार्णं मन्त्रं नमोऽ-
न्तं हृदयायेति चतुर्थ्यन्तं पदपूर्वकमित्यर्थः । एवमग्रेऽप्यूह्यम् ॥
चण्डी सप्तशती जाप्ये सरहस्ये नृपोत्तम ॥ न्यासन्ते सम्प्रवक्ष्या-
मि ब्रह्मविष्णुशिवोदितम् ॥ ९७ ॥ अङ्गेषु सर्वसिद्ध्यर्थं वज्रा-
मृतमनः सुखम् ॥ अस्मिन्न्यासे दशइलोका ब्रह्मविष्णुशिवोदि-
ताः ॥ ९८ ॥ खड्गिनी शूलिनी इलोकमाद्यं कृष्णतरं न्यसेत् ॥
नाभ्यादिचरणान्तं तु न्यासं शत्रुविनाशनम् ॥ ९९ ॥ शूलेन
पाहि नो देवि पुनः इलोकचतुष्टयम् ॥ वालार्कसदृशं न्यासे चि-
न्तनीयं महत्तरम् ॥ १०० ॥ तद्विशुद्ध्यादिपर्यन्तं न्यासं तिमिरना-
शनम् ॥ सर्वस्वरूप इत्यादिइलोकानां पञ्चकं पुनः ॥ १०१ ॥
शुद्धस्फटिकसङ्काशं न्यासं त्रैलोक्यकामदम् ॥ मूर्द्धोविशुद्धिपर्यन्तं
इलोकानां पञ्चकं न्यसेत् ॥ १०२ ॥ अयमेकादशन्यासो दशन्या-
ससमो भवेत् ॥ दशन्यासे कृते यत्तु कर्त्ता न्यासफलं लभेत् ॥ १०३ ॥
तत्फलं लभते सर्वमस्मिन्नेकादशे कृते ॥ नवाक्षरस्य मन्त्रस्य जा-
प्ये सर्वफलप्रदे ॥ १०४ ॥ एते न्यासाः प्रकर्त्तव्याश्चण्डी सप्त-
शतीजपे ॥ एवं न्यासविधिं कृत्वा सृष्टिमुद्रां विलोकयेत् ॥ १०५ ॥
तस्या विलोकने राजन्कृतन्यासः स्थिरो भवेत् ॥ सृष्टिमुद्रायोनि-
मुद्रेति । अर्घ्यपात्रं प्रतिष्ठाप्य पूरयेच्छुभवारिणा ॥ १०६ ॥ ग-
न्धपुष्पाक्षतांस्तत्र विन्यस्य नृपनन्दन ॥ ध्यात्वा सर्वाणि ती-
र्थानि हस्तौ दत्त्वाभिमन्त्रयेत् ॥ १०७ ॥ रक्षार्थं तत्र कर्त्तव्या च-
क्रमुद्रास्त्रसंयुता ॥ १०८ ॥ तल्लष्टोद्भवां मुद्रां कृत्वास्त्रेणावगु-

गृहयेत् ॥ अर्घोदकेन संस्कारं पूजाद्रव्यस्य पूर्ववत् ॥ १०६ ॥
 परिषिञ्चेत्तु पूजार्थं द्रव्याणि नवबीजतः ॥ कृत्वा लोमविलोमा-
 भ्यामात्मानं सम्यगर्चयेत् ॥ ११० ॥ प्रत्यर्थं संप्रतिष्ठाप्य मध्ये
 पीठार्घ्यपात्रयोः ॥ अर्घ्यपात्रमित्यादिभिः पूजोपकरणप्रोक्षणार्थं
 पूजार्थं चार्घ्यपात्रस्थापनमाह । आत्मपूजापि विधेया । तलपृ-
 ष्ठोद्भवा मुद्रा मत्स्यमुद्रेति । अनुलोमविलोमाभ्यां मूर्द्धादिपादा-
 न्तं पादादिशिरोऽन्तं ध्यानमानसपूजान्ते व्यापकत्वेन मूलमु-
 च्चार्य्य विधेयम् ॥ षट्कोणचक्रमध्यस्थमध्यबीजे व्यवस्थिताम् ॥
 ११ ॥ महाकात्या सरस्वत्यालङ्कृतां दक्षिणान्ययोः ॥ संयुक्तां
 दक्षिणे वामे सिंहेन महिषेण च ॥ १२ ॥ अष्टादशभुजां ध्यात्वा
 महालक्ष्मीं प्रणम्य च ॥ पीठादि पूजनं कुर्यात्स्वबीजेन पृथक् पृ-
 थक् ॥ १३ ॥ ॐकारं बिन्दुमध्यस्थ नामधेयाद्यमक्षरम् ॥ देवता-
 नां स्वबीजं च पूजायामृद्धिसिद्धिदम् ॥ १४ ॥ ॐकारेति । ना-
 मधेयाद्यमक्षरमिति । ॐकारानन्तरं पीठादि तत्तन्नामाद्यक्षरं स-
 बिन्दुकमुच्चार्य्य तदनु चतुर्थीनमोऽन्तेन तत्तन्नाममन्त्रेण पूजये-
 दित्यर्थः ॥ ॐकारं प्रथमं पीठं पूर्णपीठमनन्तरम् ॥ तृतीयं काम-
 पीठं च पूजयेत्सम्प्रदायतः ॥ १५ ॥ पूर्वादिदिक्षु पीठस्य गणेशादि
 चतुष्टयम् ॥ गणेशक्षेत्रपालौ च पादुके बटुकस्तथा ॥ १६ ॥ आग्ने-
 यादि चतुर्दिक्षु पूज्यं देवी चतुष्टयम् ॥ आद्या तत्र जया प्रोक्ता द्वि-
 तीया विजया स्मृता ॥ १७ ॥ जयन्ती तत्पराभूष चतुर्थी चापराजि-
 ता ॥ पूज्या नामपदैर्देव्यः पीठपङ्कजमध्यगाः ॥ १८ ॥ प्रागादि
 क्रमयोगेन पञ्च षट् षट् षडादिकाः ॥ प्रथमा विष्णुमाया च द्वि-
 तीया चेतना स्मृता ॥ १९ ॥ बुद्धिर्निद्रा क्षुधा छाया शक्तिस्तृ-
 ष्णाष्टमी भवेत् ॥ क्षान्तिर्जातिस्ततो लज्जा शान्तिः श्रद्धा त्रयो-
 दशी ॥ १२० ॥ कान्तिर्लक्ष्मीर्धृतिर्वृत्तिः स्मृतिश्चैव दया स्मृ-
 ता ॥ तुष्टिः पुष्टिश्च माता च भ्रान्तिरेवं पदक्रमः ॥ २१ ॥ त्रयो-
 विंशतिसङ्ख्याता ब्रह्मणा पूजिता पुरा ॥ नालमूले च सम्पूज्य-
 माधारादि चतुष्टयम् ॥ २२ ॥ आधारः कूर्मशेषौ च चतुर्थी पृथि-

वी नृप ॥ ततो नालं समभ्यर्च्य पद्मं संपूज्य यत्नतः ॥ २३ ॥
 ज्ञानामृतसुतृप्तात्मा मण्डलार्चनमारभेत् ॥ अर्घोदकाद्विरासि-
 च्य मण्डलं सौम्य दृष्टिमान् ॥ २४ ॥ पूर्वपत्रादितः पूज्यं मातृ-
 णां मण्डलं शिवम् ॥ रहस्यकथितैर्बीजैः स्वबीजेनाथवा नृप ॥
 २५ ॥ रहस्यकथितैर्बीजैः वाग्भवमायाकामैरिति । स्वबीजेन
 स्वस्वनामाद्यक्षरेण सविन्दुकेनेति । आद्ये पत्रे समभ्यर्च्या ब्रह्मा-
 णी हंसवाहिनी ॥ माहेश्वरी वृषारूढा पूज्याथ हुतभुग्दले ॥ २६ ॥
 मयूरवाहना पूज्या कौमारी दक्षिणे दले ॥ नैऋत्ये वैष्णवी पूज्या
 गरुडोपरिसंस्थिता ॥ २७ ॥ पश्चिमे यज्ञवाराही दंष्ट्रोद्धृतवसु-
 न्धरा ॥ समीरणदले पूज्या नारसिंही महास्वना ॥ २८ ॥ गज-
 राजसमारूढा पूज्यैन्द्री सौम्यदिग्दले ॥ गणनाथपरीवारा सदा-
 रुद्रेण संयुता ॥ २९ ॥ ईशपत्रे समभ्यर्च्या चामुण्डा मुण्डम-
 ण्डिता ॥ ब्रह्माणीकर्णिकामध्य क्रमात्पट्कोणपूजनम् ॥ १३० ॥
 ब्रह्माणीति । आद्यपत्रस्पर्शिकोणमारभ्य दक्षावर्तेन कोणपूजा ॥
 अत्र पूज्यपूजकमध्ये प्राची । यष्टुरभिमुखादेव देवाभिमुखतो-
 दश ॥ प्राच्यादि हरितोज्ञेयाः पूजाहोमादि कर्मस्विति कुलमूला-
 वतारः ॥ पूज्यपूजकयोर्मध्यं पूर्वमित्यभिधीयते ॥ तदादि परि-
 वाराणां । प्रादक्षिण्येन पूजनमिति दक्षिणामूर्तिसंहितायाम् ॥
 अथ षट्कोणाञ्चा ॥ नन्दजा हेमगर्भाभा सुरक्ता रक्तदन्तिका ॥ नी-
 ला शाकम्भरी दुर्गा सर्वदुःखार्तिहारिणी ॥ ३१ ॥ दंष्ट्रार्चितमुखी
 भीमा नीला पात्रशिरोधरा ॥ तेजोमण्डलदुर्धर्षा भ्रामरी वरदा-
 र्चिता ॥ ३२ ॥ आद्ये बीजे महाकालीं ध्यानपूर्वा समर्चयेत् ॥
 द्वितीयेऽष्टादशभुजां महालक्ष्मीं समर्चयेत् ॥ ३३ ॥ तृतीयेऽष्ट-
 भुजां ध्यात्वा समभ्यर्च्य सरस्वतीम् ॥ ततः पृथक् पृथक् पूजां
 कृत्वा महिषसिंहयोः ॥ ३४ ॥ मध्यबीजे चिरं ध्यात्वा महालक्ष्मीं
 महामनाः ॥ आह्वानपूर्वकं दद्यादासनं मणिभूषितम् ॥ ३५ ॥
 मण्डलस्था तु या देवी पीठस्था सर्वशस्तदा ॥ महालक्ष्म्या स-
 हैक्येन चिन्तयेद्योगमुद्रया ॥ ३६ ॥ एकाकारं महालक्ष्म्या रूपं

ध्यात्वा परावरम् ॥ मुद्रा भुजायुधाकाराश्चण्डिकायै प्रदर्शयेत् ॥
 ३७ ॥ अष्टादशाक्षमालाद्यास्ततः पाद्यं समर्पयेत् ॥ वारिपुष्पा-
 क्षतैर्युक्तं चन्दनेन प्रमोदितम् ॥ ३८ ॥ अर्घ्यं दत्त्वा महालक्ष्म्यै
 धेनुमुद्रां प्रदर्शयेत् ॥ सङ्कल्प्याचमनं भूप स्नानं पुण्याभिषेच-
 नम् ॥ ३९ ॥ विदध्याच्छ्रेयसीं मुद्रां यया माता प्रतुष्यति ॥ म-
 हार्हे चित्रिते वस्त्रे चित्राण्याभरणानि च ॥ १४० ॥ श्रेयसीं
 मुद्रां योनिमुद्रां ॥ कस्तूरीकुङ्कुमोपेतं कर्पूरागरु चन्दनम् ॥ सुर-
 भीणि च पुष्पाणि विल्वपत्राक्षतास्तथा ॥ ४१ ॥ निवेद्य च-
 ण्डिकां भूप दिव्यैर्धूपैः सुधूपयेत् ॥ ज्वलन्मणिशिखाकारैर्दीपै-
 र्नीराजयेच्छुचिः ॥ ४२ ॥ यथा वर्णक्रमोपेतैर्नैवेद्यैः पायसादि-
 भिः ॥ अनेकरसपक्वान्नैर्महालक्ष्मीं प्रतोषयेत् ॥ ४३ ॥ यथावर्ण-
 क्रमोपेतैरित्यनेन त्रैवर्णिकैः सिद्धान्नं शूद्रैरामान्नं फलादि वा दे-
 यं । यच्चान्यत्र दृश्यते । वर्णत्रयेण दातव्यं श्रीदेव्यै पाकभोजन-
 म् ॥ खण्डाज्यादिकृतं पाकं नदूष्येच्छूद्रजन्मन इति ॥ प्रण-
 म्याचमनं दत्त्वा चन्दनं मुखवासनम् ॥ सकर्पूरं च तांबूलं भक्ति-
 भावसमन्वितः ॥ ४४ ॥ प्राणानायम्य पूर्वोक्तं न्यासं संस्मृत्य
 चात्मवान् ॥ प्रथमं चरितं प्रोक्तं मधुकैटभघातनम् ॥ ४५ ॥
 महिषासुरनिर्नाशं चरितं विद्धि मध्यमम् ॥ चरितं चोत्तरं विद्धि
 निशुम्भादिबधाश्रितम् ॥ ४६ ॥ चरितानि जपेत्रीणि सरहस्या
 न्यतन्द्रितः ॥ चरितं मध्यमं चैषां जपेद्वा चण्डिकामयम् ॥ ४७ ॥
 जपेन्नवाक्षरमन्त्रमथवाष्टोत्तरं शतम् ॥ हुनेज्जपदशांशेन पायसं
 तिलसर्पिषा ॥ ४८ ॥ नवाक्षरेण मंत्रेण स्मार्त्ताग्नौ नृपनन्दन ॥
 नमो देव्यै महादेव्यै शिवायै सततं नमः ॥ ४९ ॥ नमः प्रकृत्यै
 भद्रायै नियताः प्रणताः स्म तां ॥ अनेनश्लोकमन्त्रेण जुहुयाद्वा
 शुभं हविः ॥ ५० ॥ उद्धृतः प्रोक्षितो मंत्रैः पात्रानीतः समुज्ज्वलः ॥
 संस्कृतायां भुवि स्थाप्यः स्मार्त्ताग्निः संप्रकीर्तितः ॥ ५१ ॥ देवतार्च-
 नजाप्यस्य भूमेः संस्करणं तथा ॥ कृत्वा संस्थापयेदग्निं नान्य-
 दासादनं मतम् ॥ ५२ ॥ श्रुतं हि पायसं होमे हुनेत्स्मार्त्तहुताशने ॥

कारणानन्दविग्रहे ॥ सर्वभूतहितेमातरेह्येहिपरमेश्वरि ॥ इति पठित्वा मूलमुच्चार्य पीठे पुष्पाञ्जलिंक्षिपेत् ॥ तत आवहनीमुद्रांप्रदर्श्य । ॐ देवेशि भक्तिसुलभे सर्वावरणसंयुते । यावत्त्वां पूजयिष्यामि तावत्त्वं सुस्थिराभव । इतिप्रार्थ्य मूलमुच्चार्य श्रीमहालक्ष्मि इहतिष्ठ तिष्ठेति स्थापनीं मुद्रां प्रदर्श्य । मूलं श्रीमहालक्ष्मि इहसन्निधेहि सन्निधेहि इतिसन्निधापनमुद्रया सन्निधाय्य । मूलं श्रीमहालक्ष्मि इह सन्निरुद्धाभव २ इति सन्निरोधनमुद्रया सन्निरोध्य । मूलं श्रीमहालक्ष्मि इह संमुखीभव २ । इति सम्मुखीकरणमुद्रया सम्मुखीकृत्य । मूलं श्रीमहालक्ष्मि इहावगुण्ठिताभव २ । इत्यवगुण्ठनमुद्रयावगुण्ठय । श्रीदेव्यङ्गे षडङ्गानि विन्यस्य मूलमुच्चार्य श्रीमहालक्ष्मि सकलीकृताभवेत्युक्त्वा । पुनर्मूलं श्रीभगवत्यमृतीकृताभवेति देव्याः शिरसिधेनुमुद्रांप्रदर्श्यन्नमृतवृष्टिं सञ्चिन्त्य । पुनर्मूलं श्रीभगवति परमीकृताभवेति परमीकरणमुद्रां बध्वा परमामृतमयीं भावयेदिति नवमुद्राः प्रदर्श्य अर्घोदकेन देवीं सम्प्रोक्ष्य लेलिहानमुद्रया । आं ह्रीं क्रौं श्रीमहालक्ष्म्याः प्राणाः इह प्राणाः ३ श्रीमहालक्ष्म्याः जीविइह स्थितः ३ श्रीमहालक्ष्म्याः सर्वेन्द्रियाणि इह स्थितानि ३ श्रीमहालक्ष्म्याः वाङ्मनश्चक्षुः श्रोत्रघ्राणप्राणा इहागत्य सुखं चिरं तिष्ठन्तुस्वाहा ॥ इतिश्रीदेव्याः प्राणान्प्रतिष्ठाप्य । अक्षमाला, कमल, बाण, खड्ग, वज्र, गदा, चक्र, त्रिशूल, परशु, शङ्ख, घण्टा, पाश, शक्ति, दण्ड, चर्म, चाप, पानपात्र, कमण्डलु, इत्यष्टादशमुद्राः प्रदर्श्य । मूलं श्रीमहालक्ष्म्यै एतत्पाद्यं नमः । इतिश्यामाकदूर्वाञ्जलिं विष्णुक्रान्ताभिः पाद्यं पादयोर्दद्यात् । मूलं इदमर्घ्यं स्वाहा । इति पुष्पाक्षतचन्दनयुतजलेनार्घ्यं शिरसि । इत्यर्घ्यं दत्त्वाधेनुमुद्रांप्रदर्श्य । मूलं इदमाचमनीयं श्रीमहालक्ष्म्यैवं । इतिजातीलवङ्गककोलैराचमनीयं मुखे । मूलं एषमधुपर्कः श्रीमहालक्ष्म्यैवं । इत्याज्यदधिमध्वात्मकमधुपर्कं मुखे । पुनराचमनीयं पूर्ववत् । मूलं श्रीमहालक्ष्मि इदं स्नानीयं नमः । इति सर्वाङ्गे सुगन्धतैले-

नाभ्यज्य सुगन्धामलकादिनोद्वर्त्य शुद्धजलैः स्नापयित्वा पञ्चा-
मृतैरभिषिच्य पुनर्नानार्थिजलैरभिषिच्य प्राग्वदाचमनीयं द-
त्त्वा योनिमुद्रां प्रदर्श्य मूलं एतानि वस्त्राभरणानि श्रीमहालक्ष्म्यै
निवेदयामि नमः । इति चित्रे वाससीपरिधास्य प्राग्वदाचमनीयं
दत्त्वा । मूलं श्रीमहालक्ष्मि एषते गन्धो नमः । इति चन्दनकर्पूर-
कालागर्वात्मकं गन्धं मध्यमानामाङ्गुष्ठैः शिरसि दद्यात् । मूलं श्री
महालक्ष्मि इमानि पुष्पाणि वौषट् । इति पुष्पाणि । शिरसि ।
ततः मूले न उत्तमाङ्गुष्ठदाधारपादसर्वाङ्गेषु पञ्चपुष्पाञ्जली-
दत्त्वा । तथैव पुष्पमालामपिसमर्प्य तथैव विल्वपत्राणि गन्धा-
लोडितानक्षतांश्च समर्प्य धूपदीपौ दद्यात् । यथा । धूपभाजन-
मस्त्रेण प्रोक्ष्य नम इत्यभ्यर्च्य मूलान्ते श्रीमहालक्ष्मि एष ते धूपो
नमः । इत्युत्सृज्य ॐ जयध्वनि मन्त्रमातः स्वाहा इति वामभाग-
स्थितां घण्टां सम्पूज्य तां वामहस्तेन वादयन् मूलं गायत्रीं चोच्च-
रन् त्रिधोत्तोल्य श्रीदेवीं धूपयित्वा देव्या वामे स्थापयेत् । एवं
मूलं श्रीभगवति एषते दीपो नमः । इति दीपंसमर्प्य देव्यादक्षिणे
स्थापयेत् । उत्सर्गस्तु सर्वेषामर्घोदकेन कार्यः । अथ नैवेद्यं यथा
देव्याः पुरतस्त्रिकोणवृत्तचतुरस्रं मण्डलं कृत्वा ह्रीं आधारशक्तये
नमः इत्याधारशक्तिं संपूज्य तदुपरि नैवेद्यपूरितं पात्रं संस्थाप्य
अस्त्रेण संरक्ष्य चक्रमुद्रया यमित्यस्य दशवारजपेन तद्दोषान्सं-
शोष्य रमित्यस्य दशवारजपेन दोषान्संदह्य वमित्यस्य दशवारज-
पेन धेनुमुद्रयामृतीकृत्य मूलेनाभिमन्त्र्य नम इति तत्र पुष्पं दत्त्वा
मूलान्ते इदं नैवेद्यं श्रीमहालक्ष्म्यै निवेदयामि । इति निवेद्य ।
ॐ अमृतो पस्तरणमसिस्वाहा । इत्यापोशानंदत्त्वा । वामहस्तेन
यासमुद्रां बध्वा दक्षिणहस्तेन घ्राणादि पञ्चमुद्राः प्रदर्शयेत् । ॐ
प्राणाय स्वाहा । इतिकनिष्ठानामाङ्गुष्ठेन । ॐ अपानाय स्वाहा ।
इतितर्जनीमध्यमाङ्गुष्ठेन । ॐ व्यानाय स्वाहा । इतिमध्यमाना-
माङ्गुष्ठेन । ॐ उदानाय स्वाहा । इतितर्जनी मध्यमानामाङ्गुष्ठेन ।
ॐ समानाय स्वाहा । इतिसर्वाङ्गुलीभिरङ्गुष्ठेन स्पृशेत् । ततः सु-

अथ नवदुर्गाविधिस्तत्रैव ॥

शुक्लाष्टमीमथारभ्य यावत्कृष्णा च नंदिनी ॥ नवदुर्गा विधा-
तव्या सर्वाभीष्टफलार्थिना ॥ १ ॥ सम्पूज्य विधिवद्देवीं चण्डिकां
कृततर्पणाम् ॥ कलशं पञ्चरत्नाढ्यं सहकारदलान्वितम् ॥ २ ॥
सवस्त्रं संप्रतिष्ठाप्य चण्डिकाग्रेऽम्भसा भृतम् ॥ समन्तात्पूजये-
दिक्षु दिशापालान्यथाक्रमम् ॥ ३ ॥ चन्दनेन विलिप्ताङ्गः स्वर्गी-
न्यासपरायणः ॥ नवाहं भूप एकैकं मौनीवद्वासुनो जपेत् ॥ ४ ॥
प्रणवादि रहस्यान्तं चण्डिकाचरितत्रयम् ॥ नवदुर्गेति विख्याता
पापतापप्रणाशिनी ॥ ५ ॥ सर्वैश्वर्यप्रदा भूप कुर्वतामविलम्बि-
तम् ॥ पञ्चरत्नमिति । वज्रं मुक्ताफलं नीलं पद्मरागं तथैव च ॥
मारकतेन संयुक्तं पञ्चरत्नमिदं विदुरिति ॥ ६ ॥

अथैतत्प्रयोगपद्धतिः ॥

अथ श्रीमान्साधकः कृतनित्यक्रियः प्राग्वत्तिथ्याद्युल्लेखनं
कृत्वा नवदुर्गाविधानमहङ्करिष्य इति सङ्कल्प्य प्राग्वद्देवीं सम्पूज्य
देव्यग्रे शालिपुञ्जोपरि सलक्षणं स्वर्णादिरचितं नवतन्तुवेष्टितं
चन्दनादिचर्चितं सुधूपितं पञ्चरत्नयुतं कलशं आजिघ्न कलशं
मग्न्यात्वा विशन्तिवन्दवः समुद्रमिव सिन्धवः सामासहस्र आं-
भरप्रजयासुभिः सह पुनर्माविशताइयिः । इति मंत्रेण संस्थाप्य ।
इमं मे वरुण शुधीहवमद्याचमृडयत्वामवस्युराचके । तत्त्वायामि
ब्रह्मणावन्दमानस्तदाशास्ते यजमानो हविर्भिः ॥ अहेडमानो
वरुणोहवोध्युरुसंसमान आयुः प्रमोषीः । इति मंत्रेण शुद्धजलै-
रापूर्य । तत्र कुङ्कुमकर्पूरचन्दनपंकं कुसुमानि च निःक्षिप्य-
तस्य मुखे आम्रपल्लवं दत्वा तदुपरि पूगफलसहितं कलशम-
जातीयपात्रं सतन्दुलं निधाय तं कुम्भमारक्तवस्त्रद्वयेन संवेष्ट्य
कुम्भस्य दशदिक्षु पूर्वादिक्रमेण इन्द्रादि दशदिक्पालान्सम्पूज्य
स्वयं कुङ्कुमादिगन्धविलिप्ताङ्गः सुवस्त्रमाल्याद्यलङ्कृतः कृत-

न्यासः प्राग्वत्सरहस्यं चण्डिकाचरितत्रयं मूलमंत्रजपपुरःसरं
मौनी ध्यानपरायणः प्रत्यहमेकैकामावृत्तिं पठित्वा एवं नवदिन-
पर्यन्तं नियमं समाप्य दशमे दिने वक्ष्यमाणविधिना कुण्डादा-
वग्निं संस्थाप्य प्राग्वद्धोमं विधाय ब्राह्मणान्कुमारिकाः सुवा-
सिनीश्च सम्पूज्य भोजनताम्बूलदक्षिणादिभिः परितोष्य प्र-
णम्य विसृजेत् । अत्रापि स्वयमशक्तः प्राग्वद्ब्राह्मणद्वारा यथोक्त-
विधिना जपादिकं कारयित्वा तं दक्षिणादिभिः परितोष्य विस-
र्जयेदिति । एवङ्कृते सर्वाभीष्टसिद्धिः । एतस्यैव विधानस्य कृ-
ष्णपक्षे क्रियमाणस्य कालरात्रिरिति नामान्तरमुक्तं तत्रैव ॥ कृ-
ष्णपक्षे यदा भूप्रारम्भश्चैव जायते । यद्ययं क्रियते जाप्यः
कालरात्रिरुदीरिता ॥ १ ॥ महाकालोद्भवं दुःखं कालरात्रिर्व्य-
पोहति ॥ नवदुर्गाविधानेस्मिन् यत्फलं परिकीर्तितम् ॥ २ ॥
कालरात्रिविधानेऽपि तत्फलं परिकीर्तितम् ॥ एतत्त्रिगुणितं
सर्वं नवदुर्गा जपे फलम् ॥ ३ ॥ कथितं तदवाप्नोति नित्यच-
ण्डी जपे कृते । इति श्रीनवदुर्गाकालरात्रिविधिः समाप्तः ।

अथ नवचण्डीमहोत्सवः खिलमार्कण्डेये—

ऋषिरुवाच—

शरद्वृताविषे मासि शुक्लपक्षे नृपोत्तम । प्रतिपत्तिथिमारभ्य न-
वचण्डीं समापयेत् ॥ १ ॥ तोरणाढ्ये शुभे स्थाने सुवितानाद्य-
लङ्कृते ॥ पूर्वादिक्रमयोगेन दिग्देवीभ्यो बलिं हरेत् ॥ २ ॥
गन्धपुष्पाक्षतैर्धूपैर्दीपैश्चरुभिरुत्तमैः । कादम्बरीगजारूढा पुन-
रुक्ताजपृष्ठगा ॥ ३ ॥ कराली महिषारूढा रक्ताक्षी प्रेतसंस्थिता ॥
श्वेतकुम्भीरगा श्वेता हरिता मृगवाहना ॥ ४ ॥ यक्षिणी सिंहपृ-
ष्ठस्था कङ्काली वृषवाहना ॥ हंसपृष्ठे सुरज्येष्ठा सर्पराज्यहिवा-
हना ॥ ५ ॥ अनेन विधिना दत्त्वा दिग्देवीभ्यो बलिं जपी ॥ न-
वग्रहाल्लोकपालान्दिशापालान्श्चपूजयेत् ॥ ६ ॥ विनायकस्तथा
दुर्गा वायुराकाशमेव च ॥ अश्विनौ च महात्मानौ लोकपालाः

प्रकीर्तिताः ॥ ७ ॥ कलशं पञ्चरत्नाढ्यं हेमवस्त्रादिकान्वितम् ॥
 सम्प्रतिष्ठाप्य सम्पूज्य चण्डिकार्चनमारभेत् ॥ ८ ॥ पूर्वोक्तेन वि-
 धानेन गन्धपुष्पैरनुत्तमैः ॥ वस्त्रालङ्कारकस्तूरीसिन्दूरागरुकु-
 ङ्कुमैः ॥ ९ ॥ धूपैर्बहुविधैर्दीपैर्नैवेद्यैर्वर्णसङ्ख्य ॥ कृत्वान्यत्पूर्व-
 वत्सर्वं जपेदेकाग्रमानसः ॥ १० ॥ स्रुद्रहस्यसंयुक्तं चण्डि-
 काचरितत्रयम् ॥ कुमारीर्विप्रमुख्यांश्च भोजयेद्विधिपूर्वकम् ॥
 ११ ॥ यदाद्यदिवसे कुर्याच्चण्डिकापूजनादिकम् ॥ द्विगुणं
 तद्वितीयेऽहि त्रिगुणं तत्परेऽहनि ॥ १२ ॥ नवमीतिथिप-
 र्यंतं वृद्ध्या पूजाजपादिकम् ॥ एकाहारव्रती कुर्यात्सत्यादिनि-
 यमैर्युतः ॥ १३ ॥ कृत्वा होमादिकं सर्वं नवदुर्गाविधानवत् ॥
 वित्तशाठ्यं परित्यज्य कुर्यादाचार्यतोषणम् ॥ १४ ॥ वस्त्राङ्गु-
 लीयभूधेनुवाजिहेमप्रदानतः ॥ अशक्तौ निष्कमेकं तु देयमस्मै
 प्रयत्नतः ॥ १५ ॥ विदधीति विधानेन य एनां नवचण्डिकाम् ॥
 शृणुष्वस्य फलं भूप यो हि कश्चिदनेन वै ॥ १६ ॥ ऐन्द्रब्राह्मा-
 दयो भोगास्तमायान्ति प्रसेवितुम् ॥ अपुत्रो लभते पुत्रानधनः
 सधनो भवेत् ॥ १७ ॥ व्याधयः संक्षयं यान्ति शत्रवश्च सुदारु-
 णाः ॥ न तस्यास्ति भयं किञ्चिद्राजचोराग्निवारिजमिति ॥ १८ ॥

अथैतत्पूजापद्धतिः ॥

अथाश्विनशुक्लप्रतिपदिसाधकः कृतनित्यक्रियः सुसंवृते शुभे
 स्थाने सुरम्ये गृहे तोरणवितानाद्यलङ्कृते धूपधूपिते दीप-
 प्रकरशोभिते । तत्र स्वासने प्राङ्मुखः समुपविश्य प्राग्वन्तिथ्यु-
 ल्लेखानन्तरं अमुककामनया चण्डीविधानमहङ्गरिष्ये । इतिस-
 ङ्कल्प्य । पूजागृहे पूर्वस्यां दिशि कादम्बरीं गजवाहनान्ध्यात्वा ।
 ॐ कादम्बरि देवि इह आगच्छ १ इति क्वचित्पीठे आवाह्य संस्थाप्य ।
 ॐ श्री कादम्बरि एष ते गन्धो नमः । एवं इमानि ते पुष्पाणि वौषट् ।
 एष ते धूपो नमः । एष ते दीपो नमः । इति सम्पूज्य तदग्रे पात्रा-
 न्तरे घृतशर्करासहितं पायसं नानाव्यंजनसहितमन्नं च निधाय ।

ॐ श्री कादंबरि एषते बलिर्नमः इति बलिमुत्सृज्य क्षमस्वेति प्रणमेत् ॥ एवमाग्नेय्यामुल्कामजवाहनां सम्पूज्य बलिं प्राग्वद्-
द्यात् ॥ एवं दक्षिणे महिषारूढां करालीं ॥ नैऋत्ये प्रेतवाहनां र-
क्ताक्षीं ॥ पश्चिमे मकरवाहनां देवतां ॥ वायव्ये मृगवाहनां हरि-
ताम् ॥ उत्तरे सिंहवाहनां यक्षिणीं ॥ ईशाने वृषवाहनां कङ्कालीम् ॥
इन्द्रेशानयोर्मध्ये हंसवाहनां सुरज्येष्ठाम् ॥ निऋतिवरुणयोर्मध्ये
अहिवाहनां सर्पराज्ञीम् । स्वस्वस्थाने पृथक् पृथक् सम्पूज्य बलिं
दत्त्वा । सूर्यादिनवग्रहान् । विनायकं । दुर्गा । वायुं । आकाशं ।
अश्विन्यौ च सम्पूज्य ॥ स्वस्वदिक्षु यथा क्रमेणेन्द्रादिदिक्पा-
लानपि सम्पूज्य प्राग्वन्मध्ये कुम्भं संस्थाप्य द्वारपूजादिपुरस्सरं
तत्र कुम्भे महालक्ष्मीं समावाह्य नानाविधै रुपचारैरभ्यर्च्य तदग्रे
प्राग्वत्सरहस्यं देवी माहात्म्यं चरितत्रयरूपं पठित्वा कुमारिका-
मेकामेकं ब्राह्मणं च सम्पूज्य भोजयित्वा ताम्बूलदक्षिणानम-
स्कारैः सन्तोषयेदिति । एवं द्वितीयायां द्विगुणं तृतीयायां त्रिगुण-
मिति क्रमेण नवम्यन्तं नवगुणं यथा भवति तथा पूजा चण्डी-
पाठकुमारीब्राह्मणभोजनादिकं च यथाविभवविस्तरं नव-
म्यन्तं महोत्सवं कुर्यादिति । अत्राप्येकाहारव्रतिको नियमः क-
र्त्तव्यः ॥ ततो नवमे दिने कृतचण्डिकापाठदशांशतः प्रागुक्त-
द्रव्यैर्होमं कृत्वा सर्वं विधिवत्समापयेत् । यद्याचार्यद्वारा कारयति
तदा तस्मै वित्तशाढयरहितां दक्षिणां दत्त्वा प्रणम्य समापयेदिति
एवं कृते सर्वेकामाः प्रपद्यन्ते ॥

इति श्रीनवचण्डीमहोत्सर्वविधिः ॥

अथ शतचण्डीविधानं खिलमार्कण्डेये ।

शतचण्डी विधानं ते यथावत्कथयाम्यहम् ॥ सुघोरायामना-
वृष्ट्या भूकम्पे च सुदारुणे ॥ १ ॥ परचक्रभये तीव्रे क्षयरोग
उपस्थिते ॥ राज्यावाप्त्यादिकार्येषु स्वायुष्य सुतजन्मनि ॥ २ ॥
महोपघातनाशाय पञ्चविंशति योजने ॥ देशे सर्वत्र शान्त्यर्थं

शतचण्डीमखं चरेत् ॥ ३ ॥ शिवाभ्यासे समे देशे चतुर्द्वारं सतो
 रणम् ॥ पताकासंस्कृतं कुर्यान्मण्डपं वेदिभूषितम् ॥ ४ ॥ तत्र
 कुण्डं प्रकर्तव्यमुक्तलक्षणसंयुतम् ॥ सदाचाराः कुलीना ये श्री
 मन्तः सत्यवादिनः ॥ ५ ॥ चण्डिकापाठसम्पूर्णा दयावन्तो
 जितेन्द्रियाः ॥ ईदृग्लक्षणसंयुक्ता दम्भमोहविवर्जिताः ॥ ६ ॥
 दश विप्राः समभ्यर्चा महालक्ष्मीस्वरूपिणः ॥ मधुपर्कं विधानेन
 यथावत्तद्वदाम्यहम् ॥ ७ ॥ श्रीपर्णीवृक्षपीठानि हस्तमानानि
 मानतः ॥ अष्टांगुलसमुच्छ्राय सहितानि समानि च ॥ ८ ॥ स्तुवः
 स्तुवा समायुक्तः खादिरो लक्षणान्वितः ॥ सप्तविंशतिदर्भाणां
 वेण्यग्रन्थिभूषिता ॥ ९ ॥ विष्टरे सर्वयज्ञेषु लक्षणं परिकीर्त्ति-
 तम् ॥ शुद्धोष्णोदकसम्पूर्णाः पादार्थे ताम्रगण्डुकाः ॥ १० ॥
 शङ्खा अर्घ्यप्रदानाय गन्धपुष्पजलान्विताः ॥ दूर्वादकसमायुक्ताः
 स्थापनीयाः पृथक् पृथक् ॥ ११ ॥ सुताम्रस्य कमण्डल्व आचम-
 नोदकपूरिताः ॥ सम्पुटा मधुपर्कार्थाः कांद्यादध्यादिपूरिताः ॥
 १२ ॥ महान्त्यर्घ्याणि वस्त्राणि मुद्रिकाद्यं सुभूषणम् ॥ मयूरपत्र
 च्छत्राणि सोष्णीषाणि समाहरेत् ॥ १३ ॥ पादुकाश्चाहरेत्तत्र ताम्र
 भूषणभूषिताः ॥ अन्यत्सर्वं यदस्त्युक्तं मधुपर्कस्यपूजने ॥ १४ ॥
 शतचण्डीमखेकर्ता प्रयत्नेन समाहरेत् ॥ स्मार्तोक्तं विधिना स-
 म्यङ् मधुपर्कस्य पूजनम् ॥ १५ ॥ कृत्वा फलमवाप्नोति महा-
 यज्ञार्णवोपमम् ॥ अन्येभ्यो मधुपर्कस्य विप्रेभ्यः पूजनं समम् ॥
 १६ ॥ विद्यात्तद्विगुणं दद्यादाचार्याय सुभक्तिमान् ॥ अन्यैर्द्विजैः
 समं यत्र भवेद्देशिकपूजनम् ॥ १७ ॥ तस्मिन्यज्ञे फलं स्वल्पम-
 नावृष्टौ यथाक्षितौ ॥ अर्चितास्ते द्विजश्रेष्ठाः सन्तुष्टाः पूर्णमान-
 साः ॥ १८ ॥ यजमानं सपत्नीकं सुतबन्धुसमन्वितम् ॥ उपवे-
 श्यासने कुण्डं कलशायविभूषितम् ॥ १९ ॥ वेदमन्त्राक्षतैः
 पूर्णं कुर्वन्ति स्वास्तिवाचनम् ॥ कृतस्वस्त्ययनैर्विप्रैर्वेदवादित्र
 निस्वनैः ॥ २० ॥ चण्डिकामण्डपं यायात्परिवारविभूषितः ॥
 पश्चिमद्वारमार्गेण प्रविश्य क्रतुमण्डपम् ॥ २१ ॥ ददाति पूजने

ऽनुज्ञादेशिकाय कृताञ्जलिः ॥ देशिकः सर्वमंत्रज्ञो नवभि-
र्ब्राह्मणैः सह २२ दिग्देवता ग्रहाँश्चैव लोकपालसमन्वितान् ॥ दि-
शापालाँश्च सम्पूज्य कलशं स्थाप्य पूज्यच ॥ २३ ॥ मण्डपस्य
चतुर्दिक्षु दत्त्वा भूतबलिं बहिः ॥ मण्डपे कलशौ द्वौ द्वौ द्वारे द्वारे
निवेशयेत् ॥ २४ ॥ गालितोदकसम्पूर्णावाग्नपल्लवशोभितौ ॥ उप-
स्पृश्योदकं ध्यात्वा चण्डिकां देववन्दिताम् ॥ २५ ॥ उपविश्यासने
वेद्यां बध्वा पद्मासनं दृढम् ॥ प्राणायामविशुद्धात्मा दशकन्यास
भूषितः ॥ २६ ॥ चण्डिकापूजनं कुर्याद्विशेषेण समन्वितम् ॥
विशेषस्तु वक्ष्यमाणानुलेपनादिः ॥ कस्तूरी कुंकुमं जातं सकर्पू-
रञ्च चन्दनम् ॥ २७ ॥ पलद्वयं तु सम्पूर्णमनुलेपनमाहरेत् ॥
दिव्यवस्त्रमलङ्कारं हेमगद्याणकत्रयम् ॥ २८ ॥ लक्षपुष्पचतुर्थी
शं गुग्गुलस्य पलत्रयम् ॥ दीपानां विंशतिः श्रेष्ठं मण्डपे जपसा-
धनम् ॥ २९ ॥ कुडवौ द्वौ हविष्यान्नं नैवेद्यं सरसं शुचि ॥ ताम्बूला-
नां सकर्पूरं शतद्वयमनुत्तमम् ॥ ३० ॥ नवचण्डीविधानोक्तं महा-
लक्ष्म्याः प्रपूजनम् ॥ नवभिर्ब्राह्मणैः सार्द्धं कृत्वाचार्यो द्विजोत्त-
मः ॥ ३१ ॥ ददाति नव विप्रेभ्य आचार्यश्चण्डिकामयः ॥ कार्यं
जाप्यप्रसिद्धार्थमतुलं मानपूर्वकम् ॥ ३२ ॥ ततोऽनुज्ञामनुप्राप्य
वेद्यामाचार्यसन्निधौ ॥ सुखासने सुसन्तुष्टा उपविष्टाः सुनिश्च-
लाः ३३ न्यासध्यानसमायुक्ता नासाग्रमवलोकितः ॥ सुगन्ध-
पुष्पमालाढ्याश्चण्डिकाचरितत्रयम् ॥ ३४ ॥ सरहस्यमृषि-
श्छन्दो देवताशक्तिसंयुतम् ॥ बीजतत्त्वसमायुक्तमुपांशुगुण सं-
युतम् ॥ ३५ ॥ जपेयूरूपमेकैकं मौनिनात्यक्तमत्सराः ॥ समुत्था-
य ततः कुर्युः सर्वदेव्याः प्रदक्षिणम् ॥ ३६ ॥ चण्डिकांतु नम-
स्कारैः परितोष्य पुनः पुनः ॥ उपविश्यासनेषूक्तश्लोकैः सर्वार्थ-
साधकैः ॥ ३७ ॥ प्रार्थयेयुः प्रार्थ्यफलं महालक्ष्मीं दृढव्रताः ॥
कुमार्यो दश सम्भोज्या विप्रा भोज्या दशोत्तमाः ॥ ३८ ॥ महा-
काल्याश्च लक्ष्म्याश्च सरस्वत्या जपं जपन् ॥ भोजयेत्परया भ-
क्त्या देशिकादिदशद्विजान् ॥ ३९ ॥ ततो भक्तिसमायुक्तो भुञ्जी

याद्यज्ञकृत्पुमान् ॥ सत्कथाभिः सुगीतैश्च सर्ववादित्रनिस्वनैः ॥
 ४० ॥ पूजनैः प्रोक्षणीयैश्च वेदपाठैर्निशां नयेत् ॥ द्वितीये दिवसे
 स्नात्वा विधिवत्ते द्विजा दश ॥ ४१ ॥ चण्डिकातर्पणं कुर्युः सम्पूर्णं
 ध्यानतत्पराः ॥ सर्वं पृथक् पृथक् कृत्वा दिग्देवीपूजनादिकम् ॥ ४२ ॥
 बहिर्भूतवर्तिं दत्त्वा कृत्वा देवीप्रदक्षिणम् ॥ पुष्पागारे महारम्ये स्वे
 स्वेच स्वासने स्थिताः ॥ ४३ ॥ जपन्ति जयचण्डीति यावद्गुर्गा-
 प्रपूजनम् ॥ पूर्वस्मात्पूजनात्कुर्याद्विगुणं पूजनं क्रमात् ॥ ४४ ॥
 आचार्यः सुस्थिरः शान्तश्चण्डिकायाः प्रतोषणम् ॥ सुरुते पूजने
 विप्रा जपेयुर्द्विगुणं जपम् ॥ ४५ ॥ द्विगुणं च प्रकर्तव्यं कुमारी
 द्विजतोषणम् ॥ कार्यं जागरणं रात्रावुक्तैः सर्वैर्महोत्सवैः ॥ ४६ ॥
 चण्डिकापूजनं जाप्यं कुमारीद्विजपूजनम् ॥ तृतीयेऽहनि कर्त्त-
 व्यं त्रिगुणं च सजागरम् ॥ ४७ ॥ चतुर्थे दिवसे सर्वं सम्यक्कुर्या-
 त्चतुर्गुणम् ॥ महाजागरणोपेतं होमः स्यात्पञ्चमेऽहनि ॥ ४८ ॥
 पायसं सर्पिषा युक्तं तिलैः शुक्लैर्विमिश्रितम् ॥ जुहुयादुक्तविधिना
 दशांशेन नृपोत्तम ॥ ४९ ॥ रुद्राध्याये यथा होमं मन्त्रेणैकेन सा-
 धयेत् ॥ तथा स्तोत्रजपे होमं श्लोकेनैकेन साधयेत् ॥ ५० ॥ च-
 ण्डीसप्तशतीजापे होममन्त्रो नवाक्षरः ॥ कथितः पूजनाध्याये
 तस्माद्धोमे भवेदसौ ॥ ५१ ॥ नमो देव्यै महादेव्यै शिवायै सततं
 नमः ॥ नमः प्रकृत्यै भद्रायै नियताः प्रणताः स्मताम् ॥ ५२ ॥
 अथवा यं भवेद्धोमे श्लोकः स्तोत्र निरूपितः ॥ जपहोमे सुसंपूर्णे
 दिग्देवीनां शतं शतम् ॥ ५३ ॥ होत्रव्यं नाममंत्रैश्च हविष्यान्नेन
 सादरम् ॥ शतं शतं क्रमादेयं समिदाज्यचरूस्तिलान् ॥ ५४ ॥ ग्रहे-
 भ्यो वैदिकैर्मन्त्रैः फलं पुष्पं शतं शतम् ॥ लोकपालदिशापालहोमे
 सर्पिश्चरुस्तिलाः ॥ ५५ ॥ आचार्यादिद्विजाः सर्वे जुहुयुश्च शतं
 शतम् ॥ होमे सम्पूर्णतां प्राप्ते नमस्कृत्वेषु देवताम् ॥ ५६ ॥ च-
 ण्डिकां देवदेवानामृषीणां वन्दितां पराम् ॥ स्तम्भद्वये स्तुचं कृत्वा
 यजमानः स्वलङ्कृतः ॥ ५७ ॥ घृतकुम्भदशांशेन दद्यात्पूर्णाहुतिं
 स्वयम् ॥ मूर्धानमंत्रपाठेन नवाक्षरजपेनवा ॥ ५८ ॥ प्राशनं मा-

जनाद्यं च नवदुर्गाविधानवत् ॥ जपं हुतं समावेद्य चण्डिकायै म-
 नोरथम् ॥ ५९ ॥ ब्रह्मणे निष्कषट्काढ्य दद्याद्भोमिथुनद्वयम् ॥
 यस्याः प्रभावमतुलं श्लोकमुक्त्वा कृताञ्जलिः ॥ ६० ॥ दद्याद्भो-
 मिथुनान्यष्टावाचार्याय सुभक्तिमान् ॥ चतुर्विंशतिसंख्याकैर्हम
 निष्कैः सहान्वितम् ॥ ६१ ॥ एकैकमष्टविप्रेभ्यो दद्याद्भोमिथुनं
 स्वयम् ॥ निष्कत्रयं समायुक्तं वस्त्रालंकारभूषितम् ॥ ६२ ॥ सु-
 स्थितं स्वासने शान्तं यजमानं महोत्सवम् ॥ कुङ्कुमाक्ताक्षतान्
 दूर्वाः सुगन्धं चन्दनं दधि ॥ ६३ ॥ आदायदीयते विप्र आचार्यादि
 सुपूजितः ॥ स्तोत्राणां च चतुर्णां च महालक्ष्मीपरायणः ॥ ६४ ॥
 एकैकं श्लोकमुच्चार्य दद्यादुराशिषमुत्तमम् ॥ सभार्यः ससुतः पूर्णो
 लब्धाशीर्वादमङ्गलः ॥ ६५ ॥ रक्तपुष्पाञ्जलिं दद्याच्चण्डिकायै
 विसर्जनम् ॥ रक्तपुष्पाञ्जलिमिति वा ॥ भूरिदानं ततो दद्यात्पु-
 ण्यवादित्रनिःश्वनैः ॥ ६६ ॥ प्रविशेच्छान्तिपाठैश्च तोरणाढ्यं
 स्वमालयम् ॥ शतचण्डी विधानेन कृतेन सुकृतेन हि ॥ ६७ ॥
 महालक्ष्मीर्दिदात्यस्मै त्रैलोक्य सुखमुत्तमम् ॥ यद्यत्कार्यं समु-
 द्विद्य क्रियते शतचण्डिका ॥ ६८ ॥ तत्तत्तस्य महालक्ष्मीः स्व-
 यमाशु प्रयच्छति ॥ चरितत्रयजाप्यस्य चण्डिकायानृपोत्तमः ॥ ६९ ॥
 सरहस्यस्यनामानि ब्रह्मोक्तानि वदाम्यहम् ॥ महाविद्या महाम-
 न्त्रश्चण्डीसप्तशतीति च ॥ ७० ॥ मृतसञ्जीवनी नाम चतुर्थं
 परिकीर्तितम् ॥ पञ्चमं च महाचण्डी चतुःषष्टिपदी परा ॥ ७१ ॥
 रूपचण्डी परा दुर्गा कथिता वेदपारगैः ॥ महाविद्या सप्तशती स-
 र्वतन्त्रेषु गोपिता ॥ ७२ ॥ आद्यन्तमध्यचरितं महामन्त्रमुदी-
 रितम् ॥ आदिमध्यान्तचरितं क्रमाच्चण्डीमहामनुः ॥ ७३ ॥ म-
 ध्यमाद्यन्तचरितं क्रमात्सप्तशती स्मृता ॥ मध्यमाद्यन्त चरितं
 मृतसञ्जीवनी स्मृता ॥ ७४ ॥ अन्त्यादिमध्यचरितं महाच-
 ण्डीति कथ्यते ॥ योगिनीनां चतुः षष्टियोगात्सप्तशतीमनोः ॥
 ७५ ॥ चतुःषष्टिपदी प्रोक्ता योगसिद्धिप्रदायिनी ॥ रूपं देहीति
 योगेन रूपचण्डीति सा स्मृता ॥ ७६ ॥ पराबीजसमायोगात्पर

विधिवच्चरितत्रयं सरहस्यं जपित्वोत्थाय श्रीमहालक्ष्मीं प्रदक्षि-
 णनमस्कारैः पुनः पुनः परितोष्यासनेसमुपविश्य प्रार्थनाश्लो-
 कान्पठित्वा यजमानस्येष्टानिफलानि पुनःपुनः प्रार्थयेयुः । ततो
 यजमानो भक्तियुक्तः सुलक्षणाः दश कुमारीर्वक्ष्यमाणक्रमेण सं-
 पूज्य सम्भोज्य अत्युत्तमान्दशविप्राँश्च पंचामृतैः सम्भोज्य ता-
 म्ब्रूलदक्षिणाभिः परितोष्य पश्चादतिभक्तिपूर्वकमाचार्यादि
 दशविप्राँस्तथैव भोजयित्वा बन्धुभिः सार्द्धैस्वयमपिभुक्त्वा नृत्तगी-
 तवादित्रनिः स्वनैर्वेदघोषैः सत्कथाभिश्च निशां नयेत् । ततो द्वि-
 तीयदिवसे आचार्यादयः स्नात्वा नित्यक्रियां निवर्त्य ध्यानपूर्वकं
 सर्वं चण्डिकातर्पणादिकं कृत्वा दिग्देवीपूजनं च कृत्वा बर्हिभूत-
 बलिं दत्त्वा श्रीदेवींप्रदक्षिणीकृत्य प्रणम्य अतिमनोहरे पूजामण्ड-
 पे स्वेस्वे चासने समुपविश्य 'जय चण्डि' इति जपन्तो यावद्दु-
 र्गा पूजनं भवति तावत्तिष्ठेयुः । आचार्योऽपि पूर्वदिवसापेक्षया य-
 जमानेन संपादितैर्द्विगुणवत्त्राभरणगन्धपुष्पादिसमस्तपूजा
 द्रव्यैर्विशेषतः पूजांकृत्वा द्विगुणं परितोषणं भगवत्याः कुर्यात् ।
 ततः साचार्या ब्राह्मणा द्विगुणं जपं पाठं च कुर्युः । ततोयजमानः
 द्विगुणं कुमारी ब्राह्मणभोजनं च कारयित्वा पूर्ववद्रात्रौ जागरण-
 मपि कुर्यात् । एवं तृतीयेऽहनि त्रिगुणा पूजाजपपाठकुमारी ब्रा-
 ह्मणभोजनादिविधेयम् ॥ एवमेव चतुर्थेऽहनि चतुर्गुणं सर्वं कु-
 र्यात् । ततः पञ्चमे दिवसे वक्ष्यमाणविधिनाग्निं संस्थाप्य तत्र
 घृततिलसहित पायसेन जपदशांशेन चरितत्रयस्यसरहस्यस्य
 प्रतिश्लोकेन नमो देव्यै महादेव्यै इति श्लोकेन वा पूजा प्रकर-
 णोक्तेन नवाक्षरमंत्रेण वा होमं कृत्वा दिग्देवीनां नाममन्त्रेण
 प्रत्येकं शतशत संख्यया पायसेन तत्तन्नाम्ना हुत्वा नवग्रहाणां
 वेदोक्ततत्तन्मन्त्रेण तस्यतस्योक्त समिद्धिघृतैश्चरुभिस्तिलैश्च प्र-
 तिद्रव्येण शतं शतमेकैकस्यहुत्वा वैदिकमंत्रैस्तैरेवद्रव्यैः शतं श-
 तमाचार्यादयो द्विजा जुहुवुः । इत्थं होमं संपाद्य श्रीदेवीं प्रणम्य
 यजमानस्तम्भद्वये स्तुवं निधाय घृत कुंभ दशांशेन घृतेन मूर्द्धानं

दिवो अरमिति वैदिकमंत्रेण अच्छिन्नधारया पूर्णाहुतिं जुहुयात् ।
अथवा नवाक्षरमंत्रेण पूर्णाहुतिं दद्यात् । ततो वक्ष्यमाणविधिनां
संस्त्रवप्राशनं प्रणीतामार्जनं च कृत्वा जपं हुतं च श्रीमहालक्ष्म्यै-
निवेद्य मनोरथं प्रार्थयित्वा यजमानो ब्राह्मणाय निष्कषट्कहेम-
समेतं वस्त्रालङ्कारयुक्तं गोमिथुनद्वयं दत्त्वा यस्याः प्रभावमिति
श्लोकं कृताञ्जलिः पठित्वा आचार्यं प्रणम्योक्तलक्षणं गोमिथु-
नाष्टकं तस्मै दत्त्वा । अष्टविंशत्यक्षरैकैकंगोमिथुनमेकैकमुक्तल-
क्षणं दद्यात् ॥ अत्र साष्टेशते सुवर्णानां हेमन्युरो भूषणे पले ॥ दी-
नारेऽपि च निष्कोऽस्त्रीत्यमरोक्तैर्निष्कशब्दस्य बद्धर्थत्वात्तन्निश्च-
यस्तु । द्वेकृष्णलेरूप्यमाषो धरणं षोडशैवते । शत मानन्तु दश-
भिर्द्धरणैः पलमेव तु । निष्कं सुवर्णाश्चत्वारइति याज्ञवल्क्यव-
चनात् । अत्र रूप्यनिष्कनिरूपणे स्वर्णपदोपादानंतु सौवर्णमा-
षप्राप्त्यर्थं । हेमप्रमाणभूतं चतुः सुवर्णमानोन्मितं रजतं निष्कं
इत्यर्थः । यत्र सौवर्णं निष्कं दद्यादित्युक्तं भवति तत्र चतुर्वर्णोन्मितं
हेमं दद्यादिति च मतान्तरं वा । सुवर्णसप्ततितमो भागो रूपकं
उच्यते ॥ दीनारो रूपकैरष्टाविंशत्या परिकीर्तितः ॥ इति दी-
नारलक्षणं पूर्वोक्तामरसिंहवचनेन दीनारस्यापि निष्कत्वादरिद्वै-
रशक्तैरयं वा निष्को ग्राह्यः । ततो यजमानं शान्तचित्तं सु-
खासने समुपवेश्य आचार्यो ऋत्विजश्च कुङ्कुमाक्षत दूर्वाच-
न्दनदधीन्यादाय चतुर्णां स्तोत्राणां श्लोकमेकमेकं चोच्चार्या
शीर्वादं दद्युः । ततो यजमानः सभार्यः सपुत्रः कृताशीर्वादं मङ्ग-
लः श्रीमहालक्ष्मीपरायणो रत्नपुष्पाञ्जलिं देव्यै दत्त्वा श्रीदेवीं
विसृज्य ब्राह्मणेभ्यो भूरिदानं दत्त्वा मङ्गलघोषशान्तिपाठादिवे-
दघोषंकुर्वद्भिः सहब्राह्मणैर्बन्धुभिर्भृत्यवैरिष्टमुहद्भिः सार्द्धं तोर-
णाद्यलंकृतं स्वगृहं प्रविशेदिति शिवम् ॥

इति शतचण्डीयज्ञविधिः ॥

अथ सहस्रचण्डीयज्ञविधिस्तत्रैव--

सहस्रचण्डी विधिवच्छृणु राजन्महामते ॥ राज्यभ्रंशो ह्यक-
स्माच्चेज्जनमारेमहाभये ॥ १ ॥ गजमारेऽश्वमारे च परचक्र-
भये तथा ॥ इत्यादिविविधे दुःखे क्षयरोगादिजे भये ॥ २ ॥ सह-
स्रचण्डिकापाठं कुर्याद्वा कारयेत् वा ॥ जापकास्तु शतं प्रोक्ता
विंशद्वस्तश्च मण्डपः ॥ ३ ॥ भोज्याः सहस्रं विप्रेन्द्रा गोशतं द-
क्षिणां दिशेत् ॥ गुरवे द्विगुणं देयं शय्यादानं तथैव च ॥ ४ ॥ सप्त
धान्यं च भूदानं श्वेताश्वञ्च मनोहरम् ॥ पञ्चनिष्कमिता मूर्तिः
कर्तव्यावर्द्धमानतः ॥ ५ ॥ अष्टादशभुजां देवीं सर्वायुधविभूषि-
ताम् ॥ अन्नं वारि च दातव्यं सहस्रं प्रत्यहं विभो ॥ ६ ॥ शतं वा
नियताहारः पयोमानेन वर्तयेत् ॥ एवं यः चण्डिकापाठं सहस्रं
तु समाचरेत् ॥ ७ ॥ तस्य स्यात्कार्यसिद्धिस्तु नात्रकार्या विचा-
रणेति ॥ अत्र सहस्रचण्डीयज्ञस्यापि शतचण्डीवत्सर्वज्ञेयम् ।
विशेषस्त्वेतावान् जपकर्तारो ब्राह्मणाः शतं । मण्डपो विंशद्वस्ता
त्मकः । कुमारीणां शतं अन्यत्सर्वं समानमिति शिवम् ॥

इति श्री खिलमार्कण्डेये सहस्रचण्डीविधिः समाप्तः ।

अथ कुमारीपूजनं खिलमार्कण्डेये ॥

ऋषिरुवाच ॥

सर्वयज्ञोत्तमं भूप कुमारीपूजनं शृणु ॥ कृते यस्मिन्महाल-
क्ष्मीरचिरेण प्रसीदति ॥ १ ॥ आमन्त्रयेद्दिने पूर्वे कुमारीं भक्ति-
पूर्वकम् ॥ पूजादिने समाहूय कुमारीमाद्यदेवताम् ॥ २ ॥ मण्ड-
ले चरणौ तस्याः क्षालयेदुष्णवारिणा ॥ अर्चयेद्देमपात्रेण वारि
पुष्पाक्षतैः समम् ॥ ३ ॥ सुविताने शुभे स्थाने पङ्कजोपरिपीठ-
के ॥ उपवेदय कुमारीं तां स्वांगे न्यासं समाचरेत् ॥ ४ ॥ आत्मा-
नं विधिवत्पूज्य क्रोधदर्पविवर्जितः ॥ अथ ध्यात्वा कुमारीं तां
महालक्ष्मीस्वरूपिणीम् ॥ ५ ॥ मातुलुङ्गं गदां खेटं पात्रं पीयूष
परितम् ॥ दक्षिणाधः क्रमाद्वस्तैर्बिभ्रतीं सर्वमङ्गलाम् ॥ ६ ॥ सु-

तप्तहेमवर्गाङ्गीमाद्यामाद्यैः सुपूजिताम् ॥ नवाक्षरेण मन्त्रेण सु-
 सिद्धेन समर्चयेत् ॥ ७ ॥ दद्यादाचमनं तस्यै दद्याद्वस्त्रं सकञ्च-
 कम् ॥ सकङ्कणाङ्गुलियाणि कर्णालङ्करणे शुभे ॥ ८ ॥ ग्रैवेयकं
 प्रदत्त्वा तु चन्दनेन विलेपयेत् ॥ पूजयेत्पुष्पमालाभिर्दिव्यैर्धूपैः
 सुधूपयेत् ॥ ९ ॥ कुर्यादारात्रिकं राजन्नुदृत्य वाच्यतां मुहुः ॥ भो-
 जयेद्भक्तिभावेन पायसं शर्कराघृतम् ॥ १० ॥ सुपक्वान्नानि चान्या-
 नि सर्वक्षोभविभर्जितः ॥ फलेक्षुस्वादुचान्यञ्च दद्यात्तस्यै पुनः
 पुनः ॥ ११ ॥ यावत्सा भोजनं कुर्यात्तावान्मंत्रं जपेत्सुधीः ॥ द-
 द्यादाचमनं तस्यै तांबूलं च समर्पयेत् ॥ १२ ॥ तोषयेद्धेमदानेन
 कुमारीं प्रणतः सक्तु ॥ प्रदक्षिणानमस्कारान् कृत्वा मूर्द्ध्नि कृता-
 ञ्जलिः ॥ १३ ॥ विसर्जयेत्कुमारीं तां स्वगृहं हर्षनिर्भरः ॥ अ-
 नेन विधिना भक्त्या कुमारीं योऽभिपूजयेत् ॥ १४ ॥ स पृथ्वी
 राज्यमासाद्य शिवसायुज्यं तां व्रजेत् । यं यं प्रार्थयते कामं देवा-
 नामपि दुर्लभम् ॥ १५ ॥ कुमारी पूजनं कृत्वा तं तं प्राप्नोत्यसं-
 शयम् ॥ ब्रह्मविष्णुमहेशानां कुमारी परमामता ॥ १६ ॥ तत्पू-
 जनेन राजेन्द्र त्रैलोक्यं स्यात्सुपूजितम् ॥ सम्यक्कृतुफलं तस्य यः
 कुमारीं प्रपूजयेत् ॥ १७ ॥ तस्मात्पूजय भूपाल कुमारीं यतमा-
 नसः ॥ स्वं राज्यं प्राप्स्यसेऽवश्यं मा तेऽभूस्त्वत्र संशयः ॥ १८ ॥
 इति श्रीखिलमार्कण्डेये कुमारीपूजासमाप्ता ॥

॥ अथैतत्पद्धतिः ॥

तत्र साधकः कृतनित्यक्रियः पूजादिनात्पूर्वदिने कुमारीगृहं
 गत्वा गन्धक्षतादिभिर्मूलमंत्रेण भगवति कुमारीं पूजार्थं त्वं मया
 निमंत्रितासि । मां कृतार्थय । इति निमन्त्र्य पूजादिने तां समा-
 हूय अभ्यङ्गस्नानादिना परिस्कृतां समलङ्कृतां च पूजागृहं नीत्वा
 अष्टदलपद्मोपरि मृदासनास्तृतपीठे समुपवेश्य । तस्याः पादा-
 वुष्णजलेन मण्डलोपरि प्रक्षाल्य सूक्ष्मवस्त्रेण च प्रोक्ष्य स्वस्ति-
 कासनेनोपविष्टां तां श्रीमहालक्ष्मीस्वरूपां ध्यायन्स्वशरीरे पूर्वं पू-

अथ श्रीसप्तशत्यास्तन्त्रप्रयोगाः संगृह्यन्ते-

तथा च रुद्रयामले । शूलेन सर्वतश्चान्ते कवचं सर्वसिद्धिद-
म् ॥ सर्वस्वरूपे श्लोकादि वयमन्तार्गलास्तुतिः ॥ १ ॥ त्वं श्री
स्त्वमीश्वरीश्लोकावायुधान्ते च कीलकः ॥ विश्वेश्वरीं करोत्व-
न्ते या सांप्रतं नमस्यते ॥ २ ॥ करोतु च पुनः प्रोक्तो या च स्मृता
करोतुनः ॥ सर्वाबाधाश्लोककेन करोतु च पुनर्भवेत् ॥ ३ ॥ सर्व-
मङ्गलसृष्टिस्थितिशरणागतइत्यपि ॥ सर्वस्वरूपे च नव स्तव-
इत्युक्तमीरितम् ॥ ४ ॥ याचण्डीप्रार्थना चैका दुर्गेस्मृताक्षमाप-
नम् ॥ विश्वेश्वरीं समारभ्यहन्तुमेतौ महासुरौ ॥ ५ ॥ रात्रिसूक्त-
मिति ख्यातं देवीसूक्तं ब्रवीमि ते ॥ नमो देव्यै समारभ्य सू-
र्तिभिश्चान्तमीरितम् ॥ ६ ॥ देवीसूक्तमितिख्यातं भुक्तिमुक्ति-
करं सदा ॥

अथ सार्द्धनवप्रयोगो यथा वाराहीतन्त्रे रुद्रयामले च ।

नवसार्द्धं जपेद्यस्तु मुच्येत्प्राणान्तकाद्भयात् । राज्यं श्रीः
सर्वसम्पत्तिः सर्वान्कामानवाप्नुयात् ॥ १ ॥ प्रयोगोऽयं महागुह्यो
देवानामपि दुर्लभः ॥ तत्तेऽहं संप्रवक्ष्यामि सावधानावधारय ॥ २ ॥
मधुकैटभनाशं च महिषासुरघातनम् ॥ शक्रादिस्तुतिरेवातो
देवीसूक्तं पुनस्तथा ॥ ३ ॥ नारायणीस्तुतिश्चैव फलानुकीर्त्तन-
न्तथा ॥ ततो वरप्रदानं च ह्यर्द्धपाठोऽयमुच्यते ॥ ४ ॥ अर्द्धपाठ-
स्त्वयं प्रोक्तः सर्वकामफलप्रदः ॥ अर्द्धपाठेन रहितं नवपाठफ-
लं नहि ॥ ५ ॥ अत्रार्द्धपाठे पञ्चमाध्याये देवाऊचुः नमोदेव्यै
इत्यारभ्य ऋषिरुवाचेति पर्यन्तमिति । ब्राह्मणास्त्वत्रैकादश ।
तेषु नव ब्राह्मणाः पूर्णत्रयोदशाध्यायपाठकर्तारः । एकोऽर्द्धपाठ-
कर्ता । एको यजुर्वेदीयषडङ्गाष्टाध्यायपाठकः । एवमेकादश ब्रा-
ह्मणाः प्रयोगकर्तार इति ॥

अथ प्रयोगपद्धतिः ।

तत्र चन्द्रतारानुकूले शुभे मुहूर्ते अथवा कृष्णाष्टमिनिवर्मी चतुर्दशीनामन्यतमदिने कुमारीं यथोक्तलक्षणामानीय यजमानः सुस्नातः श्वेताम्बरधरः सपत्नीकः सुप्रक्षालितपाणिपादः तां संपूज्य सम्भोज्य दक्षिणादानेन तां सन्तोष्य तस्याज्ञां गृहीत्वा गोमयोपलिप्तायां भूमौ स्वासनं समुपविष्टः प्राङ्मुखउदङ्मुखो वा स्वेष्टदेवं संस्मृत्य आचम्य स्वस्तिवाचनं कारयित्वा कस्मिंश्चित्पीठे विघ्नविघातार्थं श्रीगणेशमावाह्यं गन्धाक्षतपुष्पमाला-धूपदीपमोदकनैवेद्यताम्बूलदक्षिणाप्रार्थनान्तैः संपूज्य सम्प्रा-र्थ्य सङ्कल्पं कुर्यात् । ॐ तत्सदद्येत्यादि देशकालौ सङ्कीर्त्य अमुक गोत्रोऽहममुकशर्मा श्रीभवानीशङ्करप्रसन्नतापूर्वकसमवेतासमवेतनिखिलपातकोपपातकनिरसनोत्तरकालिकराजतो व्यवहारतश्च सप्रतिष्ठश्रीवृद्धिकामः सकुटुम्बस्थात्मनः शरीरारोग्यकामश्च एकादशब्राह्मणद्वारायजुर्वेदीयवाजसने यिसंहितान्तर्गतैकषडङ्ग-पाठसहितमार्कण्डेयपुराणान्तर्गतचण्डीचरित्रस्य श्रीमहाकाली महालक्ष्मीमहासरस्वतीदेवतिकस्य सार्द्धनवकरूपपुरश्चरणमहं कारयिष्ये।इति सङ्कल्प्य गन्धाक्षतपुष्पकौसुम्भसूत्रवासेरूपां व-रणसम्भृतिमादाय तत्पात्रं करद्वयोपरि निधाय सङ्कल्पं कुर्यात् । ॐ तत्सदद्येत्यादि अमुकगोत्रोऽमुकशर्मा पूर्वप्रतिज्ञातार्थसिद्धि-कामः एभिर्वरणद्रव्यैरेकषडङ्गसहितसार्द्धनवकपाठान्कर्तुमेका-दश ब्राह्मणान्यथानामगोत्रानहंवृणे । इति सङ्कल्प्य जलं भूमौ निःक्षिप्य प्रदक्षिणक्रमेण प्रत्येकं ब्राह्मणं वृणुयात् । तत आचार्यः यथाविधि कलशं संस्थाप्य तत्र श्रीभवानीशङ्करावावाह्य स्नान, वस्त्र, गन्धाक्षत, पुष्प, विल्वपत्र, माला, धूप, दीप, नैवेद्य, फल, ताम्बूल, दक्षिणान्तोपचारैर्वक्ष्यमाणक्रमेण संपूज्य देवीं ध्यात्वा नमस्कृत्य पुस्तकं पूजयेत् । अथ पुस्तकपूजनम् । तत्र पाद्या-दिभिः षडङ्गपाठाधिष्ठातृदेवतांसम्पूजयेत् । यथा एतानि पाद्यानि

श्रीभवानीशङ्कराभ्यां नमः । एषगन्धः श्रीभवानीशङ्कराभ्यां नमः । इमे अक्षताः श्रीभवानीशङ्कराभ्यां नमः । इमानि पुष्पाणि श्रीभवानीशङ्कराभ्यां नमः । एष धूपः श्रीभवानीशङ्कराभ्यां नमः । एष दीपः श्रीभवानीशङ्कराभ्यां नमः । इदं नैवेद्यं श्रीभवानीशङ्कराभ्यां नमः । एष नमस्कारः श्रीभवानीशङ्कराभ्यां नमः इति । षडङ्गपुस्तकं सम्पूज्य । सप्तशतीपुस्तकमप्येवमेव पूजयेत् । ततः पाठार्थमनुज्ञां ब्राह्मणेभ्यो दद्यात् । ते ब्राह्मणाः पृथक् पृथक् स्वस्व पाठसङ्कल्पं कुर्युः । तत्र क्रमः । ॐ तत्सदद्यदेशकालौ सङ्कीर्त्य अमुकगोत्रोऽहममुकशर्मा अमुकगोत्रस्यामुकनाम्नोयजमानस्य मनोऽभीष्टसिद्ध्यर्थं आद्यन्ताष्टोत्तरशतनवार्णजपपूर्वकचण्डीचरित्रस्यैकपाठमहं करिष्यामि । एवं नवभिर्ब्राह्मणैः । दशमने च चण्डीचरित्रस्यार्द्धपाठमहं करिष्यामि । एकादशेन च षडङ्गपाठं करिष्यामि । इतिसङ्कल्प्य स्वं स्वं पाठं यथाविधिनिवर्त्यन्ते नवार्णजपं विधाय श्रीदेव्यैसमर्प्य होमविधिं संस्कृते वह्नौ घृतपायसंतिलैः पाठैकेन होमं विधाय तदन्ते मूलमन्त्रेण तर्पणमार्जनादिकं विधाय ब्राह्मणान्भोजयेत् । यथा ॐ तत्सदद्य अमुकगोत्रोऽमुकशर्मा श्रीभवानीशङ्करप्रीत्यर्थं कारित षडङ्गैकपाठसहितसार्द्धनवचण्डीपाठाङ्गत्वेन पायसाद्यन्त्रेण सोपकरणेन यथानामगोत्रान्ब्राह्मणानहं सम्भोजये । इतिसङ्कल्प्य । नानाविधव्यञ्जनैस्तान्संभोज्य तांबूलं भोजनदक्षिणां च दद्यात् । ॐ तत्सदद्य अमुकगोत्रोऽमुकशर्मा श्रीभवानीशङ्करप्रीत्यर्थं कारित ब्राह्मणभोजनसांगतासिद्ध्यर्थं इदं दक्षिणाद्रव्यं यथानामगोत्रेभ्यो ब्राह्मणेभ्यो दातुमहमुत्सृजे । इति सङ्कल्प्य भोजनदक्षिणां दत्त्वा पाठदक्षिणां दद्यात् ॥ ॐ तत्सदद्येत्याद्युक्त्वा अमुकगोत्रोऽमुकशर्मा प्रतिज्ञातार्थसिद्ध्यर्थं श्रीभवानीशङ्करप्रीत्यर्थं षडङ्गसार्द्धनवपाठमाङ्गत्वसिद्ध्ये इदं दक्षिणाद्रव्यं तन्मूल्योपकल्पितं हिरण्यमग्निदैवतं रजतं चन्द्रदैवतं यथानामगोत्रेभ्यो यथाभागमाचार्याय द्विगुणं दातुमहमुत्सृजे । इति पाठकर्तृभ्यो यथाभागमाचार्याय च द्विगुणं दत्त्वा ॐ यतो यतः

समीहसे इत्यादि पठित्वा पुष्पाक्षतयुतमाशीर्वादं यजमानाय
दत्त्वा श्रीदेवीं विसृज्य विहरेदिति शिवम् ॥

इति श्रीसार्द्धनवदुर्गापाठ विधिः ।

अथ सप्तशतीदीपदानविधिश्चिदम्बररहस्ये ।

सर्वेप्सितफलवाप्त्यै प्रयोगं शृणु सादरम् ॥ एकान्ते विजने
रम्ये स्थण्डिलं रचयेच्छुभम् ॥ १ ॥ हस्तमात्रं तु विस्तारं चतु-
रङ्गुलमुन्नतम् ॥ रजोभिः पञ्चभिर्दिचित्रं कृत्वा तत्र क्रमेण तु ॥
२ ॥ त्रयोदशैव पात्राणि स्थापयेत्त्रिवलीर्यथा ॥ एकत्रिनवयोगेन
चरित्राध्यायसङ्ख्यया ॥ ३ ॥ गोघृतेन समापूर्य स्थापयेद्गुद्रव-
र्त्तिकान् ॥ दीपान्प्रज्वालय मूलेन तत्तदध्यायदेवताम् ॥ ४ ॥ त-
त्तदीपे समावाह्य आसनाद्युपचारकैः ॥ रक्तचामुण्डमन्त्रेण पुष्प-
पूजां विशेषतः ॥ ५ ॥ वक्ष्यमाणनवश्लोकैरर्पयेत्परमेश्वरीम् ॥
तत्राध्यायं पठित्वा तु नवभिश्च पुनर्यजेत् ॥ ६ ॥ धूपदीपौ निवे-
द्याथपायसान्नं निवेदयेत् ॥ ताम्बूलादि समर्प्याथ ब्राह्मणं च सुवा-
सिनीम् ॥ ७ ॥ कुमारीं बटुकं चापि भोजयेच्च विशेषतः ॥ ततो-
द्वितीयाध्यायस्य देवतां पूर्ववद्यजेत् ॥ ८ ॥ एवं पृथक् पृथक् सर्वा
ध्यात्वा देवीः प्रपूज्य च ॥ सर्वान्ते महतीं पूजां नवार्गविधिना
चरेत् ॥ ९ ॥ अनुग्रहे तु पूर्वाह्णे नियग्रहे चापराह्णके ॥ महत्कार्ये
तु एकोनपञ्चाशद्दिन माचरेत् ॥ १० ॥ मध्ये चतुर्विंशतिश्च अ-
ल्पे द्वादशसङ्ख्यकः ॥ त्रयः प्रयोगकर्तारो महत्यल्पेक एव हि ॥
११ ॥ धनार्थं विल्वपत्रैस्तु वर्यार्थं करवीरकैः ॥ जपापुष्पैर्मोह-
नार्थं पुत्रार्थं तुलसीदलैः ॥ १२ ॥ पुष्ट्यर्थं पङ्कजैर्देवि नवश्लो-
कैः प्रपूजयेत् ॥ मूर्तिप्रमाणं महति माषैः षोडशभिः शिवे ॥ १३ ॥
तदर्द्धेन तदर्द्धेन कार्यलाघवगौरवात् ॥ पूजामंत्रं नवश्लोकाः शृ-
णु वक्ष्यामि भामिनि ॥ १४ ॥ तारं मायां रक्तपदं चामुण्डायैतु

रुद्वयम् ॥ अमुकं वश पदं मानयान्तेऽनलाङ्गना ॥ १५ ॥ पूजा-
मन्त्रोयमीशानि श्लोकान्वक्ष्यामि ताञ्शृणु ॥ विश्वेश्वरीं जग-
द्धात्रीं द्वितीयं तु सुरासुरैः ॥ १६ ॥ या साम्प्रतं तृतीयं स्याच्च-
तुर्थं तु महेश्वरि ॥ याच स्मृता तत्क्षणेति पञ्चमं षष्ठकं शृणु ॥
१७ ॥ सर्वाबाधाप्रशमनं सर्वमङ्गलसञ्ज्ञकम् ॥ सृष्टिस्थितिर्वि-
नाशानां सप्तमं त्वष्टमं शृणु ॥ १८ ॥ शरणागतदीनार्तं नवमं शृणु
सुन्दरि ॥ सर्वस्वरूपे सर्वेशे एभिः पूजां च कारयेत् ॥ १९ ॥ स-
र्वान्ते मन्त्रमयुतं जपेत्तत्सङ्ख्ययाहुनेत् ॥ कटुतैलयुतेनाथ रक्त-
चन्दनराजिकाः ॥ २० ॥ सहस्राहुतिमात्रेण राजानं वशमानयेत् ॥
मधुचा शोकपुष्पं च रात्रौ हुत्वाच पूर्ववत् ॥ २१ ॥ चक्रवर्त्ती भ-
वेद्दृश्यश्चण्डीमन्त्रप्रभावतः ॥ अन्ते शतं ब्राह्मणांश्च सुवासि-
न्यश्च भोजयेत् ॥ २२ ॥ प्रयोगोऽयं महादेवि देवानामपि दुर्ल-
भः ॥ गुह्यं च मम सर्वस्वं कलाविष्टार्थं सिद्धिदम् ॥ २३ ॥

इति श्रीचिदम्बररहस्ये श्रीचण्डीदीपदानप्रयोगः ॥

अथदीपदानपद्धतिः ।

तत्रादौ साधकः कृतनित्यक्रियः यागमण्डपे कदलीस्तम्भतो-
रणपताकादीपाद्यलंकृते गोमयोपलिप्ते समे शुद्धभूमौ स्वासन-
मास्तीर्य तत्रोपाविश्य आचमनप्राणायामादिपूजाप्रकरणोक्त-
भूतशुद्ध्यादि प्राणप्रतिष्ठान्तर्मातृकाबहिर्मातृकाद्येकादशन्यासा-
न्विधाय सुपवित्रमृदा हस्तमात्रां चतुरस्रां चतुरंगुलोल्लतां सुश्ल-
क्ष्णां वेदीं निर्माय तथैव तदग्रे अन्यामपि वेदीं निर्माय एवं वेदी
द्वयं विधाय प्रथमवेदिकायां नवार्णोपासनोक्तक्रमेण कस्मिंश्चि-
न्मनोहरे पीठे कलशोपरि कार्यानुसारेण यथोक्तमानमितां मूर्तिं
संस्थाप्य भक्त्या सम्पूज्य तदाज्ञामादाय यथाकामं संकल्पं कृत्वा
द्वितीयवेदिकायां पञ्चवर्णरजश्चित्रितायां ऊर्ध्वमध्याधः क्रमेण

पङ्क्तित्रयं प्रकल्प्य प्रथमपंक्तिमध्ये एकं द्वितियपंक्तौ त्रयं तृतीयपं
क्तौ नव । एवं क्रमेण दीपस्थानं कल्पयित्वा तत्र स्वर्णरजतता-
म्राद्यन्यतमं पात्रं शुद्धगोधृतपूरितं रुद्रवर्तियुक्तं त्रयोदशसंख्यं दी-
पं सम्पाद्य । दीपस्थले प्रथमपंक्तिक्रमेण मूलोच्चारपूर्वकं दीपं प्र-
ज्वालय तस्मिन्दीपे प्रथमाध्यायादि तत्तदध्याय देवतामावाह्य
आसनाद्युपचारैः । ॐ ह्रीं रक्तचामुण्डायै तुरु २ अमुकं मे वशमान-
यस्वाहा इति रक्तचामुण्डामन्त्रेण दीपे अध्यायदेवतां सम्पूज्य
नवभिः श्लोकैः पुष्पाञ्जलिं दद्यात् ॥ ते मन्त्राश्च । विश्वेश्वरीं
जगद्धात्रीं ० ॥ १ ॥ स्तुतासुरैः पूर्वमभीष्टसंश्रयात् ० ॥ २ ॥ यासां-
प्रतंचोद्धतदैत्यतापितैः ० करोतु सानः शुभहेतुरीश्वरी ० ॥ ३ ॥ या
च स्मृता तत्क्षणमेव हन्ति नः ० करोतु सानः ० ॥ ४ ॥ सर्वाबाधा
प्रशमनं ० ॥ ५ ॥ सर्वमङ्गलमङ्गल्ये ० ॥ ६ ॥ सृष्टिस्थितिविना-
शानां ० ॥ ७ ॥ शरणागतदीनार्ता ॥ ८ ॥ सर्वस्वरूपे ० ॥ ९ ॥
एभिर्नवभिर्मन्त्रैः यथा कामनया प्रकरणोक्तकरवीरजपातुलसी-
विल्वदलपङ्कजाद्यन्यतमैः पुष्पाञ्जलिं दत्त्वा आद्यन्ते नवार्ण-
जपपूर्वकं प्रथमाध्यायक्रमेणाध्यायपाठं विधाय पुनर्मूलमन्त्रं ज-
पित्वा पूर्ववन्नवभिर्मन्त्रैः पुष्पाञ्जलिं दत्त्वा धूपदीपौ निवेद्य पा-
यसान्नं नैवेद्यं दत्त्वा च मनयिं ताम्बूलं च दत्त्वा ब्राह्मणं सुवासिनीं
कुमारीं बटुकं चापि सम्पूज्य सम्भोज्य दक्षिणां दत्त्वा समाप्य त-
तो द्वितीयाध्यायदेवतां सम्पूज्य पुष्पाञ्जलिदानादिवटुकपूजनान्तं
पूर्ववत्समाप्य । एवं त्रयोदशाध्यायदेवीः पृथक् पृथक् सम्पूज्य
त्रयोदशाध्यायान् पृथक् पृथक् दीपाग्रे पठित्वा ब्राह्मणसुवासिनी-
कुमारीवटुकांश्च सम्भोज्य सन्तोष्यान्ते नवार्णोपासनक्रमेण
महतीं पूजां विधाय अनुग्रहे पूर्वाह्णे निग्रहे पराह्णे समापयेत् ।
महात्कार्ये एकोनपञ्चाशदिनम् । मध्यकार्ये चतुर्विंशतिदिनम् । अ-
ल्पे द्वादशदिनं कार्यमिति । महति कार्ये त्रयोब्राह्मणाः प्रयोगक-
र्तारो ह्यल्पे एक एवेति । एवं कृते सर्वे मनोरथाः सिद्ध्यन्तीति
शिवम् । इति श्रीचिदम्बरसंहितोक्तदीपदानप्रयोगः ।

अथ रुद्रयामलोक्तचण्डिकादीपदानम् ।

अथ शुद्धासने समुपविश्य आचम्य प्राणायामभूतशुद्ध्यादि
एकादशन्यासान्तं कर्म समाप्य पूर्वकल्पितवेदिकायां सिद्धरज-
सा त्रिकोणषट्कोणाष्टदलचतुरस्रं यंत्रं निर्माय । यथा कामन-
या सङ्कल्पं कृत्वा । स्वर्णरजतताम्राद्यन्यतमं पात्रं गोघृतादिपू-
रितं रक्तवर्तिकं संस्थाप्य यंत्रपूजामारभेत् । भूपुरादबहिः पूर्वा-
दि वामावर्तेन । ॐ ह्रीं ग्लां ग्लीं ग्लूं गणपतये नमः ॥ उत्तरे ॐ
ह्रीं क्षां क्षीं क्षूं क्षेत्रपालाय नमः ॥ पश्चिमे ॐ ह्रीं तीक्ष्णसिंहा-
य महिषाय नमः ॥ दक्षिणे ॐ ह्रीं वनस्पतिपुत्राय सिंहाय
नमः इति पूर्वादिदक्षिणान्तं वामावर्तेन पूजयेत् । ॐ ह्रीं सम-
स्तगुरुपादुकाभ्यो नमः । इति स्वाग्रे पुष्पाक्षतादिभिः सम्पूज्य ।
त्रिकोणाग्रकोणे ॐ ह्रीं विष्णुलक्ष्मीभ्यां नमः ॥ दक्षकोणे ॐ
ह्रीं रुद्रगौरिभ्यां नमः ॥ वामकोणे ॐ ह्रीं ब्रह्मवागीश्वरीभ्यां
नमः । इति संपूज्य । षट्कोणे अग्रकोणमारभ्य दक्षावर्तेन । ॐ
ह्रीं नन्दायै नमः । ॐ ह्रीं रक्तदन्तिकायै नमः । ॐ ह्रीं शाक-
म्भर्यै नमः । ॐ ह्रीं भीमायै नमः । ॐ ह्रीं भ्रामर्यै नमः । ॐ
ह्रीं शिवदूतै नमः । इति षट्कोणदेवीः सम्पूज्य । अष्टदले अ-
ग्रदलमारभ्य दक्षावर्तेन । ॐ ह्रीं ब्राह्मण्यै नमः । ॐ ह्रीं माहे-
श्वर्यै नमः । ॐ ह्रीं कौमार्यै नमः ॥ ॐ ह्रीं वैष्णव्यै नमः । ॐ
ह्रीं वाराह्यै नमः । ॐ ह्रीं नारसिंह्यै नमः । ॐ ह्रीं ऐन्द्र्यै नमः ।
ॐ ह्रीं चामुण्डायै नमः ॥ इति पत्रमूले सम्पूज्य । पत्राग्रे पूर्वा-
दि प्रादक्षिण्येन पूजयेत् । ॐ ह्रीं असिताम्भैरवाय नमः । ॐ
ह्रीं रुरुभैरवाय नमः । ॐ ह्रीं चण्डभैरवाय नमः । ॐ ह्रीं क्रोध-
भैरवाय नमः । ॐ ह्रीं उन्मत्तभैरवाय नमः । ॐ ह्रीं कपालीभै-
रवाय नमः ॥ ॐ ह्रीं भीषणभैरवाय नमः । ॐ ह्रीं संहारभै-
रवाय नमः । इति पत्राग्रे संपूज्य । भूपुरान्तः पूर्वादिदिक्षु । ॐ
ह्रीं इन्द्राय नमः । ॐ ह्रीं अग्नये नमः । ॐ ह्रीं यमाय नमः । ॐ

ह्रीं निर्ऋतये नमः । ॐ ह्रीं वरुणाय नमः । ॐ ह्रीं वायवे
नमः । ॐ ह्रीं कुबेराय नमः । ॐ ह्रीं ईशानाय नमः । ॐ ह्रीं
ब्रह्मणे नमः । ॐ ह्रीं अनन्ताय नमः ॥ इति दिक्पतीन्य-
थास्थानं सम्पूज्य । भूपुराद्वहिरिन्द्रादिसमीपे । ॐ ह्रीं वज्रा-
य नमः । ॐ ह्रीं शक्तये नमः । ॐ ह्रीं दण्डाय नमः । ॐ ह्रीं
खड्गाय नमः ॥ ॐ ह्रीं पाशाय नमः । ॐ ह्रीं ध्वजाय नमः ।
ॐ ह्रीं गदायै नमः । ॐ ह्रीं त्रिशूलाय नमः । ॐ ह्रीं पद्माय
नमः । ॐ ह्रीं चक्राय नमः । इति सम्पूज्य । रक्तचन्दनालोडितं
तन्दुलं मूलेन बिन्दौ संस्थाप्य तदुपरिरक्तवर्तिकं गोघृतादिपूरितं
दीपं संस्थाप्य मूलेन प्रज्वाल्य तस्मिन्दीपे यथोक्तरूपां मूलदेवी-
मावाह्य यथालब्धोपचारैः सम्पूज्य पूर्वोक्तपुष्पाञ्जलिनवकं
नवश्लोकमन्त्रेण समर्प्य पाठाद्यनुष्ठानं समाप्यान्ते ब्राह्मणसु-
वासिनिबिटुककुमार्यादिपूजां पूर्ववत्समापयेदिति शिवम् ॥

इतियामलोक्तचण्डिकादीपदानविधिः ।

अथ सम्पुटीकरणादिनानाविधप्रयोगाः ।

तत्रादौ सम्पुटलक्षणं सिद्धेश्वरीतन्त्रे

चिदम्बरसंहितायां च—

मन्त्रमादौ वदेत्सर्वं साध्यसञ्ज्ञामनन्तरम् ॥ विपरीतं पुन-
श्चान्ते मन्त्रं तत्सम्पुटं स्मृतम् ॥ १ ॥ अन्यच्च मन्त्रमादौ समु-
च्चार्य ततो नामाखिलं वदेत् ॥ अन्ते व्युत्क्रमतो मन्त्रमेष स-
म्पुट ईरितः ॥ २ ॥ अथ प्रयोगादिचिदम्बरसंहितायाम् ॥ अथ
प्रयोगान्वक्ष्यामि चिदम्बर सुभाषितान् ॥ सर्वत्र सम्पुटीकृत्य जात-
वेदस इत्यृचा ॥ शतपाठान्महेशानि सर्वान्कामानवाप्नुयात् ॥ १ ॥
शरणागतदीनार्तमन्त्रस्यसम्पुटाच्छिवे ॥ करोतुसान्द्रत्यादि पा-
दसम्पुटजापनात् ॥ २ ॥ एवंदेव्यावरंलब्ध्वा मन्त्रसम्पुटितेनवै ॥
सर्वकामाप्तिरित्युक्तं श्रीचिदम्बरमर्तिना ॥ ३ कांसोस्मितामृचं-
देवि सम्पुटीकरणान्नरः ॥ लक्ष्मीवाञ्जायतेसद्यः शतपाठान्नसं-

शयः ॥ ४ ॥ दिनान्येकोनपञ्चाशद्रमावीजेनसम्पुटम् ॥ नित्यं
 पञ्चदशावृत्तौलक्ष्मीवान्भवति ध्रुवम् ॥ ५ ॥ इत्युक्त्वा सा तदा
 देवी मन्त्रसम्पुटजापनात् ॥ वाग्बीजसम्पुटेनापिविद्यावाञ्छत
 पाठतः ॥ ६ ॥ ज्ञानिनामपि चेतांसि मन्त्रसम्पुटितेन वै ॥
 शतपाठाद्राजपत्न्यो मोहमेष्यन्ति नान्यथा ॥ तन्मन्त्र लक्षजप
 नात्तदेव हि फलं शिवे ॥ ७ ॥ एकविंशद्दिनं देविकामबीजे
 न सम्पुटम् ॥ प्रत्यहं तु दशावृत्त्या राजवश्यं भवेद्ध्रुवम् ॥ ८ ॥
 नित्यंत्रिवारा देवं हि चत्वारिंशद्दिनं शिवे ॥ एकाधिकं कार्यसि-
 द्धिर्भवेदत्र न संशयः ॥ ९ ॥ इत्थं यदा यदा बाधा सम्पुट्याशत-
 जापनात् ॥ मारीशान्तिर्भवेत्क्षिप्रं नात्र कार्या विचारणा ॥ १० ॥
 त्रियंबकं महामन्त्रं सम्पुटं शतजापनात् ॥ अपमृत्युं हरेदाशु सा-
 धको नात्र संशयः ॥ ११ ॥ दुर्गे स्मृतेति मन्त्रेण सम्पुटीकृत्यपा-
 र्वति ॥ भवेदत्र न सन्देहः सर्वापत्तिनिवारणम् ॥ १२ ॥ शतवा-
 रजपेनैव लक्षमन्त्रजपे न वै ॥ दुर्गे स्मृतेति मन्त्रस्तु द्विधाकृत्य-
 महेश्वरि ॥ १३ ॥ आद्यमर्द्धं समुच्चार्य यदन्ति यच्चदूरके ॥ ऋ-
 चान्तेतूत्तरार्द्धेन्तु योजयित्वा प्रयत्नतः ॥ १४ ॥ लक्षसंख्याजपे-
 नैव सर्वापत्तिनिवारणम् ॥ हिनस्तिदैत्यतेजांसि मन्त्रं लक्षं तथा
 युतम् ॥ १५ ॥ सहस्रमथवाजप्त्वा कार्यलाघवगौरवात् ॥ घण्टां
 कांस्यमयीं बद्ध्वा माषभक्तं बलिंचरेत् ॥ १६ ॥ मन्त्रमुच्चार्य तद्-
 घण्टानादं कुर्याद्विचक्षणः ॥ तन्नादश्रवणादेवि पालयन्ते पि-
 शाचकाः १७ ॥ रोगानशेषमन्त्रन्तु सम्पुटं विधिनाचरेत् ॥ शत-
 वारंमहारोगनाशनं भवतिध्रुवम् ॥ १८ ॥ मन्त्रलक्षजपेनैव
 रोगनाशो भवेद्ध्रुवम् ॥ सर्वाबाधाप्रशमनं सम्पुट्याशतवारकम् ॥
 १९ ॥ पठनाद्वैरिनाशः स्यात्तथालक्षजपादपि ॥ भगवत्या कृतं-
 सर्वमित्यादिद्वादशोत्तरः ॥ २० ॥ शताक्षरो महामन्त्रो लक्ष-
 मावर्तयेद्व्रती ॥ सर्वेकामाश्च सिद्ध्यन्ति सर्वापत्तिनिवारणम् ॥
 २१ ॥ देविप्रपन्नार्तिमन्त्रं पूर्ववत्परिकीर्तितम् ॥ मायावीजपुटं
 कृत्वा फट्पल्लवसमन्वितम् ॥ २२ ॥ प्रत्यहं त्रिदशावृत्त्या

शत्रुमुच्चाटयेद्ब्रुवम् ॥ एवमुक्त्वा समुत्पत्य सारूढा तं महामनु-
 म् ॥ २३ ॥ सम्पुटीकृत्य जपनाच्छताच्छत्रुः प्रमीयते ॥ व्याहृ-
 त्या सम्पुटीकृत्य शतवारं पठेत्स्तवम् ॥ २४ ॥ पृथक् सप्तशता-
 नां तु मन्त्रसिद्धयर्थमादरात् ॥ पञ्चान्नवार्णपुटितं कृत्वा जप-
 विधिं चरेत् ॥ २५ ॥ जपं नवार्णसम्पुट्या यद्यदिच्छतिसाधकः ॥
 तत्तत्सिद्धिमवाप्नोति इहलोके परत्र च ॥ २६ ॥ नवार्णपुटित-
 स्यास्याः सप्तशत्यास्तु पार्वति ॥ एकावृत्त्यादि पाठानां फलं नि-
 त्यं शृणु प्रिये ॥ २७ ॥ वारैकमात्रपठनात्सर्वपापक्षयो भवेत् ॥
 उपसर्गोपशान्त्यर्थं त्रिरावृत्तिं पठेन्नरः ॥ २८ ॥ ग्रहदोषोपशान्त्यर्थं
 पञ्चावृत्तिं वरानने ॥ महाभये समुत्पन्ने सप्तावृत्तिमुदीरयेत् ॥
 २९ ॥ महामारी समुत्पन्ने नवावृत्तिं पठेत्प्रिये ॥ राजवश्याय भू-
 त्यै च रूद्रावृत्तिमुदीरयेत् ॥ ३० ॥ अर्कावृत्त्याकार्यसिद्धिर्वैरिनाश-
 इत्यजायते ॥ मन्वावृत्त्यारिपोर्वश्यं तथा स्त्री वश्यतामियात् ॥
 ३१ ॥ सौख्यं पञ्चदशावृत्त्या स्त्रियं प्राप्नोति मानवः ॥ कलावृ-
 त्त्या पुत्रपौत्रधनधान्यागमं विदुः ॥ ३२ ॥ राज्ञां भीतिविनाशाय
 वैरिणोच्चाटनाय च ॥ कुर्यात्सप्तदशावृत्तिं तथाष्टादशकं प्रिये ॥
 ३३ ॥ महान्नवविमोक्षार्थं विंशत्यावर्तनं चरेत् ॥ पञ्चविंशवर्त-
 नाच्च भवेद्बन्धविमोक्षणम् ॥ ३४ ॥ सङ्कटे समनुप्राप्ते आयुषो
 नाश आगते ॥ वैरिवृद्धौ व्याधिवृद्धौ धननाशे तथा क्षये ॥ ३५ ॥
 कुर्याद्यत्नाच्छतावृत्तिं ततः सम्पद्यते सुखम् ॥ सहस्रावर्तनाल्लक्ष्मी
 रावृणोति स्वयं स्थिरा ॥ ३६ ॥ मुक्त्वा मनोगतान्कामान्भोगान्ते
 मोक्षमाप्नुयात् ॥ तदन्ते हवनं कुर्याद्दशांशे न जपस्य वै ॥ ३७ ॥
 हुनेत्सर्पिः प्रयुक्तांश्च तिलधान्यादितन्दुलान् ॥ धर्मार्थकाममो-
 क्षाणां संसिद्धयै पायसं हुनेत् ॥ ३८ ॥ मारणे मोहने चैव तथो
 च्चाटनकर्मणि ॥ वश्येमांसं त्रिमध्वकं मोहने मधुपायसम् ॥ ३९ ॥
 स्तम्भने मातुलफलं वश्ये तु श्वेतसर्पसम् ॥ पायसान्नैस्त्रिमध्व-
 कैर्द्राक्षारम्भाफलादिभिः ॥ ४० ॥ मातुलुङ्गैरिक्षुदण्डैर्नारिकेलै-
 स्तिलैरपि ॥ जातीफलैराभ्रफलैरन्यैर्मधुरवस्तुभिः ॥ ४१ ॥

सप्तशत्या दशावृत्या प्रतिमन्त्रं हुतं चरेत् ॥ तदशक्तो नमोदेव्यै
मन्त्रेणैव तु सङ्ख्यया ॥ ४२ ॥ हुत्वा तत्फलमाप्नोति नात्रका-
र्या विचारणा ॥ धर्मार्थकाममोक्षाप्त्यै पूर्वाशाभिमुखो हुनेत् ॥ ४३ ॥
मोहने मारणे चैव हुने द्वै दक्षिणामुखः ॥ उच्चाट उत्तरास्यः स्या
दित्याह भगवान्भवः ॥ ४४ ॥ शान्तौ प्रत्यङ्मुखो भूत्वा जुहुया-
त्प्रयतो नरः ॥ जपाद्यशक्तो देवेशि ब्राह्मणान्वरयेच्छुचीन् ॥ ४५ ॥
अयुग्मब्राह्मणैः कार्यं युग्मे निष्फलतां व्रजेत् ॥ अयुग्मदिवसैः
क्षिप्रं विदध्याच्चरिडकामखम् ॥ ४६ ॥ अष्टमी नवमी चैव पूर्णि
माथ चतुर्दशी ॥ यथैतेषु समाप्तिः स्यात्तथारम्भणमाचरेत् ॥ ४७ ॥
येन केन प्रकारेण चण्डीपाठयुतो नरः ॥ इहभुक्त्वाखिलान्भोगा
नन्ते देवीपदं लभेत् ॥ ४८ ॥ आदिमारम्य प्रजपेत्सृष्टिक्रम उदा
हृतः ॥ जपेच्छक्रादिमारम्य समाप्य वरवर्णिनि ॥ ४९ ॥ आ-
द्याच्छक्रादिपर्यन्तं स्थितिक्रम उदाहृतः ॥ अन्त्यमारम्य आद्य-
न्तं संहारोऽयं क्रमो भवेत् ॥ ५० ॥ श्रीकामे शान्तिकामे च सृ-
ष्टिक्रम उदाहृतः ॥ स्थितिपाठः सर्वकामे मुक्तिकामे च संहतिः
॥ ५१ ॥ अत्यन्तापदिसम्प्राप्ते संहारस्तु विशेषतः ॥ होमे स्वा-
हान्तिमा एते पूजायां तु नमोऽन्तिमाः ॥ ५२ ॥ तर्पणे तर्प-
याम्यन्ता ऊहनीयाबुधैः सदा ॥

मरीचकल्पे पुरश्चरण स्वरूपम्-

रूष्णाष्टमीं समारम्य यावत्कृष्णा चतुर्दशी ॥ तृद्वयैकोत्तरया
जाप्यं पूर्वसम्पुटितं तु तत् ॥ ५३ ॥ एवं देवि मयाप्रोक्तः पौरश्च-
रणिकः क्रमः ॥ तदन्ते हवनं कुर्यात्प्रतिश्लोकेन पायसा ॥ ५४ ॥
रात्रिसूक्तं प्रतिश्रुत्वा तथा देव्याश्च सूक्तकम् ॥ हुत्वान्ते प्रजपे-
त्स्तोत्रमादौ पूजादिकं मुने ॥ ५५ ॥ अत्र रहस्योक्तपूजा प्रकारो
ग्रन्थारम्भे लिखित एव ग्राह्यः । यदा तु तत्तत्कामना भेदेन तत्त-
च्चरित्रान्तर्गतस्य एकैकस्य मन्त्रस्योपासनं क्रियते । यथा ज्ञानि
नामपि चेतांसीति । दुर्गेस्मृतेति । सर्वाबाधा प्रशमनमिति ।

शरणागतैत्येवमादयः । तत्र प्रथमं पूर्वोक्तां पूजां समाप्य पुनस्तन्मन्त्रघटिततत्तच्चरित्रस्य तां तां देवतां सम्पूज्य तस्यानिकटे दक्षे कालं वामे मृत्युं च सर्वारिष्टशान्तये सम्पूज्य तत्तच्चरित्रगतस्तोत्रेण । नमो देव्यै- विश्वेश्वरी- शक्रादय- इत्यादिकेन तां तां देवतां स्तुत्वा तत्तन्मन्त्रं जपेदिति क्रमः ॥ अत्रैकैकस्य मन्त्रस्य ऋष्यादिकं तु यदि नोपलभ्यते तदा यच्चरित्रस्थमन्त्रो भवति । तच्चरित्रस्थं ऋष्यादिकं तन्मन्त्रजपे ग्राह्यमिति सम्प्रदायः ॥ अथ केषाञ्चिन्मन्त्राणां प्रयोगन्यासध्यानादीनि डामरकात्यायनी क्रोडतन्त्रादिप्रोक्तानि संशुद्ध्यन्ते—

प्रतिश्लोकमाद्यन्तयोः प्रणवं जपेन्मन्त्रसिद्धिरायुरैश्वर्यं मोक्षादयो भवन्ति । सप्रणवमनुलोमव्याहृतित्रयमादौ अन्ते तु विलोमं तदित्येवं प्रतिश्लोकं कृत्वा शतावृत्तिपाठे अति शीघ्रं सिद्धिः ॥ रोगादिक्षयापमृत्युवारणाय शताक्षरा गायत्रीमन्त्रेण प्रतिश्लोकमादौ पठितेन समस्तापन्निवृत्तिः क्षयकुष्ठादिसर्वरोग नाशश्च । शताक्षरा गायत्री तु ॥ गायत्री जातवेदश्च त्र्यम्बकश्च शतक्षरा । समस्ता पन्निवृत्त्यर्थं श्लोकादौ च शताक्षरा ॥ प्रतिश्लोकमादावन्ते च जातवेदसेति ऋचं पठेन्मन्त्रसिद्धिः ॥ प्रतिश्लोकमादौ जातवेदसे इत्यृचं जपे सर्वे कामाः सिद्धयन्ति । अपमृत्युनिवारणाय प्रतिश्लोकमादावन्ते च त्र्यम्बकमिति मन्त्रं पठेत् प्रतिश्लोकमादावन्ते च त्र्यम्बकं शतं जपेत् । लक्षमयुतं वा केवलं जपं कुर्यात्तद्वशांशं घृतक्षीरयुतं कमलं जहुयादेवं कृतेऽपमृत्युनिवारणं भवति । अथ सर्वार्तिहरप्रयोगः । शरणागतदीनार्तिश्लोको मन्त्रादिके पठेत् । भवेद्रोगारिमृत्यूनां नाशनं सर्वं सिद्धिदम् ॥ ॐ शरणागत इति मन्त्रस्य रुद्रात्मा सुमेधा ऋषिरनुष्टुप्छन्दः श्रीनारायणीदेवताममामुकस्य वा सर्वार्तिहरणो विनियोगः । स्वाहान्तः श्लोकजपः । पायसेनाथ वा घृताक्ततिलेन होमः तर्पणादि पूर्ववत् । एवं कृते महाभय निवृत्तिः । प्रतिलोकं प्रस्यर्द्धं वा करोतु सानः शुभ हेतु रित्यर्द्धं सम्पुटितं पठेत्सर्वकार्य-

रणैः पूर्वाद्धे नोत्तारद्धेन च कुर्यात् । ध्यानम् । साध्यं सुपाशेन दृ-
 ढेन बध्वा निपातयन्ती खलु साधकस्य । पादाब्जयोः खड्गधरां-
 त्रिनेत्रां भजामि दुर्गा जनवश्यसिद्धयै । एवं ध्यात्वा लक्षजपमात्रे-
 ण सद्यो मोहनमित्यनुभवसिद्धिरिति ॥ रोगानशेषानिति श्लो-
 कस्य प्रतिश्लोकपाठे सकलरोगनाशः । तन्मात्रजपेऽपितदेवफ-
 लमिति ॥ इत्युक्त्वा सा तदादेवीति श्लोकस्य प्रतिश्लोकपाठे पृ-
 थग्जपे वा विद्याप्राप्तिर्वाग्विकारनाशश्चेति ॥ भगवत्या कृतं
 सर्वमित्यादि द्वादशोत्तरशताक्षरो मन्त्रः । सर्वकामदः सर्वापन्नि-
 वारकश्चेति । देविप्रपन्नार्तिहरे प्रसीदेति श्लोकस्य यथाकार्यं
 लक्षायुतसहस्रशत जपेन प्रतिश्लोकपाठेन वा सर्वापन्नितृप्तिः
 सर्वकामसिद्धिश्चेति ॥ अथाभीष्टप्राप्तिप्रकारः ॥ देशकालौ स्मृ-
 त्वा अमुरुकामः श्रीदुर्गाप्रीतये सर्वमङ्गलमङ्गल्येत्यस्य शतं स-
 हस्रं लक्षावर्त्तनं वा करिष्ये । ॐ सर्वमङ्गल मङ्गल्ये इत्यस्य ईश्वर
 ऋषिरनुष्टुप्छन्दः श्रीगौरीदेवता ममाभीष्टसिद्ध्यर्थे जपे विनियोगः ।
 चतुर्भिश्चरणैः पूर्वोद्गोतराद्धाभ्यां षडङ्गः । सप्तलक्षजपः । पायसहो-
 मस्तर्पणमार्जनादिरपि दशांशेन । एवं कृते भीष्टसिद्धिः । सर्वमङ्गले-
 ति श्लोकस्य नित्यं सप्तवारपाठान्महाभयनिवृत्तिः । सर्वाभीष्ट-
 सिद्धिश्चेति महाफलमिति ॥ इन्द्रियाणामिति श्लोकं शतधा सह
 सूधा वा जपेत्तदा सकारादि नकारान्तानां पाठफलं भवति । गुरु
 परं पराश्रुतानुभूतोयमिति ॥ सृष्टिस्थितिविनाशानामित्यस्य व-
 सिष्ठऋषिरनुष्टुप्छन्दो नारायणदेवता सर्वसौख्यप्राप्त्यर्थे जपे वि-
 नियोगः । पादैः पूर्वोत्तराद्धाभ्यां षडङ्गः । पञ्चलक्षजपः । घृताक्त-
 न्दुलहोमः । तर्पणमार्जनब्राह्मणभोजनादिस्तत्तद्दशांशेन । एवं
 कृते सर्वेष्टसिद्धिः संपद्विवृद्धिश्च ॥ अथ भयनिवृत्तिप्रकारः ॥
 ॐ ज्वालाकरालमिति मन्त्रस्य शिवऋषिः भद्रकालीदेवता
 अनुष्टुप्छन्दः समस्तभयनिवारणार्थं जपे विनियोगः । पादैः पू-
 र्वोत्तराद्धाभ्यां षडङ्गः । पञ्चलक्षजपः । साज्यगुग्गुलुहोमः । तर्पणा-
 दिपूर्ववत् । एवं कृते महाभयनिवृत्तिः ॥ अथ सर्वाभीष्टप्राप्ति-

प्रकारः ॥ ॐ अस्य इत्थं निश्चयेति मन्त्रस्य विष्णुऋषिरनुष्टु-
 प्छन्दः श्रीमहालक्ष्मीदेवता ममामुकाभीष्टप्राप्त्यर्थं जपे विनि-
 योगः । ॐ इत्थं निश्चयेत्यङ्गुष्ठाभ्यां नमः । ॐ देवानां वचांसि
 तर्जनीभ्यां स्वाहा । ॐ मधुसूदनः मध्यमाभ्यां वषट् । ॐ च-
 कार कोपं अनामिकाभ्यां हुम् । ॐ शम्भुश्चकनिष्ठिकाभ्यां वौषट् ।
 ॐ भ्रुकुटीकुटिलाननौ करतलकरपृष्ठाभ्यां फट् । एवं हृदयादिः
 अथ ध्यानम् ॥ हस्तद्वयेन कमले धारयन्तीं सुलीलया ॥ हारनू-
 पुरसंयुक्तां लक्ष्मीं देवीं भजाम्यहम् । एवं ध्यात्वा इत्थं निश्चये-
 ति मन्त्रस्यायुतजपः । पायसहोमः । तर्पणमार्जनादिपूर्ववत् त-
 दा सर्वेष्टसिद्धिरिति ॥ अथ पत्नीप्राप्तिप्रकारः ॥ साधको नाभि-
 मात्रेऽम्भसि स्थित्वा कामराजपुटितं पत्नीं मनोरमां देहीति म-
 न्त्रं प्रत्यहमेकसहस्रं एवमष्टचत्वारिंशदिनावधिरुते पत्नीप्राप्ति-
 रूपकार्यसिद्धिः । पायसहोमादिः पूर्ववदिति ॥ अथ महाभय-
 निवृत्तिप्रकारः ॥ ॐ सर्वस्वरूपेत्यस्य मन्त्रस्य शीघ्रं कार्यप्राप्त्य-
 र्थं लक्षचतुष्टयजपमहं करिष्ये । इतिसंकल्प्य । ॐ सर्वस्वरूपेति
 मन्त्रस्य महेश्वरऋषिरनुष्टुप्छन्दः श्रीदुर्गादेवता महाभयनिवृ-
 त्त्यर्थं जपे विनियोगः । ॐ ह्रां । ॐ ह्रीं । ॐ ह्रूं । ॐ ह्रैं । ॐ ह्रौं ।
 ॐ ह्रः । इति करहृदयादिषडङ्गः । स्वाहान्तोमन्त्रजपः । पाय-
 सैर्दशांशेन होमः । तर्पणादिः पूर्ववत् । नवसुवासिन्योनवकुमा-
 र्यश्च भोज्याः । ताभ्योऽलङ्करणमपि यथाशक्ति देयम् । एवं कृते
 महाभयनिवृत्तिरिति ॥ त्वं वैष्णवीशक्तिरनन्तवीर्येति प्रतिश्लो-
 कं पठेत्सद्यो वशीकरणं दृष्टिपातेनेति ॥ विद्याः समस्ताः इति
 योनिबीजसहितं प्रणवाद्यं प्रतिश्लोकं पठेत् तदा विद्याप्राप्तिः ।
 तद्वशांशमयुतं वा त्रिमधुयुतं मालतीपुष्पं जुहुयात् । तर्पणमा-
 र्जनादिपूर्ववत् ॥ चालयन्सकलां पृथ्वीमिति प्रतिश्लोकं कूर्च-
 बीजसहितं पठेत् । तद्वर्शनादरिसेनापलायनं भूटिति स्यात् ॥
 सरितो मार्गवाहिन्य इति मन्त्रं प्रणवाद्यं प्रतिश्लोकं पठेत्तदा
 स्वसैन्यस्य हर्षानन्दनिर्भयत्वप्राप्तिर्भवतीति ॥ रक्षांसि यत्रोग्र-

विषाश्च नागा इतिमन्त्रं वायुबीजयुक्तं प्रतिश्लोकं पठित्वा स्वसै-
 न्यप्रदक्षिणं मन्त्रं पठन्पूर्ववत्कुर्यात्तदा स्वसैन्यं बलवीर्यधैर्ययुक्तं
 युद्धक्षमं भवतीति ॥ ददतुस्तौ बलिं चैवेति मन्त्रं प्रतिश्लोकं प-
 ठेत् अथवा मुखे वदामलवङ्गैलाखदिरयुतां तांबूलवीटीं धृत्वा
 लक्षं जपेत् । तदशांशं कमलं घृतमधुयुतं होमयेत् तदा भगव-
 त्या दर्शनं भवतीति ॥ एवं भगवती देवीति मन्त्रं बालाबीजदेवी-
 बीजप्रणवसहितं प्रतिश्लोकं पठेत्तदा परचक्रादिभयनिवृत्तिः
 स्वदेशपालनं भवति । दशांशं त्रिमधुरैर्होमः । तर्पणादिपूर्ववदि-
 ति ॥ ततश्च तेन नेत्राणामिति मन्त्रं मायाबीजसहितं व्याहृति-
 त्रययुक्तं प्रतिश्लोकं पठेद्युतं वा जपेत्तदा कीर्त्तिमान्भवतीति ॥
 सिंहनादेन शुम्भस्येति मन्त्रं प्रतिश्लोकं पठेद्वा मायाबीजयुक्तं
 सव्याहृतिकं लक्षं जपेत्तदा दुर्हृत्सहृदयो भवति । सभां जयति
 सर्वमान्योभवतीति ॥ चकार कोपमतुलमिति मन्त्रं चन्द्रबीजयु-
 क्तं प्रतिश्लोकं पठेत् अथवा चन्द्रबीजयुक्तकेवलजपेनापि शत्रु-
 ध्वंसः जपस्त्वयुतसंख्यः । पाठस्तु त्रयस्त्रिंशद्दिनपर्यन्तं तदशां-
 शोहवनादिरपि ॥ विष्णुमायादितो भ्रान्तिपर्यन्तं प्रणवश्रीबीज-
 युक्तं प्रतिश्लोकं पठेत्तदा सर्वं सिद्ध्यति विघ्नशान्तिर्भवतीति ॥
 इतिमातृगणं क्रुद्धमिति मन्त्रं प्रतिश्लोकं पठेदथवा सप्रणवम-
 ग्निबीजसहितं मध्ये शत्रुनामोच्चार्य अयुतं जपेत्तदा शत्रुर्निरायु-
 भवतीति ॥ या श्रीःस्वयं सुरुतिनामिति मन्त्रं प्रतिश्लोकं प्रण-
 वाद्यं लक्ष्मीमायालक्ष्मीतिबीजत्रयाद्यं पठेत् । दशांशं क्षीरघृत-
 मधूनि जुहुयात्तदा तुला लक्ष्मीर्भवति । सर्वे मनोरथाः सिद्ध्यन्ती-
 ति ॥ एषु प्रयोगेषु प्रतिश्लोकं दीपाग्रे केवलनमस्कारकरणेऽति-
 शीघ्रं सिद्धिरिति ॥ सर्वकामनायां प्रतिश्लोकं कामबीजसम्पुटि-
 तस्य एकचत्वारिंशद्दिनं त्रिरावृत्तौ सर्वकामसिद्धिरिति ॥ एक-
 विंशतिदिनपर्यन्तमुक्तरीत्या प्रत्यहं कामराजपुटितं प्रतिश्लोकं
 दशावृत्तौ वशीकरणमिति ॥ मायाबीजपुटितस्य षट्पल्लवसहि-
 तस्य सप्तदिनपर्यन्तं त्रयोदशावृत्तौ उच्चाटनसिद्धिरिति ॥ ता-

दृश्यैकदिनचतुष्टयमेकादशावृत्तौ सर्वोपद्रवनाशइति ॥ एको-
नपञ्चाशद्दिनपर्यन्तं प्रतिश्लोकलक्ष्मीबीजसम्पुटितस्य पंचद-
शावृत्तौ लक्ष्मीप्राप्तिरिति ॥ प्रतिश्लोकं वाग्बीजसम्पुटितस्य
शतावृत्त्या विद्याप्राप्तिरिति ॥ सर्वोपद्रवनाशाय मायाबीजं कूर्च-
बीजमिति बीजद्वयसम्पुटितं प्रतिश्लोकं प्रत्यहमेकादशावृत्त्या
शतावृत्त्या कार्यसिद्धिरिति ॥ सप्तव्याहृतिसम्पुटितं प्रतिश्लोकं
पठेन्मन्त्रसिद्धिरिति ॥ श्लोकस्यादावन्ते च सप्तव्याहृतियुतां गा-
यत्रीं पठेन्मन्त्रसिद्धिरिति ॥ व्याहृतित्रययुतां गायत्रीं प्रतिश्लो-
कमादावन्ते च पठेन्मन्त्रसिद्धिरिति ॥ प्रतिश्लोकमादावन्ते च
जातवेदसइत्यृचं पठेन्मन्त्रसिद्धिरिति ॥ प्राण इति ऋचं प्रति-
श्लोकं पठेत्सर्वकार्यसिद्धिरिति ॥ प्राणऋचस्तु । ॐ प्राणाय
स्वाहा पानाय स्वाहाम्बेऽम्बिकेऽम्बालिके न मानयति कश्चन
ससस्त्यश्वकः सुभाद्रिकां काम्पिलवासिनीमिति ॥ आद्यावृत्ति-
मनुलोमेन त्रयोदशाध्यायान्पठित्वा ततोविपरीतक्रमेण द्वितीयां
पठित्वा पुनरनुलोमेन तृतीयेत्येवमावृत्तित्रयेण उक्तेषु प्रकारेषुशी-
घ्रं कार्यसिद्धिरिति ॥ सन्तानार्थं सन्तानगोपालमन्त्रं प्रतिश्लो-
कं पठेत् एवमेकचत्वारिंशद्दिनावधि जपेत् । होमतर्पणब्राह्मणभो-
जनादिरपि तत्तदशांशेन । एवं शतचण्डीसहस्रचण्डी च द्विजद्वारा-
कृते पुत्रावाप्तिरिति ॥ अथलक्ष्मीप्राप्तिप्रकारः ॥ जपेद्विल्वंसमाश्रि-
त्य मासमेकं तु योनरः ॥ हुत्वा विल्वदलैर्मासं मधुरत्रययोगतः ॥ हु-
त्वा दशांशतो वापि कमलैः क्षीरसंयुतैः ॥ धनदेन समां लक्ष्मीं प्राप्नु-
यादुत्तमां ध्रुवमिति ॥ अथापरः प्रकारः ॥ अथाष्टनेत्र २८ प्रमिता-
क्षरात्मकं विधाय पूर्वं कमलालयामनुम् ॥ पश्चात्तु पूर्वार्द्धकमेव
मुच्चरेद्दुर्गेस्मृतेति प्रथितं मनुं ततः ॥ १ ॥ हिरण्यवर्णमिति पूर्ण-
मन्त्रकं दारिद्र्य दुःखेति ततः परार्द्धगम् ॥ ततो जपेत्तं कमलालया
मनुं रीत्यैनयैकोऽत्र मनुः प्रकीर्तितः ॥ २ ॥ एवं मन्त्रन्यासयुक्तिप्र-
दिष्टा वेद्या लक्ष्मीसूक्तमात्रे व्यवस्था ॥ या चाभ्यस्ता सन्ततं सा-
धकेन्द्रैः सूते लक्ष्मीं दुःखजातं निहन्ति ॥ ३ ॥ अथ कमलालया

मन्त्रो यथा दक्षिणामूर्तिसंहितायाम् ॥ अथ वक्ष्ये महेशानि ल-
क्ष्मीहृदयमन्त्रकम् ॥ यस्य विज्ञानमात्रेण पलायन्ते महापदः ॥
१ ॥ प्रणवं पूर्वमुच्चार्य हरीमात्मकमक्षरम् ॥ श्रीपुटं चाथकमले
ब्रह्मा भानुस्तथैव च ॥ २ ॥ लाये मध्यगतां भूमिं रुद्रस्थाने तु
योजयेत् ॥ प्रसीदयुगलं पूर्वबीजानि सम्पुटेन च ॥ ३ ॥ महाल-
क्ष्मिं हृदन्तोयमष्टाविंशतिवर्णवानिति ॥ प्रकाशस्तु ॥ ॐ श्रीं
ह्रीं श्रीं कमले कमलालये प्रसीद प्रसीद ॐ श्रीं ह्रीं श्रीं महाल-
क्ष्मि नमः दुर्गे स्मृता हरसि भीतिमशेषजन्तोः स्वस्थैः स्मृता म-
तिमतीव शुभां ददासि हिरण्यवर्णां हरिणीं सुवर्णरजतस्रजाम् ॥
चन्द्रां हिरण्यमयीं लक्ष्मीं जातवेदो म आवह । दारिद्र्यदुःखभय-
हारिणि का त्वदन्या सर्वोपकारकरणाय सदाद्रिचिन्ता ॐ श्रीं ह्रीं
श्रीं कमले कमलालये प्रसीद प्रसीद ॐ श्रीं ह्रीं श्रीं महालक्ष्मि न-
मः ॥ १ ॥ एवं तां म आवह ॥ २ ॥ अश्वपूर्वाम् ॥ ३ ॥ कांसो-
स्मिताम् ॥ ४ ॥ चन्द्रां प्रभासां ॥ ५ ॥ आदित्यवर्णे ॥ ६ ॥ उ-
पैतुमां ॥ ७ ॥ क्षुत्पिपासा ॥ ८ ॥ गन्धद्वारां ॥ ९ ॥ मनसःका-
ममाकूतं ॥ १० ॥ कर्दमेन प्रजाभूताः ॥ ११ ॥ आपः सृजन्तु ॥
१२ ॥ आर्द्रां पुष्करिणीं पुष्टिं ॥ १३ ॥ आर्द्रायष्करिणीं यष्टिं ॥ १४ ॥
तां म आवह ॥ १५ ॥ यः शुचिः ॥ १६ ॥ इति पूर्ववत्षोडशचं
जपञ्शीघ्रं लक्ष्मीफल मवाप्नोति ॥ अस्यानुष्ठानं द्वादशशतं द्वादश-
सहस्रं वेति यामलोक्तेरिति ॥ अथ नानाविधसम्पत्प्राप्तिप्रकाराः ॥
हिरण्यवर्णामित्यृचं प्रतिश्लोकं पठेच्चम्पक पुष्पं त्रिमधुप्लुतं दशां-
शं जुहुयात्तदा हिरण्यवृद्धिर्भवति । नवसुवासिनीर्नवकुमारीश्च
भोजयेदिति ॥ तां म आवहेति ऋचं प्रतिश्लोकं सम्पुटितं वा-
पठेत्तदा हेमरौप्यसमृद्धिर्भवति । दशांशं तिलाज्येन होम इति ॥
आदित्यवर्णं इत्यृचं प्रतिश्लोकं पठेत् त्रिमध्वक्तैर्विल्वपुष्पैः फलै-
र्वा जुहुयात् । अत्रायं विशेषः विल्वनिलयो विल्वाशी एकविंशति-
रात्रं कुर्यात्तदन्ते नवसुवासिनीर्भोजयेत्तदा अलक्ष्मीर्निश्यति मह-
द्भयान्यसमृद्धिरिति ॥ उपैतु मामित्यृचं प्रतिश्लोकं पठेच्च-

पापुष्पंजाति पुष्पं वा त्रिमधुप्लुतं जुहुयात्तदा यशोविवृद्धिरिति ॥
 क्षुत्पिपासेति ऋचं प्रतिश्लोकं पठेत् श्वेततिलसरोजविल्वपत्र-
 घृतैर्दशांशं जुहुयात् । तदा महादारिद्र्यपीडितः सुखी भवति सम्पद्-
 वृद्धिर्भवति बहुकालिकं कुलपरम्परागतदारिद्र्यं नश्यतीति ॥
 गन्धद्वारामिति मंत्रं प्रतिश्लोकं पठेत् कमलैर्मालूरपत्रैः शुक्ल-
 तिलैर्मधुना सर्पिषा च जुहुयात्तदा क्षौमाम्बरपट्टाम्बरादिवृद्धिर्भव-
 तीति ॥ कर्दमेनेति ऋचं प्रतिश्लोकं पठेत् नारिकेलैश्चूतफलै-
 र्द्राक्षाभिस्त्रिमधुयुतैर्जुहुयात्तदा सर्वसम्पत्समृद्धिर्भवतीति ॥ आपः
 सृजन्त्विति ऋचं प्रतिश्लोकं पठेत् ब्रीहिभिर्वैगोधूमैस्त्रिमधु-
 युतैर्हुत्वा धान्यसमृद्धिर्भवतीति ॥ आर्द्रा पुष्करिणीमिष्टृचं प्र-
 तिश्लोकं पठेत् त्रिमधुप्लुतापूपैर्होमस्तदा पुत्रबन्धुजनसमृद्धिर्भवती-
 ति ॥ आर्द्रा यष्करिणीं यष्टिमित्यूचं प्रतिश्लोकं पठेत् दध्ना होमं
 कुर्यात् । तदा देशग्राममहीलाभ इति ॥ यः शुचिरिति प्रतिश्लोकं
 पठेद्गोक्षीरं जुहुयादन्नसमृद्धिरिति ॥ एतत्प्रयोगकर्तृणामेते निय-
 माः कार्याः । ते च नारायणीये ॥ न जिघ्रेन्नाक्रमेच्चाब्जं तद्बीजं न
 च भक्षयेत् ॥ न स्यान्मिलष्टो न च छिन्द्याद्विल्वं भूमौ शयात् न ॥
 लवणामलकं वर्जेन्नागादित्यतिथौ क्रमात् ॥ पञ्चम्यामुत्तरे च
 स्त्रीवर्ज्या प्रत्यङ्मुखोऽशने । विल्वैर्न मार्जयेदन्तांस्त्रिसन्ध्यं प्रण-
 मेच्च तान् ॥ प्रातर्भक्ष्यास्तिलास्ते च धात्र्या लक्ष्मीं च भक्षयेत् ॥
 धारयेन्मूर्द्ध्नि तत्पुष्पमुत्तरे मधुरान्नभुक् ॥ पायसं विल्वबीजं च
 भक्षयेच्छुक्लपर्वणीति ॥ प्रयोगसारेऽपि । धान्यगोगुरुहुताशनराणां
 नोस्वपेदुपरिनाप्यनुवंशम् ॥ नोत्तरापरशिरा नचनग्नौ नार्द्रपा-
 णिचरणः श्रियमिच्छन् ॥ नाभ्यञ्ज्यादपि तैलमेव रजनीं नैवानु-
 लिम्पेन्मुखे इति ॥ अथमैत्रीकरणप्रयोगः ॥ ॐ दमयन्तनि-
 लाभ्यां च नमस्कारं करोम्यहम् ॥ अभिवादो भवेदत्र कलिदोष-
 प्रशान्तिदः ॥ ऐकमत्यं भवेदेषां ब्राह्मणानां पृथग्विधायाम् ॥ निर्वैरता
 च जायेत संवादाग्ने प्रसीद मे । इति मंत्रद्वयरूपं नलसूक्तं प्रति-
 श्लोकं पठेत्सघृतं पायसं हुनेत्तदा वैरिणोः परस्परवैरशान्तिर्मेत्री-

करणं चेति ॥ अथ बन्धनादिव्यसनपरिहारप्रयोगः ॥ ॐ नमः
 सुते निर्ऋते तिग्मतेजोऽयस्मयं विवृतावन्धमेतम् ॥ यमेन त्वं
 यम्यासंविदानोत्तमेनाकेऽधिरोहयैनम् । इत्यृचं प्रतिश्लोकं पठेत्
 एवं शतपाठे कृते बन्धादिव्यसनान्मोक्षो भवति । अत्रैवं विशेषः
 साधकः पार्थिवं शिवलिङ्गं सम्पूज्य तत्समीपे पठेदिति ॥ अथ ज्वर-
 निवृत्तिप्रकारः ॥ ॐ भस्मायुधाय विद्महे एकदंष्ट्राय धीमहि त-
 न्नो ज्वरः प्रचोदयात् । इति ज्वरगायत्रीं प्रतिश्लोकमित्थं प्रति-
 दिनमुत्पत्तिसंहारोत्पत्तिक्रमेण सप्तदिनपर्यन्तं जपेत्तदा ज्वरा-
 णां दारुणपीडाशान्तिरिति ॥ अथ शूलनाशकप्रयोगः ॥ ॐ मी-
 ढुष्टम शिवतम शिवोनः सुमना भव । परमे तृक्ष आयुधं निधाय
 कृत्तिं वसान आचर पिनाकं बिभ्रदागहि ॥ इत्यृचं प्रतिश्लोकं प-
 ठेत् । प्रथमं पार्थिवलिङ्गं सम्पूज्य पश्चात्पठेत्तदा शूलरोगना-
 शोभवति ॥ अथ शत्रुनाशनप्रयोगः ॥ कृष्णवर्णे महद्रूपे वृहत्कर्णे
 भयङ्करे ॥ देवि देवि महादेवि ममशत्रुर्विनश्यतु । इत्यृचं प्रति-
 श्लोकं संहारक्रमेण पठेत्तदा शत्रवो नश्यन्ति कटुतैलमरिचैर्होमः ॥
 द्रुतं गच्छ महामाये कृत्ये माहेश्वरि प्रिये । रिपोर्बलं निहत्याशु-
 पशुपुत्रांश्च नाशय । इत्यृचं प्रतिश्लोकं संहारक्रमेण पठेत्तदा
 शत्रूणां मूलच्छेदो भवतीति शिवम् ॥ अथ प्रसङ्गात्सर्वेषां सर्वका-
 लोपयोगिसर्वपापहरं सर्वदुःखहरं सर्वकल्याणकल्पद्रुमं श्रीदुर्गाना-
 मानुष्ठानं लिख्यते । तच्च यथा रुद्रयामले ॥ दुर्गानामजपोयस्य
 किं तस्य कथयामि ते । अहं पञ्चाननः कान्ते तज्जपादेव सुव्रते ॥ १ ॥
 धनी पुत्री तथा ज्ञानी चिरंजीवी भवेद्भुवि ॥ प्रत्यहं योजपेद्भक्त्या
 शतमष्टोत्तरं शुचिः ॥ २ ॥ अष्टोत्तरसहस्रं तु योजपेद्भक्तिसंयुतः ॥ प्र-
 त्यहं परमेशानि तस्य पुण्यफलं शृणु ॥ ३ ॥ धनार्थी धनमाप्नोति
 ज्ञानार्थी ज्ञानमेव च ॥ रोगार्तो मुच्यते रोगाद्बद्धो मुच्येत बन्धना-
 त् ॥ ४ ॥ भीतो भयात्प्रमुच्येत पापान्मुच्येत पातकी ॥ पुत्रार्थी लभ-
 ते पुत्रं देवि सत्यं न संशयः ॥ ५ ॥ अयुतं यो जपेद्भक्त्या प्रत्यहं पर-
 मेश्वरि ॥ निग्रहानुग्रहे शक्तः स भवेत्कल्पपादपः ॥ ६ ॥ तस्य क्रोधे

वसेन्मृत्युः प्रसादे परिपूर्णता ॥ एवं सत्यं विजानीहि समर्थः सर्वकर्मसु ॥ ७ ॥ मासि मासि च योलक्षं जपं कुर्याद्विरानने ॥ न तस्य ग्रहपीडा स्यात्कदाचिदपि शाङ्करि ॥ ८ ॥ न चैश्वर्यं क्षयं याति न च सर्पभयं भवेत् ॥ नाग्निचौरभयं वापि न चारण्ये जले भयम् ॥ ९ ॥ पर्वतारोहणे नापि सिंहव्याघ्रभयं तथा ॥ भूत-
प्रेतपिशाचानां भयं नापि भवेत्कचित् ॥ १० ॥ न च वैरिभयं कान्ते नापि दुष्टभयं भवेत् ॥ परलोके भवेत्स्वर्गी सत्यं वै वीरव-
न्दिते ॥ ११ ॥ चन्द्रसूर्यसमोभूत्वा वसेत्कल्पायुतं दिवि ॥ वाजपेयसहस्रस्य यत्फलं स्याद्विरानने ॥ १२ ॥ तत्फलं समवा-
प्नोति दुर्गानामजपात्प्रिये ॥ न दुर्गानामसदृशं नामास्ति जगती-
तले ॥ १३ ॥ तस्मात्सर्वप्रयत्नेन स्मर्तव्यं साधकोत्तमैः ॥ यस्य स्मरणमात्रेण पलायन्ते महापद इतिशिवम् ॥ १४ ॥
इत्थं भगवतीनामकीर्तनं सर्वकामदम् ॥ वर्ततां वाचि मेऽजस्रं ये न स्यां तत्कृपास्पदम् ॥ १५ ॥ एवैव जगतां धात्री नानामन्त्र-
विभूषिता ॥ दद्यान्मङ्गलमायुष्यं भक्तानां भक्तवत्सला ॥ १६ ॥ नानाचारव्रतधरैर्देवासुरनरादिभिः ॥ यार्ञ्जिता पूरयत्यर्थान्दु-
र्लभान्सा तनोतु शम् ॥ १७ ॥ निगमैरागमैर्नित्यमेकाचिद्या च कथ्यते ॥ सिद्धिं कर्ममयी दद्याद्भक्तेच्छोपात्तविग्रहा ॥ १८ ॥
श्रीसप्तशत्याः सर्वस्वं रहस्यं निखिलार्थदम् ॥ भूयाच्छ्रीसद्गुरोः प्रीत्यै सम्प्रदायमहेशितुः ॥ १९ ॥ श्रीमदुर्गानन्दनाथः शङ्करो भक्तवत्सलः ॥ प्रीयतां करुणामूर्तिर्भवभीतिहरोगुरुः ॥ २० ॥ न नागमाञ्च निगमात्सङ्गृहीतमिहाद्भुतम् ॥ भूमौ भूयाद्ब्राह्मणा-
नां सदा कल्पतरूपमम् ॥ २१ ॥ दृष्ट्वानन्दन्तु सुधियः क्षाम्यन्तू-
ल्लेखविभ्रमम् ॥ नानावाक्यैकलिखने प्रायो मुह्यति लेखकः ॥ २२ ॥ प्रोद्घाटितं तच्चापल्यादनुद्घाट्यमपीह यत् ॥ तत्क्षन्त-
व्यमशेषेशि रोषोज्ञे नोचितः सुते ॥ २३ ॥ बाललौल्यमशेषं हि मातापित्रोः कृपास्पदम् ॥ भवत्यपारकरुणे करुणामयि धीयता-
म् ॥ २४ ॥ राधाकृष्णतनूभवो वसुमतीदेवो द्विवेदी गिरांसारज्ञः

सरयूप्रसाद इति यः श्रीमत्ययोध्या पुरे ॥ सोऽयं संश्रित उत्तमे
जयपुरे श्रीमाधवेशप्रभुस्वर्द्धु ग्रन्थमिमं मनोहरतरं जग्रन्थ सर्वा-
र्थदम् ॥ २५ ॥ येषां श्रौतादिकर्माचरणसरणिषूद्वाढरागानुबन्धो
येषां स्वप्नेऽपि तर्काहतनिगमकलानास्ति नास्तिक्यबुद्धिः । येषा-
मन्तः प्रकामं शिशिरयतितरां भक्तिपीयूषधारा तेषामेवेष्टसिद्धि-
र्भवति गुरुगवीस्थास्नुविश्वासभाजाम् ॥ २६ ॥ सप्तशतीसर्वस्व
मिदमद्भुतरचनाहारि ॥ गजयुगखेटमहीमिते विक्रमवर्षेऽकारि ॥
२७ एतद्ग्रन्थरसामृतं साधुकुलानि पिबन्तु ॥ अम्बापदकरुणाव-
शात्कृतकृत्यानि भवन्तु ॥ २८ ॥ भोभोः साधकपुङ्गवाः सादर-
मिदं पठन्तु ॥ भवतां यद्विधिसाधनादङ्गे श्रियो लुठन्तु ॥ २९ ॥

इति श्रीसप्तशतीसर्वस्वे द्विवेदकुलसम्भवसरयूप्रसाद सङ्गृहीते
उत्तरभागे साधनक्रमसङ्ग्रहोनाम षष्ठोविश्रामः ।

आदितश्चतुर्विंशतितमो विश्रामः ॥ २४ ॥

समाप्तोऽयङ्गन्थो भागत्रयात्मकः

प्रथमभागे पञ्च विश्रामाः । मध्यभागे त्रयोदशविश्रामाः । उत्तर-
भागे षड्विंश्रामाः । एवं सर्वे चतुर्विंशतिर्विश्रामाः इतिशिवम् ॥

मुंशी नवलकिशोर (सी, आई, ई)के छापेखाने में छपा
अक्टूबर सन् १८९२ ई०

इसपुस्तक का हक़तसनीफ़ महफूज़है बहक़ इसछापेखानेके ॥

सप्तशतीसर्वस्वेऽशुद्धशुद्धपत्रम् ॥


अशुद्धम्	शुद्धम्	पृष्ठ	पं०	अशुद्धम्	शुद्धम्	पृष्ठ	पं०
ऽखिलमार्क	खिलमार्कडेय	२	२१	ममतागर्त	ममतावर्त	६०	२३
स्मतिश्च	स्मृतिश्च	३	१२	मुत्त्व	मुत्त्व	१००	२१
भुवनेश्वरी संहि	भुवनेश्वरीसं	३	२५	मप्रतापः	मप्रतापः	१०२	२
सामस	सामसु			वेता	चेता	१०४	१४
कीर्तिता	कीर्तिताः	६	१५	रुद्राशा	रुद्रांशा	१०४	२७
रोधनाद	रोधाद	६	२३	सुमेधां	सुमेधा	१०५	१६
रिति-वचना	रितिवचना	७	३	त्वरन्ति	चरन्तीत्यर्थः	१०९	१७
मन्त्र	मन्त्र	८	७	उत्पन्नदे	उत्पन्नायादे	११४	१
कलि	कील	८	२५	कार्येवृत्ते	कार्येनिवृत्ते	११६	२४
अभिमानिनीप्र	अभिमानिनीत्वं	१०	१५	नूतत्वहा	नूतनत्व	१२०	१६
गोप्य	गोप्यं	१३	१८	श्रीयति	श्रयति	१२२	१३
रूपा देवता	रूपादेवता	१८	६	ऽनुदाते तत्व	ऽनुदातेतत्व	१२२	२०
शयि	शायि	२५	२३	स्यतीत्वं	स्यतीतीत्वम्	१२८	१८
अष्टांगयाग	अष्टांगयोग	३१	१८	चुरणे	चरणे	१३०	२६
सर्वकर्मोक्तवास	कर्मोक्तोपास	३१	१९	विगः	वेगः	१४७	६
निर्नाशविधात्	निर्नाशविधात्रि	३२	२१	हूंकाराभि	हूंकारा	१४६	१२
यशोः	पशोः	३६	१६	हूंकारः	हूंकारः	१४९	१५
मन्त्रकृत्	मन्त्रवित्	३६	१९	धातु	धातो	१५२	१०
न्वयः	वयः	४६	२७	नाभुत्वं	नाभुक्त्वं	१५२	१६
सारणमिति	सारणमूइति	४९	११	खड्गः	खड्गः	१५७	२७
तत्तदर्थताश्चेति	तत्तदर्थताचेति	५२	८	अकृतत्	अकृतत	१५६	२
तत्र भवान्	तत्रभवान्	५६	१३	अवयवो	अवयवो	१५९	९
यस्य	यत्य	५९	७	दिगात्व	दिगादित्वा	१६३	१
क्षेपया	पेक्षया	५९	६	प्रकृतित्व	प्रकृतिस्त्व	१६९	१४
पार तंत्रे	पारतन्त्र्ये	६४	१७	चक्षुरादी	चक्षुरा	१७१	२६
विहीनधनैः	विहीनश्चधनैः	६७	२०	ब्रह्मणः	ब्राह्मणः	१७३	९
दारैरेवनिरा	दारैरेवननिरा	६७	२१	कंजल	कलंजं	१७३	२०
संविक्रिया	संवित्क्रिया	७१	१८	चेति-वन्तु	चेतिवन्तुमा	१७६	६
स्वस्थानौद्धत्यं	स्वस्यानौद्धत्यं	७२	२	शोभयां	शोभयोरि	१७७	८
वशं वदस्व	वशंवदस्व	७२	५	दारिद्र्या	दारिद्र्यात्	१८१	३
मात्यश्य	मात्यश्च	७२	२१	चन्द्रादि	चेन्द्रादि	१८४	६
विषज्ञान	विषयज्ञान	७६	१६	नमुःचि	नमुचि	१९५	२१
त्रेष्ण्विति	त्रिष्ण्विति	८०	१२	बाहुलकात्	बाहुलकात्	२१६	१०
उत्कृष्टामोक्ष	उत्कृष्टामामो	८१	८	बलाद्	बलाद्	११७	१४
भाववितु	भावयितुं	९०	७	तुलयोगता	तुल्ययोग्यता	२४७	१४

अशुद्धम्	शुद्धम्	पृष्ठ	पं०	अशुद्धम्	शुद्धम्	पृष्ठ	पं०
दुरहन्ता	दुर्हन्तामा	२४९	८	शकांसंगृ	शकंसंगृ	३७१	१५
तत्समाकारैः	तत्समाना	२५१	१९	सह्यादि	सह्याद्रि	३६१	२२
का	का	२५७	३	विलीय	विलीयते	३९३	७
भूसा	भूता	२५७	३	हृद्यः	हृद्यः	४१७	२
तन्व	तव्य	२५७	२२	ह्रींक्रां	ह्रींक्रां	४४४	२४
त्रैःलोक्यं	त्रैलोक्यं	२६९	११	ह्रींक्रां	ह्रींक्रां	४४४	२५
संजाता-सुर	संजातासुर	२६९	२२	ह्रींक्रां	ह्रींक्रां	४४४	२६
स्वाक्ष्य	आस्वाक्ष्य	२७०	५	पीठ	पीठ	४४७	१
चित्तस	चित्तसमु	२९५	१५	मूलेन	मूलेन	४५१	८
एवमत्तो	एवमत्तो	२९६	२७	प्राणादि	प्राणादि	४५१	२४
शेषः	शेषः	३०१	१२	सुनो	सनो	४५४	६
संवर्ध्यते	संवर्ध्यते	३१३	८	मजातीयं	सजाती	४५४	२२
पार्थक्याभादै	पार्थक्याभा	३१५	१४	विधिः	विधी	४५५	१५
त्रादै	त्रादै	३१५	१४	समाप्तः	समाप्ते	४५५	१५
तरस्था	तटस्था	३१६	१३	संख्यया	संख्यया	४५६	४
पश्यती	पश्यन्तीति	३१६	१३	भ्यर्चा	भ्यर्च्या	४५८	६
जायतं	जायते	३१६	१८	चरिं	चरिण्डका	४५९	१६
व्यक्ताग	व्यक्ताका	३१६	३२	षट्क	षट्कं	४६१	२
माद्यभार-वि	भारवि	३१८	१९	वरदास्यतु	वरदास्यातु	४६२	२
त्रयःशूलाः	त्रयःशूला	३३२	२०	क्रदा	क्रदा	४७०	७
सर्वप्रंच	सर्वप्रपंच	३३९	२५	महात्	महत्	४७६	२५
पादित-तया	पादिततया	३४३	२४	मूर्तिना	मूर्तिना	४८१	२६
कुसुप	कुसुम	३४४	१३	स्त्रियं	स्त्रियं	४८३	१४
जीवयित्रि	जीवयितृ	३४६	१७	जपेत्	जपेत्	४८५	१८
एवंदुर्गमः	एवदुर्गमः	३४७	१२	रोगनाश	रोगनाश	४८७	४
स्मराणाय	स्मारणाय	३५१	१६	तोऽयं	तोऽयं	४८७	२०
प्रकृति	प्रकृतिं	३६०	६	नकार	नुकार	४८८	१९

इति श्रीशुद्धाशुद्धपत्रसमाप्तम्—



Amrath
Amrath



आश्विन ।

प्रथम पिण्ड हित प्रकट पितर पावत घर आवैं ।
 नवदुर्गनि नर पूजि स्वर्ग अपवर्ग हि पावैं ॥
 अन्न दै क्षितिपाल सेत भुव लै संग पण्डित ।
 केशवदास आकाश अमल जल-थल-जन-मण्डित ॥
 रत्ननाथ रत्ननि रत्ननाथ-रुचि रत्ना-रत्ननहूँ रास-रति ।
 कलकौलि-कल्पतरु वधार सहिं कान्त न करहु विदेश-मति ॥

